


512









*g. schapilla*







Book No. 5-A.

॥ श्रीरस्तु ॥

॥ श्रीहस्तिशैलशिखरोज्ज्वलपारिजाताय नमः ॥

श्रीमद्विशिष्टाद्वैतसिद्धान्तप्रवर्तनधुरंधर-कवितार्किकसिंह  
सर्वतन्त्रस्वतन्त्र-श्रीमद्वेदान्ताचार्य विरचित  
सकलग्रन्थबृन्द प्रकाशनी

## ॥ श्रीमद्वेदान्तदेशिकग्रन्थमाला ॥

पर्यवेक्षकः परिष्कारकश्च  
श्रीकाञ्ची प्रतिवादिभयङ्करमठाधीश  
जगद्गुरु-श्रीकृष्णमाचार्यस्वामी, तथा  
श्रीकाञ्ची वेदवेदान्तवैजयन्ती विद्यालयाध्यक्षः  
प्रतिवादिभयङ्कर-अण्णङ्गराचार्यः

Srimath Vedantadesika Granthamala

GENERAL EDITOR

SRI KANCHI. P. B. ANNANGARACHARYAR

प्रकाशनादि सर्वाधिकारी

विद्वान्. ति. अ. संपत्कुमाराचार्यः एम्. ए., कञ्जीवरम्.  
प्राप्तिस्थानम्-ग्रन्थमाला आफिस, ३९. सन्निधिवीथी कञ्जीवरम् ।

Address:—


Granthamala Office, 39, Sannidhi Street,  
CONJEEVERAM. [S. I. Ry.]

1941.




श्रीः ।

# ग्रन्थमालानिर्वाहकसमितिनिविष्टा एते महानुभावाः—



१. श्रीजगन्नाथपुरीवास्तव्य ( एमारमठ ) श्रीराजगोपालमठाधीश श्रीयुत  
गदाधर रामानुजमहन्त महोदयः ( प्रधानाध्यक्षः )
२. श्रीमानुजबिलिडङ्गधिपति, सोलापुर श्रीयुत सेठजी “ गणेशराममुरलीधर ”  
श्रीनारायणदास - नरसिंहदास - रघुनाथदास - राजगोपालदास श्रेष्ठिनः ( उपाध्यक्षाः )
३. कलकत्तानगरनिवासी, श्रीयुत सेठजी किसनलाल बांगडमहोदयस्य पुत्ररत्नम्  
श्रीमान् रामनिवासबांगड सेठ. ( उपाध्यक्षः )



अस्या ग्रन्थमालाया अभिनन्दनकर्तारः—



१. श्रीमत्परमहंसेत्यादि. श्रीमदहोबिलमठाधिपति संयमिसार्वभौमाः ( श्रीरङ्गनगरी )
२. श्रीमत्परमहंसेत्यादि. मैसूरु श्रीपरकालमठाधीश संयमिसार्वभौमाः ।
३. श्रीकुम्भघोणनगरीय. महामहोपाध्याय. अभिनवभट्टवाण. रा.च.वि. कृष्णमाचार्याः ।
४. तिरुच्चिनाप्पळ्ळि. वावदूकाग्रगण्याः ए. वि. गोपालाचार्यमहाशयाः ।
५. मदरासनगरीय. वावदूकचूडामणि. वि. वि. श्रीनिवासय्यङ्गारमहोदयाः ।
६. पुदुक्कोट संस्थान. दानाधिकारि. विद्वद्वरिष्ठ. काळी. रङ्गाचार्यमहाभागाः ।
- अन्ये च बहवो लौकिकवैदिक विद्वद्वरेण्याः ।—



॥ श्रीरस्तु ॥

श्रीमद्वेदान्तदेशिकग्रन्थमालायां

[ काव्यनाटकविभागः ]

हंससन्देश—सुभाषितनीवी—यादवाभ्युदय—संकल्प-  
सूर्योदयाख्यग्रन्थचतुष्टयात्मकः ॥

पर्यवेक्षकः परिष्कारकश्च

॥ श्रीकाञ्ची प्रतिवादिभयङ्करः अण्णंगराचार्यः ॥

प्रकाशनादिसर्वाधिकारी :

विद्वान् अ. संपत्कुमाराचार्यः, M. A.

पुस्तकप्राप्तिस्थानम् :

३९, सन्निधिवीथी, कज्जीवरम्.

श्रीरङ्गक्षेत्रे श्रीविलासमुद्रणालये सममुद्यत

1941

Price : 3—0—0]

॥ मूल्यं रूप्यत्रयमात्रम् ॥

[Postage Extra.







श्रीरस्तु ॥

श्रीमद्वेदान्तदेशिकग्रन्थमालासंपादकस्य

## सविनयं निवेदनम् ।

अयि भोः विद्यानुरागिणो विद्वद्वरिष्ठाः ! महान्तमिममात्मीयमानन्दातिशयं सादरं सबहुमानं च सहृदयेषु समावेदयामस्सम्प्रति । श्रीमद्वेदान्तदेशिकग्रन्थमालाप्रकाशनात्मके सुमहत्तरे कैङ्कर्ये समुद्यतैरस्माभिः परस्य पुंसः परमकृपया भागवतानां विदुषां विद्यापक्षपातिनामनुग्रहेण च प्रायस्संपूर्णमनोरथैस्संबभूवे—इति । स्तोत्रावलीविभागो वेदान्तविभागः काव्यनाटकविभागो व्याख्यानविभागः संप्रदायविभागश्चेति पञ्चधा विभक्तेषु श्रीमन्निगमान्तदेशिकदिव्यग्रन्थेषु दशोत्तरशतसंख्येषु प्रायः शतं प्रबन्धास्संपन्नमुद्रणास्समभूवन्निति सानन्दमावेदयितुमद्य समुपनतो ह्यवसरः । ये च दश ग्रन्था अवशिष्टमुद्रणास्सन्ति, ते व्याख्यानविभागान्तर्गता इति, तस्यैकस्यैव विभागस्य मुद्रणमधुना सावशेषमित्युक्तं भवति । एतच्च मुद्रणं जवेनैव संपद्यत इति सहृदया विदांकुर्वन्तु ।

अस्मिंश्च ग्रन्थमालाप्रकाशनकैङ्कर्ये महता प्रेम्णा हस्तावलम्बं सुष्ठु संदत्तवतां महानुभावानां विषये सुचिरं कृतज्ञोऽयं जनः । तादृशानां महोदाराणामपि नाम्नां प्रकाशनं कृतज्ञतायास्सीमाभूमिरिति तत्प्रकाशनमसकृत्कृतमेव ।

विशिष्य च साञ्जलिबन्धमिदं विज्ञापयामः—श्रीमन्महीशूरनगरमण्डनायमानश्रीमत्परकालमठाधीश्वराणां परमकृपानिधीनामप्रमेयमहागुणमहोदधीनां श्रीमद्वेदमार्गप्रतिष्ठापनाचार्योभयवेदान्तप्रवर्तनधुरन्धराणां श्रीमत्परमहंसपरिव्राजकाचार्याणां श्रीमदभिनवरङ्गनाथब्रह्मतन्त्रपरकालमहादेशिकसमाख्यया सुप्रसिद्धानां श्रीश्रीस्वामिचरणानाम् अनर्घमनिर्वचनीयमनवग्रहमनुग्रहमेकमेव प्राधान्येन समवलम्ब्य ग्रन्थमालाप्रकाशनकैङ्कर्यमिदमनायासतस्संपादयाम इति । तदेतेषां श्रीस्वामिचरणानां सन्निधौ धन्यवादसमर्पणप्रणालीमजानन्नयं जनः प्रणतिशालिनं मौलिमेव समर्पयन् कथञ्चित् कृतकृत्यो भवतीति सारतमं वचः ।

अस्याश्च ग्रन्थमालायाः परिशोधनादिसर्वकार्यनिर्वहणे आदितो बद्धदीक्षाणामस्मत्प्रियजामातृपादानां विद्वद्वराणाम् अकारकनि-श्रीमत्सम्पत्कुमाराचार्याणां, तथा श्रीकैरविणीक्षेत्रनिवासरसिकानां पण्डितमणीनाम्. श्री. उ. वे. अ. मु. श्रीनिवासाचार्याणां च विषये द्राघीयसीं कृतज्ञतां सुमहता बहुमानेन प्रकाशयामः, सततं हृदि वहामश्च ।

अस्य च काव्यनाटकविभागस्य परिशोधने विशेषतः परिश्रममूरीकृत्य सुमहत्साहाय्यमाहितवतां श्रीकुम्भघोणक्षेत्रनिवासिनां अस्मत्प्रियसुहृत्प्रवराणां महामहोपाध्यायाद्यनेकविरुदभूषितानां रायम्पेडै—श्रीकृष्णमाचार्यमहाशयानां च विषये सुबहून् धन्यवादान् सादरं समर्पयामः ।

इति,

श्रीकाञ्ची प्रतिवादिभयङ्कर अण्णङ्गराचार्यः ।

(ग्रन्थमालायाः प्रधानसंपादकः)



**श्रीकुम्भघोणनगरनिवासि महामहोपाध्याय पण्डितराज**  
**रायम्पेट्टै कृष्णमाचार्यमहाशयानामभिनन्दनपत्रिका ॥**

माननीयाः श्रीकाञ्चीप्रतिवादिभयङ्कर अण्णङ्गराचार्यमहाशयाः ! श्रीमद्भिः प्रेषिताः श्रीदेशिकग्रन्थमालायाः सञ्चिकाः सादरेण शिरसा प्रतिगृहीताः । वाचामभूमिः हर्षप्रकर्षः । अन्येषां मनसोऽप्यविषये वाचोऽप्यगोचरे दुर्भरे महत्तम ईदृशे कार्यभारे, सत्यं शपे, श्रीमतो विना नान्यः कोऽप्यवतरितुं धृष्णुयात्, अवतीर्णोऽपि वा नान्तमधिगन्तु-मलं भवेत् । प्रशंसावहेषु सत्कृत्येषु, तत्राप्यस्मदीयसत्संप्रदायग्रन्थप्रकाशनकर्मणि श्रीमतामसाधारणमुत्साहम्, तन्निर्वहण-धूर्वहताम्, अत्युत्तमं पाण्डित्यप्रकर्षं च जानन् को वा सचेतनः श्रीमद्भयो न धारयत्यात्मानम् । महाशयाः ! श्रीमता-मनेन सत्कर्मणा नूनमाराधितः पण्डितलोक इति नेयमतिशयोक्तिः । रमणीयानि पत्राणि, कमनीयान्यक्षरमुद्रणानि, निरवद्या परिष्करणप्रणाली । तदेवं बहुधनसाधनीये महत्यस्मिन् कर्मणि प्रवृत्तानां श्रीमताम्—सञ्चिकाग्रहणेन तद्ग्राह-णेन मूल्यदानेन तद्दापनेन महाराजपोषकादिपदवीस्वीकरणेन च नितरामुपकरिष्यन्ति विपश्चितो विशिष्य श्रीदेशिक-भक्ता इति दृढं विश्वसिति मे हृदयम् । प्रार्थये च तथा भवितुमक्षरास्यान् । यथेदं सुकृतैकसुलभं कार्यं निरन्तरायमचिरा-दवसास्यति, स्थास्यति च चिराय श्रीमतामन्यादृशधन्यताजन्यं यशः, तथा देवाधिराजो दयतां श्रीमतामिति प्रार्थये ।

19-9-1940

KUMBAKONAM.

इति भवदीयः,

रा. च. वि. कृष्णः ।

**तिरुच्चिनाप्पल्लि वावदूकवराणां**

**॥ ए. वि. गोपालाचार्यमहाशयानामभिनन्दनपत्रिका ॥**

*Opinion of Sriman A. V. Gopalacharyar, M.A., B.L., Advocate, Trichy.*

**SRIMAD VEDANTA DESIKA GRANTHAMALA.**

We cannot sufficiently praise the colossal service Sri Ubhaya Prativadi Bhayankaram Annangaracharya Swami is rendering to the Sanskrit world in general and specially to the followers of Sri Ramanuja by undertaking the stupendously great task of publishing all the works of Sri Vedanta Desika and pushing on the publication with almost lightning speed. From what all we know of the limitless energy and enthusiasm of this great Swami in the cause of such noble, religious work, we are sure that the publication undertaken will be completed in the shortest possible time. Three big parts have already been issued. The Swami has published in one handy volume the entire works of Sri Ramanuja in Telugu script....It is quite appropriate that the complete achievement of this ambitious task is reserved to Sri Annangarachariar Swami who has dedicated all his time, earnings and resources to the holy cause of the wide spreading of religious knowledge by publications and by direct instruction in the shape of wonderfully attractive lectures and who yields to none in his admiration for Sri Desika's writings. His beginning the series with Adhikaranasārāvali is very apt as that work was specially written to justify the title of Vedantacharya graciously conferred by Lord Sri Ranganatha.....The cost of the publication undertaken must be very enormous and it behoves the entire Vaishnava world to contribute liberally for the publication and relieve the strain on the Swami, which must necessarily be very heavy.

16—10—1940.

(Sd.) A.V. GOPALACHARYA.



॥ श्रीस्तु ॥

G. S. S. Pillai

श्रीमत्प्रणतार्तिहरवरदपरब्रह्मणे नमः ।

श्रीमते हयग्रीवाय नमः । श्रीमते रामानुजाय नमः ।

श्रीमते निगमान्तमहादेशिकाय नमः ।

## श्रीमद्वेदान्तदेशिकग्रन्थमालायां

काव्यनाटकविभागः

कवितार्किकसिंहसर्वतन्त्रस्वतन्त्रश्रीमद्वेदान्ताचार्यभिरचितः

॥ हंससंदेशः ॥

श्रीमान्वेङ्कटनाथार्यः कवितार्किककेसरी । वेदान्ताचार्यवर्यो मे संनिधत्तां सदा हृदि ॥

प्रथमाश्वासः

वंशे जातस्सवितुरनघे मानयन् मानुषत्वं देवश्श्रीमान् जनकतनयान्वेषणे जागरूकः ।  
प्रत्यायाते पवनतनये निश्चितार्थस्स कामी कल्पाकारां कथमपि निशामाविभातं विपेहे ॥ १ ॥  
कल्ये सेनां कपिकुलपतेस्तूर्णमुद्योजयिष्यन् दूरीभावाज्जनकदुहितुर्दूयमानान्तरात्मा ।  
कीडाखेलं कमलसरसि कापि कालोपयातं राकाचन्द्रद्युतिसहचरं राजहंसं ददर्श ॥ २ ॥  
तस्मिन् सीतागतिमनुगते तदुकूलाङ्गमूर्ते तन्मञ्जीरप्रतिमनिनदे न्यस्तनिस्पन्ददृष्टिः ।  
वीरश्चेतोविलयमगमत्तन्मयात्मा मुहूर्तं शङ्के तीव्रं भवति समये शासनं मीनकेतोः ॥ ३ ॥  
लब्धाश्वासः कथमपि तदा लक्ष्मणस्याग्रजन्मा संदेशेन प्रणयमहतां मैथिलीं जीवयिष्यन् ।  
चक्रे तस्मै सरसिजदलैस्सोपचारां सपर्यां कान्ताश्लेषादधिकसुभगः कामिनां दूतलभः ॥ ४ ॥  
कृत्वा तस्मिन् बहुमतिमसौ भूयसीमाञ्जनेयात् गाढोन्मादः प्रणयपदवीं प्राप वार्तानभिज्ञे ।  
विश्लेषेण क्षुभितमनसां मेघशैलदुमादौ याच्चादैन्यं भवति किमुत कापि संवेदनाहं ॥ ५ ॥  
वेदोदन्वद्विभजनविदो वंशजं विश्वमूर्तेः आहुस्सिद्धाः कमलवसतेरौपवाहं भवन्तम् ।  
लब्धं येन प्रगुणगतिना तत्प्रियायास्सकाशात् तत्सावर्ण्यं श्रवणरसनास्वादयोग्या मुधा च ॥ ६ ॥  
मध्ये केचिद्वयमिह सखे केवलं मानुषाणां व्यक्तोत्कर्षो महति भुवने व्योमगानां पतिस्त्वम् ।  
स्थाने (दौ)दूत्यं तदपि भवतः संश्रितत्राणहेतोः विश्वस्रष्टा विधिरपि यतः सागृहित्वेन तस्थौ ॥ ७ ॥  
इच्छामावाज्जगदपरथा संविधातुं क्षमाणाम् इक्ष्वाकूणां प्रकृतिमहतामीदृशीं प्रेक्ष्य वेत्तम् ।  
लक्ष्यालक्ष्ये जलधिपयसा लब्धसंस्थां विकृटे लङ्कां गन्तुं तव समुचितं राक्षसीं राजधनीम् ॥ ८ ॥



स्थानैर्दिव्यैरुपचितगुणां चन्दनारण्यरम्यां मुक्तासूतिं मलयमरुतां मातरं दक्षिणाशाम् ।  
 अस्मत्प्रीत्यै जनकतनयाजीवितार्थञ्च गच्छन् एकं रक्षःपदमिति सखे दोषलेशं सहेथाः ॥ ९ ॥  
 वाचालानामिव जडधियां सत्कवौ दूरयाते कैलासाय त्वयि गतवति क्षीबतामाश्रितानाम् ।  
 संमोदस्ते पथि परिणमेच्चन्द्रकैरुज्जितानां मेघापाये विपिनशिखिनां वीक्ष्य वाचंयमत्वम् ॥ १० ॥  
 आरक्तानां नवमधु शनैरापिबन् पद्मिनीनां कालोन्निद्रे कुवलयवने घूर्णमानस्सलीलम् ।  
 खिन्नो दानैर्विपिनकरिणां सौम्य सेविष्यते त्वाम् आमोदानामहमहमिकामादिशन् गन्धवाहः ॥ ११ ॥  
 पर्याप्तं ते पवनचलितैरङ्गरागं परागैः स्थाने कुर्युस्समसमुदयाद् बन्धवो बन्धुजीवाः ।  
 येना(न्वि)न्वेप्यस्यचलतनयापादलाक्षानुषक्तं चूडाचन्द्रं पुरविजयिनः स्वर्णदीपेनपूर्णम् ॥ १२ ॥  
 सूक्ष्माकारैर्दिनकरकरैः कल्पितान्तश्शलाकाः शारोपान्ताश्शतमखधनुश्शेषचित्रांशुकेन ।  
 ऊढाः पश्चादुचितगतिना वायुना राजहंस छत्रायेरन् नभसि भवतः शारदा वारिवाहाः ॥ १३ ॥  
 द्रक्ष्यस्येवं प्रियसख सुखं लङ्घिताध्वा सखीं ते सीतां क्षेत्ते जनकनृपतेरुत्थितां सीरकृष्टे ।  
 गोपायन्ती तनुमपि निजां या कथञ्चिन्मदर्थं भूमौ लोके वहति महतीमेकपत्नीसमाख्याम् ॥ १४ ॥  
 प्रक्षीणां त्वद्विरहसमये जातहर्षामिदानीं प्रत्यायास्यन्ननुनय शनैः पद्मिनीं स्वादुवाचा ।  
 सा ते तन्वीस्वनसुभगया स्यादितीहाभ्यनुज्ञां मन्ये कुर्यान्मधुकरगिरा मैथिलीसौहृदेन ॥ १५ ॥  
 सार्धं कान्तैश्शबरसुदृशामद्रिकुञ्जेषु रागात् आसीनानां क्षणमसमये दृश्यचन्द्रोदयश्रीः ।  
 उड्डीयेथास्सरसिजवनादक्षिणाशानुसारी पश्यन् दूरात्प्रबलगरुतां पक्षिणां दत्तवर्त्मा ॥ १६ ॥  
 अङ्गीकुर्वन्नमृतरुचिरामुत्पतिष्णोस्सलीलं छायामन्तस्तव मणिमयो माल्यवानेष शैलः ।  
 शोभां वक्ष्यत्यधिकललितां शोभमानामतीन्दोर्देवस्यादेरुपजनयतो मानसादिन्दुबिम्बम् ॥ १७ ॥  
 मार्गौ सम्यङ्मम हनुमता वर्णितौ द्वौ तयोस्ते स ह्यासन्नोऽप्यनघ(ति)सुभगः पश्चिमो नित्यवर्षः ।  
 प्राचीने(तु)षु प्रतिजनपदं संहतावद्भुतानां मग्ना दृष्टिः कथमपि सखे मत्कृते ते निवार्या ॥ १८ ॥  
 श्रुत्वा शब्दं श्रवणसुभगं(मधुरं) तावकं पामरीणां प्रत्यासन्नात्सपदि भवनात् सादरं निर्गतानाम् ।  
 अभ्रूमङ्गेऽप्यधिकसुभगैर्निश्चिताङ्गः कटाक्षैः देशानेतान्वनगिरिनदीसंविभक्तान्व्यतीयाः ॥ १९ ॥  
 इक्षुच्छाये किसलयमयं तल्पमातस्थुषीणां संलापैस्तैर्मुदितमनसां शालिसंरक्षिकाणाम् ।  
 कर्णाटान्ध्रव्यतिकरवशात्कर्बुरे गीतिभेदे मुह्यन्तीनां मदनकलुषं मौग्ध्यमास्वादयेथाः ॥ २० ॥  
 विष्णोर्वासादवनिवहनाद्वद्धरलैश्शरोभिः शेषस्साक्षादयमिति जनैस्सम्यगुन्नीयमानः ।  
 अग्रैर्युक्तो लघुभिरचिरोन्मुक्तनिर्मोककल्पैः अग्रे भावी तदनु नयने रञ्जयन्नञ्जनाद्रिः ॥ २१ ॥  
 तत्राकूटैर्महति मनुजैस्स्वर्गमिध्यावतीर्णैः सत्त्वोन्मेषाद्व्यपगतमिथस्तारतम्यादिभेदैः ।  
 साधारण्यात्फलपरिणतेस्सङ्घशो बध्यमानां शक्त्या कामं मधुविजयिनस्त्वं च कुर्यास्सपर्याम् ॥ २२ ॥



स्तोकोन्ममम्फुरितपुलिनां त्वन्निवासेच्छयेव द्रक्ष्यस्यारात्कनकमुखरां(रीं) दक्षिणामञ्जनाद्रेः ।  
 आसन्नानां वनविटपिनां वीचिहस्तैः प्रसूनान्यर्चहितोरुपहरति या नूनमर्थेन्दुमौलेः ॥ २३ ॥  
 निर्विश्यैनां निभृतमनमिव्यक्तमञ्जुप्रणादो मन्दाधूतः पुलिनपवनैर्वञ्जुलामोदगर्भैः ।  
 अव्यासङ्गस्सपदि पदवीं संश्रयान्यैरलङ्घ्यो(ङ्घ्यां) बन्दीकुर्युस्तटवसतयो मा भवन्तं किराताः ॥ २४ ॥  
 तुण्डीराख्यं तदनु महितं मण्डलं वीक्षमाणः क्षेत्रं यायाः क्षपितदुरितं तत्र सत्यव्रताख्यम् ।  
 पत्यौ रोषात्सलिलवपुषो यत्र वाग्देवतायाः सेतुर्जज्ञे सकलजगतामेकसेतुस्स देवः ॥ २५ ॥  
 नानारत्नैरुपचितगुणां नित्यसङ्गीतनादां भूमेर्द्रक्ष्यस्युचितविभवं भूषणं तत्र काञ्चीम् ।  
 यस्यां नित्यं निहितनयनो हस्तिशैलाधिवासी द्वन्द्वातीतस्स खलु पुरुषो दृश्यते सत्यकामः ॥ २६ ॥  
 तामासीदन् प्रणम नगरीं भक्तिनम्रेण मूर्ध्ना जातामादौ कृतयुगमुखे धातुरिच्छावशेन ।  
 यद्वीथीनां करिगिरिपतेर्वाहवेगावधूतान् धन्या(न)रेणूस्तिदशपतयो धारयन्त्युत्तमाङ्गैः ॥ २७ ॥  
 मन्दाधूतात्तदनु महितो निस्सृतश्चूतषण्डात् पार्श्वे तस्याः पशुपतिशिरश्चन्द्रनीहारवाही ।  
 दूरात्प्राप्तं प्रियसखमिव त्वामुपैष्यत्यवश्यं कम्पापाथःकमलवनिकाकामुको गन्धवाहः ॥ २८ ॥  
 वर्णस्तोमैरिव परिणता सप्तभेदैर्महौघैः मान्या मध्येनगरमभितस्सेविता देवताभिः ।  
 स्वच्छस्वादुप्रसरसुभगा स्वामिनी वः कवीनां वेगासंज्ञां वहति महतीं बल्लभा पद्मयोनेः ॥ २९ ॥  
 तीर्थे पुंसां शमितकलुषे तत्र सारस्वताख्ये स्नात्वा सार्धं मुनिभिरनघैस्सम्यगुल्लासिताङ्गः ।  
 विश्वं चित्ते विगतरजसि व्यञ्जयन्तीमशेषं वक्ष्यस्यन्तर्बहिरपि परां शुद्धिमक्षेपणीयाम् ॥ ३० ॥  
 तस्यास्तीरे सरसिजभुवस्सौम्य वैतानवेदिः दिव्यं कुर्वन् द्रमिडविषयं दृश्यते हस्तिशैलः ।  
 यस्योपान्ते कृतवसतयो यापयित्वा शरीरं वर्तिष्यन्ते वितमसि पदे वासुदेवस्य धन्याः ॥ ३१ ॥  
 सञ्चिन्वाना तरुणतुलसीदामभिः स्वामिख्यां तस्यां वेद्यामनुविदधती श्याम(शीत)लं हव्यवाहम् ।  
 भोगैश्वर्यप्रियसहचरैः काऽपि लक्ष्मीकटाक्षैः भूयश्श्यामा भुवनजननी देवता सन्निधत्ते ॥ ३२ ॥  
 लक्ष्मीविगुल्लितवपुषं तत्र कारुण्यपूर्णं मा भैषीस्त्वं मरकतशिलामेचकं वीक्ष्य मेघम् ।  
 शुद्धैर्नित्यं परिचितपदस्त्वादृशैर्देवहंसैः हंसीभूतस्स खलु भवतामन्ववायाग्रजन्मा ॥ ३३ ॥  
 सारास्वादी सवनहविषां स्वामिनस्ते स देवः शुद्धं चक्षुश्श्रुतिपरिषदां चक्षुषां भागधेयम् ।  
 अङ्गीकुर्याद्विनतममृतासारसंवादिभिस्त्वाम् आविमोदैरभिमतवरस्थूललक्षैः कटाक्षैः ॥ ३४ ॥  
 मध्वास(मि)क्तं सरसिजमिव स्विन्नमालम्बमानो देव्या हस्तं तदितरकरन्यस्तलीलारविन्दः ।  
 देवः श्रीमान् स यदि विहरेत् स्वैरमारामभूमौ व्यक्तो बालव्यजनवपुषा वीजयेस्तं त्वमेव ॥ ३५ ॥  
 जातप्रीतिर्जनपदमथो मध्यमं लङ्घयित्वा दूरालक्ष्यक्रमुकनिवहश्यामलान् याहि चोलान् ।  
 प्रत्युद्गच्छन्मकरबल(न)यस्तंभितैस्सद्यजायाः स्रोतोभेदैर्विविधगतिभिस्संविभक्तावकाशान् ॥ ३६ ॥



सन्ध्यारागं सुरभिरजनीसंभवैरङ्गरागैः केशैर्ज्योत्स्नाकलहि तिमिरं पालिकापीडगर्भैः ।  
 आबिभ्राणास्सरसिजदृशो हंस डोलाधिरोहादाधास्यन्ते मदकलगिरस्तेषु नेत्रोत्सवं ते ॥ ३७ ॥  
 पृथ्वीलीलातिलकसुभगं पश्चिमं भागमेषां नाम्ना वर्षं जलचर नदीमातृकं गाहमानः ।  
 द्रक्ष्यस्यारात् परिमिततया मग्नकैलासदृश्यं श्वेतं शैलं फणिपतिमिव क्षमातलादुज्जिहानम् ॥ ३८ ॥  
 स्फारालोकप्रशमिततमस्सञ्चयं तत्र पुंसां प्रत्यग्रूपं प्रगुणविभवं प्रार्थनीयं बुधानाम् ।  
 नेदीयांसं कुशलनिवहं नन्तुराधास्यते ते दिव्यं तेजो जलधितनयास्नेहनित्यानुषक्तम् ॥ ३९ ॥  
 स्निग्धच्छायं तदनु विततं तस्य धामेव नीलं नीलीरक्षानियतललितं काननं संविचीयाः ।  
 दृष्टे तस्मिन्ननिमिषवधूनित्यनिर्वेशयोग्ये स्वर्गोद्यानश्रियमपि लघुं मंस्यते मानसं ते ॥ ४० ॥  
 कुर्वन्नानाकुसुमरजसा यत्र चित्रं वितानं पूगारण्ये मृदु विचलयन् पालिकाचामराणि ।  
 पादन्यासक्षममवकिरन् क्षमातलं पुष्पजालैः प्रायो वायुः परिजनविधिं पञ्चबाणस्य धत्ते ॥ ४१ ॥  
 स्रोतोवेगादथ जनपदं सौम्य सीमन्तयन्ती प्रत्यादेशो विबुधसरितस्स्यन्दते सद्यकन्या ।  
 कालेकाले परिणतिवशात्पर्वभेदावकीर्णैः पुण्ड्रैक्षूणां पुलिनविशदैर्गद्गदा मौक्तिकौघैः ॥ ४२ ॥  
 सद्योत्सङ्गात्सपदि मरुता सागरं नीयमानां भद्रालापैर्विहितकुशलां त्वादृशानां द्विजानाम् ।  
 यामस्कन्नास्सरसकुहलीपत्रपातैर्निशान्ते मन्दस्मेरां मधुपरिमलैर्वासयन्तीव पूगाः ॥ ४३ ॥  
 तस्मिन्द्रक्ष्यस्यमरमहिलामौलिगन्धैरवन्ध्याम् आतन्वानां व्यपगतसं मानसे मानसं वः ।  
 तीर्थैरन्यैरपि परिगतां शुद्धिहेतोस्समन्तात् चन्द्रोल्लासप्रथितयशसस्संपदं पुष्करिण्याः ॥ ४४ ॥  
 तीरे तस्या विरचितपदं साधुभिस्सेव्यमानं श्रद्धायोगाद्बिनमिततनुश्शेषपीठं भजेथाः ।  
 यस्मिन्नस्मत्कुलधनतया सौम्य साकेतभाजः स्थानं भा(भ)व्यं मुनिभिरुदितं श्रीमतो रङ्गधाम्नः ॥ ४५ ॥  
 सत्त्वे दिव्ये स्वयमुदयतस्तस्य धाम्नः प्रसङ्गात् मञ्जूषायां मरकतमिव भ्राजमानं तदन्तः ।  
 चेतो धावत्युपहितभुजं शेषभोगे शयानं दीर्घपाङ्गं जलधितनयाजीवितं देवमाद्यम् ॥ ४६ ॥  
 चोराक्रान्तं तदनु विपिनं चोलपाण्ड्यान्तरस्थं झिल्लीनादश्रवणपरुषं शीघ्रमेव व्यतीयाः ।  
 तीर्णे तस्मिन् प्रकटय सखे शीतलांस्ते निनादान् शब्दायन्ते न खलु कवयः सन्निधौ दुर्जनानाम् ॥ ४७ ॥  
 सस्तापीडं प्रचलदलकं व्यक्तताटङ्करत्नं मुक्ताचूर्णस्फुरिततिलकं वक्त्रमुत्तानयन्त्यः ।  
 देशे तस्मिन् कुवलयदृशो जातकौतूहलास्त्वां मालादीर्वैर्मधुरविस्तं मानयिष्यन्त्यपाङ्गैः ॥ ४८ ॥  
 नित्यावासं वृषभमचलं सुन्दरारूपस्य विष्णोः प्रत्यासीदन् सपदि विनमद्भागधेयं नतः स्याः ।  
 वस्योत्सङ्गे बलिविजयिनस्तस्य मञ्जीरान्तं पाथो दिव्यं पशुपतिजटास्पर्शशून्यं विभाति ॥ ४९ ॥  
 ईशादन्नाप्यधिगतवतां क्षत्रियाणां प्रभावात् कारावासस्मरणचकितैस्सिक्तसस्यान् पयोदैः ।  
 पश्यन् यायाः परमलक्ष्या स्पर्धमानैरजसं पुण्यावासैः पुरजनपदैर्मण्डितान्पाण्ड्यदेशान् ॥ ५० ॥



मुक्ताजालैर्जनितपुलिनां शुक्तिसन्तानमुक्तैः तारापूर्णां दिवमिव ततस्ताम्रपर्णीं भजेथाः ।  
 प्रत्यासत्त्या नियतविशदं पीतसिन्धोर्महर्षेः पानीयं ते परिणमयिता तत्र मुक्तामयत्वम् ॥ ५१ ॥  
 तस्याः स्वैरं सरसिजमुखास्वादसंप्रीतचेताः शीतीभूतस्तरललहरीबाहुसंश्लेषणेन ।  
 अध्यासीनः पुलिनमनिलैर्वीजितश्चन्दनाद्रेः श्रान्तिं शान्तिं गमयतु भवान् सागरं लङ्घयिष्यन् ॥ ५२ ॥  
 सव्यं तस्याः कियदिव गतश्श्यामतालीतमालां त्वत्प्रायाणां तरुणवयसां चेतसो नन्दयित्रीम् ।  
 वेलामब्धेर्विविधलहरीदत्तमुक्ताभिरामां द्रक्ष्यस्यारात् द्विगुणपुलिनां केतकीनां परागैः ॥ ५३ ॥  
 स्थित्वा तत्र क्षणमुभयतश्शैलशृङ्गावतीर्णैः स्रोतोभेदैरधिगतगुणं चारुविष्फारघोषैः ।  
 लक्ष्मीकुर्वन् दशमुखपुरीं सौम्य पत्रप्रकृष्टो वेलाचापं शर इव सखे वेगतस्त्वं व्यतीयाः ॥ ५४ ॥  
 दावासक्तं वनमिव नभस्सन्ध्ययवानुविद्धं सिन्दूराङ्कं द्विपमिव हरिं स्वाम्बरेणेव जुष्टम् ।  
 विनुद्भिन्नं घनमिव सखे विदुमारण्ययोगात् देहेनैकं मिथुनमिव च द्रक्ष्यसि त्वं पयोधिम् ॥ ५५ ॥  
 अस्मत्पूर्वैस्सुरपतिहतं द्रष्टुकामैस्तुरङ्गं भित्त्वा क्षोणीमगणितबलैस्सागरो वर्धितात्मा ।  
 सत्कारार्थं तव यदि गिरीनादिशेद् गुप्तपक्षानश्रान्तोऽपि प्रणयमुचितं नैव बन्धोर्विहन्त्याः ॥ ५६ ॥  
 तत्रासीनः कचन सरसि स्मेरहेमारविन्दे लब्धास्वादो मधुभिरमितैस्संविनीताध्वखेदः ।  
 द्रक्ष्यस्यग्रे लघुतरगतिशेषमुलङ्घ्य सिन्धोः तोयाघातान्मसृणितशिलारम्यवेलं सुवेलम् ॥ ५७ ॥  
 यस्यासन्ने पयसि जलधेस्त्वत्प्रतिच्छन्दचन्द्राः पक्षच्छेदक्षरितरुधिरस्तोमसन्दर्शनीयाः ।  
 वीचीप्रा(ते)सैर्विषमितरुचो मौक्तिकैस्तारकाभैः सन्ध्यामन्यां नियतमवनौ दर्शयन्ति प्रवालाः ॥ ५८ ॥  
 यत्तारण्यं वरुणवसतेर्वीचिवेगापनीतैः मुक्तारत्नस्तवकचपलैर्विद्रुमैरुत्प्रवालम् ।  
 रक्षोभीतैस्स्वयमनिमिषैराहतस्थापितानां मन्दाराणां मधुपरिमलैर्वासितं मौलिद्वयैः ॥ ५९ ॥  
 तस्मिन्दृश्या तदनु भवतश्चारुसौधावदाता लङ्का सिन्धोर्महति पुलिने राजहंसीव लीना ।  
 त्वामायातं पवनतरलैर्या पताकापदेशैः पक्षैरभ्युज्जिगमिषुरिव स्थास्यति श्राव्यनादा ॥ ६० ॥

इति प्रथमाश्वासः ।

### द्वितीयाश्वासः

लीलाखेलं ललितगमनाश्चारुनादं सशिञ्जाः भञ्जक्षं त्वां स्मरशरदृशो गौरमाभण्डुरा(ङ्गा)ङ्ग्यः ।  
 मुग्धालापं मधुरवचसो मानसार्हं मनोज्ञाः यत्नानीतास्सुरयुवतयो रत्नयेयुस्समश्रम् ॥ १ ॥  
 उग्रैश्चापैरुपहनिमिया रक्षसा दूरमुक्ताः दग्धुं योग्या हुनवहमपि त्वत्प्रियावर्णगुह्याः ।  
 उत्पश्यन्तो जनकनयातेजसैव स्वरक्षां रोधं यस्यामनुविदधते लोकपालवरोभाः ॥ २ ॥



अध्यासीना बहुमणिमयं तुङ्गशृङ्गं (विकूटं) सुवेलं दिक्पालेषु प्रथितप्रशसां रक्षसा रक्ष्यमाणा ।

अग्रे मेरोरमरनगरीं या परिष्कारभूम्ना त्वाहूयेव ध्वजपटमयानग्रहस्तान्धुनोति ॥ ३ ॥

काले यस्यां व्यपगतघने त्वद्विहारोचितेऽस्मिन् चन्द्रालोकैर्विलुलितधियां शर्वरीगर्वहासैः ।

स्वर्गस्त्रीणां विरहजनितं बाष्पमुद्वेल्यन्त्यः निष्यन्दन्ते सलिलकणिकाश्चन्द्रकान्तस्थलीनाम् ॥ ४ ॥

भासा तादृक्परिणतिजुषा मैथिलीशोकवहेः भस्मीभूतां पवनतनयस्नेहिना पावकेन ।

अन्तस्त्रासादवहितधियस्संविधास्यन्त्यवश्यं प्रत्यादिष्टप्रथमरच(नां)नं विश्वकर्मादयस्ताम् ॥ ५ ॥

मध्ये तस्या निशिचरपतेस्सद्म रुद्धान्तरिक्षं युग्मं नेयैर्दिवि सुमनसां सेव्यमानं विमानैः ।

कारागारं विबुधसुदृशां वीक्षमाणो विचितं शोकप्रीतिव्यतिकरवतीं वक्ष्यसे चित्तवृत्तिम् ॥ ६ ॥

ईषत्कोपाच्चकितपवनामिन्दुसन्दिग्धसूर्या नित्योदारामृतुभिरखिलैर्निष्कुटे वृक्षवाटीम् ।

सीताशोकज्वलनसहजैस्तत्र दीप्तामशोकैः आपद्येथाः प्रथमलुलितामाञ्जनेयप्रचारैः ॥ ७ ॥

तस्यामन्यैर्वियति विहगैस्सार्धमानन्दनिघ्नैः स्थानेस्थाने निहितनयनो वर्तयन्मण्डलानि ।

द्रक्ष्यस्येकां जनकदुहितुस्सौम्य दुर्जातबन्धुं न्यस्ताकल्पां कचन विटपे शिशुपां सान्द्रशाखाम् ॥ ८ ॥

मूले तस्याः किमपि सवनक्षेत्रसंस्कारजातं यत्र कापि स्थितमपि सखे त्रासहीनं महिम्ना ।

काले तस्मिन् कथमपि मया वीर्यशुल्केन लब्धं दृश्यं तत्ते दिनकरकुलद्योतकं दिव्यरत्नम् ॥ ९ ॥

सा मे दृष्टिः(दिष्टं(दिष्टिः)इशफरनयना सन्नतभ्रूसुकेशी तन्वी तुङ्गस्तनभरनता तप्तजाम्बूनदाभा ।

बाला युष्मत्प्रतिमगमना वेदिमध्या वरा(ङ्गा)ङ्गी शृङ्गाराख्यं निधिमधिगता श्रेयसी देवतेव ॥ १० ॥

सा ते यावन्नयनपदवीं याति मोहालसा वा सन्देशं वा मदुपगतये श्रावयन्ती शकुन्तान् ।

अत्यासन्नप्रियवचनतां सूचयद्विनिमित्तैः एतामश्रुत्यगितनयनं वीक्षमाणा दिशं वा ॥ ११ ॥

आकल्पान्वा सविधनिहितानालपन्ती विमोहात् अङ्गस्पर्शो रघुकुलपतेः स्मर्यते वा न वेति ।

ध्यायन्ती वा चिरविरहितानेकशय्याविहारान् तस्या नूनं नियतिजनिता तादृशी कालयात्रा ॥ १२ ॥

शुद्धामिन्दोः श्वपचभवने कौमुदीं विष्फुरन्तीम् आनीतां वा विषतरुवने पारिजातस्य शाखाम् ।

सूक्तिं रम्यां खलपरिसरे सत्कवेः कीर्त्यमानां मन्ये दीनां निशिचरगृहे मैथिलस्यात्मजाताम् ॥ १३ ॥

वर्षाकीर्णमिव कमलिनीं व्याहतार्थामिवोक्तिं पङ्काश्लिष्टामिव विसल्लां पत्यपेतामिवेभीम् ।

मेघच्छत्रामिव शशिकलां विघ्नरुद्धामिवाशां व्याघ्रोपेता(व्याघ्रत्रस्ता)मिव मृगवधूं भूतले ज्यामिवास्ताम् ॥ १४ ॥

स्मृत्वा पूर्वं स्मरशरभये मत्परिष्वङ्गरक्षाम् आश्लिष्यन्तीमलसवलितैरङ्गकैर्मातरं स्वाम् ।

आकल्पेऽपि श्रममधिगतैरङ्गरागेऽपि खिन्नैः अक्षाम्यद्विस्मृतिमपि मुहुस्सौकुमार्यातिरेकात् ॥ १५ ॥

भूयोभूयः करसरसिजे न्यस्य रोमाञ्चिता(ङ्गां)ङ्गीं मौलौ चूडामणिविरहिते निर्विशन्तीं निधाय ।

अन्तस्तापादधिगतरुजोरादरादर्पयन्तीं पर्यायेण स्तनकलशयोरङ्गुलीयं मदीयम् ॥ १६ ॥



अम्बातुल्या सुचरितफलं दिव्यमालेपनं प्रागङ्गेष्वस्याः स्थिरमनुगुणं यद्वितेनेऽनसूया ।  
 धाराकारैस्तनकलशयोरापतद्भिस्समन्तात् सन्तापोष्णैस्तदपि बहुलैरश्रुभिः क्षालयन्तीम् ॥ १७ ॥  
 अप्राप्यत्वात् विषमयमितं केशहस्तं मया प्रागाविभ्राणां तनुपरिमलश्रद्धयेवावकीर्णम् ।  
 अर्चाहेतोर्भुवि रतिपतेरप्सररोभिर्विमुक्ताम् अन्वग्यातामिव सुरतरोर्मञ्जरीं चञ्चरीकैः ॥ १८ ॥  
 आनीतं यत्त्वरितमचलादुत्तरीयं प्लवंगैः अस्याकारैस्सदृशमभितस्त्वत्प्रियारूपचिह्नम् ।  
 बालादित्यद्यतिसहचरं चारु वासो वसानां सन्ध्यारागव्यतिकरवतीं चन्द्रलेखामिवान्याम् ॥ १९ ॥  
 वक्तुं मार्गं किल वसुमतीं जम्बुषस्तत्पदाब्जात् मञ्जीरस्य त्वदुपमरुचेर्दक्षिणस्यास्य तुल्यम् ।  
 अङ्गारूढे चरणकमले मत्करेणोपधेयं वामं शाखाशिखरनिहितं वीक्ष्य गाढं विषण्णाम् ॥ २० ॥  
 अङ्गैर्मर्त्यतिकसल्यसमैरुज्जिताकल्पपुष्पैः गाढाश्लिष्टां वपुषि विमले बिम्बिताभिर्लताभिः ।  
 सन्तापोष्णश्चसनपरुषच्छायया किञ्चिच्चिदू(दी)नां बन्दीभूतां निशिचरगृहे नन्दनस्येव लक्ष्मीम् ॥ २१ ॥  
 चेतोवृत्तिं शमयति बहिस्सार्वभौमे निरोधे मय्येकस्मिन् प्रणिहितधियं मान्मथेनागमेन ।  
 अभ्यस्यन्तीमनितरजुषो भावनायाः प्रकर्षात् स्वान्तेनान्तर्विलयमृदुना निर्विकल्पं समाधिम् ॥ २२ ॥  
 शून्या दृष्टिः श्वसितमधिकं मीलितं वक्त्रपद्मं धाराकारं नयनसलिलं सानुबन्धो विलापः ।  
 इत्थं दैन्यं किमपि विधिना दुर्निवारेण नीता सा मे सक्ता(सीता) तनुतरतनुस्तप्यते नूनमन्तः ॥ २३ ॥  
 दृष्ट्वा तस्यास्त्वमपि करुणां तादृशीं तामवस्थां शक्ष्यस्यन्तः स्वयमुपनतं शोकवेगं न सोढुम् ।  
 कव्यादानां दशवदनवत् क्वापि जातावजाता नालम्बन्ते कथमिव दयां निर्मलत्वोपपन्नाः ॥ २४ ॥  
 नेदीयस्यामधिगतसो दीर्घिकायां निकामं संवेशेन श्रममपनयन् शर्वरीं यापयेथाः ।  
 इत्थं निद्रासमयमुचितं वीक्ष्य नक्तंचरीणां प्रत्यूषे त्वं प्रणयमधुरां श्रावयिष्यन् मदुक्तिम् ॥ २५ ॥  
 शीतैरध्वश्रमविनयनैस्सेवितो गन्धवाहैः सुप्तस्वैरं पुलिनशयने स्वन्तरे चन्द्रपादैः ।  
 क्रीडागीतैः कमलमुकुले लीयतां षट्पदानां कार्याकाङ्क्षी कलयतु भवान् राजहंस प्रबोधम् ॥ २६ ॥  
 तामारूढश्चलकिसल्यां शिशुपां स्वैकलक्ष्यो मन्दीकुर्वन्मनसिजधनुर्घोषतीव्रं निनादम् ।  
 मोहादीषन्मुषितमनसं बोधय प्रेयसीं मे रम्यामादौ रघुजनकयोर्वर्णयन् वंशकीर्तिम् ॥ २७ ॥  
 पत्युर्देवि प्रणयसचिवं विद्धि दीर्घायुषो मां जीवातुं ते दधतमनघं तस्य सन्देशमन्तः ।  
 शूराणां यश्शरदुपगमे वीरपत्नीवराणां सम्मानार्हं समयमुचितं सूचयेत्कृजितः स्वैः ॥ २८ ॥  
 मत्प्रस्तावप्रवणमथ सा मैथिली मानयेत्त्वां म्लानं शोकाद्भदनकमलं किञ्चिदुत्तम्य भीरुः ।  
 अन्नस्तोषादमृतलहरीलब्धसव्रजचर्यैः अम्भोजानामुपमि मिषतामन्तरङ्गैर्याङ्गैः ॥ २९ ॥  
 पश्यन्ती सा रघुपतिवधूस्त्वामशेषावदानं प्रत्याश्रयादधिगतस्त्रिः प्राक्तनीक्रेन्दुलेन्या ।  
 मत्संदेशे तदनु सुमुखी सावधाना भवित्री किं न स्त्रीणां जनयति मुग्धं कान्तवार्ताममोर्जम् ॥ ३० ॥



पश्चादेवं कथय भवतीभागधेयेन जीवन् कल्याणीं त्वां कुशलमनघः कोसलेन्द्रोऽनुयुङ्क्ते ।  
 येषु श्रेयो भवति नियतं तानि सर्वाणि सन्तः लक्ष्म्या देव्यास्तव च भुवने लक्षणान्यामनन्ति ॥ ३१ ॥  
 यस्या यस्मिन् व्यवधिरभवद्भूषणालेपनादिः नीतामेनां नियतिविभवादन्तरीपं दवीयः ।  
 प्रत्यासीदन्निव नयनयोर्वर्त्मनि स्थापयित्वा स त्वामेवं वदति कुशली देवि सख्या मुखेन ॥ ३२ ॥  
 वेलातीतप्रणयविवशं भावमासेदुषोर्नौ भोगारम्भे क्षण इव गता पूर्वमालिङ्गनाद्यैः ।  
 संप्रत्येषा सुतनु शतशः कल्पनासङ्गमैस्ते चिन्तादीर्घैरपि शकलिता शर्वरी नापयाति ॥ ३३ ॥  
 उद्दामैस्ते कुचकलशयोरूष्मभिर्निर्जितेन छिद्रं लब्ध्वा विरहसमये तत्क्षणादुन्नतेन ।  
 कुन्दामोदैस्सुरभितदिशा गन्धवाहेन दैन्यं सम्प्राप्तोऽहं सह सरसिजैस्त्वन्मुखाम्भोजमितैः ॥ ३४ ॥  
 माध्वीदिग्धैर्विरहिवनितास्वादलुब्धैरमोघैः आवृण्वन्तं कुसुमधनुषश्चित्तपुङ्खैर्दिगन्तान् ।  
 सीतापाश्वे न भवतु भवानित्यवोचद्वसन्तं रामस्त्रासादनमितधनुर्मौलिना सन्नतेन ॥ ३५ ॥  
 पाश्वे लोलैः परभृतकुलैः(रवैः)मुक्तकोलाहलानां मल्लीरेणुस्थगितवपुषां मन्द(न्ध)रं निर्गतानाम् ।  
 भीतेनाहं भ्रमरपटलीशृङ्खलासङ्कुलानां मार्गे तिष्ठन् मलयमरुतां वारितो लक्ष्मणेन ॥ ३६ ॥  
 मन्दो वक्ष्ये किमिव जनकं किं नु योगीश्वरो माम् इत्येवं मे सुतनु मनसो वर्तयन्ति स्म खेदम् ।  
 रक्ताशोके ज्वलति सविधे लाजवर्षाभिरामैः पुष्पौघैस्त्वत्परिणयदशां व्यञ्जयन्तः करञ्जाः ॥ ३७ ॥  
 चेतो नैव त्यजति चपलाहेमकोणाभिघाताद् धीरोदात्तस्तनितजलदात्ताण्डवारम्भमिच्छन् ।  
 वातोन्मुक्तैः कुटजकुसुमैर्वासिते शैलशृङ्गे रक्षःपीडारहितदयिताश्लेषधन्यो मयूरः ॥ ३८ ॥  
 शैलव्यक्तप्रतिविलपितां सान्द्रतापानुविद्धां तन्वानानां नयनसलिलैर्मातरं ते सबाप्साम् ।  
 पश्यन्तीनां प्रबलमदनोन्मादपर्याकुलं मां प्रायो जातं किमपि रुदितं व्योम्नि कादम्बिनीनाम् ॥ ३९ ॥  
 देहस्पर्शं मलयपवने दृष्टिसंभेदमिन्दौ धामैकत्वं जगति भुवि चाभिन्नपर्यङ्कयोगम् ।  
 ताराचित्ते वियति विततिं श्रीवितानस्य पश्यन् दूरीभूतां सुतनु विधिना त्वामहं निर्विशामि ॥ ४० ॥  
 प्राप्तैस्सख्यं तव नयनयोः पद्मकोशैः प्रबुद्धैः सन्नाहं नस्समयनियतं साधु सन्धुक्ष्यन्ती ।  
 सेनायोग्यां सरणिमधुना दर्शयन्ती शुभाशा सीते नूनं त्वरयति शरत्त्वत्समीपं निनीषुः ॥ ४१ ॥  
 तातादेशात्सपदि भरते न्यस्तराज्याभिषेकं या मामेका वनमनुगता राजधानीं विहाय ।  
 तामेव त्वामुचितशयनां बाहुमध्ये मदीये दूरे कृत्वा(कर्तुः) गुणवति मुहुर्दूयते जीवितं मे ॥ ४२ ॥  
 सेतुं बद्ध्वा विपुलमचलैस्सायकैर्वा पयोधौ कृत्वा लङ्कां सजमिव करे खेलतां वानराणाम् ।  
 अल्पीयोमिस्सुमुखि दिवसैर्योध्यन्यातुधानान् कर्णे शीघ्रं तव रचयिता लक्ष्मणश्चापघोषैः ॥ ४३ ॥  
 रक्षो मौलिस्तवकलवनाद्वैरबन्धे विमुक्ते गत्वा चांवीं गगनपदवीस्त्रैरिणा पुष्पकेन ।  
 सिद्धारम्भौ सपदि भवतामाधिराज्याभिषेकात् सम्प्राप्त्यावश्चरन्निरहत्ससञ्चितान् देवि भोगान् ॥ ४४ ॥



चित्ते कुर्यात्तदपि भवती यज्जनस्थानयुद्धात् संप्राप्तं मां दशमुखसमान् मा(पा)रयित्वा खरादीन् ।  
 शस्त्राघातं स्तनकलशयोरुष्मणा रोपयद्भिः गाढाश्लेषैरपि हितवती गद्गदा हर्षबाष्पैः ॥ ४५ ॥  
 शच्याः क्लेशं कचन समये तादृशं चिन्तयित्वा स्मृत्वा देवीमचलतनयां विप्रयुक्तां शिवेन ।  
 रक्षात्मानं कथमपि शुभे जीवितालम्बनं मे पत्युश्छन्दाद्यसनमपि हि श्लाघनीयं वधूनाम् ॥ ४६ ॥  
 अप्येतत्ते मनसि निहितं साह्यमव्याजबन्धो(ः) प्रत्याख्यातुं प्रभवति न खल्वानृशंस्यं त्वदीयम् ।  
 प्रागप्येवं परिणतगुणां नैषधे वीक्ष्य वार्ताम् आर्तत्राणं व्रतमिति विदु(र्हन्त)र्हंस शुद्धात्मनां वः ॥ ४७ ॥  
 इत्थं हृद्यैर्जनकतनयां जीवयित्वा वचोभिः सख्यं पुण्यन् दिनकरकुले दीव्यमानैर्नरेन्द्रैः ।  
 स्वैरं लोकान्विचर निखिलान् सौम्य लक्ष्म्येव विष्णुः सर्वाकारैस्त्वदनुगुणया सेवितो राजहंस्या ॥ ४८ ॥  
 सन्दिश्यैवं सह कपिकुलैस्सेतुना लङ्घिताब्धिः पङ्क्तिग्रीवे युधि विनिहते प्राप्य सीतां प्रतीतः ।  
 राज्यं भूयस्त्वयमनुभवन् रक्षितं पादुकाभ्यां रामश्श्रीमानतनुत निजां राजधानीं सनाथाम् ॥ ४९ ॥  
 विद्याशिल्पप्रगुणमतिना वेङ्कटेशेन क्लृप्तं चिन्ताशाणोल्लिखितमसकृच्छ्रेयसां प्राप्तिहेतुम् ।  
 सीतारामव्यतिकरसखं हंससंदेशरत्नं पश्यन्त्वन्तश्श्रवणमनवं चक्षुरुज्जीव्य सन्तः ॥ ५० ॥

इति श्रीकवितार्किकसिंहस्य सर्वतन्त्रस्वतन्त्रस्य श्रीमद्वेदान्ताचार्यस्य कृतिषु हंससंदेशः ।

## ॥ सुभाषितनीवी ॥

### १. अनिपुणपद्धतिः

प्रथममुजनाय पुंसे मह्यमपि प्रथमदुर्जनाय नमः । सर्वे हतः कृतं यौ सकृदुपकारापकाराभ्याम् ॥ १ ॥  
 प्रमितिपरिष्कृतिमुद्रा सहृदयहृदये(यै): समर्पिता कविभिः । भवति सुभाषितनीवी पर(दु)गुणचोरैरहार्थार्था ॥  
 पश्यन्ति परेषु दोषानसतोऽपि जनः सतोऽपि नैव गुणान् । विपरीतमिदं स्वस्मिन्महिमा मोहाञ्जनस्येषः ॥  
 यत्न परःप्रभृति स्वं भुक्त्वा—सत्यानुषक्तधीश्चोरः । पशुवृत्तिगणे तस्मिन्नपि नाम यशोदय-वृत्तम् ॥ ४ ॥  
 हरिकरपुष्करहंसं हारमणीनां प्रसूतिमिव लक्ष्म्याः । पित्तेन पाञ्चजन्यं पीतं पश्यन्मिषज्यनु(ति) कम ॥ ५ ॥  
 स्फटिकः स्वभावशुद्धः स एव सन्स(व)हति सर्वमारोपम् । तदपि(भवति) न तत्रानास्था तदुपाधिषु वा भवत्यस्य ॥  
 स्थलपरिशेषितजलधेः सविधे सञ्जातडम्बरं जलदम् । प्रहसन्ति पाण्ड्यनद्यः शुक्तिमुगैर्मैक्तिकम्बुनैः ॥ ७ ॥  
 प्रतिपन्नवामदृष्टिः स्तन इव कश्चित्समुन्नतोऽप्यधिकम् । पतनमधिगम्य समये परिहासरमावहो भवति ॥ ८ ॥  
 बहु विदधत्युपकारान्गुप्त्या दुरितं प्रकाश्य पिदधति च । सुहृदि विहिता हितमतिः यत्र प्रत्युदङ्गोति न तत् ॥  
 \*तान् भ्रन्ति हन्त शान्तं येभ्यः मिथ्येयुरसितवर्त्मानः । अगणितनिजप्रणा(का)शः किमाश्रयाशैरनज्यमिह ॥



नवदलपुटे कल्प्या यस्य प्रभोरपि तल्पधीर्नटपरिवृढो यस्याधस्ताच्छूमं शमयिष्यति ।  
 वटविटपिनस्तस्याङ्कूराननुत्कटपलवान्स्थपुटचषकापेक्षी \* भिक्षुः प्रतिक्षणमीक्षते ॥ ११ ॥  
 निरवधिगुणग्रामे रामे निरागसि वागसिस्फुरणमुषितालोका लोका वदन्ति सदन्तिके ।  
 वरतनुहतिं बालिद्रोहं मनागवसर्पणं परिमितगुणे स्पष्टावद्ये मुदा किमुदासते ॥ १२ ॥

## २. दृसपद्धतिः

तदेव गृह्यतां नाम च्छागमण्डूकरासमैः । तिसृणां तावता हन्त मूर्तीनां कि(महो)मिहागतम् ॥ १ ॥  
 अण्डजाः पुण्डरीकेषु समुद्रेषु जनार्दिनाः । नीलकण्ठाश्च शैलेषु निवसन्तु न तेन ते ॥ २ ॥  
 कामं लिखतु संस्थानं कश्चिद्रूपं च भास्वतः । अमिचित्तिविहितालम्बमालोकं विलिखेत्कथम् ॥ ३ ॥  
 अपि सत्पथनिष्ठानामाशाः पूरयतामपि । अगस्त्यवृत्तिर्मेघानां हन्त मालिन्यकारणम् ॥ ४ ॥  
 अस्तु तावदगस्त्येन जहोर्महिमनिहवः । का कथा तस्य बालस्य विश्वग्रासेऽप्यतृ(ट्ट)प्यतः ॥ ५ ॥  
 दष्टसारङ्गयूथोऽपि दंष्ट्रानखरवानपि । भूमृत्कटकसंस्थोऽपि सारमेयो न सिंहति ॥ ६ ॥  
 सत्पथं छादयन्मित्रमपि व्यालस्तमोमयः । अतीतपर्वा जगतामदृश्यः सहसा भवेत् ॥ ७ ॥  
 धुर्याणामपि सत्कार्यै(र्य) गुणशालिविमर्दिनाम् । अनागमविदां युक्तमवनीतेर्निवारणम् ॥ ८ ॥  
 बलोत्तरेण हरिणा नागमल्लविभेदिना । सृगालः साम्यमाकाङ्क्षन् शौर्याधिक्यं न विन्दति ॥ ९ ॥  
 सुदर्शनभृता कश्चिदजहत्कीर्तिमत्सरः । महाशान्तपदाकर्षी जलजन्तुर्निगृह्यते ॥ १० ॥

गतिर्व्योम्ना किं तद्गुरुडममिटङ्केत चटकः पिबन्त्वम्भः क्षारं न खलु कलशीसूनुरलसः ।

कलः कण्ठे नादः क इव मशकः कित्तरपतेः कथंचित्साधर्म्यं क्षिपति नहि वैधर्म्यनियमम् ॥ ११ ॥

निमीलयतु लोचने नहि\*तिरस्कृतो भास्करः श्रवः स्थगयतु स्थिरं परभृतः किमु ध्वाङ्क्षति ।

(२४) स्वयं भ्रमतु बालिशो न खलु बम्भ्रमीति क्षितिः कदर्थयतु मुष्टिभिः कथय किं नमः क्षुभ्यति ॥ १२ ॥

## ३. खलपद्धतिः

परचिन्तै(तै)कनिरताः पुत्रादिष्वप्यसज्जिनः । योगिनामनुकुर्वन्ति विशृङ्खलधियः खलाः ॥ १ ॥  
 आत्मार्यं युक्तवि(चि)तानां मित्रमण्डलभेदिनाम् । अतिलङ्घितलोकानां न बन्धः केनचित्कचित् ॥ २ ॥  
 स्नेहः शैत्यं प्रसादश्च कोशत्यागश्च जायते । आसन्नपरपीडार्थं निस्त्रिंशस्यासितात्मनः ॥ ३ ॥  
 जनित्वापि महागोत्रे निम्नगा वक्रचेष्टिताः । वैपरीत्यं वितन्वन्ति समेषु विषमेषु च ॥ ४ ॥  
 उत्पथा दुर्नदाः (दुन्नताः) केचित् बहुभङ्गभ्रमाविलाः । तटस्थानपि निम्नन्ति तरसा भिन्नसेतवः ॥ ५ ॥  
 केनचिद्द्वान्तकृत्येन कुलगोत्रविमर्दिना । मदेन बहुधा भिन्नं मातङ्गं मन्यते जनः ॥ ६ ॥  
 अनेकमुखपापात्मा छद्मसंदर्शिताश्रमः । कर्बुरप्रकृतिः कश्चित्कापेयकलहोचितः ॥ ७ ॥  
 छलि(न्नि)नं सत्कथानर्हं स्वातोपहतजातिकम् । न निगृह्णाति यः काले सोऽपि सम्भ्यैर्निगृह्यते ॥ ८ ॥



निगिरन्तो जगत्प्राणान् उद्विरन्तो मुखैर्विषम् । दूरतः परिहर्तव्या द्विजिह्वा जिह्मवृत्तयः ॥ ९ ॥

अकिञ्चित्कारिणां दीनैराकुष्ठगुणकर्मणाम् । अघाय गतसत्त्वानां दर्शनस्पर्शनादिकम् ॥ १० ॥

अधिकोन्नतैरपि सुदारुणान्वितैरसकृद्भ्रमत्पशुगणाद्विपीडितैः ।

विधिसिद्धनैकगुणसस्यसम्पदां विरसस्वभावकटिनैरलं खलैः ॥ ११ ॥

मुक्ताहारनिषेविता अपि न तद्वृत्तयै दिशन्त्यन्तरं बन्धे गाढविमर्दनेऽपि न जहत्यन्योन्यसंपीडनम् ।

(३६) उष्णे शीतलतामुपेत्य शिशिरे प्राप्ते भजन्त्युष्णतां कामान्तःपुरचेष्टिकाकुचतटीकाठिन्यवन्तः खलाः ॥ ३६ ॥

#### ४. दुर्वृत्तपद्धतिः

गुणजालप्रकर्षेऽपि धीवरत्वेऽपि जन्मतः । सर्वतीर्थावगाहेऽपि नीचवृत्तिर्न शस्यते ॥ १ ॥

द्विजराजाङ्गसंस्थोऽपि सन्मार्गाचा(का)रवानपि । विशुद्धिरहितः कश्चिन्न विन्दत्यकलङ्कताम् ॥ २ ॥

अवक्रस्तारकाधीशः परिपूर्णः(र्ण) प्रियोदयः । प्राचीं दिशमतिक्रम्य पतनं प्रतिपद्यते ॥ ३ ॥

पततां हन्त केषांचिद्भजते मलिनात्मनाम् । विशुद्धवर्णयोगोऽपि विपरीतनिमित्तात् ॥ ४ ॥

पतनानन्तरं कृच्छ्रात्प्ररूढशुद्धिमानपि । द्विजः संछाद्यते कश्चिदधरेणापि रागिणा ॥ ५ ॥

जोषमेकपदे स्थित्वा सन्निकृष्टान्क्षणाद्धसन् । बहिर्दर्शितसंशुद्धिर्बकोऽप्या(कव्या)हारमर्हति ॥ ६ ॥

द्विजस्य सितपक्षस्य कवेरपि निरस्यते । न हंस इति साजात्यं गतिशब्दितवृत्तिभिः ॥ ७ ॥

अव्यवस्थितवृत्तानामभिन्नश्रुतिचक्षुषाम् । अधर्माजितभोगानामाशीरप्यहितोचिता ॥ ८ ॥

दुष्टैरारोपितः कश्चिदनर्थक्रिययान्वितः । असत्कारेण गृह्येत वि(रु)शुद्धाकारवेदिभिः ॥ ९ ॥

तमः स्वभावमलिनं वृत्त्यालोकोज्जिताश्रयम् । दण्ड्यं मित्रेण राज्ञा च दृष्टदोषान्वयं विदुः ॥ १० ॥

जातिमात्रशरणा बहिष्कृताः केचिदादृतजघन्यवृत्तयः । रोषणा विपरिधाविनो मुधा(हुर्हे)हेषयन्ति जनमुज्झितद्विषः

आलोकावधि यद्वशेन सुगतिं विन्दन्ति भूतान्यसौ दृष्टिस्तेहवशेन सा वितनुते वंशे भुजङ्गभ्रमम् ।

(४८) दक्षा भोगिषु केषुचिद्विषमितां दृष्टिं निहन्तुं क्षणात्तानप्याशु विनाशयेत्क्षगरुचिः काचिक्षगम्कूर्जयुः(जिता)॥

#### ५. असेव्यपद्धतिः

कठिनः कृशनूलश्च दुर्लभो दक्षिणेतरः । कश्चित्कल्याण(गा)गोत्रोऽपि मनुष्येनोपजीव्यते ॥ १ ॥

दृष्टपङ्का प्रतिपदं स्यादल्पसरसः स्थितिः । काले घनरसैर्योगेऽप्यसेव्या जीवितार्थिभिः ॥ २ ॥

स्व(स)तः सत्त्वविहीनानां सत्तयैवापराध्यताम्(तः) । कथंकारं प्रतीकारः कल्पकोटिशतैरपि ॥ ३ ॥

अपि सन्तापशमनाः शुद्धाः सुरमिशीतलाः । भुजङ्गसङ्गाज्जायन्ते भीषणाश्चन्दनद्रुमाः ॥ ४ ॥

नीचानुसरणान्मन्ये निसर्गपरिशुद्धयोः । गतिः कुटिलतां याति गङ्गायमुनयोगपि(रिव) ॥ ५ ॥

मित्रे भवति वैमुख्यं मैत्री दोषाकरेण च । अपि तीर्थप्रसूतानां कैरवाणां रजोभृताम् ॥ ६ ॥

अपि निर्मुक्तभोगेन स्वान्तस्थविषयेक्षया । असद्वावाय जायेत जिह्वगेन सहामिका ॥ ७ ॥



मण्डूकराविणं सर्पं गोमुखं च मृगादनम् । न (अ)सुहृत्त्वेन मन्येत मानयन्तं च वैरिणम् ॥ ८ ॥  
 घोरास्त्यक्तमिथो वैराः सौकर्यवदुपद्रवे । दण्डेनापि न भज्येरन्पापकु(म)ण्डलिमण्डलाः ॥ ९ ॥  
 अनाकलितमानुष्याः क्षमासंस्पर्शवर्जिताः । प्रतिबुद्धैर्न सेव्यन्ते पूर्वदेवविरोधिनः ॥ १० ॥

अमित्रे विश्वासः श्रपचकरके सौमिकरसः कपाले गङ्गाम्भः खलपरिषदङ्गे सुजनता ।

परिक्षीणाचारे श्रुतमनुपनीते च निगमः स्वतः सिद्धां शुद्धिं त्यजति विपरीतं च फलति ॥ ११ ॥

तरतु विवित्सयाब्धिमधिरोहतु शैलतटीं धमतु च धातुवर्गमधि(भि)गच्छतु शस्त्रमुखम् ।

(६०) तदिदमरुन्तुदं यदुत बहवधाय भिया धनमदमेदुरक्षितिभृदङ्गणचङ्क्रमणम् ॥ १२ ॥

### ६. महापुरुषपद्धतिः

सतामेव खपुष्पत्वं ये(ए)षां यत्सदसत्त्वयोः । न जातु तस्य तत्ताभ्यामिति तेषां स विश्वदृक् ॥ १ ॥

सन्नियोगेन शिष्टानां वर्णादीनां स्वसूलतः । प्रवृत्तिं च निवृत्तिं च न भिन्द्यात्साधुशब्द(वि)वत् ॥ २ ॥

मुक्तानुगुणवृत्तानां भजतां पावनीं गतिम् । नित्यं विष्णुपदे वृत्तिस्तारकाणां सितात्मनाम् ॥ ३ ॥

धर्मसेतुनिविष्टानामचलानां गरीयसाम् । दक्षिणोत्तरवृत्तीनां दृष्टिः पापनिवर्तिनी ॥ ४ ॥

अनङ्गीकृतकामानामनुमानार्हवर्ष्मणाम् । धृतनिर्मलतीर्थानां भूतिलेपोऽपि (वि)भूषणम् ॥ ५ ॥

अनन्तरव्यातिसंपन्नः शुद्धसत्त्वः सुधीर्ब(सधीब)लः । धत्ते बहुमुखं भोगं श्रुतिदृष्टिस्थिराश्र(श)यः ॥ ६ ॥

अहार्यः सर्वमध्यस्थः काञ्चनद्युतिमुद्रहन् । सत्प्रदक्षिणयोग्यत्वमुपयाति महोन्नतः ॥ ७ ॥

पुण्यगन्धाः सुमनसः प्रबुद्धाः समयागमे । शिरसा परिगृह्यन्ते सादरं त्रिदशैरपि ॥ ८ ॥

अनुकर्तुमपहोतुमतिवर्तितुमीक्षितुम् । अशक्ये तेजसां पत्यौ मिततानुमतिक्षमा ॥ ९ ॥

आहितुण्डिकदृष्टीनामशेषा भोगिनः पदम् । न संवर्तामिसारथ्ये स्थाता यन्मुखमारुतः ॥ १० ॥

गरुत्मति सुपक्षतां गिरिधुरन्धरे धीरताम् उदन्वति गभीरताममृतदीधितौ सौम्यताम् ।

विवस्वति च दीप्तितां विधिरुपाददानश्चिरादनर्घगुणचित्रितं किमपि चित्रमासूत्रयत् ॥ ११ ॥

प्रशस्तिं विन्दन्ति प्रशमसुखदिज्यामृत(रस)सरित्पलीना(नोद)धन्यानां परिषदि न संपत्तिसरितः ।

(७२) अमित्रोपक्षेपक्षणविगलदात्मीयपृतनादृढामर्दतस्यहूमिडभटजङ्घाजवभृतः ॥ १२ ॥

### ७. समचित्तपद्धतिः

पुंसः कस्यचिदास्थाने द्विजेन्द्रः सूरिसेविते । गुणवत्पक्षपातेऽपि मध्ये तिष्ठति मानभृत् ॥ १ ॥

चकोरानादरं देवश्चक्रवाकस्य चादरम् । विवस्वान्नाभिसन्धत्ते विश्वमेतत्प्रकाशयन् ॥ २ ॥

देशकालविशेषेण विषमत्वं समत्ववत् । निशादिवसयोर्दृष्टम् अहोरात्रस्य न क्वचित् ॥ ३ ॥

प्रतिगृह्णति जीमूते प्रत्यर्पयति वा स्वयम् । अपूरणमपां पत्युः पूरणञ्च न लक्ष्यते ॥ ४ ॥

छिद्रं जनयतां नीचैः अच्छिद्रं विभ्रतामपि । तासहीनास्सुमणयः स्वभावादुपकुर्वते ॥ ५ ॥



अनुज्झितसुहृद्भावः सुहृदां दुर्हृदामपि । सम इत्येव भाव्योऽपि नम इत्यभिभाव्यते ॥ ३ ॥  
 मरुद्भिः पीड्यमानोऽपि सन्त्यक्तोऽपि दिवानिशम् । विषयस्नेहरहितो रत्नदीपः प्रकाशते ॥ ७ ॥  
 जनयत्यनिले दावं शमयत्यपि तोयदे । अभिन्नैः स्थीयते पुण्यैराश्रमारण्यपादपैः ॥ ८ ॥  
 अहार्येण कदाप्यन्यैः असंहार्येण केनचित् । तितिक्षाकवचेनैव सर्वं जयति संवृतः ॥ ९ ॥  
 अमृतस्यन्दिनं कश्चित् कृष्णमेवं द्विजः स्मरन् । उदन्यया न वेशन्तम् उदन्वन्तश्च वीक्षते ॥ १० ॥

विदधातु धाम तमसा कृतेन किं यदि वा न वेत्ति न विधिर्न वा वयम् ।

प्रथमोपकारि चरमं यतस्ततः प्रतियोगिनो भवति तस्य सार्थता ॥ ११ ॥

विषयेष्वपि (विभवेष्वपि) दोषगन्धहीनः प्रलयेऽपि स्थितिमक्षयां दधानः ।

(८४) विषमेष्वपि भावयन् समत्वं पुरुषः कोऽपि हृदि स्थितः प्रजानाम् ॥ १२ ॥

### ८. सदाश्रितपद्धतिः

सुवृत्तस्यावदातस्य कलापूर्णस्य सत्पतेः । क्षणलेशग्रहेऽपि स्यात् अतीर्थस्यापि तीर्थता ॥ १ ॥  
 प्रतिपत्प्राप्तितः प्राग(प्यपातार्हप)प्यापदा सत्पदाश्रितः । राजा तदितरो वाऽपि नोपरागेण गृह्यते ॥ २ ॥  
 विषमो गुणभेदेन विकारान् जनयन् क्रमात् । समये महता योगात् अहङ्कारः प्रती(ली)यते ॥ ३ ॥  
 स्वदृष्टिप्रतिघातेऽ(तोऽ)पि स्वच्छे कचन शोभनः । तत्र ह्यभिमुखः स्वात्मा झटित्येव प्रकाशते ॥ ४ ॥  
 शिक्षके हरिताकारो मेरौ नीलतनुर्द्विजः । अपूर्ववर्णवान् भाति सत्यनिष्ठे च कौशिकः ॥ ५ ॥  
 कलङ्किनि जडे (जले) कापि सौरं प्रतिफलन्महः । तमोपहृत्वं तनुते समृद्धिं च दिने दिने ॥ ६ ॥  
 स्वतश्चैतन्यहीन(भिन्न)स्य विषमच्छिद्रभागिनः । कस्यचित्प्राज्ञमूलास्युः पुरुषार्थप्रवृत्तयः ॥ ७ ॥  
 महान्तं पुरुषं प्राप्य कञ्चित्सत्त्वप्रवर्तकम् । प्रतिबुद्धो जनस्तेन परमं साम्यमश्नुते ॥ ८ ॥  
 सूत्रं रत्नसमावेशात् चर्म सत्पदसंश्रयात् । तदभेदेन गृह्येत तृणमप्यस्त्रमन्त्रणात् ॥ ९ ॥  
 एकयैव गुरोर्दृष्ट्या द्वाभ्यां वापि लभेत यत् । न ततिसृभिरष्टाभिस्सहस्रेणापि कस्य(हि)चित् ॥ १० ॥  
 नद्याः(स्थ्या)तोयं विदशसरिता राजनीतिस्सुकीर्त्या काव्यालापस्त्रियुगकथया कायवानात्मबुद्ध्या ।  
 दारप्रीतिः प्रजननधिया जन्तुहिंसा मखेन प्रज्ञाहीनः परहितविदा सङ्गतश्शुद्धिमेति ॥ ११ ॥  
 विभुर्बन्धं प्राप्य व्यतनुत विमुक्तिं ब्रजभुवां स्वतन्त्रोऽसौ दूत(धूर्त)स्वयमजनि सूतश्च भजताम् ।

(९६) प्रतिज्ञां स्वामौज्जस्वपदतटिनी(स्नानविधिना)सूनुसमरे महद्योगात्प्रायो वहति महिमानं तदधिकम् ॥ १२ ॥

### ९. नीतिमत्पद्धतिः

विक्रमाक्रान्तभुवने समे षाड्गुण्यशालिनि । भजति स्थिरतां लक्ष्मीः कस्मिंश्चित्पुरुषोत्तमे ॥ १ ॥

(एकया द्वौ विनिश्चित्य त्रींश्चतुर्भिर्वशे कुरु । पञ्च जित्वा विदित्वा षट् सप्त हित्वा सुखी भव ॥ )

पार्थिवानां पदार्थानां स्वभूत्या चक्रवर्तिनाम् । जन(सूच)यत्यचिराद्धेदं छिद्रेण महतान्वयः ॥ २ ॥



सदसन्तौ विचिन्वानः समवर्ती शमप्रदः । अपि दण्डधरो नित्यं लोकपालः स दक्षिणः ॥ ३ ॥  
 यमेनोपक्रमे जानन् विश्वाधीशं व्यवस्थितम् । सामादिषु च तत्त्वज्ञः स न कस्सिद्धिमर्हति ॥ ४ ॥  
 तमिस्राचारिणां रोद्धा विजिताक्षो मरुत्त्रियः । कपिकृत्यैरपि स्थाने भाति वेलातिलङ्घिभिः ॥ ५ ॥  
 अङ्गयुक्तः कृतास्त्रश्च कुर्वन् सम्यक्पुरोविधिम् । विजानन् सिद्धसाध्यादीन् वैरिणोऽस्त्रैर्मन्त्रैर्न पीड्यते ॥ ६ ॥  
 कामाधिकरणग्राह्यकु(मू)लादिबलशालिनः । अहीनेऽपि नरेन्द्रस्य शक्तयस्सिद्धिहेतवः ॥ ७ ॥  
 प्रहृष्टो ह्यनिरुद्धात्मा स्वनाम्ना मानसोदयः । वीरः कश्चिद्वि(जानाति)तन्वीत स्त्रीप्रायमखिलं जगत् ॥ ८ ॥  
 प्रयुक्तं मन्त्रिभिः काले भक्तिभेदात्पुरस्कृतम् । साम ज्वलनवक्त्राणामपि संवननं परम् ॥ ९ ॥  
 विधौ नीत्या लब्धधृतिः विनतानन्दनो द्विजः । नियम्यमानैः स्थानेषु भुजङ्गैरपि भूष्यते ॥ १० ॥

नीतिः परं त्वयि सती परपुष्ट धातुः कण्ठे य ए(थै)ष तव पञ्चममुच्चकार ।

पुत्रीकृतोऽसि बलिपुष्टकुलैर्यतस्त्वं(यथात्वं) दूरीकृतोऽसि किल तैः तत एव काले ॥ ११ ॥

विबुधमहिते मेरावैरावणः करटी मुहुः कषतु करटं कण्डूलं स्वं क्षरन्मदकर्मम् ।

भजतु च तटक्रीडां पादैर्विसन्धि तथा (पीडाभिसन्धिरसौ) दृढं न च मलिनता नापि क्षोभः क्षमाभृति संभ्रमः ॥

(१०८)

(संभृतः)

### १०. वदान्यपद्धतिः

आभिमुख्यदशामात्रात् आदर्श इव सज्जनः । शीघ्रं रक्तमरक्तञ्च गृह्णाति स्वप्रसादतः ॥ १ ॥  
 अप्यनावर्जिताः स्वेन फलभारेण(रागेण) सन्नताः । अर्मकैरपि गृह्यन्ते साधुसन्तानशाखिनः ॥ २ ॥  
 निर्मुक्तभवनक्षेत्राः स्युस्सदागतिनिर्वृताः । प्राप्ते भयविपर्यासे भोगिनः खलु यो(भो)गिनः ॥ ३ ॥  
 सर्वेषामुत्तरामाशां धनदो यः प्रती(परी)क्षते । सत्यं मनुष्यधर्मैव स तु पुण्यजनेश्वरः ॥ ४ ॥  
 येषां हिरण्यकशिपुक्षेत्रदानकरः करः । तेषां तिर्यङ्मुखत्वेऽपि पुरुषत्वं न हीयते ॥ ५ ॥  
 मुख्यदानोदकक्लिन्नकरः ख्यातक्षमाधृतिः । लोकपालाश्रितः कश्चित् अनाशावारणः कथम् ॥ ६ ॥  
 क्षोभितो विबुधैः कश्चित् गम्भीरमधुराशयः । चन्द्ररत्नगजा(वा)श्चादिसहितां दिशति श्रियम् ॥ ७ ॥  
 अपुनर्देहि शब्दार्थम्(हँ) अप्रत्युपकृतिक्षमम् । अर्थिनं कुरुते कश्चित् पुनरावृत्तिवर्जितम् ॥ ८ ॥  
 वदान्यश्च कदर्यश्च गृहीतस्थिरलोभतः । स्वानर्थान् सञ्चिनोत्येव परानर्थैरयोजयन् ॥ ९ ॥  
 अनिशेषितदातव्यं वदान्यमिति वादिनम् । वधूर्ग्रीडाकुलेवार्थी सत्रीडो नोपसर्पति ॥ १० ॥  
 त्वचं मांसं जीवं यदपि ददुरस्थीनि पृथिवीं श्रियं रत्नाधीशं त्रिदशतरुमैरावतमपि ।  
 तदेतत्प्रत्येकं मिलितमपि नालं तुलयितुं मनस्कारोपेतां(रा)रोपि स्थिरमधुरकल्योक्तिकगिकाम् ॥ ११ ॥  
 अनिर्घातं धाराधरम(द)शमनीयं निधिमपाम् अकाठिन्यं चिन्तामणिमजडभूतं सुरतरुम् ।  
 अभित्तोपादाय प्रभुरपशुवृत्तिं च सुरभिं परार्थैकस्वार्थानकृत पुरुषानादिपुरुषः ॥ १२ ॥

(१२०)



## ११. सुकविपद्धतिः

अपङ्गिलधियश्शुद्धाः साधुमानसवृत्तयः । वमन्ति श्रुतिजीवातुं ध्वनिं नवरसास्पदम् ॥ १ ॥  
 महापुरुषलब्धा(बद्धा)त्मा सर्गादिप्रथितोदयः । व(प)श्यावदातया वाचा सेव्यते चतुराननः ॥ २ ॥  
 विशुद्धवर्णललिता(ललिताकारा) गुणालङ्कारशालिनी । सरसा भारती यस्य स सत्येकः प्रतिष्ठितः ॥ ३ ॥  
 कुतश्चिदचलस्थानात् प्रयान्ती सागरान्तिकम् । दृश्यादृश्यतनुर्भाति श्रु(कृ)त्यभीष्टा सरस्वती ॥ ४ ॥  
 प्रभूतोदितमुक्ताभिर्भूयते सूक्तिशुक्तिभिः । सुदृशां कर्णपूराय तादृक्त्वं(शः) फलभेदतः ॥ ५ ॥  
 प्रतीपमवमृष्टापि स्वाभिमुख्यं(मभिरुथां) न मुञ्चति(ती) । कालिकेव सतां सूक्तिः तादृशशु(श्रु)तिनन्दिनी ॥  
 अपर्येतरयुक्तानां व्याससङ्ग्रहशालिनाम् (संपदाम्) । अपि गोपालगीतानां निवेशो निगमादिषु ॥ ७ ॥  
 जला(डा)शयस्य घोषेण जातलौल्यस्य भूयसा । कविशब्दं तिरोवाय कश्चिदर्थो न साध्यते ॥ ८ ॥  
 सदानवोक्तिमहितः प्रतिरुन्धन् प्रतीपगान् । प्रथितः काव्यनाम्नापि कविरेकः प्रकाश(श्य)ते ॥ ९ ॥  
 पूर्वकल्पप्रकारेण पुरुषार्थप्रवृत्तया । विचित्रसृष्ट्या विहरन् व्यासः कश्चिन्महाकविः ॥ १० ॥  
 मतिमन्थजवेन लब्धवर्णा प्रतिपन्ना विबुधैरनन्यभक्तैः । सुकवेरनघाशयस्य सूक्तिः स्वदते दुग्धपयोनिधेस्सुधेव ॥  
 मनुव्यासप्राचेतसपरिषदर्हा कचिदियं सुधासिक्ता सूक्तिः स्वयमुदयमन्विच्छति जने ।  
 निरुन्ध्युः के विन्ध्याचलविकटसन्ध्यानटजटापरिभ्रान्ता पङ्गोरुपरि यदि गङ्गा निपतति ॥ १२ ॥ (१३२)

## १२. परीक्षितपद्धतिः

काकानां कोकिलानां च सीमाभेदः कथं भवेत् । यदि विश्वसृजा साक्षं(साक्षात्) न कृता कर्णशङ्कुली ॥  
 छन्दःप्रत्ययशुद्धात्मा पश्यन् यतिगणस्थितिम् । वर्णादिनियतं वृत्तं नियुङ्क्ते गौरवादिवित् ॥ २ ॥  
 सुवर्णमपि दुर्वर्णं युक्त्या दर्शयति कचित् । व्यनक्ति शुद्धिं सहसा शुचिरेकः स्वतैक्ष्ण्यतः ॥ ३ ॥  
 स्वच्छस्वादुविशुद्धानां स्रोतसां कलशोदधेः । दोषं केऽपि न मृष्यन्ति दुष्टजिह्वेन कल्पितम् ॥ ४ ॥  
 स(इ)हैव भुवने जातं सत्त्वसंस्थापन(नं)क्षमम् । गृह्यते किमपि स्वस्थैः अन्यत्किमपि जिह्वगैः ॥ ५ ॥  
 कलकण्ठकुला(गला)गणा(स्वाद्ये) कामस्यास्त्रे निजाङ्कुरे । निम्बवृत्तिभिरुद्गीर्णे न चूतः परितप्यते ॥ ६ ॥  
 रत्ना(करा)भरणयोग्यानां राजान्तःपुरयोषिताम् । क्रीडाकङ्कणनिर्माणकाचोऽपि ललितायते ॥ ७ ॥  
 मन्ये कित्तरमुख्यानां मौनं जगति सांप्रतम् । मशककणितं यत्र वीणास्वनविरुन्धितम् ॥ ८ ॥  
 कटूनामपि सार्थत्वात् कामं भवति सङ्ग्रहः । तथापि वृत्तिर्न तथा रसज्ञानुमतिक्षमा ॥ ९ ॥  
 नाद(मङ्गल)मङ्गलतालानां नागरीनटनोचिनम् । श्रुति(कृषि)क्षमेपु ग्रामेषु न मूर्खयति गीति(व)वित् ॥ १० ॥

विधिमन्तरेण विहगेन कुतः पयसोरशिक्ष्यत विवेकविधिः ।

कति वा दिनानि वद पर्यचिनोत् फलशीयुतः कवल्यन् जलधिम् ॥ ११ ॥



एकयापि कल्या विशुद्धया योऽपि कोऽपि भजते गिरीशताम् ।

भूयसीरपि कलाः कलङ्किताः प्राप्य कश्चिदपचीयते शनैः ॥ १२ ॥

सैषा सुभाषितानां माला महनीयवर्णवृत्तगुणा । भावुकसङ्ख्यारूढा प्रियपद्धतिभूषिता जयति ॥ १३ ॥

इति श्रीकवितार्किकसिंहस्य सर्वतन्त्रस्वतन्त्रस्य श्रीमद्वेदान्ताचार्यकृतिषु सुभाषितनीवी ॥

## ॥ यादवाभ्युदयकाव्यम् ॥

### १. प्रथमः सर्गः

वन्दे बृन्दावनचरं वल्लवीजनवल्लभम् । जयन्तीसंभवं धाम वैजयन्तीविभूषणम् ॥ १ ॥

॥ यदेकैकगुणप्रान्ते श्रान्ता निगमवन्दिनः । यथावद्वर्णने तस्य किमुतान्ये मितंपचाः ॥ २ ॥

॥ शक्त्या शौरिकथास्वादः स्थाने मन्दधियामपि । अमृतं यदि लभ्येत किं न गृह्येत मानवैः ॥ ३ ॥

वसुधाश्रोत्रजे तस्मिन् व्यासे च हृदयस्थिते । अन्येऽपि कवयः कामं बभूवुरनपत्तपाः ॥ ४ ॥

॥ स कविः कथ्यते स्रष्टा रमते यत्र भारती । रसभावगुणीभूतैरलङ्कारैर्गुणोदयैः ॥ ५ ॥ ✓

॥ तदात्वे नूतनं सर्वमायत्यां च पुरातनम् । न दोषायैतदुभयं न गुणाय च कल्पते ॥ ६ ॥

॥ प्रवृत्तामनघे मार्गे प्रमाद्यन्तीमपि क्वचित् । न वाचमवमन्यन्ते नर्तकीमिव भावुकाः ॥ ७ ॥

विहाय तदहं व्रीडां व्यासवेदार्णवामृतम् । वक्ष्ये विबुधजीवातुं वसुदेवसुतोदयम् ॥ ८ ॥

✓ ॥ क्रीडातूलिकया स्वस्मिन् कृपारूषितया स्वयम् । एको विश्वमिदं चित्रं विभुः श्रीमानजीजनत् ॥ ९ ॥

जगदाह्लादनो जज्ञे मनसस्तस्य चन्द्रमाः । परिपालयितव्येषु प्रसाद इव मूर्तिमान् ॥ १० ॥

यदपत्यसमुद्भूतः पुण्यकीर्तिः पुरुरवाः । सतामाहितवह्नीनां विहारस्थेयतां ययौ ॥ ११ ॥

समवर्धत तद्वंश उपर्युपरि पर्वभिः । यशोमुक्ताफलैर्यस्य दिशो दश विभूषिताः ॥ १२ ॥

बभूव नहुषस्तस्मिन्नैरावत इवाम्बुधौ । यमिन्द्रविगमे देवाः पदे तस्य न्यवीविशन् ॥ १३ ॥

नरेन्द्राः पृथिवीचक्रे नामचिह्नैरलंकृताः । जङ्गमास्तस्य वीरस्य जयस्तम्भा इवाभवन् ॥ १४ ॥

शक्तिरप्रतिधा तस्य शात्रवैरपि तुष्टुवे । यथावत्साधकस्येव यावदर्थः सरस्वती ॥ १५ ॥

वीरो रस इवोत्साहान्नहुषादभ्यजायत । ययातिर्नाम येनैन्द्रमर्धासनमधिष्ठितम् ॥ १६ ॥

विशालविपुलोत्तुङ्गे यद्बाहुशिखरान्तरे । आसीद्वीरश्रिया सार्धं भूमिरर्धासने स्थिता ॥ १७ ॥



निदेशं तस्य राजानो न शेकुरतिवर्तितुम् । प्राप्तस्वपरनिर्वाहं प्रमाणमिव वादिनः ॥ १८ ॥  
 तटाकमिव तापार्तास्तमिन्द्रमिव निर्जराः । भावा इव रसं भव्याः पार्थिवाः पर्युपासत ॥ १९ ॥  
 यदुर्नाम ततो जज्ञे यत्सन्ततिसमुद्भूतैः । समानगणनालेख्ये निस्समानैर्निषद्यते ॥ २० ॥  
 देहीति वदतां प्रायः प्रसीदन् प्रत्युवाच सः । ललितध्वनिभिर्लक्ष्मीलीलाकमलषट्पदैः ॥ २१ ॥  
 स च वृत्तविहीनस्य न विद्यां बह्मन्यत । न हि शुद्धेति गृह्येत चतुर्थीचन्द्रचन्द्रिका ॥ २२ ॥  
 अपुनःप्रार्थनीयस्य प्रार्थिताधिकदायिनः । अर्थिनः प्रथमे तस्य चरमान् पर्यपूरयन् ॥ २३ ॥  
 शराणां शालवाणां च सन्धानेन महौजसः । तस्य निर्धूतलक्षेण द्विः क्वचिन्नाप्यभूयत् ॥ २४ ॥  
 युक्तदण्डममित्राणां कृतान्तं समवर्तिनम् । दक्षिणं लोकपालं तममन्यन्त दिवौकसः ॥ २५ ॥  
 यशःप्रसूनपुरभिर्यदुसन्तानपादपः । बभूव विबुधप्रीत्यै बहुशाखः क्षमातले ॥ २६ ॥  
 वंशे समभवत्तस्य वसुदेवः क्षितीश्वरः । जनकः प्राग्भवे योऽभूद्देवदानवयूथयोः ॥ २७ ॥  
 आनकानां च दिव्यानां दुन्दुभीनां च निस्वनैः । सह जातं यमाचख्युराख्ययाऽऽनकदुन्दुमिम् ॥ २८ ॥  
 तेन निर्मलसत्त्वेन विनिवृत्तरजस्तमाः । जगती शान्तमोहेव धर्मोच्छ्वासवती बभौ ॥ २९ ॥  
 स विष्णुरिव लोकानां तपनस्तेजसामिव । समुद्र इव रत्नानां सतामेकाश्रयोऽभवत् ॥ ३० ॥  
 प्रख्यातविभवे पत्न्यौ तस्य पूर्वं प्रजापतेः । रोहिणीदेवकीरूपे मनुष्यत्वे बभूवतुः ॥ ३१ ॥  
 अक्षुद्रगतिशालिन्योस्तयोरन्योन्यसक्तयोः । ऐकरस्यमभूत्पत्या गङ्गायमुनयोरिव ॥ ३२ ॥  
 स ताभ्यामनुरूपाभ्यां समतुष्यत्समेयिवान् । व्यक्तिहेतुरभूदेन सपर्यङ्कस्य शार्ङ्गिणः ॥ ३३ ॥  
 अलिप्सत न साम्राज्यं सोऽर्थकामपराङ्मुखः । यदृच्छागतमैश्वर्यमानृण्यरुचिरन्वभूत् ॥ ३४ ॥  
 कयाचिदशरीरिण्या वाचा व्यवसितायतिः । देवकीं वसुदेवं च कंसः कारामयोजयत् ॥ ३५ ॥  
 स (खल्व)कालातिबलः कंसः कालनेमिरनेहसा । सर्वदैतेयसत्त्वानां समाहार इवोदितः ॥ ३६ ॥  
 एतस्मिन्नन्तरे देवी मेरुमध्यमुपेयुषः । प्रजापतिमुखान् देवान् प्राह सागरमेखला ॥ ३७ ॥  
 विदितं भवतां देवा विश्वरूपेण विष्णुना । महीयान् धर्मशीलेषु भारो यतन्निवेशितः ॥ ३८ ॥  
 अधर्मनिघ्नैरधुना धर्मसेतुविभेदकैः । असङ्ख्यैरद्भुतैस्तुङ्गैः क्रम्ये राक्षसपर्वतैः ॥ ३९ ॥  
 अत आलोचितजगद्धितैस्पुरगणैस्त्वयम् । न पतामि न मिद्ये च यथाऽहं क्रियतां तथा ॥ ४० ॥  
 इति ते भूतधारिण्या निस्तृष्टार्था दिवौकसः । अविदुस्तत्प्रियस्यैव तद्भारहरणं क्षमम् ॥ ४१ ॥  
 पुरस्कृत्य जगद्धात्रीं मनसोऽपि पुरःसराः । दुग्धोदधिशयं देवं दूरमेत्यामितुष्टुवुः ॥ ४२ ॥  
 विवेदीमध्यदीप्ताय त्रिधाप्ते पञ्चहेतये । वरदाय नमस्तुभ्यं बाह्यान्तरहविर्भुजे ॥ ४३ ॥  
 अनन्याधीनमहिमा स्वाधीनपरवैभवः । दयाधीनविहारस्त्वं प्रणतान् परिषाहि नः ॥ ४४ ॥



- स भवान्गुणरत्नौघैर्दीप्प्रमानो दयाम्बुधिः । तनोति व्यूहविभवैस्तरङ्गैरिव ताण्डवम् ॥ ४५ ॥
- ✓ त्वदेकव्यञ्जितैरादौ त्वदन्येष्वनिदंपरैः । निगमैरनिगम्यं त्वां कः परिच्छेत्तुमर्हति ॥ ४६ ॥ ✓
- अमितस्य महिम्नस्ते प्रयातुं पारमिच्छताम् । वितथा वेदपान्थानां यत्रसायंगृहा गतिः ॥ ४७ ॥
- नम्यस्य नमतः क्षुद्रान् वरदस्य वरार्थिनः । पुत्रैः पितृमतः क्रीडा कथं ते केन वर्ण्यते ॥ ४८ ॥
- ✓ नटवद्भूमिकाभेदैर्नाथ दीव्यन् पृथग्विधैः । पुंसामनन्यभावानां पुष्पासि रसमद्भुतम् ॥ ४९ ॥ ✓
- ब्रह्मादिस्तम्बपर्यन्तविचित्राङ्कुरशालिनाम् । सलिलं कर्मकन्दानां क्रीडैव तव केवलम् ॥ ५० ॥
- ✓ निराधारनिजस्थेभ्यो निरुपाधिकशेषिणः । निरपेक्षनियन्तुस्ते निस्समाभ्यधिका गुणाः ॥ ५१ ॥ ✓
- अनाविलधियामन्तश्चिन्तामणिरिव स्फुरन् । दिशस्यभिमतं सर्वमतिरस्कार्यदीधितिः ॥ ५२ ॥
- ✓ संसारमरुकान्तारे परिश्रान्तस्य देहिनः । त्वद्भक्त्यमृतवाहिन्यामादिष्टमवगाहनम् ॥ ५३ ॥ ✓
- दुरितोदन्वदावर्ते घूर्णमानस्य दुःख्यतः । समग्रगुणसम्पन्नस्तारकस्त्वं प्लवो महान् ॥ ५४ ॥
- अपरिच्छिद्यमानस्य देशकालादिभिस्तव । निदर्शनं त्वमेवैकस्त्वदन्यद्व्यतिरेकतः ॥ ५५ ॥
- अकर्तुमखिलं कर्तुमन्यथाकर्तुमप्यलम् । सङ्कल्पसचिवः काले शक्तिलेशस्स तावकः ॥ ५६ ॥
- यन्मूलमखिलं कार्यं यदमूलमधीयते । लक्ष्यं तदसि योगानां लक्ष्मीकौस्तुभलक्षणम् ॥ ५७ ॥
- त्रिवर्गमपवर्गं वा प्रतिलब्धुं प्रयस्यताम् । प्रलयेष्वपि दीर्घायुः प्रतिभूस्त्वदनुग्रहः ॥ ५८ ॥
- यदेकमक्षरं ब्रह्म सर्वान्नायसमन्वितम् । तारकं सर्वजन्तूनां तत् त्वं तव च वाचकम् ॥ ५९ ॥
- त्वदालम्बितहस्तानां भवादुन्मज्जतां सताम् । मज्जतः पापजातस्य नास्ति हस्तावलम्बनम् ॥ ६० ॥
- अनन्यरक्षाव्रतिनं चातकव्रतचारिणः । भवन्तमवलम्बन्ते निरालम्बनभावनम् ॥ ६१ ॥
- अनिदंपूर्वनिद्राणामनस्तमयभानुमान् । आपादयसि पुंसां त्वमपुनस्स्वापजागरम् ॥ ६२ ॥
- त्वदेकशरणानां त्वं शरणागतजीवनः । विपदं नः क्षिप क्षिप्रं तमिस्रामिव भास्करः ॥ ६३ ॥
- ✓ सति सूर्ये समुद्यन्तः प्रतिसूर्या इवासुराः । जगद्वाधाय जायन्ते जहि तान् स्वेन तेजसा ॥ ६४ ॥
- स दैत्यहत्यामिच्छद्भिस्सुरैरेवमभिष्टुतः । अनन्यदृश्यस्सहसा दयया दर्शनं ददौ ॥ ६५ ॥
- ततस्तं ददृशुर्देवाः शेषपर्यङ्कमास्थितम् । अतिरूढशरन्मेघमन्यादृशमिवाम्बुदम् ॥ ६६ ॥
- पत्न्या सहनिषेदुष्या पद्मलक्षणलक्ष्यया । स्वेच्छयैव शरीरिण्या सूचितैश्वर्यसंपदम् ॥ ६७ ॥
- सुकुमारमुखस्पर्शसुगन्धिभिरलंकृतम् । स्वविग्रहगुणारामप्रसूनैरिव भूषणैः ॥ ६८ ॥
- आरञ्जितजगन्नेत्रैरन्योन्यपरिकर्मितैः । अङ्गैरमितसौन्दर्यैरनुकल्पितभूषणम् ॥ ६९ ॥
- उत्तेजितजयोत्साहमायुधैरनघोद्यमैः । शौर्यविक्रमशक्त्याद्यैस्सहजैः स्वगुणैरिव ॥ ७० ॥
- त्वकान्तिजलधेरन्तस्सिद्धसंहननं स्वतः । महिम्ना जातवचिष्यं महानीलमिवोदितम् ॥ ७१ ॥



श्रुतिरूपेण वाहेन शेषकङ्कणशोभिना । स्वाङ्घ्रिसौरभ(लिप्तेन)दिग्धेन दत्तसंग्रामदोहलम् ॥ ७२ ॥  
 स्ववेतस्पन्दनिस्पन्दनेतव्येन निवेदितम् । भक्तिनम्रेण सेनान्या प्रतिशृण्वन्तमिङ्गितैः ॥ ७३ ॥  
 अनयायं तमादित्यमक्षयं तारकाधिपम् । अपारममृताम्भोधिममन्यन्त दिवौकसः ॥ ७४ ॥  
 अमयोदारहस्ताग्रमनघस्वागतस्मितम् । अवेक्ष्य विबुधा देवमलभन्त दृशोः फलम् ॥ ७५ ॥  
 तस्मै विज्ञापयामासुर्विदितार्थाय नाकिनः । निहताशेषदैत्याय निदानं स्वागतेः पुनः ॥ ७६ ॥  
 त इमे क्षत्रिया भूत्वा क्षोभयन्ति क्षमामिमाम् । तव तेजसि यैर्नाथ दनुजैश्शलमायितम् ॥ ७७ ॥  
 चतुर्णां पुरुषार्थानां प्रसवो यत्समाश्रयात् । हव्यकव्यप्रसूरेषा दीर्यते दैत्यभारतः ॥ ७८ ॥  
 जाता निविलवेदानामुत्तमाङ्गोपधानतः । त्वत्पादकमलादेषा त्वदेकाधीनवारणा ॥ ७९ ॥  
 यदि न त्वरते नाथ भारव्यपनये भवान् । प्लावयिष्यन्त्युदन्वन्तः पृथिवीं पृथुवीचयः ॥ ८० ॥  
 करुणाधीनचित्तेन कर्णधारवती त्वया । माऽवसीदतु पृथ्वीयं महती नौरिवाम्भसि ॥ ८१ ॥  
 रशनारतरूपेण पयोधिरशना त्वया । प्रशान्तदनुजक्लेशा परिष्करणमर्हति ॥ ८२ ॥  
 कंसप्रभृतिभिस्सेयं शल्यैरिव समुद्धृतैः । चिरं भवतु ते पृथ्वी शेषमूर्तेः शिखण्डकः ॥ ८३ ॥  
 प्रबोधयुग्मैः स्मेरैः प्रसन्नैः शीतलैश्च नः । कटाक्षैः प्लावय क्षिप्रं कृपैकोदन्वदूर्मिभिः ॥ ८४ ॥  
 त्वयि न्यस्तभराणां नस्त्वमेतां क्षन्तुमर्हसि । विदिताशेषवेद्यस्य विज्ञापनविडम्बनाम् ॥ ८५ ॥  
 इत्थं वदति देवानां समाजे वेधसा सह । ववन्दे पृथिवी देवं विनतत्राणदीक्षितम् ॥ ८६ ॥  
 तनुमध्या विशालाक्षी तन्वी पीनपयोधरा । मायेव महती तस्य वनितारतरूपिणी ॥ ८७ ॥  
 आबद्धमण्डलैर्भृङ्गैरलकामोदमोहितैः । अयत्नलब्धां विभ्राणा मायूरच्छत्रसंपदम् ॥ ८८ ॥  
 प्रियसन्दर्शनानन्दजनितैरश्रुबिन्दुभिः । न्यस्तमौक्तिकनैपथ्यैः परिष्कृतपयोधरा ॥ ८९ ॥  
 प्रस्फुरन्तं प्रियस्येव परिरम्भामिलाषिणम् । दक्षिणादितरं बाहुं दक्षिणा बहमन्यत ॥ ९० ॥  
 विपदं च जगादैषा विपञ्चीमधुरस्वना । विलक्षस्मितसंभिन्नमौक्तिकाधरविद्रुमा ॥ ९१ ॥  
 अथ तान् भव्यया वाचा भगवान् प्रत्यभाषत । प्रतिश्रुत्वाप्तनिर्हृदिपाञ्चजन्याभिनन्दय ॥ ९२ ॥  
 मा भैषुग्मुरानीकाद्भवन्तो मदुपाश्रयाः । मदाज्ञामनवज्ञातुः परिभूत्या न भूयते ॥ ९३ ॥  
 अवनार्य भुवो भारमवनारो ममासराः । अनादिनिधनं धर्ममक्षतं स्थापयिष्यति ॥ ९४ ॥  
 यावद्विष्टभुजो यावदधिकारमवस्थिताः । परिवालयत स्वानि पदानि विगतापदः ॥ ९५ ॥  
 दमनादनुजेन्द्राणां द्रक्ष्यथ त्रिदशाधिपाः । भूयोऽपि लघुनां प्राप्तां भुवमुद्धावितामिव ॥ ९६ ॥  
 दैतेयमृगमङ्घाते मृगयारसभागिभिः । भवद्विरपि मेदिन्यां भवितव्यं नराधिपैः ॥ ९७ ॥  
 इति ताननघादेशस्समादिश्य जनार्दनः । अवधीरितदुग्धाब्धिर्मथुरायां मनो दधे ॥ ९८ ॥



आश्वास्य वागमृतवृष्टिभिरादितेयान् दैतेयभारनमितां पृथिवीं च देवीम् ।

प्रादुर्बुभूषुरनघो वसुदेवपत्न्यां पद्मापतिः प्रणिदधे समयं दयायाः ॥ ९९ ॥

साधूनां स्वपदसरोजषट्पदानां धर्मस्य स्थितिमनघां विधातुकामः ।

यद्गर्भ(र्भो) जगदखिलं स एव गर्भो देवक्याः समजनि देवदेववन्द्यः ॥ १०० ॥

इति श्रीकवितार्किकसिंहस्य सर्वतन्त्रस्वतन्त्रस्य श्रीमद्वेदान्ताचार्यस्य कृतिषु यादवाभ्युदयकाव्ये प्रथमः सर्गः ।

## २. द्वितीयः सर्गः

अथागमानामनघेन भूम्ना धर्मस्य पूर्णेन धनागमेन । दिवौकसां दर्शयता विभूतिं देवी बभौ दौहदलक्षणेन ॥ १ ॥  
 शृङ्गारवीराद्भुतचित्ररूपं गर्भे तिलोकैकनिधिं वहन्त्याः । परावरक्रीडितकर्बुराणि द्वेधाभवन् दौहदलक्षणानि ॥ २ ॥  
 अशेषवेदैरधिगम्यभूम्ना सिद्धेन सिद्धैश्च निषेवितेन । अमानुषी नूनमभूदयत्नात्कृष्णेन केनापि रसायनेन ॥ ३ ॥  
 शतहृदाबन्धुरया स्वकान्त्या सञ्चारिजाम्बूनदबिम्बकल्पा । तय्यन्तसिद्धेन रसायनेन कालेन भेजे कलधौतलक्ष्मीम् ॥ ४ ॥  
 मयूरिञ्छन्नुतिभिर्मयूखैस्तत्कान्तिरन्तर्वसतस्त्रिधाम्नः । श्यामा बहिर्मूलसिता बभासे मङ्गल्यरत्नाङ्कुरपालिकेव ॥ ५ ॥  
 काले बभासे वसुदेवपत्न्याः कर्पूरलिप्तेव कपोलशोभा । शशिप्रभा सप्तमगर्भकान्तिश्च्युतावशिष्टेव शनैरुदीर्णा ॥ ६ ॥  
 नवेन्दुनिष्यन्दनिभश्चकाशे वर्णः प्रतीकेषु मधुद्रवाङ्ग्याः । अन्तः स्थितेन प्रथमेन पुंसा प्रवर्तितं सत्त्वमिवावदातम् ॥ ७ ॥  
 करन्विता किञ्चिदिव प्रसृतैस्तेजोभिरन्तर्वसतस्त्रिधाम्नः । मरीचिभिः स्वैरभवत्प्रजानां मङ्गल्यरत्नाङ्कुरपालिकेव ॥ ८ ॥  
 तस्यास्सुधोज्झासजुषः कटाक्षाः संक्षुब्धदुग्धाम्बुधिसौम्यभासः । जगत्त्रयीसौधविलेपनार्हा वितेनिरे वर्णसुधामपूर्वाः ॥ ९ ॥  
 रक्षाविधौ राक्षसदानवानां कारागृहे कंसनियोगभाजाम् । संपश्यमाना सकृदीक्षिता वा संक्षोभयामास मनांसि सैषा ॥ १० ॥  
 मुक्ता पुरा येन वसुन्धरा सा स विश्वभोक्ता मम गर्भभूतः । इति ध्रुवं सूचनमाचरन्ती तत्तादृशं नाटितकं ततान ॥ ११ ॥  
 समाधिसुक्षेत्रकृषीवलानां सन्तोषसस्योदयमेवकान्त्या । चकास तस्याः स्तनचूचुकाभा गर्भत्विषा गाढमिवानुलिप्ता ॥ १२ ॥  
 कस्तूरिकाकाम्यरुचिस्तदीया रम्या बभौ चूचुकरत्नकान्तिः । तद्गर्भसन्दर्शनलोलुपानामन्तर्दृशामञ्जनकल्पनेव ॥ १३ ॥  
 परावराणां प्रभवस्य पुंसः प्रकाशकत्वं प्रतिपत्स्यमानाम् । अभावयन् भावितचेतसस्तां विद्यानिधिं विश्वपितामहीं च ॥ १४ ॥  
 लिलेख विश्वानि जगन्त्यमिज्ञा लीलाहते चित्रपटे यथार्हम् । प्रायः प्रजानां पतयः प्रतीता यन्मातृकाःस्वेषु विधिष्वभूवन् ॥ १५ ॥  
 निराशिषां पद्धतिमाददाना नैश्रेयसीं नीतिमुपगृह्णन्ती । पुण्याशया पूर्वयुगप्ररोहमियेष देवी भुवने विधातुम् ॥ १६ ॥  
 अनासपूर्वं किमपेक्षितं ते किं भुक्तपूर्वेष्वधुनोपदद्याम् । वयस्ययाऽभावविदाऽनुयुक्ता न किञ्चिदित्येव जगाद नाथा ॥ १७ ॥  
 अनादरे देवि सखीजनानां दया न दूयेत कथं तवेति । उपहरे संलपिता मनोजैरालोकनैरुत्तरमाचवक्षे ॥ १८ ॥  
 अशेत सा काममजातनिद्रा मातुं प्रवृत्तेव पदानि चक्रे । अध्यास्त लोकानवधीरयन्ती भद्रासनं भावितपारमेष्ठ्या ॥ १९ ॥



परिक्रमप्रेक्षितभाषिताद्यैरन्यादृशैरासविभावनीयैः । मदोपपन्ना मदलालसा वा जितश्रमा वेति जनैश्शशङ्के ॥ २० ॥  
 शेषे शयानां गरुडेन यान्तीं पद्मे निषण्णामधिरत्नपीठम् । हयाननैराश्रितवन्दिकृत्यां स्वामाकृतिं स्वमदृशा ददर्श ॥ २१ ॥  
 अन्तःस्थितं यस्य विभोरशेषं जगन्निवासं दधती तमन्तः । तदात्मनो विश्वमपश्यदन्तस्तर्कातिगं तादृशमद्भुतं नः ॥  
 सुरासुराधीश्वरमौलिघाताद्विशीर्णजाम्बूनदवेतशृङ्गम् । आलक्ष्यसन्तोषमलक्ष्यमन्यैरनीकनेतारमवैक्षतारात् ॥ २३ ॥  
 त्रिलोकमाङ्गल्यनिधेस्त्रिवेद्याः सञ्जीवनीं वाचमुदीरयन्ती । नियोगयोग्याननघप्रसादा नाकौकसां नाममिराजुहाव ॥ २४ ॥  
 यदृच्छया यादवधर्मपत्नी यामाह धर्मेषु परावरेषु । अदृष्टपूर्वापरयापि वाचा प्रतिश्रुता नूनमभावि तस्याः ॥ २५ ॥  
 क्रियामुपादित्सत विश्वगुप्त्या कृतापण्येऽपि कृपामकार्षीत् । मुनीन्द्रवृत्त्या मुखरीभवन्ती मुक्तिक्षमां वक्तुमियेष विद्याम् ॥  
 सतां चतुर्वर्गफलप्रसूतौ नारायणे गर्भगते नताङ्गी । अमङ्गुरामुन्नतिमाश्रयन्ती सर्वस्य साऽदित्सत सर्वमेका ॥ २७ ॥  
 कृशोदरी तारकयाऽभिनन्द्या केनापि धाम्ना कृतवृद्धियोगा । अतीत्य कार्श्यं क्रमशः प्रपेदे परामभिख्यां तनुरैन्दवीव ॥  
 निगूढमन्तर्दधता निविष्टं पद्मापरिष्कारमणिं प्रभूतम् । मध्येन काले प्रचितेन तस्या मञ्जूषया रूप्यभुवा बभूवे ॥ २९ ॥  
 शनैश्शनैस्तामुपचीयमानामन्तस्स्थकृष्णामवलोकयन्तः । दर्शान्तदीप्तमिव चन्द्रलेखां चक्रुश्चकोरायितमात्मनेतैः ॥ ३० ॥  
 मयि स्थिते विश्वगुरौ महीयान् मा भूद्भुवो भार इतीव मत्वा । सखीजनानामवलम्ब्य हस्तान् सञ्चारलीलां शनैश्चकार ॥  
 मुकुन्दगर्भा मुकुरेषु देवी नापश्यदात्मानमवाप्तभूषा । नाथतिवशा नन्दकदर्पणेनादिदृक्षतात्मानमदृश्यमन्यैः ॥ ३२ ॥  
 स्रजः प्रभूता न शशाक वोढुं दूरे कथा रत्नविभूषणानाम् । भविष्यति क्षोगिभरापनोदे प्रत्यायनं प्राथमिकं तदासीत् ॥  
 दिवौकसो देवकवंशलक्ष्मीं विलोक्य तां लोकनिधानगर्भाम् । विभूतिमग्रेसरवेदवादा व्याचख्युरस्या विविधप्रकाराम् ॥  
 पतिस्ससत्त्वामपि तत्प्रभावाददुःखशीलां समये भविषीम् । सुखैकतानामवलोक्य देवीं स्वसंपदं सूचयतीति मेने ॥ ३५ ॥  
 पितृत्वमासाद्य सुरासुराणां पितामहत्वं प्रतिपत्स्यमानः । अनन्तगर्भामवलोक्य देवीमतुष्यदन्येषु गताभिलाषः ॥ ३६ ॥  
 तापोपशान्तिं जगतां दिशन्ती सन्ध्याऽपरा साधुजनप्रतीक्षया । तामीदृशीं विश्वपितुः प्रसूतिं संवेदयन्तीव समाजगाम ॥  
 सुवर्णपीताम्बरवासिनी सा स्वधामसंच्छादितसूर्यदीप्तिः । उपासनीया जगतां बभासे मुरद्विषो मूर्तिरिव द्वितीया ॥ ३८ ॥  
 प्रसक्तपातश्चरमाम्बुराशौ रक्तोरुबिम्बो रविस्तशैलत् । दिनान्तनागेन दृढप्रणुत्वं मनश्शिलाशृङ्गमिवावभासे ॥ ३९ ॥  
 निमज्जता वारिनिधौ सवित्रा को नाम जायेत करग्रहीता । तदेति संभावनयैव नूनं दूरदुदक्षेपि करप्रमुच्यैः ॥ ४० ॥  
 स्फुरत्प्रभाकेसरमर्कविम्बं ममज्ज सिन्धौ मकरन्दताम्रम् । सन्ध्याकुमार्या गगनाम्बुराशेः क्रीडाहृतं क्षितमिवारविन्दम् ॥  
 फणामणिप्रेक्ष्यस्वरां गुविम्बः सन्ध्यामुपणीमवलोक्य भीतः । तापाधिको वासरपन्नगेन्द्रः प्रायेण पातान्धिलं विवेश ॥ ४२ ॥  
 प्रदोषरागाण्यसूर्यलक्षादिशागजो दृप्त इवातिधोरः । कालोपनीतं मधुना समेतं मन्ये पयोधिः कवलं न्यमुङ्क्त ॥ ४३ ॥  
 तदा तमः प्रोषितचन्द्रसूर्ये दोषामुखे दूषितसर्वनेत्रम् । वियोगिनां शोकमयस्य बहिराशागतो धूम इवान्वभावि ॥ ४४ ॥  
 सतारपुण्या धृतपल्लवश्रीः प्रच्छाद्यनीरन्ध्रतमःप्रताना । विश्रामिनन्द्या ववृधे तदानीं वैहायसी कापि वसन्तवन्या ॥ ४५ ॥  
 अलक्ष्यत श्यामलमन्तरिक्षं ताराभिरादर्शितमौक्तिकौघम् । निवन्त्यनो विश्वपतेरवन्यां कालेन भृत्येन कृतं वितानम् ॥



- ✓ अभृङ्गनादप्रतिपन्नमौना निमेषभाजो नियतं वनस्थाः । दूरं गते स्वामिनि पुष्करिण्यस्तत्प्राप्तिलाभाय तपो वितेनुः ॥४७॥ ✓
- ✗ निमीलितानां कमलोत्पलानां निष्पन्नसख्यैरिव चक्रवाकैः । विमुक्तभोगैर्विदधे विषण्णैर्विबोधवेलावधिको विलापः ॥४८॥ ✗
- ✓ तमिस्रनीलाम्बरसंवृताङ्गी श्यामा बभौ किञ्चिदतीत्य सन्ध्याम् । प्राचीनशैले समयान्निगूढं समुद्यता चन्द्रमिवाभिसर्तुम् ॥ ✓
- निशाकरेण प्रतिपन्नसत्त्वा निक्षिप्तदेहेव पयोधितल्पे । जगत्समीक्ष्या जहती च कार्यं प्राची दिशा पाण्डरतामयासीत् ॥
- तमःप्रसङ्गेन विमुच्यमाना गौरप्रभा गोलभिदाऽभिनन्द्या । विधूदयारम्भविशेषदृश्या प्राची दिशाऽभासत देवकीव ॥५१॥
- अपत्यलाभं यदुवीरपत्न्या महोदधौ मग्नसमुत्थितेन । तद्वंशमान्येन समीक्ष्य पूर्वं प्राप्तं प्रतीतेन पुरोधसेव ॥ ५२ ॥
- क्ष्वेलोपमे सन्तमसे निरस्ते सोमं सुधास्तोममिवोद्वमन्ती । दुग्धोदवेलेव दुदोह लक्ष्मीमाशा मनोज्ञामरेन्द्रमान्या ॥५३॥
- तमस्समाक्रान्तिवशेन पूर्वं जज्ञे निमग्नैरिव भूतधात्र्याम् । ततस्तुषारांशुकरावगूढैरुत्तम्यमानैरिव शैलशृङ्गैः ॥ ५४ ॥
- दिशस्तदानीमवनीधराणां सगैरिकैः पारदपङ्कलेपैः । चकाशिरे चन्द्रमसो मयूखैः पञ्चायुधस्येव शरैः प्रदीतैः ॥ ५५ ॥
- समुन्नमन्ती कुटिलायतात्मा शशाङ्कलेखोदयदृश्यकोटिः । वियोगिचेतोलवने प्रवीणा कामोद्यता काञ्चनशङ्कुलेव ॥५६॥
- तमांसि दुर्वारबलस्स कालः प्रायो विलोपुं सहसा दिशां च । मनांसि कामश्च मनस्विनीनां प्रायुङ्क्त शैत्याधिकमर्धचन्द्रम् ॥
- करेण संकोचितपुष्करेण मदप्रतिच्छन्दकलङ्कभूमा । क्षिप्त्वा तमश्शैवलमुन्ममज्ज मग्नो दिशानाग इवेन्दुरब्धेः ॥५८॥
- मदोदयाताम्रकपोलभासा शक्रस्य काष्ठा शशिना चकाशे । उदेयुषा व्यञ्जयितुं त्रिलोकीं नाथस्य सा नाभिरिवाम्बुजेन ॥
- समीपतस्सन्तमसाम्बुराशेः बभार शङ्खाकृतिरिन्दुबिम्बः । पित्तोपरागादिव पीतिमानं दोषाविलप्रोषितदृष्टिदत्तात् ॥ ६० ॥ १०
- कृशोदरीलोचनकृष्णलक्ष्मा रात्र्याः समिद्धोदयराग इन्दुः । कस्तूरिकाकुङ्कुमचित्रितात्मा कर्पूरविन्यास इवान्वभावि ॥
- प्रसादमन्तःकरणस्य दाता प्रत्यक्षयन्विश्वमिदं प्रकाशैः । तमश्च रागं च विधूय चन्द्रः सम्मोदनं सत्त्वमिवोल्लास ॥
- निशाकरो वारिधिनिस्वनानां निष्पादकः कुन्दरुचिश्चकाशे । उदेप्यतश्चक्रभृतो नियोगात् प्रादुर्भवन् प्रागिव पाञ्चजन्यः ॥
- मृगेण निष्पन्नमृगाजिनश्रीः स्वपादविक्षेपमितान्तरिक्षः । मुरद्विषो वामनमूर्तिभाजः पर्यायतामन्वगमच्छशाङ्कः ॥ ६४ ॥
- जिगाय शङ्खाश्रितशैवलाभश्चारुशुतेश्चन्द्रमसः कलङ्कः । उदीयमानस्य महोर्मियोगात् सामिच्युतं सागरमूलपङ्कम् ॥६५॥
- उदेत्य तुङ्गादुदयाद्रिशृङ्गात् तमोगजानग्रकरेण निघ्नन् । निशाकरस्तन्मदलेपलक्ष्मा सिताभिः सिंहदशामयासीत् ॥
- निशीथलक्ष्म्या इव पुण्डरीकं निर्वेशसिन्धोरिव फेनचक्रम् । तमन्ववैक्षन्त विलासतन्त्रास्तारामणीनामिव सूतिशुक्तिम् ॥
- उदारतारागणबुद्बुदौघश्चन्द्रेण संपन्नसुधाप्रसूतिः । अशेषदृश्यामधिगम्य लक्ष्मीमालोकदुग्धोदधिरावभासे ॥ ६८ ॥
- प्रकाशयन् विश्वमिदं यथावच्चन्द्रोदयोद्दीपितसौम्यतारः । आसीन्निशीथो जगतः प्रभूतादन्धस्य दैवादिव दृष्टिलाभः ॥
- विशोधिताद्विष्णुपदात्क्षरन्ती विष्वङ्मुखी सागरवृद्धिहेतोः । तमोमयीं सूर्यसुतां निगीर्य ज्योत्स्नानदी शोणमपि व्यमुञ्चत् ॥
- प्रियामुखैस्तोयमधु प्रदिष्टं पीत्वा नवं प्रीत इवाम्बुराशिः । समेत्य चन्द्रशुतिनर्तकीभिस्तरङ्गितं ताण्डवमाततान ॥ ७१ ॥
- कलङ्कचित्रीकृतमिन्दुखण्डं तमःसमध्यासितसत्त्वकल्पम् । अशुष्कशैवालमिवावभासे सिद्धापगासैकतमर्धदृश्यम् ॥ ७२ ॥
- स्वमध्यसंपन्नविशुद्धधामा श्यामा च सा देवकनन्दनी च । तमः क्षिपन्त्यौ जगतां तयाणामन्योन्यसंवादमिवान्वभूताम् ॥



शाखावकाशेषु कृतप्रवेशैश्चन्द्रातपैराश्रितचारकृत्यैः । हतावशिष्टानि तमांसि हन्तुं स्थानं तदाक्रान्तममृग्यतेव ॥ ७४ ॥  
 पराकृतध्वान्तनिकायपङ्क्तैः पर्याप्ततारागणफेनपुञ्जैः । अशोभत द्यौरसमायुधस्य यशःप्रवाहैरिव चन्द्रपादैः ॥ ७५ ॥  
 ददानया दिक्सरितां प्रसादं प्रसक्तहंसागमया स्वकान्त्या । अपाकृतध्वान्तघनप्रवृत्त्या शरत्त्विषा चन्द्रिकया चकाशे ॥  
 कलावता कामविहारनाट्ये कालोचितं कल्पयतेव नर्म । अमोघमायापलितं करण्यः प्रायो दिशां दीधितयः प्रयुक्ताः ॥  
 कदम्बमालाभिरधीतलास्यः कल्याणसंभूतिरभूत्प्रजानाम् । प्रियोदयस्फीतरुचो रजन्याः संतोषनिःश्वासनिभः समीरः ॥  
 प्रायेण हंसैरवधूतसङ्गा चारुस्मिता संभृतभृङ्गनादा । सर्वोपभोग्ये समये प्रसुप्तं कुमुद्वती कोकनदं जहास ॥ ७९ ॥  
 कलङ्कलक्षणेन समैक्षि काचित् कस्तूरिकापत्रविशेषकान्तिः । सुधांशुबिम्बव्यपदेशदृश्ये मुग्धे रजन्या मुखपुण्डरीके ॥  
 तलेष्ववेपन्त महीरुहाणां छायास्तदा मारुतकम्पितानाम् । शशाङ्कसिंहेन तमोगजानां लूनाकृतीनामिव गात्रखण्डाः ॥  
 तमस्तरङ्गानवसादयन्त्या समेयुषी चन्द्रिकया महत्या । सुरसवन्त्येव कलिन्दकन्या श्यामा बभौ सान्द्रनवोत्पलश्रीः ॥  
 स्वविप्रयोगव्यसनान्निपीतं भृङ्गापदेशेन कुमुद्वतीभिः । सुधाभिराप्लाव्य करस्थिताभिः प्रच्यावयामास विषं सुधांशुः ॥  
 चकाशिरे पत्रकलासमृद्ध्या व्योमोपमे वारिणि कैरवाणि । कलङ्कदृश्यभ्रमराणि काले नाथेन साधर्म्यमुपागतानि ॥ ८४ ॥  
 सरिन्मुखोपाहृतमम्बुराशिः पीत्वेव तोयं मधु जातहर्षः । चकार चन्द्रप्रतियातनानां करग्रहैः कामपि रासलीलाम् ॥  
 प्रसादभाजोरुभयोरभूतामुभावनिर्धार्यमिथोविशेषौ । नभःस्थले शीतरुचिस्सतारे सकैरवे तत्प्रतिमा च तोये ॥ ८६ ॥  
 नभस्तुषारांशुमयूखयोगात्मिसया मोक्षमविद्ययेन्दतेव । अट्टपतस्तत्त्वविदो निशायामन्तर्मुखं चित्तमिवान्वविन्दत् (स्ययोगात्)  
 सहोदिता चन्द्रमसा बभासे ज्योत्स्ना पयोधेरुपजातरागा । तदातने संजननेऽपि शौरेः सहायिनी सागरसंभवेव ॥ ८८ ॥  
 प्रबुद्धताराकुमुदाब्धिचन्द्रे निद्राणनिःशेषजने निशीथे । स तादृशो देवपतेः प्रसूतिं पुण्यन्वभौ पुण्यतमो मुहूर्तः ॥  
 भागेन पूर्वेण तमोमयेन प्रकाशपूर्णेन च पश्चिमेन । तदा निशीथः स सतां प्रसक्त्यै संसारमुक्त्योरिव सन्धिरासीत् ॥  
 प्रागेव जातेन सितेन धाम्ना मध्योपलक्ष्येण च माधवेन । प्रकामपुण्या वसुदेवपत्न्या सम्पन्नसाम्येव निशा बभासे ॥  
 सह प्रतिच्छन्दशशाङ्कभेदैः सरस्वतां ताण्डविनस्तरङ्गाः । अवेक्ष्य शौरेखतारवेलां सन्तोषनिघ्ना इव संप्रणेदुः ॥  
 अवादितोदीरितनूर्यनादं दिशाभिराम्रेडितदिव्यगीतम् । सतामुपस्थापितसत्त्वलास्यं सङ्गीतमाङ्गल्यमभूतदानीम् ॥ ९३ ॥  
 प्रदीपितैः कंसगृहेषु दीपैस्तापैश्च भावेषु तपोधनानाम् । अलभ्यत क्षिप्रमलब्धमङ्गैरहेतुनिर्वाणदशानुभूतिः ॥ ९४ ॥  
 अजः स्वजन्मार्हतयाऽनुमेने यामष्टमीं यादवभावमिच्छन् । द्वितीयया भावितयोगनिद्रा साऽभूतदानीं प्रथमा तिथीनाम् ॥

अथ सितरुचिलम्बे सिद्धपञ्चग्रहोच्चै व्यजनयदनघानां वैजयन्त्यां जयन्त्याम् ।

निखिलभुवनपद्मक्लेशनिद्रापनुत्त्यै दिनकरमनपार्थं देवकीपूर्वसन्ध्या ॥ ९६ ॥

अवतरति मुकुन्दे संपदामेरुकुन्दे मुरमिहहरिदन्तां स्वादुमाञ्चीकदिग्धाम् ।

अभजत वसुदेवस्थाननानन्दनिघ्नैरमरमिथुनहन्तैराहिनां पुण्यवृष्टिम् ॥ ९७ ॥

इति श्रीकविवार्तिकसिंहस्य सर्वतन्त्रस्वतन्त्रस्य श्रीमद्वेदान्ताचार्यस्य कृतिषु यादवाभ्युदयकाव्ये द्वितीयः सर्गः ।



### ३. तृतीयः सर्गः



अथ जगन्ति बभूवुरनाविलान्यतिमिरा हरितः प्रचकाशिरे । अभजदेव निशा दिवसश्रियं जननभाणि(जि)नि देवदिवाकरे ॥  
ननृतुरप्सरसो दिवि नन्दिताः किमपि गीतमगीयत किन्नरैः । श्रुतिसुखैः समतोषयत स्वनैरमरदुन्दुभिरानकदुन्दुभिम् ॥  
दशसु तत्र दिशास्वशरीरिणी जयं जयेति बभूव सरस्वती । अजितमेकमगोचरयत्स्वयं स्वरसवृत्तिरसावसुरान्तकम् ॥३॥  
अनतिवेलसमीरणचोदितैः शिशिरशीकरशीभरिताम्बरैः । जलधरैरमितो दिवि दध्वने सुरगजैरिव सूचितमङ्गलैः ॥ ४ ॥  
ववुरथो मरुतस्त्रिदशाङ्गनावदनसौरभसारभृतः शुभाः । मुदितनिर्जरमुक्तसुरद्रुमप्रसववृष्टिमधुद्रवमेदुराः ॥ ५ ॥  
मधुरिपोरवतारमहोत्सवे मुमुदिरे मथुरापुरदेवताः । यदभिगन्तरि भक्तजने वरं ददुरशेषमतन्द्रितचेतसः ॥ ६ ॥  
अवदधानधियो मुनयस्तदा यदनधीतमधीतवदञ्जसा । निगमजातमशेषमवेक्ष्य तन्निरविशन्निव मुक्तिमयीं दशाम् ॥ ७ ॥  
प्रसदनं शरदागमसंभवं नभसि मासि नदीभिरुपाददे । महितयोगविदां मतिभिस्समं श्रुतिभिरप्यनुपप्लवनीतिभिः ॥ ८ ॥  
निखिलचेतनमानसनिःस्नुताः कलुषताः समुदेत्य किल क्षणात् । विविशुरम्भ इव स्वयमापगाः जलनिधेरिव भोजपतेर्मनः ॥  
असुरवीरगृहाणि पृथग्विधैरशुभशंसिभिरानशिरे मुहुः । अमरराजपुरेषु जजृम्भिरे शुभनिमित्तशतानि पुनः पुनः ॥१०॥  
स्त ॥ चरमतश्च ऋणादिव देवकीपतिरमुच्यत शृङ्खलतः स्थिरात् । निखिलबन्धनिवर्तकसन्निधौ विगलनं निगल्य किमद्भुतम् ॥  
उदितमात्मनि देवकसम्भवादनुजभेदनमङ्कगतं दधौ । कमपि काञ्चनभूभृदधित्यका हरिहयोपलशृङ्गमिवादभुतम् ॥१२॥  
विधृतशङ्करथाङ्गगदाम्बुजः शबलितः शुभया वनमालया । पितुरसूत मुदं पृथक्स्तदा जलधिडिम्बनिभो जननीधृतः ॥  
पितरम(ात्म)ब्जभुवामनपादिनं प्रियतमाङ्कगतं परिपश्यता । स विभुरानकदुन्दुभिना महानवितथैस्स्वगुणैरभितुष्टुवे ॥१४॥  
✓ प्रणिपतामि भवन्तमनन्यधीरखिलकारणमाश्रिततारणम् । अनुगमादनिदं प्रथमा गिरः किमपि यत्पदमेकमधीयते ॥ १५ ॥✓  
✓ विषमकर्मविपाकपरम्पराविवशवृत्तिषु देहिषु दुस्तरम् । करुणया तव देव कटाक्षिताः कतिचिदेव तरन्ति भवार्णवम् ॥✓  
त्वदनुभावमहोदधिशिकरैरवशपातिमिराहितशक्तयः । अवधिभेदवतीमुपभुञ्जते स्वपदसम्पदमब्जभवादयः ॥ १७ ॥  
✓ श्रुतिकिरीटशुभाश्रयविग्रहः परमसत्त्वनिधिः प्रतिपद्यसे । जगदनुग्रहमारुतचोदितो विविधरूपतरङ्गविकल्पनाम् ॥ १८ ॥✓  
त्वयि न देव यदायतते न तज्जगति जङ्गममन्यदथापि वा । इति महिम्नि तव प्रमिते परं विभजने विविधैस्स्थितमागमैः ॥  
अखिललोकपितुस्तव पुत्रतामहमयाचमनन्यमनोरथः । वरद वाञ्छितदानधृतव्रते त्वयि तदेवमयत्नमपच्यत ॥ २० ॥  
अवनिभारनिराकरणार्थिनां क्रतुभुजामभिलाषमवन्ध्यन् । जितरिपूणि बहूनि दयान्निधे विहरणानि विधातुमिहार्हसि ॥ २१ ॥  
दनुजमोहनदोहलिना त्वया सहजलाञ्छनसंवरणं क्षमम् । तदधुना शमयन्मम साध्वसं यवनिकामधिगच्छ यथेप्सितम् ॥  
२२ ॥ इति स भीतमवेक्ष्य दयानिधिः स्मितमुखो वसुदेवमभाषत । त्वमसि मे जनकः किमिहान्यथा किमपि तात मुधा कथितं त्वया ॥  
इयममर्त्यपितुस्तव गेहिनी दिविषदां जननी मम चानघा । अभिमतं युवयोरनवग्रहं समयभावि मयैव समर्थ्यते ॥२४॥  
यदि विभेषि भजामि मनुष्यतामथ च मां नय नन्दगृहं क्षणात् । दुहितरं च समानय तस्य तां गतभयो भव दूरगते मयि ॥



अथ निशम्य नियोगमभङ्गं मधुजितो मधुगक्षमन्थरम् । हितमिदं प्रतिपद्य तमाददे गुरुतरं कृपया लघुतां गतम् ॥ २६ ॥  
 श्रुतिसुगन्धितदाननचन्द्रिकामुषितमोहतमा मुनिमन्निमः । अधिजगाम स तन्मयतां क्षणादनिमिषत्वमुत प्रतिमन्दधे ॥ २७ ॥  
 तुहिनमानुदिवाकरलोचनं निगमनिःश्रमिन्त स्वमुतस्य तत् । अनुवभूव मुहुर्मुहुर्गदरादनघमाननमानकदुन्दुभिः ॥ २८ ॥  
 जिगमिषुः स दिशो दश यादवः सकृदवक्षत साध्वसविह्वलः । अनघवैभवमर्भकमुद्रहन्त्रमितगुप्तिनिरुद्धगतौ गृहे ॥ २९ ॥  
 विजघटे सहसैव कवाटिका व्रजमथ व्रजतो यदुभूभृतः । उपलकल्पमशेरत रक्षकाः सरणिमादिदिशुर्गृहदेवताः ॥ ३० ॥  
 क्षरदसूनिव यामिकरक्षकान्मुषितमञ्जुगिरः शुक्रशारिकाः । यदुकुलेन्दुरपश्यदमीलितान् परिजनानपि चित्रगतानिव ॥  
 उपयतो विशिखां सदनान्तरालकुवलयामकुमारतनुत्विषा । शतमखोपलमेचकया द्रुतं शमितसंतमसा हरितो बभुः ॥ ३२ ॥  
 श्रुतिमयो विहगः परितः प्रभुं व्यचरदाशु विधूतनिशाचरः । अनुजगाम च भूधरपन्नगः स्फुटफणामणिदीपगणोद्ग्रहः ॥  
 दिनकरोपमदीधितिभिन्तदा दनुजदेहविदारणदारुणैः । परिगतः किल पञ्चभिरायुधैर्यदुपतिः प्रजहावसहायताम् ॥ ३४ ॥  
 प्रगुणमिन्दुनिवेदितपद्धतिर्यदुकुलेन्दुरथो यमुनानदीम् । परमपूरुषमक्षतपौरुषः पतगराज इवाशु वहन्ययौ ॥ ३५ ॥  
 तनुतरङ्गपृषत्कणशीतलः सुरभिकैरवसौहृदवासितः । अभिसमेतमसेवत मारुतो यमुनया प्रहितो यदुपुङ्गवम् ॥ ३६ ॥  
 पवनकम्पितपल्लवपाणिका प्रहितपुष्पभरा पदवीमुखे । उपजुहाव किल भ्रमरस्वनैर्यदुपतिं यमुनोपवनस्थली ॥ ३७ ॥  
 निमिषितामितनीरजलोचना मुकुलिताब्जमुखी सवितुः सुता । ल(क)लितदीनरथाङ्गयुगस्वना कुहकदैर्न्यमशोचदिव प्रभोः ॥  
 विकचकैरवतारकिताकृतिं तनुमतीमिव शारदयामिनीम् । त्वरितमम्बुनिधेरभिसारिकां तरितुमैहत सत्यसमीहितः ॥ ३९ ॥  
 भवति किं नु भविष्यति वा किमित्यनवधारितशौरिविहारया । चकितयेव विरोचनकन्यया विधुतवीचिकरं किल विन्यथे ॥  
 घनतमःपरिपाकमलीमसैर्गुरुभिरूर्मिगणैरनुपप्लुतः । अतिततार दिनाधिपतेः सुतामनघयोगमना इव संमृतिम् ॥ ४१ ॥  
 यदुपतेर्यमुना त्वरितं यतः प्रतियतश्च समर्पितपद्धतिः । स्वयममर्त्यमदावल्लमज्जनी चरणलङ्घ्यजला समजायत ॥ ४२ ॥  
 अजनि पश्चिमतो भृशनुत्तता रविमुता पुरतः स्थलशेषिता । अधिरुरोह पदं किमसौ हरेः प्रतिययौ यदि वा पितरं गिरिम् ॥  
 अकृतसेतुमनःकलितप्लवां जननमिन्दुदृढप्लवमुद्रहन् । रविमुतामतिलङ्घ्य रमारपतिं सपदि घोषसमीपमुपानयत् ॥ ४४ ॥  
 अथ कयाचन कारणनिद्रया विवशमुमजनं व्रजमाविशत् । धनदपत्तनमस्यदि यव सा स्वमुतमग्रघमसूयत रोहिणी ॥  
 उपगते वसुदेवमुनेऽन्तिकं नरकवैरिणि नन्दकुटुम्बिनी । अरणिमम्भवपावकसङ्गपादभजताध्वरवेदिगिव श्रियम् ॥ ४६ ॥  
 न्यधित नन्दवधूमविधे युतं द्रुतमुपादित गोपकुमारिकाम् । अथ निनाथ च देवकनन्दनीशयनमानकदुन्दुभिराशु ताम् ॥  
 अनवबुद्धजनार्दनकन्यकाविनिमयस्त्वथ भोजगणेश्वरः । दृषदि तामभिहन्तुमपातयत्प्रतिजघान च सा चरणेन तम् ॥  
 नृपतिराशु पदा निहतन्तथा निपतितोदितकन्तुकवद्भवन् । दवसमावृतशैलनिभः क्रुधा दग्निमीलितदृष्टिर्दृश्यन् ॥ ४९ ॥  
 उदपतद्विवमुद्रघनचनो युवतिरूपयुगात्ययशर्वरी । अनुरघातिमिरष्टभिरायुधैरल्लुभिश्रव्यामिगिवाश्रिता ॥ ५० ॥  
 अथ च भोजनिग्नुरयन्त्रिता दनुजहन्तुस्सन्तमुदैरित् । पटु गभीरमुदारमनकुलं हितमवित्तरमर्थ्यमविप्रवम् ॥ ५१ ॥  
 अहमशेषसुरसुरमोहनी यवनिका मधुकैटभमर्दिनः । प्रवल्गुम्भनिशुम्भनिभूदने प्रणिहिता हतया तव किं मया ॥ ५२ ॥



वसति नन्दगृहे विबुधद्विषां दमयिता वसुदेवसमुद्भवः । अयमसौ तव नाशयितेति सा दरमुदीर्य जगाम यथेप्सितम् ॥  
 मधुहिरण्यनिभो मधुरापतिर्दिनहुताशनदीनदशां गतः । श्वसितजल्पितवेपितहुंकृतैररतिमायतभीतिरसूचयत् ॥ ५४ ॥  
 जडमतिः स जनार्दनमायया विहसितस्त्रपया जनितव्यथः । अपकृतं वसुदेवममोचयद्वयितया सह दीनविलापया ॥ ५५ ॥  
 किमपि चिन्तितमागतमन्यथा किमिदमित्यवशादुपजातया । विषविदूषितयेव मनीषया मुहुरदूयत मोह(घ)विचेष्टितः ॥  
 अविषये विपदामसुरान्तके पुनरियेव निकारपरम्पराम् । नियतिरेकमुखी दुरतिक्रमा कृतधिया किमुताविलचेतसा ॥  
 परिवभूव चुकोप विसिष्मये परिजहास हरिं प्रजगर्ज च । परिणतेन भवान्तरवासनाग्रहगुणेन भजन्भवितव्यताम् ॥  
 कचन धामनि कंसनिवेदिते सभयमानकदुन्दुभिरावसत् । स्मृतिगतेन सुतेन सजीविता दिनशतानि निनाय च देवकी ॥  
 विगतकन्यकया च यशोदया नियतिसंभृतनिर्मरनिद्रया । चिरसमागतजागरयान्तिके हरिरपत्यमदृश्यत धन्यया ॥ ६० ॥  
 यदवबुद्धनिराकुलनीतिभिर्मुनिगणैरधुनापि विमृश्यते । तदिदमागममौलिविभूषणं विधिवशादभवद्भूजभूषणम् ॥ ६१ ॥  
 अनववत्समनाकुलधेनुकं प्रचुरदुग्धमचोरभयोद्भवम् । ब्रजमनामयविश्वजनं विभुः कृतयुगास्पदकल्पमकल्पयत् ॥ ६२ ॥  
 अजनि गोपगृहेषु मनोरमैरमितकान्तिभिरप्सरसां गणैः । यदनुभूतिरसेन समेप्यतः शरण्यादवशैशवयौवने ॥ ६३ ॥  
 सुरमहीसुरतोषणमादरान्नवमुपादित नन्द उदारधीः । तरलगोपगणागमसंकुलं तनयजन्ममहोत्सवमदूभुतम् ॥ ६४ ॥  
 अधिच तार वदान्यमणेः श्रियं व्यधित कल्पतरोरनुकल्पताम् । अजनयच्च सुतप्रसवोत्सवे महति मेघविकत्थनमोहताम् ॥  
 निधिमनन्तमिव स्वयमुत्थितं निरवधिं निजभागमिवोदितम् । ब्रजभुवः प्रतिलभ्य रमापतिं जहसुरैन्द्रमसारतरं पदम् ॥

पुत्रं प्रसूय तपसा पुरुषं पुराणं कालं चिरं विधिशिवित्कृतविप्रकर्षौ ।

शङ्काकलङ्कितधियावपि दम्पती तौ तद्वैभवस्मरणशान्तरुजावभूताम् ॥ ६७ ॥

नन्दसन्निनि नवेन्दुसन्निभौ वासमेत्य वसुदेवनन्दनौ । वृद्धिमापतुरनेहसा स्वयं स्वादुभोगजननीं सुपर्वणाम् ॥ ६८ ॥

इति श्रीकवितार्किकसिंहस्य सर्वतन्त्रस्वतन्त्रस्य श्रीमद्वेदान्ताचार्यस्य कृतिषु यादवाभ्युदयकाव्ये तृतीयः सर्गः ।

## ४. चतुर्थः सर्गः

मनीषितं कैतवमानुषस्य श्रुत्वा भयक्रोधपरिप्लुतात्मा । कंसश्चिरं प्राग्भवकालनेमिश्चिन्तार्णवे मग्न इवावतरथे ॥ १ ॥  
 स दुर्दमानासुरसत्त्वभेदाच्चेता समाहूय नृशंसचेताः । प्रस्थापयामास परैरधृष्यं नन्दास्पदं नाथविहारगुप्तम् ॥ २ ॥  
 कदाचिदन्तर्हितपूतनात्मा कंसप्रयुक्ता किल कापि माया । निद्रापराधीनजने निशीथे ब्रजं यशोदाकृतिराविवेश ॥ ३ ॥  
 स्तन्येन कृष्णः सह पूतनायाः प्राणान्पपौ लुप्तपुनर्भवायाः । यदद्भुतं भावयतां जनानां स्तनंधयत्वं न पुनर्भवूव ॥ ४ ॥  
 निशम्य तस्याः परुषं निनादं रूक्षं यशोदा रुदितं च सूनोः । ससंभ्रमावेगमुपेत्य भीता तमग्रहीदुर्ग्रहमागमानाम् ॥ ५ ॥  
 नन्दश्च तीव्रेण भयेन सद्यः समेत्य पश्यन्ननघं कुमारम् । तेनैव तस्य त्रिजगन्नियन्तुः प्रायुङ्क्त रक्षां परमार्थवेदी ॥ ६ ॥



घो

गोपाश्च सम्भूय गुह्योपमाक्षीं स्वबोधनिर्द्वादितविश्वघोषाम् । गतासुमैक्षन्त निशाचरीं तां भीमाकृतिं भीमरथीमिवान्याम् ॥  
 परश्वयैस्तत्क्षणशतितैस्तां विच्छिद्य विन्ध्याचलसानुकल्पाम् । अनःप्रवृत्त्या बहिराशु निन्युः कव्याह्वलिं प्राज्यमिव क्षिपन्तः ॥  
 ग्रहादिदोषानपहन्तुकामा गोप्तुः सतां गोपतयः समेताः । सुवर्णसूत्रग्रथिताभिरामां पञ्चायुधीमाभरणं बबन्धुः ॥ ९ ॥  
 रम्याणि रत्नानि रथाङ्गपाणेरकल्पतां नूनमवाप्नुवन्ति । तदङ्गसंस्पर्शरसात्प्रकामं रोमाञ्चितान्यंशुगणैरभूवन् ॥ १० ॥  
 स शायितः क्षेमविदा जनन्या पर्यङ्किकायां प्ररुदन् कुमारः । चिक्षेप तुङ्गं शकटं पदाभ्यां गाढाभिघातेन गिरीन्द्रसारम् ॥  
 विदारितस्तस्य पदाग्रयोगाद्विकीर्यमाणो बहुधा पृथिव्याम् । शब्दायमानः शकटाख्यदैत्यः संक्षोभयामास जगन्त्यभीक्ष्णम् ॥  
 यदृच्छयोत्क्षिप्तपदे कुमारे शैलोपलक्ष्ये शकटे निरस्ते । सरोजगर्भोपमसौकुमार्यं पस्पर्श तत्पादतलं यशोदा ॥ १३ ॥  
 अथाङ्गणे जानुपदाग्रहस्तैश्चक्रायुधे चङ्क्रमणप्रवृत्ते । प्रायो धरित्री परिष्वजे तं सापत्नपा सान्द्ररजश्छलेन ॥ १४ ॥  
 निर्व्याजमन्दस्मितदर्शनीयं नीराजितं कुण्डलरत्नभासा । नन्दस्तदानीं न जगाम तृप्तिं मुग्धाक्षरं प्रेक्ष्य मुखं तदीयम् ॥  
 विश्वानि विश्वाधिकशक्तिरेको नामानि रूपाणि च निर्मिमाणः । नामैकदेशग्रहणेऽपि मातुर्बभूव कृष्णो बहुमानपात्रम् ॥  
 तरङ्गितानुश्रवगन्धमादौ तस्याद्भुतं संलपितं सखीभिः । वर्णस्वरादिव्यवसायभूम्ना शिक्षाविदां शिक्षगमग्रचमासीत् ॥  
 तमीषदुत्थाय निलीनमारात्संप्रेक्ष्यदन्ताङ्कुरचारुहासम् । सनातनीं दृष्टिमनन्यदृष्टिः सानन्दमालोक्य नन्दपत्नी ॥ १८ ॥  
 पदैस्त्रिभिः कान्तजगत्त्रयं तं भव्याशया भावितबालभावम् । करेण संगृह्य कराम्बुजाग्रं सञ्चारयामास शनैर्यशोदा ॥  
 स्वलद्धतिं द्वित्वपदप्रचाराज्जानुक्रमे जातरुचिं कुमारम् । भुम्ने समावेश्य वलग्नभागे स्तन्यं मुदा पाययते स्म धन्या ॥ २० ॥  
 क्रमेण भूयोऽपि विहारकाङ्क्षी नन्दस्य दारैरभिनन्द्यमानः । नित्यानुभूतं निगमान्तभृङ्गैर्निजं पदाब्जं निदधे पृथिव्याम् ॥  
 स सञ्चरन् साधुजनप्रतीपैर्मा भुज्यतां सेयमितीव मत्वा । चक्रादिभिः पादसरोजचिह्नैरामुद्रयामास महीमनन्यैः ॥ २२ ॥  
 आलम्ब्य मातुः करपल्लवाग्रं शनैः शनैः सञ्चरतो मुरारेः । बभार चित्रामिव पत्ररेखां धन्या पदन्यासमयीं धरित्री ॥  
 अकर्मनित्रो भुवनान्यजस्रं संकल्पलेशेन नियम्य दीव्यन् । प्रचारितः प्रस्तुतया जनन्या पदे पदे विश्रममाचकाङ्क्षे ॥  
 सुरप्रसूनैः सुरभीकृतानामारोहणान्यङ्गणवेदिकानाम् । तमारुरुक्षुं तरलाङ्घ्रिपद्मं धातारमारोहयदाशु धात्री ॥ २५ ॥  
 तलेषु तस्याङ्गणपादपानां तालानुकूलेषु गतागतेषु । व्रजस्थिताः स्वर्गसदामशृण्वन्दूरोदितान्दुन्दुमितूर्धनादान् ॥ २३ ॥  
 य एष लोकत्रयसूत्रधारः पर्यायपात्राणि चराचराणि । आनर्तयत्यद्भुतचेष्टितोऽसौ ननर्त खेलं नवनीतकाङ्क्षी ॥ २७ ॥  
 गृहेषु दध्मो मथनप्रवृत्तौ पृषत्कणैरुत्पतितैः प्रकीर्णः । निदर्शयामास निजामवस्थां प्राचीं सुधाशीकरयोगचित्राम् ॥ २८ ॥  
 त्रस्यन्मुकुन्दो नवनीतचौर्यान्निर्भुम्नगात्रो निभृतं शयानः । निजानि निःशब्ददशां ययाचे बद्धाङ्गलिं बालविभूषणानि ॥  
 आरण्यकानां प्रभवः फलानामरण्यजातानि फलान्यभीप्सन् । विन्नसिधान्याङ्गलिना करेण व्याधात्मजां विश्वगतिः सिपेवे ॥  
 मुजतरेखात्मकशङ्खचक्रं ताम्रोदरं तस्य करारविन्दम् । विलोकयन्त्याः फलविक्रयविग्या विक्रेतुमात्मानमृद्वितर्शः ॥  
 अरूयत्त्वादुक्लृप्तार्पणेन क्रीडाशिशोर्हन्तपुटं किराती । रत्नैस्तदा कौस्तुभनिर्विशेषैरपूरितं तत्फलभाण्डमासीत् ॥ ३२ ॥  
 मुहुः प्रवृत्तं नवनीतचौर्यं वत्सान्विमुञ्चन्तमदोहकाले । उलूखले कुत्रचिदात्तपुण्ये बन्धुं सतां बन्धुमियेष माता ॥ ३३ ॥



आनीतमग्रे निजवन्धनार्थं दामाखिलं संहितमप्यपूर्णम् । निरीक्ष्य निर्विण्णधियो जनन्याः सङ्कोचशक्त्या स बभूव बन्धयः ॥  
 बद्धं तथा भावयतां मुकुन्दमयलविच्छेदिनि कर्मबन्धे । तपस्विनी तत्कतुनीतिराद्या सत्रीडमारग्यकथासु तस्थौ ॥३९॥  
 उल्लखलप्रथितेन दाम्ना निबद्धमास्त्राविल्लोलनेत्रम् । सहासमैक्षन्त जनाः समन्तादालानितं नागमिवानभिज्ञाः ॥३६॥  
 अनादराकृष्टमुल्लखलं तद्यावर्जुनौ शैलनिभौ बभञ्ज । बभूवतुर्ब्रह्मसुतस्य शापान्मुक्तौ मुनेर्यक्षवरौ तदा तौ ॥ ३७ ॥  
 शापावधिं ब्रह्मसुतेन दत्तं संप्राप्य तौ शौरिसमागमेन । देहेन दिव्येन विदीप्यमानौ स्तुत्वा हरिं धाम समीयतुः स्वम् ॥  
 अदृष्टपूर्वं भुवि पूतनादेरुदन्तमुत्पातमुदीक्षमाणाः । समेत्य गोपाः सह माधवेन बृन्दावनं सत्वरमभ्यगच्छन् ॥ ३९ ॥  
 येनौषधीनामधिपं पुरस्तादाह्लादहेतुं जगतामकार्षीत् । तेनैव दध्यौ मनसा वनं तत्कृष्णो गवां क्षेमसमृद्धिमिच्छन् ॥  
 अनुग्रहाब्धेरिव वीचिमेदैराप्याययामास शुभैरपाङ्गैः । वनं पृथिव्या इव यौवनं तद्गोप्ता सतां गोधनवंशचन्द्रः ॥ ४१ ॥  
 आसीन्निषेव्या पृथिवी पशूनां पुण्ड्रेक्षुरम्याणि तृणान्यभूवन् । तस्मिन्नरण्ये तरुभिः प्र(तेने)पेदे कल्पद्रुमाणामनुकल्पभावः ॥  
 अदृष्टपूर्वरधिकां विशेषैरालक्ष्य वन्याममरेन्द्रमान्याम् । नन्दोपनन्दप्रमुखैर्ननन्दे नाकाधिरूढैरिव नाथभूम्ना ॥ ४३ ॥  
 दैत्यैस्तृणावर्तमुखैर्यत्नान्मुहुर्निरस्तैर्भुदितो मुकुन्दः । अभुङ्क्त रामेण सहाद्भुतं तत्पुण्यं वनं पुण्यजनेन्द्रमान्यम् ॥४४॥  
 सपक्षकैलासनिभस्य गोपा वकस्य पक्षानभितो बबन्धुः । वने तदन्यानपि घोरवृत्तीन्क्षेप्तुं प्रवृत्ता इव केतुमालाः ॥४५॥  
 पुरस्कृतं मङ्गलगीतवाद्यैः पुंसः प्रसक्त्यै जगतां प्रसूतेः । कथाऽपि तत्र स्पृहयाऽन्वतिष्ठन्कन्याव्रतं किञ्चन गोपकन्याः ॥  
 निशात्ययस्नानसमुद्यतानां निक्षिप्तमाभीरकिशोरिकाणाम् । कूलादुपादाय दुकूलजालं कुन्दाधिरूढो मुमुदे मुकुन्दः ॥४७॥  
 स चैकहस्तप्रणतिं विधून्वन्क्षौमार्थिनीनां हरिरङ्गनानाम् । अन्योन्यहस्तार्पणसंप्रवृत्तमासां जहासाञ्जलिमप्यपूर्वम् ॥४८॥  
 स चात्मचण्डातकमात्रभाजां क्षौमार्थिनीनां स्वयमर्थ्यमानैः । अनन्यहस्तार्पणसंप्रवृत्तैस्तासां जहासाञ्जलिभिस्तदीयैः ॥  
 प्रसुप्तमुद्वोधयता परत्वं वीरश्रियो विभ्रममण्डनेन । नीलादिनिर्वेशनिधानधाम्ना नाथो बभासे नवयौवनेन ॥ ५० ॥  
 विहारपर्वक्रमचारु शौरेः कलयं वयः कामगृहीतियोग्यम् । मनोभिरास्वाद्यतमं प्रपेदे माधुर्यमिक्षोरिव मध्यभागः ॥५१॥  
 वंशस्वनो वत्सविहारपांसुः संध्यागमस्तस्य च वन्यवेषः । आयाति कृष्णे व्रजसुन्दरीणामासीच्चतुःस्कन्धमनङ्गसैन्यम् ॥  
 समाश्रितां विभ्रमसैन्यभेदैः कान्त्या स्वया कल्पितचारुवप्राम् । व्रजस्त्रियः कृष्णमयीं व्यजानन्क्रीडार्गलां क्षेमपुरीमपूर्वाम् ॥  
 अनुश्रवाणामवतंसभूतं बर्हावतंसेन विभूषयन्ती । अदिव्यया चर्मदृशैव गोपी समाधिभाजामभजत्समाधिम् ॥ ५४ ॥  
 कलापिनां कल्पितमाल्यभावैः पत्नैस्तदा पत्रलदेहकान्तिम् । अवाप्य संचारितमालभाद्यं छायात्मतां प्रापुरिवास्य गावः ॥  
 वितन्वता मान्मथमिन्द्रजालं पिञ्छेन तापिञ्छनिभो बभासे । अनेकरत्नप्रभवेन धाम्ना शारात्मना शैल इवैन्द्रनीलः ॥  
 मुहुः स्पृशन्ती मुमुदे यशोदा मुग्धाङ्गनामोहनवांशिकेन । मनीषिणां माङ्गलिकेन यूना मौलौ धृतां मण्डनवर्हमालाम् ॥  
 कृतास्पदा कृष्णभुजान्तराले प्रालम्बवर्हावलिराबभासे । विशुद्धहेमद्युतिरब्धिकन्या श्यामायमानेव तदङ्गकान्त्या ॥ ५८ ॥  
 साचीकृतानि प्रणयलपाभ्यां व्यावृत्तराजीवनिभानि शौरिः । सभ्रविलासानि ददर्श तासां वक्त्राणि वाचालविलोचनानि ॥  
 निरङ्कुशस्नेहरसानुविद्धान्निस्पन्दमन्दालसनिर्निमेषान् । वंशेन कृष्णः प्रतिसंबभाषे वार्ताहरान्वामदृशां कटाक्षान् ॥



अशिक्षितं तुम्बुरुनारदाद्यैराभीरनाट्यं नवमास्थितेन । जगे सलीलं जगदेकधाम्ना रागाब्धिना रञ्जयते(तै)व विश्वम् ॥६१॥  
 अपलपासैकतमास्थितानां रागोदधौ कृष्णमुखेन्दुनुत्त्रे । हस्तावलम्बो न बभूव तासामुत्पक्ष्णामुत्कलिकाप्लुतानाम् ॥  
 अयन्तितस्वैरगतिः स तासां संभावितानां करपुष्करेण । प्रस्विन्नगण्डः प्रणयी चकाशे मध्ये वशानामिव वारणेन्द्रः ॥  
 विमोहने बलवगेहिनीनां न ब्रह्मचर्यं विभिदे तदीयम् । संपत्स्यते बालकजीवनं तत्सत्येन येनैव सतां समक्षम् ॥६४॥  
 स्वसम्भवं कृष्णमवेक्षमाणो बन्धुप्रसूतं च बलं व्रजेशः । निसर्गमैत्र्या नियतैकभावौ न्ययुङ्क्त तौ वत्सकुलानि गोप्तुम् ॥  
 अनन्यतन्त्रः स्वयमेव देवान्पद्मासनादीन्प्रजनय्य रक्षन् । स रक्षकः सीरभृता सहासीन्नेता गवां नन्दनियोगवर्ती ॥  
 कथं व्रजेच्छर्करिलान्प्रदेशान् पद्म्यामसौ पल्लवकोमलाभ्याम् । इति स्तुतस्तन्यरसा यशोदा चिन्तार्णवे न प्लवमन्वविन्दत् ॥  
 विहारवित्रासितदुष्टसत्त्वौ मृगेन्द्रपोताविव धीरचेष्टौ । बभूवतुः शाश्वतिकेन भूम्ना बालौ युवानाविव तौ बलाढ्यौ ॥  
 सिन्दूरितौ वत्सपरागजालैः सितासितौ बालगजाविव द्वौ । उदारलीलावुपलक्ष्य गोप्यः सर्वास्तदाऽनन्यवशा बभूवुः ॥  
 गोपायमाने पुरुषे परस्मिन् गोरूपतां वेदगिरो भजन्त्यः । भव्यैरसेवन्त पदं तदीयं स्तोमप्रतिच्छन्दनिभैः स्वशब्दैः ॥  
 अवालिशो बालिशवत्प्रजानां प्रख्यापयन्नात्मनि पारतन्त्र्यम् । न्यदर्शयद्विश्वपतिः पशूनां बन्धे च मोक्षे च निजं प्रभुत्वम् ॥  
 आत्मोपमर्दोऽप्यनुमोदमानादात्माधिकं पालयतश्च वत्सान् । गावस्तदानीमनघामविन्दन् वात्सल्यशिक्षामिव वासुदेवात् ॥  
 योऽसावनन्तप्रमुखैरनन्तैर्निर्विश्यते नित्यमनन्तभूमा । वैमानिकानां प्रथमः स देवो वत्सैरलेलिखत वत्सलात्मा ॥ ७३ ॥  
 महीयसा मण्डितपाणिपद्मं दध्यन्नसारेण मधुप्लुतेन । दृष्ट्वा ननन्दुः क्षुधयान्वितास्तं वत्सानुचर्यासु वयस्यगोपाः ॥  
 स्वादूनि वन्यानि फलानि तैस्तैः स्निग्धैरुपानीय निदर्शितानि । रामाय पूर्वं प्रतिपाद्य शेषैः स पिप्रिये सादरभुज्यमानैः ॥  
 ताभ्यां तदा नन्दनिदेशिताभ्यां रक्षावर्तीं रामजनार्दनाभ्याम् । विशेषभोग्यामभजद्विभूतिं वृन्दावनं व्यापृतधेनुवृन्दम् ॥  
 अगाधकासारमहीनशप्पमतीक्ष्णसूर्यं तदचण्डवातम् । प्रच्छायनिद्रायितधेनुवत्सं प्रौढे निदाघेऽपि बभूव भोग्यम् ॥७७॥  
 न व्याधिपीडा न च दैत्यशङ्का नासीद्गवां व्याघ्रभयं च तस्मिन् । स्वबाहुकल्पेन बलेन सार्धं नारायणे रक्षति नन्दलक्ष्मीम् ॥  
 निरीतयस्ते निरपायवाञ्छा निःश्रेयसादप्यधिकप्रमोदाः । प्रपेदिरेऽपूर्वयुगानुभूतिं गोपास्तदा गोप्तरि वासुदेवे ॥ ७९ ॥  
 वत्सानुचर्याचतुरस्य काले वंशस्वनैः श्रोत्रसुधां विधातुः । गतागतप्राणदशामविन्दन्गोपीजनास्तस्य गतागतेषु ॥ ८० ॥  
 आघ्रातवर्त्मानमरण्यभागेष्वारण्यकैराश्रितधेनुभावैः । केनापि तस्यापहतं किरीटं प्रत्याहरन्प्रेक्षत पतिनाथः ॥ ८१ ॥  
 देवस्य दुग्धोदशयस्य दैत्याद्वैरोचनाद्यालभुजोपनीतः । कृष्णस्य मौलौ कृतवर्हचूडे न्यस्तः किरीटो निविडीबभूव ॥८२॥  
 सनाहितैरग्निषु यायजूकैराधीयमानानि हवींषि भोक्ता । भक्तैरुलम्ब्यो भगवान्कदाचित् पत्नीभिरानीतमभुङ्क्त भोज्यम् ॥  
 कराम्बुजस्पर्शनिमीलिताक्षानामर्शनैराकलितार्धनिद्रान् । वत्साननन्याभिमुखान्स मेने प्रह्लाकृतीन्भक्तिभरावनम्रान् ॥  
 रोमन्थफेनाञ्चितसृक्त्रिभागैरस्पन्दनैरर्धनिमीलिताक्षैः । अनाहतस्तन्यरसैर्मुकुन्दः कण्डूयितैर्निर्वृतिमाप वत्सैः ॥ ८५ ॥  
 सिधेविरे शाद्वलितान्प्रदेशान् कृष्णस्य धाम्ना मणिमेचकेन । वसुंधरायामपि केवलायां व्यापारयन्तो वदनानि वत्साः ॥  
 नवप्रसूताः स तदा वनान्ते पयस्विनीरप्रतिमानदोहाः । परिभ्रमश्रान्तपदानद्ग्रात्प्रत्यागतान्याययते स्म वत्सान् ॥ ८७ ॥



निविश्य मूलेषु वनद्रुमाणां निद्रायितानां निजतर्णकानाम् । अङ्गानि गाः सादरमालिहन्तीरमंस्त संभाव्यगुणाः स्वमातुः ॥  
 स नैचिकीः प्रत्यहमातपान्ते प्रत्युक्तघोषा इव वत्सनादैः । मधूनि वंशध्वनिभिः प्रयच्छन्निनाय भूयोऽपि निवासभूमिम् ॥  
 समाव्रजन्विश्वपतिर्व्रजान्तं गोभिः समं गोपविलासिनीनाम् । उल्लासहेतुः स बभूव दूरादुद्यन्विवस्वानिव पद्मिनीनाम् ॥  
 निवर्तयन्गोकुलमात्तवंशो मन्दायमाने दिवसे मुकुन्दः । प्रियादृशां पारणया स्वकान्त्या बर्हावृतं व्यातनुतेव विश्वम् ॥  
 बालं तरुण्यस्तरुणं च बालास्तमन्वरज्यन्त समानभावाः । तदद्भुतं तस्य विलोभनं वा तस्यैव सर्वाहंरसात्मता वा ॥  
 अवेदिषातां पृथुकौ पितृभ्यां तारुण्यपूर्णौ तरुणीजनेन । वृद्धौ पुरावृत्तविशेषविद्धिः कलसेन्द्रजालाविव रामकृष्णौ ॥  
 अथापदानं मदनस्य दातुमादातुमालोकयतां मनांसि । नवं वयो नाथसमं प्रपेदे गुणोत्तरं गोपकुमारिकाभिः ॥ ९४ ॥  
 अनङ्गसिन्धोरमृतप्रथिम्ना रसस्य दिव्येन रसायनेन । महीयसीं प्रीतिमवाप तासां योगी महान्यौवनसंभवेन ॥ ९५ ॥  
 विजृम्भमाणस्तनकुञ्जलानां व्यक्तोन्मिषद्विभ्रमसौरभागाम् । मधुव्रतत्वं मधुराकृतीनां लेभे लतानामिव बलवीनाम् ॥  
 अतिप्रसङ्गादवधीरयन्त्या प्राचीनया संयमितो नियत्या । पाञ्चालकन्यामिव पञ्चमुक्तां धर्मः सतीरादृत तादृशीस्ताः ॥  
 दिशागजानामिव शाकराणां शृङ्गाग्रनिर्भिन्नशिलोच्चयानाम् । स तादृशां बाहुबलेन कण्ठान्निपीड्य लेभे पणितेन नीलाम् ॥  
 करेण दम्भोलिकठोरतुङ्गान् देहान्पृथून्दानवदुर्वृषाणाम् । विमृद्य नूनं विदधे मुकुन्दः प्रियास्तनस्पर्शविहारयोग्याम् ॥  
 आत्मीयपर्यङ्कभुजङ्गकल्पावक्षेप्यरक्षापरिधौ पृथिव्याः । नीलोपधानीकरणात्स मेने भूयिष्ठधन्यौ भुजपारिजातौ ॥ १०० ॥  
 रागादिरोगप्रतिकारभूतं रसायनं सर्वदशानुभाव्यम् । आसीदनुध्येयतमं मुनीनां दिव्यस्य पुंसो दयितोपभोगः ॥ १०१ ॥  
 अनुदुता नूनमनङ्गबाणैः सुलोचना लोचनभागधेयम् । प्रत्यग्रहीषुः प्रतिसंनिवृत्तं त्यक्तेतरैरक्षिभिरात्मना च ॥ १०२ ॥  
 व्रजोपकण्ठे विबुधानुभाव्यो गौपीजनैरात्मगुणावदातैः । समावृतो नन्दसुतश्चकाशे तारागणैरिन्दुरिवान्तरिक्षे ॥ १०३ ॥  
 हत्वा सयूथं तृणराजषण्डे रामाच्युतौ रासभदैत्यमुग्रम् । अतोषयेतां भृशमात्मभृत्यान् स्वाद्यैः सुधापिण्डनिभैः फलौघैः ॥  
 कदाचिदासादितगोपवेषः क्रीडाकुले गोपकुमारवृन्दे । स्कन्धेन संगृह्य बलं बलीयान् दैत्यः प्रलम्बो दिवमुत्पपात ॥  
 पपात भूमौ सहसा स दैत्यस्तन्मुष्टिना ताडितशीर्णमौलिः । महेन्द्रहस्तप्रहितेन पूर्वं वजेण निर्भिन्न इवाचलेन्द्रः ॥ १०६ ॥  
 स्ववाससा कलसकलङ्कलक्ष्मीः कान्त्या दिशश्चन्द्रिकयेव लिम्पन् । रराज रामो दनुजे निरस्ते स्वर्भानुना मुक्त इवोडुराजः ॥  
 विनैव रामेन विभुः कदाचित् संचारयन् धेनुगणं सवत्सम् । वनश्रिया दूरविलोमिताक्षः कंचिद्ययौ कच्छमदृष्टपूर्वम् ॥  
 यदृच्छया चारितधेनुचक्रः कूलान्तिके विश्वजनानुकूलः । कलिन्दजां कालियपन्नगस्य क्ष्वेलोद्गमैः कज्जलितां ददर्श ॥  
 विषाग्निना मुर्मुरितप्रताने वैरोचनीतीरवनावकाशे । अहीन्द्रमास्कन्दितुमध्यरुक्षत्काष्ठाकृतिं कंचन नीपवृक्षम् ॥ ११० ॥  
 मधुद्रवैरुल्बणहर्षवाष्पा रोमाञ्चिता केसरजालकेन । पताङ्कुरैश्चिततनुश्चकाशे कृष्णाश्रिता शुष्ककदम्बशाखा ॥ १११ ॥  
 निपत्य संक्षिप्तयोधिकल्पे महाहृदे मन्दरपोतरम्यः । विषव्यपोहादमृतं विधातुं स्वादूदयं क्षोभयति स्म सिन्धुम् ॥ ११२ ॥  
 कृताहतिः कृष्णनिपातवेगादानद्धरूपा विततैस्तरङ्गैः । सर्पापसारौषधिसंप्रयुक्ता मेरीव सा भीमतरं ररास ॥ ११३ ॥  
 प्रसक्तकृष्णद्युतिभिस्तदीयैः पृष्ठकणैरुत्पतितैः प्रतूर्णम् । अदृश्यताद्योतितमन्तरिक्षं पीतान्धकारैरिव तारकौघैः ॥ ११४ ॥



उदग्रसंरम्भमुदीक्ष्य भीतास्तार्क्ष्यध्वजं तार्क्ष्यमिवापतन्तम् । प्रपेदिरे सागरमाश्रितौघाः काकोदराः कालियमात्रशेषाः ॥  
 अथाम्भसः कालियनागमुग्रं व्यात्ताननं मृत्युमिवोज्जिहानम् । भोगेन बध्नन्तमपोह्य शौरिः प्रह्वीकृतं तत्फणमारुरोह ॥  
 सद्यो महानीलमयीं मुकुन्दः सपद्मरागामिव पादपीठीम् । कामन्फणां कालियपन्नगस्य ग्रस्तोदितो भानुरिवावभासे ॥  
 फणामणीनां प्रभयोपरक्ते खेलन्बभौ चक्रिणि चक्रपाणिः । प्रदोषसिन्दूरितमम्बुवाहं प्राचेतसो नाग इवोपमृद्वन् ॥  
 (प्रणेमुषां प्राणभृतामुदीर्णं मनो विनेष्यन्विषमाक्षवक्त्रम् । अकल्पयत्पन्नगमर्दनेन प्रायेण योग्यां पतगेन्द्रवाहः ॥)  
 तद्भोगवृन्दे युगपन्मुकुन्दश्चारीविशेषेण समैक्षि नृत्यन् । पर्याकुले वीचिगणे पयोधेः संक्रान्तबिम्बो बहुधेव चन्द्रः ॥  
 तदुत्तमाङ्गं परिकल्प्य रङ्गं तरङ्गनिष्पन्नमृदङ्गनादम् । प्रशस्यमानस्त्रिदशैरकार्षीदव्याहतामारभटीमनन्तः ॥ १२० ॥  
 एकेन हस्तेन निपीड्य वालं पादेन चैकेन फणामुदग्राम् । हरिस्तदा हन्तुमियेष नागं स एव संसारमिवाश्रितानाम् ॥  
 स पन्नगीनां प्रणिपातभाजां द्रवीभवन्दीनविलापभेदैः । प्रसादितः प्रादित भर्तृमिक्षां किमस्य नः स्यादपदं दयायाः ॥  
 लोलापतच्चरणलीलाहतिक्षरितहालाहले निजफणे नृत्यन्तमप्रतिघकृत्यं तमप्रतिममत्यन्तचारुवपुषम् ।  
 देवादिभिः समयसेवादरत्वरितहेवाकधोषमुखरैर्दृष्टाव(दा)धानमथ तुष्टाव शौरिमहिरिष्टावरोधसहितः ॥ १२३

हरिचरणसरोजन्यासधन्योत्तमाङ्गः शमितगरुडभीतिः सानुबन्धः स नागः ।

युगविरतिदशायां योगनिद्रानुरूपां शरणमशरणः सन्प्राप शय्यां तदीयाम् ॥ १२४ ॥

विविधमुनिजनोपजीव्यतीर्था विगमितसर्पगणा परेण पुंसा ।

अभजत यमुना विशुद्धिमग्र्यां शमितबहिर्मतसंलुवा त्रयीव ॥ १२५ ॥

अवधूतभुजङ्गसङ्गदोषा हरिणा सूर्यसुता पवित्रिता च । अपि तत्पदजन्मनः सपत्न्या बहुमन्तव्यतरा भृशं बभूव ॥

इति श्रीकवितार्किकसिंहस्य सर्वतन्त्रस्वतन्त्रस्य श्रीमद्वेदान्ताचार्यस्य कृतिषु यादवाभ्युदयकाव्ये चतुर्थः सर्गः ।

## ५. पञ्चमः सर्गः

ततः समानीतरसालपाकः संवीजयन्पाटलगन्धवाहैः । निरूढमल्लीविभवो निदाघः सीरायुधं शौरिमखं मिषेवे ॥ १ ॥  
 अविभ्रतीनां कुचकुम्भकक्ष्यामालिप्तकर्पूरहिमोदकानाम् । स सुभ्रुवां देहगुणेन यूनामासीद्वसन्तादपि माननीयः ॥ २ ॥  
 विहारयूना भजना स्वयं तद्रूजाङ्गनाविभ्रमकिङ्करत्वम् । नितान्तधन्याः स्वगुणैरभूवन्निर्विश्यमाना ऋतवः क्रमेण ॥ ३ ॥  
 कृतावसेका इव कृष्णगीतैर्वनद्रुमा वर्द्धिततुङ्गशृङ्गाः । अग्रवलब्धानि गवां बभूवुः स्थायीनि वर्षानिवारणानि ॥ ४ ॥  
 बभूव वातः प्रबलो न वृक्षात्र तिमिरश्मिः सलिलं तताप । ददाह वन्यां न च तत्र दावः संरक्षिता यत्र गवां स देवः ॥  
 गावो महिष्यश्च गभीरनादाः सञ्चारिताः शार्ङ्गभृता यथार्हम् । कलिन्दकन्यामवगाह्य काले घर्मापदा सम्पदमेव भेजुः ॥



गतेऽपि भूयिष्ठगुणे वसन्ते गोपाः सुखं चारितगोधनास्ते । कलिन्दजानूपसमीपभाजः कालं कठोरातपमत्यनैषुः ॥ ७ ॥  
 वितेनिरे जङ्गमधामकल्पैरनोभिरध्यासितचत्वरणि । निदाघवर्षानुगुणानि गोपाः स्थानानि गोवत्सगणोचितानि ॥ ८ ॥  
 अकालकाल्येन परेण पुंसा साम्यं गतानामिव वल्लवीनाम् । सुखाय सर्वे समया बभूवुः स्वैः स्वैरविच्छिन्नगुणैर्विशेषैः ॥  
 सुधाप्लवस्त्रैरसखीमभिरव्यां वनाश्रिते वर्षति कृष्णमेघे । मध्यंदिनेऽप्याददिरे विहारान् गावः प्रकामं गतधर्मतापाः ॥  
 तापापहन्तुः स्वपदाश्रितानां तत्तादृशा तस्य समीक्षणेन । न तस्य गोपाध्युषितस्य जज्ञे वनस्य वातातपवहिपीडा ॥ ११ ॥  
 प्रसाधिताः पाटलपुष्पजालैः प्रच्छाद्यनिद्राशमितोपतापाः । दिनावसानरूपनेन शीता गोप्यः प्रियैर्निर्विविशुर्निशीथान् ॥  
 निदाघतैक्ष्ण्यादिह दुष्टसत्त्वाः क्षोभं गवां कुर्युरतिक्षुधार्ताः । इतीक्षमाणः सहजेन सार्धं व्यधत्त नाथो मृगयाविहारम् ॥  
 प्रसक्तगङ्गायमुनानुषक्त्या भासा तयोराहितगाढमोहाः । अयत्नलभ्योपगमास्तदासन्व्यालाः क्षणादर्भकवेधयोग्याः ॥ १४ ॥  
 अनुप्रयातैरिव देवमायामच्छेदनीयैरपि दिग्गजानाम् । वनं तदन्तर्गतसत्त्वजातं पाशैरवारुन्धत वत्सपालाः ॥ १५ ॥  
 अनन्तलीलोचितभूमिकासैः आवेदितान्वेदवनेचरेन्द्रैः । पथः समास्थाय गृहीतचापा गुप्तस्थितिं गोपसुता वितेनुः ॥ १६ ॥  
 क्षणादनिर्धार्य निदानभेदं दत्तापहासैर्वनदेवताभिः । मृगायितं तत्र मृगेन्द्रमुख्यैः सिंहायितं गोकुलसारमेयैः ॥ १७ ॥  
 परिस्फुरत्कृत्रिमसत्त्वजातैः प्रसारितैः श्यामपटैर्वनान्ते । स्वयं तिरोधाय तदर्हशब्दा गोपा मृगान्गूढचराश्चकर्षुः ॥ १८ ॥  
 शतावरीदामनिबद्धमूर्ध्नः शार्ङ्गध्वनिलासितसिंहयूथान् । अनीकनाथप्रमुखानकार्षीदग्रेसरान्व्याधतनूननन्तः ॥ १९ ॥  
 विमुक्तपाशा मधुवैरिमृत्यैर्जिह्वालदुर्दर्शकरालवक्त्राः । निपेतुरन्योन्यविमुक्तरोषाः श्वानो वराहेषु निशातदंष्ट्राः ॥ २० ॥  
 संभूय गोपाः प्रसभं प्रयुक्तैः सत्त्वानि वन्यानि समग्रसत्त्वाः । गुहामुखाम्नेडिततीव्रघोषैः कोलाहलैराकुल्यांबभूवुः ॥  
 अमृष्यतो मानुषसिंहनादं गिरीन्द्ररोधैरपि दुर्निरोधान् । बभञ्ज दृप्तो बलभद्रसिंहः सिंहान्द्विपेन्द्रानिव दुर्निवारः ॥  
 गुञ्जाकलापप्रतिनद्धकेशैरागुल्फमालम्बितपिञ्छजालैः । निषङ्गिभिश्चारुपृष्ठकचापैर्गुप्तो बभौ गोपसुतैर्मुकुन्दः ॥ २३ ॥  
 आक्रान्त्यकम्पेषु नगेषु धैर्यं शौर्यक्रमं श्वापदविक्रमेषु । अशिक्षयत्क्षेमविदात्मभृत्यान् विहारगोपो मृगयापदेशात् ॥  
 आदाय लूनानि मुकुन्दबाणैः शृङ्गाणि शीघ्रं वनकासराणाम् । शार्ङ्गप्रमाणानि शनैरकार्षुस्तैरेव चारुणि धनूंषि बालाः ॥  
 मनुष्यमांसस्पृहया सरोषं गुहान्तरादुत्पतितुं प्रवृत्तान् । शिलीमुखैः कीलितशैलकण्ठान् कृष्णस्तदा केसरिणश्चकार ॥  
 नवाहतैर्नाथ परिष्क्रियार्हा गुञ्जास्रजं गोपकुमारवीराः । विभिन्नवन्यद्विपकुम्भमुक्तैः मुक्ताफलैरन्तरयांबभूवुः ॥ २७ ॥  
 शराहतानां विपिने मृगाणामार्द्राहतैश्चर्मभिरात्तहर्षाः । अकल्पयन्नास्तरणानि गोपाः संवेशयोग्यानि सहायिनीनाम् ॥ २८ ॥  
 अभिन्नपाशैर्विवकाशभेदाद्विन्नस्थितीन्मीतिमपोह्य वत्सान् । निरस्तसिंहेषु गुहागृहेषु न्यवीविशन्नाथनियोगभाजः ॥ २९ ॥  
 अयातयामैरचिरप्रतापात्सुमृष्टपाकैरधिशल्यशृङ्गम् । मांसैर्मृगानां मधुनावसिक्तैर्नन्दस्य भृत्या विपिने ननन्दुः ॥ ३० ॥  
 निवेद्यमानान्वनदेवताभिः संगृह्य वन्यानुपदाविशेषान् । समं सुहृद्भ्यः सहसा विभेजे रामानुरोधेन रमासहायः ॥ ३१ ॥  
 त्राणं सतां दुष्कृतिनां विनाशं तन्वन्नभीष्टं मृगयाच्छलेन । स्वच्छन्दचर्यानुगुणं गवां तच्चक्रे वनं शान्तमृगावशेषम् ॥  
 निसर्गकारुण्यतरङ्गवृत्त्या निर्वैरतां नैगमगोपदृष्ट्या । संप्रापिताः प्रापुरिवैकजात्यं केचिद्गवां केसरिदन्तिमुख्याः ॥ ३३ ॥



विधून्वता धूलिकदम्बरेणून्धाराकदम्बाङ्कुरकारणेन । निन्युः श्रमं निर्झरविन्दुभाजा नमस्वता नन्दसुतानुयाताः ॥ ३४ ॥  
 अमर्त्ययशेश्वरधामभाजोरारामयोरेकमिवावतारम् । प्रशान्तघर्मातिशयं प्रभावाद्बृन्दावनं नन्दसुतो वितेने ॥ ३५ ॥  
 दिशं समाक्रम्य करैरुदीचीं देवे रवौ दक्षिणतः प्रवृत्ते । निदाघकलसया निगृहीतदेहां वृष्टिं पुनः स्रष्टुमियेष शौरिः ॥  
 अथाविरासीदपसारयन्ती तापं गवां चण्डकरप्रसूतम् । विचितसस्योदयमेचकाङ्गी मेघाविला माधवयोगवेला ॥ ३७ ॥  
 महीभृतः संभृततीर्थतोयैरम्भोधरैराचरिताभिषेकाः । प्रयुक्तविद्युद्वलयैः पुनस्तैः प्रायेण नीराजनमन्वभूवन् ॥ ३८ ॥  
 धौतावदातैः क्रकचच्छदानां पत्रैरविश्रान्तषडङ्घ्रिनादैः । व्यदारयत्पुष्पशरः प्रतूर्णं मानग्रहं मानवतीजनानाम् ॥ ३९ ॥  
 पयोमुचां सेकवतां स्थलानां वीरुत्प्ररोहा विविधा बभूवुः । समीक्षितानां मधुसूदनेन श्रद्धादयाद्या इव सद्गुणौघाः ॥  
 शितेन पञ्चेषुशरेण भिन्नाद्वियोगिनीमानसतो विकीर्णाः । तदैन्द्रकोपत्वमिवाधिजग्मुः शोणाः क्षितौ शोणितविन्दुभेदाः ॥  
 मधुद्रुतेरुल्बणदन्तवीगा मेवानिले मेदुरविन्दुजाले । प्रभूतकम्पाः प्रथयांबभूवुः शीतालुतां कण्टकिनः कदम्बाः ॥ ४२ ॥  
 शतहृदाशत्रुविलासदीतां धीरप्रणादा धृतचित्तचापा । कनकलकाध्वजपङ्क्तिरासीत्कादम्बिनी कामचमूरपूर्वा ॥ ४३ ॥  
 मृदङ्गधीरस्तनितो विहायाः सौदामिनीसंभृतचारुलास्यः । बभौ नवानां प्रभवो रसानां रतिप्रियस्येव नटस्य रङ्गः ॥ ४४ ॥  
 अचिन्तितोपस्थितजीवनानामासेदुषामभ्यधिकां समृद्धिम् । तोयाशयानां परिवाहजन्या स्वगुप्तिरन्योपचयप्रदाऽभूत् ॥ ४५ ॥  
 गुहासु गोवर्धनसंभवासु प्रकामविस्तीर्णसमस्थलीषु । गुणाधिको विश्वसृजा प्रवर्षे वासः समाधीयत वल्लवानाम् ॥ ४६ ॥  
 दरीषु गोप्यः प्रसमीक्ष्य कृष्णं दिशासु जीमूतगणं मयूर्यः । अग्रे पतीनामधिगीतिनादं वितेनिरे चारु विहारलास्यम् ॥  
 पयोदलक्ष्यप्रहिताग्रहस्तां कृष्णः स्वनेत्रे इव चन्द्रसूर्यौ । तिरोदधानां प्रतिरोद्धुमैच्छत्स्वैरी खलीलामिव जातलीलाम् ॥  
 अथाञ्जनस्निग्धनमःप्रकाशाः क्षणत्विषां कल्पितलास्यभङ्गाः । दिशामुखोल्लासनदृष्टदाक्ष्या दीनाम्बुवाहा दिवसा बभूवुः ॥  
 अलक्ष्यतीव्रातपमन्तरिक्षं सितासितैरम्बुधरैश्चकाशे । विवेकमासादयतामिवादौ चित्तं वितर्कैरनिर्वर्तमानैः ॥ ५० ॥  
 विहाय सद्यः कुटजार्जुनदीन् विप्लावितान् कालविपर्ययेण । पुनर्भवन्धुः प्रणयं द्विरेफाः कोशोपपन्नेषु कुशेशयेषु ॥ ५१ ॥  
 तरङ्गलोलाम्बुजतालवृन्ताः बर्हातपलायितभृङ्गयूथाः । विधूतहंसावलिचामरौघाः नद्यः समातन्वत नाथसेवाम् ॥ ५२ ॥  
 तापानुबन्धप्रशमाय पुंसां शय्यार्थिना शार्ङ्गभृतोपहृता । पयोदमालाव्यपदेशदृश्या प्रायस्तिरोऽधीयत योगनिद्रा ॥ ५३ ॥  
 इतस्ततः प्राप्तशरद्विहारं गोभीसखं द्रष्टुमतीव हर्षात् । अशोभि नेत्रैरिव जृम्भमाणैः शर्णैर्धरित्री शिखिनां कल्पैः ॥  
 चराचरेष्वाहितजीवनानामनुज्झतां सत्पथमम्बुदानाम् । शुचित्वमन्तर्बहिरप्ययत्नादभ्यागतैर्हसणैः शशंसे ॥ ५५ ॥  
 संस्कारभेदैः कलमादिकानां क्रमेण लब्धोपचयस्थितीनाम् । समुन्नतिः सन्नतिहेतुरामीद्धर्मं निजं साधयितुं क्षमाणाम् ॥  
 विहारगोपस्य गुणान् गृणद्भिः क्षीबाशया गीतपदैरुदारैः । चकासुरासादितभक्तिभेदाः सामोपशाखा इव शालिगोप्यः ॥  
 विकसरेन्द्रायुधवर्हदान्नः श्यामीकृतं कृष्णघनस्य धाम्ना । शरत्सङ्गेऽपि तदा तदासीद्बृन्दावनं बद्धमयूरलास्यम् ॥ ५८ ॥  
 समग्रवन्धूकरजः समेतं स्मेरातमीमेचकमन्तरिक्षम् । पीताम्बरेण प्रभुणा तदानीमयवसम्भूतमवाप साम्यम् ॥ ५९ ॥  
 समग्रसमच्छदरेणुकीर्णैः स्रोतोभिरुत्थीतमदप्रवाहः । स्वकानने स्वैरजुषां गजानां गोवर्धनो यूथपतिर्बभूव ॥ ६० ॥



अधोमुखैश्च प्रतिबिम्बरूपैरभ्युन्नतैरात्मभिरप्यशंसन् । त्रिविक्रमस्य स्थितमुन्नतं च पदद्वयं पाथसि रक्तपद्माः ॥ ६१ ॥  
 पङ्कक्षये प्राक्तनवर्तनीनां वक्त्रेतरा व्यक्तिरभूत्पृथिव्याम् । बहिर्मतप्रत्ययिनां व्यपोहे वेदोदितानामिव सत्क्रियाणाम् ॥ ६२ ॥  
 मदप्रभूतध्वनयो महोक्षा रोधोविभेदोल्बणतुङ्गशृङ्गाः । दर्पस्य देहा इव योगसिद्धा दन्तावलानन्तरयांबभूवुः ॥ ६३ ॥  
 सरोरुहां रक्तसितासितानां श्रिया बभौ शारदवासरश्रीः । विहारभाजा गुणभेदयोगाद्यक्तीकृता विश्वसृजेव माया ॥ ६४ ॥  
 आरक्तकल्हारविलोचनश्रीः क्लान्ता भृशं खेलगतिः स्वलन्ती । उन्नालनालीकमधूपभोगान्मत्तेव मार्ताण्डसुता बभासे ॥  
 ॥ बलमलमोर्मिविलीविभङ्गां काले यथास्थानगृहीतकार्श्याम् । अरंस्त पश्यन्ननघोऽनुरूपां श्यामां सुदृष्टामपि सूर्यकन्याम् ॥  
 शोणाकृतिं कोकनदैरुदारैरिन्दीवरैराकलितात्मकान्तिम् । सिताम्बुजैः सूचितजाह्नवीतामेकामनेकामिव तामभुङ्क्त ॥ ६७ ॥  
 कुमुद्वतीं प्रेक्ष्य कलिन्दकन्यां तारापरिष्कारवतीं त्रियामाम् । नभःस्थलीं च स्फुटहंसमालां नाथस्त्रिधाभूतममन्यतैकम् ॥  
 बन्धूकजलैः परिधानशोभामिन्दीवरैरप्रतिमामभिरुच्यम् । मुखश्रियं तामरसैर्भुरारेः संभृत्य लेभे शरदानुरूप्यम् ॥ ६९ ॥  
 पयोधराणां पलितं करण्या दिवश्च तारुण्यमिवार्पयन्त्या । विचित्रभूम्ना शरदा स्वर्शक्तिं विख्यापयामास विहारगोपः ॥  
 कुमुद्वतीकल्पितभृङ्गगीतः संदर्शयन् दर्पणमिन्दुबिम्बम् । सचामरश्चन्द्रिकया सिषेवे तमीश्वरं तत्र शरत्प्रदोषः ॥ ७१ ॥  
 ॥ सरोरुहां रक्तसितासितानां स्थानेषु भृङ्गध्वनिभिः प्रतेने । जिगीषतः पञ्चशरस्य विश्वं तूर्णं प्रवृत्तैरिव तूर्यघोषैः ॥ ७२ ॥  
 निर्मुक्तभोगीन्द्रनिभैः पयोदैर्नभःस्थली व्यासतनुर्बभासे । अनङ्गयोग्यैर्हरिनीलभूमिर्घौतप्रकीर्णैरिव चामरौघैः ॥ ७३ ॥  
 विभाव्य बन्धूकविभातसन्ध्यां कालोचितं कल्पयितुं विहारम् । द्विजैरुपाधावि निसर्गशुद्धैरङ्गीकृतानाविल्स्तीर्यतोयैः ॥ ७४ ॥  
 ॥ अनिन्दितां ग्लानिमिवोद्वहन्त्यो वितेनिरे मन्दतरान्प्रचारान् । वर्षानिशीथे दयितेन भुक्ताः श्रान्तिं प्रयाता इव शैवलिन्यः ॥  
 श्रिया समं भावितपद्मभूम्ना घनागमादुलसितः पयोधेः । रराज नीले रविरन्तरिक्षे मणीश्वरो माधववक्षसीव ॥ ७६ ॥  
 अवाप्य सङ्कोचमतीव भूयः कालागमादुन्मिषतो नभस्तः । विभागमापुर्विदिशो दिशश्च प्रजाः प्रसन्नादिव विश्वधाम्नः ॥  
 समुद्यतस्तिग्मरुचो घनाब्धेरुन्निद्रतां पूर्वमुपाजगाम । रथाङ्गपाणेरिव सिन्धुजन्मा सरोजिनी चारुसरोजलक्ष्म्या ॥ ७८ ॥  
 उत्सारयञ्जीर्णसिलिन्ध्रजालं प्रायो मदैः पेचकिनां प्रसन्नम् । चकार सप्तच्छदरेणुजालैः कालो महीं कामविहारयोग्याम् ॥  
 कृतोदयाः कृष्णवलाहकेन स्रोतोवहाः स्वैरविहारभाजः । तपामिव स्थानगतिप्रतीक्ष्याः स्वाभाविकीं स्वच्छदशामवापुः ॥  
 सुखावगाह्यैः सुदृशामतुष्यत्स्वादोत्तरैः शौरिरपेतपङ्कैः । प्रसन्नशीतैरनघैः पयोभिः स्वभक्तचित्तैरिव यामुनीयैः ॥ ८१ ॥  
 अनुल्बणैरन्वहमूर्मिभेदैः संपन्नरेखाः सरितामधोऽधः । श्रियो दधुः पद्मवनावतारे सोपानतां सैकतसन्निवेशाः ॥ ८२ ॥  
 प्रसादभाजा समयेन दत्तास्त्रैलोक्यलक्ष्म्यास्तरलस्वभावाः । पयोधरस्थानगता विरेजुर्हाराः प्रभूता इव हंसमालाः ॥ ८३ ॥  
 जलातपत्यागसमागमाभ्यां प्राचीमवकां प्रकृतिं भजन्त्यः । तदन्वयत्यागवशादवाप्तैः पङ्कैरमुच्यन्त शनैः पदव्यः ॥ ८४ ॥  
 स्थाने विनिद्राः स्थलपद्मकोशाः प्रायो गतिं पान्थजनस्य रोद्धुम् । अरुंतुदानामुमुचुः परागानाश्यानपङ्केषु महापथेषु ॥  
 पत्रलीलाहतपुष्करान्तैः पद्मालयानूपुरसौम्यनादैः । शुभैरभावि स्वपतस्त्रिधाम्नः प्रत्यूषतूर्यैरिव राजहंसैः ॥ ८६ ॥  
 कल्हारनिष्पादितकर्णपूरा वितीर्णबन्धूकविशेषकश्रीः । आमुक्तपद्मोत्पलरेणुरासीत्सैरन्ध्रिका कापि शरत्त्रिधाम्नः ॥ ८७ ॥



सरोजकोशान्मिषतः प्रभुमाञ्जशालीन्विपाकानतपिञ्जराग्रान् । शुकांश्च तेष्वापततोऽनुमेने शौरिः सयूथानिव शोणतुण्डान् ॥  
स्ववेगसंच्छन्नगभीरभावं स्रोतस्विनीनामपहाय तोयम् । कालुष्यमायोधनकालयोगाद्वीराङ्गनानां हृदयं विवेश ॥ ८९ ॥  
नवप्ररूढैर्नलिनीपलाशैः शाराणि वेशन्तजलान्यवापुः । स्फुरत्कलङ्कस्य तुषारधाम्नश्छायाभिरन्याभिरिवाविशेषम् ॥ ९० ॥  
वर्षीयसीनामपि पद्मिनीनां सौम्येन वर्षान्तरसायनेन । सामोदमन्दस्मितहार्यभृङ्गं युक्तं श्रिया यौवनमाविरासीत् ॥ ९१ ॥  
शरद्विभूतिं कुमुदावदातां संवीतनीलाम्बरदर्शनीयाम् । अमंस्त निर्धूतघनप्रलम्बां मूर्तिं बलस्येव शुभां मुकुन्दः ॥ ९२ ॥  
निद्रायितेव प्रथमं पयोदैः प्रशान्तनिद्रेव शरत्प्रसादात् । जगत्त्रयी तद्वृत्तिनीव भेजे जातोद्यमं जागरणे मुकुन्दम् ॥ ९३ ॥  
निद्रापदेशेन जगद्विभूतिं विभावयन्नित्यविधूतनिद्रः । प्रबुध्यमानः स विभुः प्रजानां प्रादात्स्वधर्मानुगुणं प्रबोधम् ॥ ९४ ॥

अव्यासङ्गं जलधिशयनाद्दुत्थितस्यात्मधाम्नः पत्युः पुण्यं प्रथमनयनस्पन्दितं प्राप्तुकामा ।

नित्यापूर्वश्रुतिपरिमलं न्यस्तलीलारविन्दा पादाम्भोजं सह वसुधया धारयामास पद्मा ॥ ९५ ॥

अनुचरितविधिज्ञैरादृतां पूर्वपूर्वैर्महदिदमनपायं मङ्गलं मन्यमानाः ।

प्रचितविविधभोग्यां प्रारभन्त प्रतीतां बलमथनसपर्यां वल्लवा नन्दमुख्याः ॥ ९६ ॥

वाहेषु गोषु द्विरदेषु चाग्र्यां तज्जन्यया जीविकयोपपन्नाः । तदर्हसंभारवर्तीं सपर्यां क्षिप्तापदं क्षेमविदो वितेनुः ॥ ९७ ॥

आबालप्रेक्षणीयं प्रणतमनिमिषैरद्भुतानां प्रधानं धूतत्रैलोक्यदोषं ध्वजममरपतेस्तूर्णमुत्थापयन्तः ।

घृष्टीनामर्चनाभिः स्तुतिगुणनिकया गीतनृतोपहारैरुद्वेलप्रीतिलोला विदधुरविकलैरुत्सवं गोपवृद्धाः ॥ ९८ ॥

इति कवितार्किकसिंहस्य सर्वतन्त्रस्वतन्त्रस्य श्रीमद्वेदान्ताचार्यस्य कृतिषु यादवाभ्युदकाव्ये पञ्चमः सर्गः ।

## ६. षष्ठः सर्गः

शमयता पुरुहूतमहोत्सवं व्रजपतिः सह वल्लवयूथपैः । निभृतमञ्जुगिरा निजसूनुना निजगदे जगदेककुटुम्बिना ॥ १ ॥

विदितवानिव विज्ञयाम्यहं शृणुत मे शकुनेरिव भाषितम् । पृथुकबुद्धिरहं पृथुचेतसः प्रभवतो भवतो नहि शिक्षये ॥

✓ निगमदृष्टमिदं निखिलेन वः कचन विश्वतनौ पुरुषे स्थिते । य इह यामुपजीवति तत्तनुं स हि तथा हितया भुवि नाथवान् ॥ ✓

✓ अतिप्रजेत निजां यदि देवतामुभयतश्च्यवते जुषतेऽप्यघम् । क्षितिभृतैव सदैवतका वयं वनवतानवता किमहिद्रुहा ॥ ✓

अनघशाद्वलकाननसम्पदा नदनदीहृदनिर्झरशालिना । बहुपशुः पशुपालकसन्तर्तिर्महिभृता हि भृता न मरुत्वता ॥ ५ ॥

अचलमर्चत किं विबुधैश्चलैः शुभवनं भवनं च दिवौकसाम् । क्षममनेन वने परिरक्षिते न हरिणा हरिणानपि बाधितुम् ॥ ६ ॥

गिरिषु विष्णुविभूतिषु युज्यते निखिलदेवमयीषु च गोषु नः । तदुभयाश्रितवृत्त्युपजीविनां गुरु चिरं रुचिरं च समर्चनम् ॥

✓ अभिमतं गिरयः कृतसत्क्रियाः ददति दर्शितदैवतभूमिकाः । हरितरक्षुमुखैरपि विग्रहैरहितमाहितमानविपर्ययाः ॥ ८ ॥ ✓



पशुमिरद्विचरैरूपकल्पिते व्रजनये जनयेम न विष्णुवम् । क्षितिभृदेष समीहितसिद्धये जनमितं न मितंपचतां नयेत् ॥९॥  
 अपि च साधु गवामभिवर्धनादनृतहानिजया निजयाख्यया । भजति गोपगणैरभिराध्यतां वनमयं नमयन्फलसंपदा ॥१०॥  
 हरति तापमसावुपसेदुषां महिमवान्हिमवानिव दक्षिणः । वितनुते मणिरश्मिभिरप्यसौ सुरपतेरपतेज इवास्पदम् ॥११॥  
 प्रदिशता मधुमूलफलानि नः सतरुणा तरुणाद्भुतवीरुधा । उपकृतं गिरिणा तदिहाप्यतां रसततं सततं हविराहतम् ॥  
 समरुता मरुतापजितामुना नदवता दवतान्तिदवीयसा । श्रमहता महता कृतविश्रमा वयमितो यमितोल्बणशाकराः ॥ ४१  
 बहुमतो मनुजा दधते धृतिं बहुमतोऽयमनन्यधृतिः सताम् । गिरिशतोन्नतिमानधिकोऽपि गिरिशतोषकृतोऽपि महीभृतः ॥  
 सनगरा नगराजिमतामुना कुहरिणा हरिणा समसम्पदा । सततमाततमानमहीयसी वसुमती सुमतीश्वर धार्यते ॥१५॥  
 सुरसगन्धविभूतिनिधे हितं परिगृहाण निजे पशुपालने । सुरसगन्धविभूति निधेहि तं हरिमवेत्य गिरिं हविरुत्तमम् ॥  
 विशुद्धतोयौषपरीतपार्श्वे शुद्धाशयाः श्वेत इवान्तरीपे । निराशिषो नित्यमिहाश्रयन्ते नैःश्रेयसं तात निवृत्तिधर्मम् ॥१७॥  
 इह वासमही समहीनगुणे स्थिरकुञ्जगृहे जगृहे विबुधैः । अयमानमतां न मतां न तनुं क्षितिभृद्भजते भज तेन धृतिम् ॥  
 तटभूमिरसौ जयति त्रिदिवं पवनागततापवनागतता । इह देवगणैरनिशाध्युषिता युतकोकनदायुतकोकनदा ॥ १९ ॥  
 प्रकृष्टवंशोदयमाननीयः प्रभूततोयप्रथितानुरूप्याः । प्रवालमुक्तामणिचित्रिताङ्गीः पत्नीरयं प्रापयते पयोधिम् ॥ २० ॥  
 नन्द नीतिधन सर्वनन्दनी तत्त्वयातमतिभूष तत्त्वया । साधुना क्षितिभृतो रसाधुना सेव्यतामिह गतेन सेव्यताम् ॥  
 नम्यतेह नियता विभूतये भूतयेश्वरतया विराजते । राजतेदृशतटीमहीयसे हीयसे न यदि नाम नम्यते ॥ २२ ॥  
 अयोगनिद्रस्य हरेरिदानीं मान्ये पदे मानसतः प्रवृत्ताः । त्वदाशयस्वच्छसरित्प्रवाहे हंसैः समं वासमिहाश्रयेम ॥२३॥

निशाकरस्य स्फटिकेप्विहाधिकं सुजातरूपा श्रयतो विभासिता ।

रविप्रभा च स्पृशतीव सांध्यतां सुजातरूपाश्रयतो विभासिता ॥ २४ ॥

न दन्तिनोऽस्मिन् मुदिता नदन्ति नो वनस्थलीलास्त्विह देवनस्थली ।

व्रजाधिपाधोन्नतितीव्रजाधिपा प्रभातताम्राश्मगणप्रभातता ॥ २५ ॥

महीयसी गोपगणाश्रिता मही वनैरुपेता फलपुष्पभावनैः ।

रसौघरम्यैरपि निर्झरैरसौ चकास्त्यमुष्मिन्यवसैश्च मेचका ॥ २६ ॥

सदोन्नताय प्रणमत्यमुष्मै सतां कनिष्ठा प्रथमाङ्गनिष्ठा । निशामयास्मिन् सरितश्च रत्नप्रभासमानाः प्रतिभासमानाः ॥२७॥

इह वंशलताबिलम्बवालाः प्रियवाला नतकन्धराश्चमर्यः । शबरीकवरीनिरीक्षणेन लपमाणा इव निश्चला भवन्ति ॥ २८ ॥

हरिनीलरुचा लसत्तमिस्रो दिवसेऽपि स्फुरदोषधिप्रदीपः । निशि चैष तपोधनाङ्गदीप्त्या दिनमोहादविभक्तकोकयुग्मः ॥

व्रजवैरवतीष्ण वल्लवानां वृष सेनासु सदानवासु देवः । अचलाकृतिराशु नैष गोप्ता वृषसेनासु सदा न वायुदेवः ॥३०॥

मधुना सविभव सन्तं मदनधनं यं वदन्ति शुभदिवसं तम् । नियतमिहैव वसन्तं निष्कामधियोऽपि निर्विशन्ति वसन्तम् ॥

काननं दधदसौ सदोन्नमत्काञ्चनारककुम्भं सदृक्षकः । मन्दरस्य महता स्ववर्ष्मणा कां च नारककुम्भं सदृक्षकः ॥३२॥



अनेहसा हानिरुपैति नेह सा न कन्दरस्थस्य दिशत्यकं दरः । अपास्य तां भीतिमसावुपास्यतां सदा नवा भूमिरियं सदानवा ॥

समिन्धतेऽस्मिन्नजहत्समाधिकाः समाधिकातीतधियः स्थिराशया ।

स्थिराशयाश्च व्रतिनः सदारसाः सदारसाध्येषु तपःस्वस्थिताः ॥ ३४ ॥

वसत्यमुष्मिन् वनदेवताऽद्भुता विभाति भास्वत्तिलकालिकानना ।

विचित्ररत्ना महती च मेखला विभाति भास्वत्तिलकालिकानना ॥ ३५ ॥

तपस्विनामात्मविदां निवासैः समानभूमावसमानभूमा । इहाटवी काञ्चनकर्णिकारपरागताम्राऽप्यपरागताम्रा ॥ ३६ ॥

सरस्वु जातैर्नलिनैः सुजातैरपां तरङ्गैश्च सुधान्तरङ्गैः । इहासमेऽतिव्रततौ समेति मरुतुषारः श्रमरुतुषारः ॥ ३७ ॥

यमभिप्लुतमम्बुधरैरभितः सरसा सरसास रसा सरसा । स्थिरधर्म तथा गिरिराद्रियते स मया समयासम या समया ॥

प्रणम तमिममचलममरमहितमहितमहितमहित । भजनमलघु विफलमिह न सदयसदय सदय सदय ॥ ३९ ॥

रत्नोपसङ्घटितशृङ्गफणासहस्रः स्फारोदितस्फटिकरश्मिविशुद्धकायः ।

नित्यं वहन्निजबलेन महीमहीनः पुण्यत्यसौ मधुरिपोरपि भोगयोगम् ॥ ४० ॥

मरुद्गणसमाश्रितो मधवरत्ननीलद्युतिर्विभाति वनमालया विततनित्यतुङ्गाकृतिः ।

कनत्यभिगतः श्रिया कनकरश्मिपीताम्बरः करोति विधृतिं भुवः कथमसौ न विश्वम्बरः ॥ ४१ ॥

मुहुरवधीरितोऽपि भजतीह युवा गणयन् हितमतिभूरितानवसुधे वनितां तरसा ।

सपदि विहाय मानमियमृच्छति तं प्रति-सा-हितमति-भूरिता नवसुधेव नितान्तरसा ॥ ४२ ॥

इह मरुतो वहन्ति सुरसिन्धुसगन्धसरिद्विकसितहेमकोकनदसौरभसारभृतः ।

मधुकरमौलिदघ्नमददन्तुरदन्तिघटाकरटकटाहवाहिघनशीकरशीभरिताः ॥ ४३ ॥

मनःप्रियमिह प्रभो मधुरसादरं सादरं विधत्स्व हविरर्पयन्व्रतशुभावनां भावनाम् ।

कुरुष्व च गुरुष्वघक्षपणदक्षिणां दक्षिणां प्रयच्छति तवेप्सितं प्रणयपर्वतः पर्वतः ॥ ४४ ॥

गिरिभजनोदितप्रियविकासमये समये जनितनमः प्रचारजल्पत्रिदशैस्त्रिदशैः ।

सह यदि नः समेति हरिरप्रतिघप्रतिघः प्रतिहतिमेतु दुष्टवधदोहलिना हलिना ॥ ४५ ॥

प्रत्यक्षं गोत्रमासन्नं किमनादृत्य गोवनैः । अदृश्यो गोत्रभित्कश्चिद्रतः स्वर्गं गवेष्यते ॥ ४६ ॥

अहार्यो विविधैर्भोगैराकर्षन्विबुधानपि । अपरिच्छिन्नमूलोऽसौ ससारः सर्वदुःखकृत् ॥ ४७ ॥

नन्द गोपप्रभो धर्मैर्व्रज वृद्धार्थं सद्गतिम् । भज तामेव बुद्धादिं तनु ताने रतिं गवाम् ॥ ४८ ॥

नानाफलवनालीके नालीकेद्धामितोदके । तोदके च क्षुधामत्र धामत्रस्तहितं विदुः ॥ ४९ ॥

सहमा सह सार्धैर्मा तरसेतरसेवनम् । तनु तात नुताद्रज्जी न-गतो न-गतोऽर्च्यताम् ॥ ५० ॥

जुषतामिह धीः सूर्यसमा हि तव सुन्दरीम् । रक्षार्थमिह यशेण समाहितवपुं दरीम् ॥ ५१ ॥



सभाजनं वदाम्येतद्भव्यैः सरसभाजनम् । सभाजनं गिरेरर्थं स्ववृत्त्युल्लासभाजनम् ॥ ५२ ॥  
 भवता भवतापन्ने भाविते भावितेजसा । सुतरा सुतरामस्मिन्सुरमीः सुरभीधर ॥ ५३ ॥  
 बहुविध्यः समग्राहि समग्रा हि मतिस्त्वया । अतोऽन्यजनसंदिग्धे न संदिग्धे हिताहिते ॥ ५४ ॥  
 गोवर्धनप्रकाशिन्या गोवर्धनसमाख्यया । समक्षेऽपि गिरेरस्य समक्षेऽपि क्षमा स्तुतिः ॥ ५५ ॥  
 वयं धेनुशतैः सार्धमत्रासंकटकान्वयाः । अन्वभूम निराबाधमत्रासं कटकान्वयाः ॥ ५६ ॥  
 अनन्तमहिमा सोऽयं समस्तवसुधाधरः । मौलिमण्डनमस्येन्दुः समस्तव सुधाधरः ॥ ५७ ॥  
 तपोधनैरयं शैलो महाभाग महीयते । गोधनैरपि न त्वत्र महाभागम हीयते ॥ ५८ ॥  
 रोधोरोधोज्झितैरैरैरुत्सैरुत्सैकतैरसौ । महीमहीनां तनुते ग्रावाग्रावास्तारकः ॥ ५९ ॥  
 धिषणातीत धिषणा लोकनीत्यास्तु लोकनी । सुधरेऽस्मिन्वसुधरे तात तेजस्वितातते ॥ ६० ॥  
 पादपादभ्रपर्यन्ता दीनादीनामसौ गतिः । गोप गोपनयोग्यास्मिन्कान्ता कान्तारभूरपि ॥ ६१ ॥  
 इह पुष्पौघनिष्पन्नव्रजामोदे वने हिते । भृशमुत्सवसंतोषं व्रजामो देवनेहिते ॥ ६२ ॥  
 प्रयतस्व गिरेरस्य व्रजदेव सभाजने । स्वपुष्पकल्पे मा भक्तिं व्रज देवसभाजने ॥ ६३ ॥

(गोमूत्रिकाबन्धः)

देवस्थानमिवेन्धानं परायणमवारितम् । गोवर्धनमवेद्येनं नारायणमिवागतम् ॥ ६४ ॥  
 मोघाशो मघवान्देवः स्यादत्रत्यस्य सादने । मेघानामपि वा भावः सादमेत्यद्रिसादने ॥ ६५ ॥  
 अचञ्चलाङ्गसत्ताकश्चलाचलघनाततः । अचलः कस्य नाकल्यः साध्यानन्दस्य सिद्धिकृत् ॥ ६६ ॥  
 अगः सनग आसन्नः सालताललताततः । सततं संहतघनः संगतानन्दसाधकः ॥ ६७ ॥  
 अहहाङ्ग खगङ्गाकगाहकाङ्गाङ्गागकः । अघाकागाङ्गाकागाङ्गाङ्गाकागस्वगाङ्गकः ॥ ६८ ॥  
 रजतगैरिकरत्नगणैरयं कनति कान्तलताञ्चितकाननः । त्रिजगदेकनिधानतयादिकस्त्रिदशराजधराधरतल्लजात् ॥  
 सहेत पर्वतोऽयं वो गोप्तुं कचन कन्दरे । अदरिद्रा वसामोऽत्र सर्वहेतोरिवोदरे ॥ ७० ॥  
 घनाघना घनाघनाद्भुतेह शाखिसंततिः । वनावनावनावनानुरूपसत्फलावृता ॥ ७१ ॥  
 वृतेह भाति हेमभूर्नमेरुणा समन्ततः । प्रतीहि नैनमद्भुतं न मेरुणा समं ततः ॥ ७२ ॥  
 इह प्रभूतवाहिनीवने वने वने वने । फलेन भूयते स्वयं नतेन तेन तेन ते ॥ ७३ ॥  
 अहार्यमेति चेतनासितासितानराजते । अहार्यमेति चेतना सितासिता न राजते ॥ ७४ ॥  
 समग्रगुणभूमाऽसौ सानुमानागमानितः । समाहितधियां सेव्यः सानुमानागमानितः ॥ ७५ ॥  
 याऽचले जरसाऽनेता ताने सारजले चया । कालिमानवसायामा माया सा वनमालिका ॥ ७६ ॥



(एकक्रियान्वितश्लोकावृत्तिः)

अभ्रान्तमतिशय्येह विराजिततमागमे । निशामयालीनघनं सालौघमतिनन्दनम् ॥ ७७ ॥  
 अभ्रान्तमति शय्येहविराजि ततमागमे । निशामयालीनघनं सारौघमतिनन्दनम् ॥ ७७ ॥  
 चारुचीरीरुचा रोची रुरुचारैरचर्चरुः । चिरोच्चरोचिरचरो रुचिरो रुचिराचरः ॥ ७८ ॥  
 नीतिनेत्र नतानन्त नितान्तोन्नततानतः । तातेतोऽस्तनुतोऽनीतं न नुत्तैनोनुतान्ततः ॥ ७९ ॥  
 सराससारसासारैः सूरुस्रसरुसारसैः । रससूः सरसस्रंसैः सरःसारसरसौ ॥ ८० ॥  
 धीर धीरधुराधारी धाराधरधरोऽधरे । रोधोधरारोधरोधिधाराधारो धराधरः ॥ ८१ ॥  
 भूमृन्निभेभमानेनानेन भूनाभिनेनभ । भानुभानुभमाभिन्नं नुन्नं नूनं न नो नभूः ॥ ८२ ॥  
 तत्र तत्वातितारेऽत्र तारातीततस्त्रुतरे । तरेत्तातारतीरेतातते त्रातरि ते रतिः ॥ ८३ ॥  
 विततीतावृतिवृते वीतातीतावृतावृतौ । तातावातातिवृत्तेऽति वातोऽतीवाततेऽवति ॥ ८४ ॥  
 नुन्नैनसां निनंसूनां सानूनासनसानुना । सानसां नः ससेनानां सानेनासन्नसूः सनिः ॥ ८५ ॥  
 कल्लोलोलोलकीलले केकाकल्ललकुले । कालिकाकलिलालोके काले काले किलैककुः ॥ ८६ ॥  
 पतता पततोपेतः पतितोत्पतितातपः । पाता पीतोपतापोऽपि तपःपूतपते पितः ॥ ८७ ॥  
 भूतभूते भूतभृतो भीतताभीतिभूतिभूः । भातीतो भूभृतो भाभृद्भाता भाता तु भूतितः ॥ ८८ ॥  
 मरुमुर्मुर्मर्मारिं मारमारेऽमरामरे । रमारामे मुरारौ रुरामेममुरुमेरुमम् ॥ ८९ ॥  
 रवीरेरावरावारोऽवर वैरिविरावर । विवराराविविवरो वीर ववे वरैरुरुः ॥ ९० ॥  
 मानयानन्यनियमो मान्यमेनमनामयः । यमिनां नाम नम्योऽयममेयो मौनमानिनाम् ॥ ९१ ॥  
 निःसमानेन मानेन सुमनोमानसैःसमः । सोमसीमासमासन्नसानुमान्सानुमानसौ ॥ ९२ ॥  
 तातेतातीतितातीतः केकाकाकुक्केकिकः । पापोपपापपापो नानानानात्रनात्रनीः ॥ ९३ ॥  
 यये या याय यो योऽयः स सोऽसौ सास सासुसूः । मम मामोऽममामाम गोगागोगागोगगुः ॥ ९४ ॥  
 रुरुरुरुरारोऽरं दूदादीं दददादिदः । ललिलोललिलीललो हाहाहूहूहेह हि ॥ ९५ ॥  
 नानानानानानानानाना नाना नाना ना नाना । ना नानानाना ना नानानानाना ना नानानाना ॥ ९६ ॥  
 इति तत्त्वमतत्त्वं च यथावद्वगाढया । अर्च्यानर्च्यौ धिया भिन्दन्धनान्यव गाढया ॥ ९७ ॥  
 नयानयानयानयानयानयानयानया । नयानयानयानयानयानयानयानया ॥ ९८ ॥  
 यानयानयानयान यानयानयानयान । या नयानयानया न यानयानया न या न ॥ ९८ ॥  
 मायाभासा साभायामा या सूताया यातसूया । भातायायायाताभा सा यायागे गयायासा ॥ ९९ ॥  
 सेव्य माननमावासे वासिताहिहितासिवा । माता पिता तापितामा नहितातता हि न ॥ १०० ॥



गेहा देवदेहागे हासताननतासहा । देतानयायानतादेऽव नयात तयानव ॥ १०१ ॥

नदीसारसमेतात्र दीप्ता भासा नरावृता । साभानासौ माभिरामे रसा सौम्या सुमानस ॥ १०२ ॥

(मृजबन्धः)

वसुदा तसदानन्द धीसुदान्त मुदा नता । तानदा मुक्तिदा रम्या सनदात् सदा रसा ॥ १०३ ॥

(कविकाव्यनामाङ्कितचक्रबन्धः)

सदैवेऽङ्कुरयातवैभवल्ताशोभ्युच्चनानागमे भव्यं कर्म सदार्चितोद्भव नदीयादः सनाथीकृते ।

चित्राटव्यनुवाहिवातवलनश्रेयः प्रचेयोत्सवे वेदोक्त्या समये भजेः शुचि गिरौ मेरुव्रतेऽस्मिन्ध्रुवे ॥

(अष्टदलपद्मबन्धः)

बासे नास्मिन्पूजादेवा वादे जातातोद्यारावा । वाराद्याविर्भूताजीवा वाजीतात्रादीना सेवा ॥ १०५ ॥

सानुमानयमतीततारकः सानुमानयमतीततारकः । सानुमानयमतीततारकः सानुमानयमतीततारकः ॥ १०६ ॥

विराजमानादसमान भूमाविराजमानादसमानभूमा । विराजमानादसमानभूमा विराजमानादसमानभूमा ॥

अविलष्टचित्तमिदमत्र मनागिवोक्तं चित्रायुतानि सुवचनानि पुनस्तथापि ।

कृत्यं विभोर्निगमनीयमनन्यभक्तैराराध्यतां हरिरसौ पृथिवीधरात्मा ॥ १०८ ॥

इति कथयति कृष्णे गोपवृद्धा निदध्युः शरणमशरणानां शाद्वलश्यामलाङ्गम् ।

पुलकितवनमालं पुष्पकिञ्जल्कजालैः पुरुषमचलशृङ्गे पुण्डरीकायताक्षम् ॥ १०९ ॥

शतमखमणिशैलः स्यादसौ देवतात्मा शरदि समुदितं वा तोयकालस्य तोकम् ।

चिरपरिचितपूर्वं चेतसां किं न भाग्यं न किमिदमिति चिन्तां न व्यतीयाय नन्दः ॥ ११० ॥

आद्यं किमेतदधिदैवतमद्भुतानामाकालिकं फलमुतैकमिदं शुभानाम् ।

एकीभवन्निधिरसौ किमभीप्सितानामित्यन्वभावि सविधोपगतैः स देवः ॥ १११ ॥

पीतांशुके पृथुलबाहुभुजान्तराले मेघाभिजन्मनि मिथः प्रतिबिम्बबुद्ध्या ।

धन्यानि गोपनयनानि तदान्वभूवन्कृष्णे च तत्र च कियन्ति गतागतानि ॥ ११२ ॥

इति श्रीकवितार्किकसिंहस्य सर्वतन्त्रस्वतन्त्रस्य श्रीमद्वेदान्ताचार्यस्य कृतिषु यादवाभ्युदयकाव्ये षष्ठः सर्गः ।

## ७. सप्तमः सर्गः

ब्रजौकसो विस्मयमन्थराक्षा बालार्कवर्णं वसनं वसानम् । श्यामं युवानं शतपत्रनेत्रं शैलोदितं देवमथोपसेदुः ॥ १ ॥

यमाहुरन्तर्बहिरप्यलक्ष्यं योगेश्वरं योगिभिरेव दृश्यम् । तमद्रिश्चक्रे समुदीक्षमाणा गोपं सतां गोपगणाः प्रणेमुः ॥ २ ॥



स तानशेषान्सुधयेव दृष्ट्वा प्रहर्षयन्प्रत्ययितप्रसादः । सरामकृष्णान्सनकादिगम्यः स्वामी सतां स्वागतमन्वयुङ्क्त ॥ ३ ॥  
 शरत्प्रवृत्त्येव शशाङ्कभासो वाचा हरेर्गोपधियः प्रसन्नाः । मिथो विमर्शैः कुमुदैरिवासन्मिषद्विरासादितनिर्मलाशाः ॥ ४ ॥  
 विधानदक्षा विपिनाश्रयास्ते तदन्यसंराधनवीतसज्जाः । तमर्चयामासुरदीनसत्त्वाः संग्रीणनैः शक्रमखोपनीतैः ॥ ५ ॥  
 अनन्ययोगादयजन्त चैनं कृष्णेन तेनैव कृतानुचाराः । समेषकैलासनिभैरसंख्यैः सव्यञ्जनैः सादरमन्त्रकूटैः ॥ ६ ॥  
 निर्धारितार्थेषु निजोपदेशान्यस्तोपहारेषु महीधरार्थम् । अर्च्यत्वमाचार्यकमप्ययासीद्गोपेषु कृष्णो भुवनेषु गोप्ता ॥ ७ ॥  
 उपाहरन्यानि सभाजनार्थं बलद्विषो बलववंशवृद्धाः । परेण पुंसा परिगृह्यमाणैः प्राप्तं फलं पुष्पफलादिभिस्तैः ॥ ८ ॥  
 मृत्यूपसिक्तैर्भुवनैरशेषैरनन्यदत्तैरपि हव्यकव्यैः । अलब्धपूर्वामभजत्तदानीं गोपादृतैः प्रीतिमशेषगोप्ता ॥ ९ ॥  
 विधिप्रयुक्ते हविषि प्रभूते संभुज्यमाने हरिणा समक्षम् । अनागमश्रान्तधियोऽपि तत्र श्रद्धामविन्दन्त समग्रतोषाः ॥  
 अमृष्यमाणो विहतां स्वपूजामक्षणां सहस्रेण तदा महेन्द्रः । अनेहसं रक्तशिलीन्ध्रजालैराकालिकैरञ्चितमन्वकार्षीत् ॥  
 अवञ्चितान्यूनपयःप्रदानानाराधकान्कालमियन्तमिन्द्रः । आहारकर्षादभिहन्तुमैच्छत्कृतानभिज्ञेषु किमानृशंस्यम् ॥ १२ ॥  
 अथाजुहाव प्रतिघानुषङ्गाद्धोराशयो घोषविमर्दकाङ्क्षी । समेष्यतां संभवमर्णवानां संवर्तकं नाम गणं घनानाम् ॥ १३ ॥  
 प्रदीपितान्कोपहुताशभूम्ना पीतोदधीन्वारिधरायुधौघान् । मरुद्भुजेन त्वरितं मरुत्वान्प्रायुङ्क्त घोषाभिमुखं सवोषान् ॥ १४ ॥  
 प्रकल्पयन्तः परिवेषचक्रं बृन्दावने विह्वलगोपवृन्दे । समीरनुन्नाः सहसा पयोदाः शक्रस्य ते शासनमन्वतिष्ठन् ॥ १५ ॥  
 तटित्सहस्रेण विदीप्तनेत्रः समेतवज्रो धृतचित्तचापः । अतर्क्यतेन्द्रः स्वयमभ्रवाहः कालात्मना भूमिकयेव खेलन् ॥ १६ ॥  
 असूयता वज्रभृता प्रयुक्तामाकालिकीं प्रावृषमादिदेवः । आशानिरोधं जगतां दिशन्तीं निरोद्धुमैच्छन्नजया न शक्या ॥  
 वियत्पयोधिं परितः पयोदैर्वेलातमालैरिव वर्धमानैः । जिघांसता गोपगणान्मघोना च्छन्नेन तस्थे मृगयार्थिनेव ॥ १८ ॥  
 अदृश्यरूपः स तदा मरुत्वानम्भोमुचामन्तरतोऽवतस्थे । अपारयन्द्रष्टुमिव त्रिधाप्तो दीप्तिं दिवाभीत इवातिसूर्याम् ॥  
 अमर्षवेगादचमत्क्रियोत्थाज्जिवृक्षता वज्रभकुण्ठवीर्यम् । अलक्षि जीमूतरथे मघोना मोघक्रियो मुक्त इवेन्द्रचापः ॥ २० ॥  
 सुतीव्रहुङ्कारभृतो निनादैः सौदामनीदर्शिततर्जनीकाः । मरुत्वदाज्ञाविमुखानभीक्ष्णं निर्मर्त्सयामासुरिवाम्बुवाहाः ॥ २१ ॥  
 क्षणप्रभास्तत्क्षणमन्तरिक्षे प्रायेण गोपान्प्रसितुं प्रवृत्ताः । बभासिरे वासवरोषवहेर्ज्वालाग्रजिह्वा इव जातलौल्याः ॥ २२ ॥  
 किमन्तरिक्षेण घनीबभूवे किमुत्थितं ध्वान्तमहीन्द्रलोकात् । मूलं किमेतत्प्रलयार्णवानमितीव मेने मलिनाभ्रमाला ॥ २३ ॥  
 व्रजोपमर्दं समयो विधास्यन्वभार नम्नेण पयोदमूर्ध्ना । महीयसीं वासवचापलेखां मायाप्रदिष्टमिव माल्यशेषाम् ॥ २४ ॥  
 कठोरगर्जापटहप्रणादः करप्रसूनैरवकीर्य पृथ्वीम् । क्षणप्रभाभिर्घटिताङ्गहारः कालः प्रतुष्टाव युगान्तनृत्तम् ॥ २५ ॥  
 प्रणुद्यमानाः प्रवलैः समीरैराप्लावयामासुरमन्दघोषाः । महीमपर्यायनिपीतमुत्तैरौदन्वतैरम्बुमिरम्बुवाहाः ॥ २६ ॥  
 अङ्गाररुक्षस्तनयित्नुपूर्णादैरम्मदे तेजसि तप्यमानात् । विहायसो नूनमभूद्विलीनाद्विष्वङ्मुखी वृष्टिरवारणीया ॥ २७ ॥  
 प्रदीप्तविदुद्गणदुर्निरीक्षान्सोढुं व्रजाः श्रोत्रविघातिघोषान् । न शेकुरावर्जितशक्रचापान्धाराशरश्रेणिमुचः पयोदन् ॥ २८ ॥  
 सद्गुह्यताः सामिनिमीलिताक्षा दीर्घोरुशृङ्गा दरभुमवक्त्राः । प्रत्यग्रहीषुः प्रतिपन्नरोषा धाराः क्षणं धैर्यभृतो महोक्षाः ॥



स्तनाहितस्वस्तिकबाहुबन्धास्त्यानालकाः संनतवक्त्रपद्माः । विलम्बदेहा वसनैर्न्यषीदन्वजस्त्रियो वादितदन्तवीणाः ॥ ३० ॥  
 चलद्दलाकोल्बणशङ्खमाला पयोधरव्यक्तिधरोर्मिमाला । प्रावृट् पुनः संवृतेऽतिघोरा संवर्तसिन्धोरिव धर्मपत्नी ॥ ३१ ॥  
 गम्भीरगर्जापटहप्रणादं प्रारब्धझञ्झानिलनादगीतम् । तडिद्विरापादितताण्डवं तत्कालस्य संगीतपूर्वमासीत् ॥ ३२ ॥  
 विदुद्गुणैः संदितया समन्ताद्रूजे मरुत्वान्मृगयामिवेच्छन् । समावृणोत्सान्द्रतमिस्रधाम्ना मेवात्मना वागुरया वनाद्रीन् ॥  
 आसारधाराच्छुरितेन्द्रचापैर्मेवैदिशा माधवती चकाशे । आमुक्तमुक्तागुणरत्नदामैः सिन्धोरपत्यैरिव धीरनादैः ॥ ३४ ॥  
 हुंकारवन्तः स्तनितैरुदारैः क्षणप्रभाकाच्चनत्रेवभाजः । पुरंदरस्येव पुरःसरास्ते प्रचेरुत्सारितगोपवर्गाः ॥ ३५ ॥  
 प्रकुष्ठवज्रायुधचापचिह्नां पौरस्त्यवातेन कृतप्रकम्भाम् । कालस्य कृष्णामिव केतुमालां कादम्बिनीं प्रेक्ष्य जनश्चकम्पे ॥  
 पयोमुचां पङ्क्तिरसद्यधारा भूमृद्गणान्भेतुमिव प्रवृत्ता । विडम्बयामास विशेषभीमां कृतान्तकोपोलसितां कृपाणीम् ॥  
 पयोदभारैर्नमितं नमः किं शेषाहिना भूमिरुत प्रणुत्ता । अदूरतः संपुटभावभाजोरासीतयोरन्तरमल्पशेषम् ॥ ३८ ॥  
 प्रायः प्रकीर्णाशनिविष्फुलिङ्गैर्लोकास्तदा लोचनरोधमापुः । पयोदरूपेण विवर्तमानैः पर्जन्यकोपानलधूमजालैः ॥ ३९ ॥  
 अलातकल्पाः करकास्त्रिलोकीमापूरयन्नद्भुतभीमरूपाः । युगान्तवात्यारभसावधूताः संभूय तारा इव संपतन्त्यः ॥ ४० ॥  
 चकास चञ्चत्करकास्थिमाला कादम्बिनीकण्टकभीषणा द्यौः । वज्रौघनिष्पेषमहादृहासा मूर्तिस्तदा मोहकरीव रौद्री ॥  
 शतहृदाभिर्धृतहेमकक्ष्या धाराधराः सेन्द्रधनुष्पताकाः । अदभ्रघोरध्नयोऽनुचक्रुः सप्तसुतां शक्रमतङ्गजानाम् ॥ ४२ ॥  
 अहीन्द्रभोगप्रतिमाः पतन्त्यो धारास्तदा घोरमरुत्प्रणुत्ताः । अभावयन्भीमपयोदनक्रं व्योमार्णवं वीचिगणावकीर्णम् ॥ ४३ ॥  
 आसारदुर्लक्षतटित्प्रकाशमन्योन्यसङ्कीर्णहरिद्विभागम् । आसीदसद्यस्तनितं प्रजानामभिन्ननक्तंदिवमन्तरिक्षम् ॥ ४४ ॥  
 तटित्वभावेन तमःप्रकृत्या निर्हादरूपेण जलात्मना च । विवर्तते विश्वमितीव गोपाः प्रायो न चिन्तार्णवपारमापुः ॥  
 प्रवर्तमानान्प्रतिसर्गकलसौ पश्यन्वनान्पाशभृताऽप्यवार्यान् । अभीतिमुद्रामधुरेण गोपानाश्वासयामास करेण शौरिः ॥  
 यदर्चनादापदियं प्रसक्ता तेनैव गोपालगणस्य गुप्तिम् । अरोचयत्कर्तुमशेषगोप्ता रामेण संमन्त्र्य रथाङ्गपाणिः ॥ ४७ ॥  
 स लीलया मेरुमिव द्वितीयं गोवर्धनं गोपकुलप्रदीपः । नवप्ररूढं निहितैकहस्तो नागो नलस्तम्बमिवोज्जहार ॥ ४८ ॥  
 अधोमुखावस्थितमेरुकल्पं शैलं तमुत्वाय शरण्यगोपः । उदञ्चयन्सत्वरमूर्ध्वमूलं चक्रे महेन्द्रं शमितार्धगर्वम् ॥ ४९ ॥  
 फणामिरामप्रसृताङ्गुलीकः प्रियाङ्गरागव्यतिषङ्गपाण्डुः । भुजस्तदीयो गिरिणा बभासे भूमण्डलेनेव भुजङ्गराजः ॥ ५० ॥  
 आभुग्मरक्ताङ्गुलिपञ्जरं तद्रत्नोर्मिकारश्मिशलाकमन्तः । नवोदकक्षौमवृतं व्यभासीच्छत्रप्रकाण्डं हरिबाहुदण्डे ॥ ५१ ॥  
 विहारपद्मस्पृहयेव कृष्णो भुजाद्रिणा भूमिधरं दधानः । स्वशेषभूतस्य हलायुधस्य प्राचीमवस्थां प्रथयांबभूव ॥ ५२ ॥  
 निवासभूते निखिलस्य तस्मिन् बालाकृतौ बिभ्रति शैलमेकम् । सविस्मयान्वीक्ष्य जहास गोपान्संप्रीतिलक्ष्येण तदग्रजन्मा ॥  
 स कालिकाकालकृपाणिकानां धाराशतैराहतसन्धिवन्धः । अवाप्तजक्षिप्रतरं क्षरद्विर्धातुद्रवैर्नूनमसृज्जि शैलः ॥ ५४ ॥  
 सगैरिकस्तस्य गिरेः समन्ताद्विलम्बितो वर्षपयःप्रवाहः । वितानपर्यन्तजुषो वितेने विडम्बनां वर्णतिरस्करिण्याः ॥ ५५ ॥  
 इरंमदार्चिर्व्यतिषङ्गदीतः पाणौ हरेरद्रिगतिश्चकाशे । प्रत्यन्नमिन्द्रेण मुमुक्षितानां प्रयुक्तमुत्वात इवाशनीनाम् ॥ ५६ ॥



स बाहुदण्डेन वहन्तसलीं प्रवालकल्पाङ्गुलिपञ्जरेण । महीधरच्छत्रमनन्यवाह्यं मायामयीं व्याकुरुतेव लीलाम् ॥ ५७ ॥  
 करालरूक्षाकृतिवर्णभेदान्कालाग्निनिर्वापणकल्यवृत्तीन् । रुरोध शैलीकृतया स्वशक्त्या प्रायो घनान्पर्वतकूटकल्पान् ॥ ५८ ॥  
 पृथ्व्या यथावद्भरितं गिरेस्तन्मूलं निवासाय गवां बभूव । ग्रासानुभावग्रहणार्हमासीदग्रं च तस्यानतिविप्रकृष्टम् ॥ ५९ ॥  
 उदञ्चितस्याद्रिपतेरुपान्ते पयःप्रवाहा निबिडं पतन्तः । अतन्वत स्फाटिकवप्रशोभामन्तर्गतैरस्तमयैरवेक्ष्याम् ॥ ६० ॥  
 अलब्धसूर्येन्दुकरप्रवेशे मूले गिरेरावसतां जनानाम् । खलोचनद्वन्द्वविहारभेदान्नक्तंदिनान्यातनुते स्म नाथः ॥ ६१ ॥  
 मुकुन्दगात्रं मणिदर्पणामं छायापदेशेन विगाहमानैः । सगोधनैस्तत्र सुरेन्द्रभीत्या गौपैस्तदा गूढमिवावतस्थे ॥ ६२ ॥  
 विभर्ति कृष्णः सुकुमारगात्रः क्षमाधरं तेन विभावयामः । तदग्रजोऽसौ बिभृयादशेषां बलः क्षमामित्यवदन्व्रजस्थाः ॥  
 बभुः स्वशाखाप्रथिताग्रपादैस्तोयधनैः साकमधःशिरोभिः । कृताभिमुख्याः कृतिनो मुकुन्दे तपःप्रवृत्ता इव तत्र वृक्षाः ॥  
 अगोमुखस्याद्रिपतेस्तृणानि स्पृष्ट्वा मुकुन्देन निदर्शितानि । जातस्पृहा जगत्सिरे सहर्षं गावस्तदा किञ्चिदिवोन्नमन्त्यः ॥  
 मणिप्रदीपैरतमांसि गोप्यः प्रविश्य रम्याणि गुहागृहाणि । अस्पृष्टशीतोष्णमयलब्धं स्वस्थाशयाः स्वर्गमिवान्वभूवन् ॥  
 यथापुरं तत्र स पुत्रदारैरच्छिन्नगोदोहनमन्थनाद्यैः । स्वप्नावबोधप्रभृतीनि गोपैः सिबेविरे विस्मृतपूर्ववासैः ॥ ६७ ॥  
 अस्पृष्टधाराजलबिन्दुसेकैरकम्पमानैरपदन्तवीगैः । गोपीजनैरादधिरे विहाराः गिरीन्द्रमूले गृहनिर्विशेषम् ॥ ६८ ॥  
 वनेचरा गोपगणैः समेता विमुक्तपर्जन्यभया विचेरुः । महीधरच्छत्रधरे मुकुन्दे वन्यानि सत्त्वानि च तत्र गोभिः ॥  
 प्रभूतधाराप्रतिपन्नशैल्यं प्राप्तामद्रिं प्रभुरद्भुतानाम् । सुदर्शनादप्यधिकामनैषीत्यविततां पाणिसरोजयोगात् ॥ ७० ॥  
 मुकुन्दहस्ताम्बुरुहाधिरोहात्प्राप्तः श्रियं मेरुमुखैरलभ्याम् । वर्षापदेशेन गिरिः स लेभे नगाधिपत्यार्हमिवाभिषेकम् ॥  
 मदोल्बणानामिव वल्लवीनां गीतं गणैः शौरिगुणानुबन्धम् । गुहाविशेषैर्ध्रुवमन्ववादीद्भोवर्धनो गोपगणाभिनन्द्यः ॥ ७२ ॥  
 कराग्रयन्त्रे घटितेन कृष्णः सवारिणा सानुमताभिगुप्तान् । अलम्भयद्गोपगणान्तसदारान्धारागृहाभ्यन्तरवाससौख्यम् ॥  
 अचिन्त्यशक्तेरकुमारयूनः कौमारलीलाकवचेन गुप्तम् । बलं तदाऽग्राङ्गुलिसंश्रिताद्रेस्तावत्परिच्छिन्नमबोधि गोपैः ॥ ७४ ॥  
 निमेषनिष्ठूतयुगानि यासां येभ्यो निरोधव्यसनान्यभूवन् । तासां स तैः सार्धमभूत्समीक्ष्यो वामभ्रुवां वल्लवयूथनाथः ॥  
 कृतार्थभावं भृशमादधाने कृष्णाङ्गसंस्पर्शविलोकनादौ । अयन्त्रिताभिश्चिरमाशशंसे वर्षानुवृत्तिर्व्रजसुन्दरीभिः ॥ ७६ ॥  
 धारानिपातैः स्तनतां घनानामक्षप्रमाणैरभिहन्यमानः । आकस्मिकीमन्वभवत्स शैलो वज्रव्यथां वासवरोषजाताम् ॥ ७७ ॥  
 तमेकहस्ताङ्गुलियन्त्रलग्नं धाराहतं धारयतस्त्रिधाम्नः । अमुक्तबाल्यस्य समग्रशक्तेः क्षणार्धवत्सप्त दिनान्यतीयुः ॥ ७८ ॥  
 स तादृशांस्तोयमृतो युगान्ते श्वासानिलैः शोषयितुं क्षमोऽपि । महेन्द्रदर्पात्ययमात्रकाङ्क्षी प्रख्यापयामास गिरेः प्रभावम् ॥  
 एकत्र संरक्षति कृष्णमेवे गोत्रेण चैकेन गवां कुलानि । अशेषगोत्रौवभिदा नियुक्तैर्मैघायुमैर्मोघतमैर्बभूवे ॥ ८० ॥  
 व्रजोपमर्दे वितथे सुरेन्द्रः स्वयंवृतोऽपत्रप्या भिया च । दुनोति मामिन्द्रपदं दुरन्तं किं पौरुषं केवलमित्यदुःख्यम् ॥  
 निवृत्तरोषे निभृतेऽपि शक्ते संदर्शितस्वामिनिदेशसज्जाः । ववर्षुर्ग्रां मुहुरश्मवृष्टिं वैरोपपन्ना इव वारिवाहाः ॥ ८२ ॥  
 निवार्य दुर्वारजवान्पयोदान्नाथं सतां नन्दयुतं प्रपित्युः । करम्बितप्रीतिभयः क्षणार्धं व्यक्तं भजन्योमतलेऽवतस्थे ॥



क्रमेण पृथ्वीमभिगन्तुकामः श्वेताभ्रपर्यायगजाधिरूढः । विलोचनव्याञ्जितपद्मसंपद्वर्षात्ययो मूर्त इवावभासे ॥ ८४ ॥  
 पुनः प्रसन्नां पुरुहूतदान्त्या पश्यन्दिवं प्राणभृतामधीशः । तमद्रिमव्याहतदिव्यलीलः संतोल्यामास निवेशयिष्यन् ॥  
 विलक्षवृत्त्यैव तिरोहितेषु मेवेषु विश्रान्तविकल्पनेषु । स्थाने निवेशादचलीचकार च्छत्राचलं शौरिरखिन्नबाहुः ॥ ८६ ॥  
 उत्क्षिप्यमाणः परिवर्त्यमानः संस्थाप्यमानोऽपि तथैव भूयः । स तस्य संकल्पवशेन भेजे शैलो न शैथिल्यकथाप्रसङ्गम् ॥  
 व्यपेतशैलव्यवधानदृश्यो विभूषितः स्वेदकणैः स बालः । दिशद्विरामोदमभौमभोग्यं दिव्यैरवाकीर्यत पुष्पवर्षैः ॥ ८८ ॥  
 निवेश्य कृष्णं शकटीरथाग्रे नाथोपचारैरुपसेदिवांसः । सगोधनाः स्वं व्रजमात्रजन्तः संगीतलीलामभजन्त गोपाः ॥  
 कच्चिन्न खिन्नोऽसि वहन्गिरीन्द्रं कच्चिन्न विम्लायति पाणिपद्मम् । इति ब्रुवाणाः सुहृदो मुकुन्दं पर्याकुलाः पस्पृशुरङ्गमङ्गम् ॥  
 अथावतीर्थं स्वयमन्तरिक्षादनुज्झितैरावतदानवर्षात् । विलक्षचित्तो वसुदेवसूनुं वल्गुस्मितं वज्रभृदाससाद ॥ ९१ ॥  
 पुरोदधानः सुरभिं प्रतीक्ष्यामाजमुषीमात्मभुवो नयोगात् । अपत्रपागद्गदमावभाषे बद्धाञ्जलिं बालमुपेन्द्रमिन्द्रः ॥  
 नाथ त्वया नर्मविहारभाजा विमोहितो विप्रतिसारितश्च । अकिञ्चनस्त्वामहमाश्रितः सन्क्षिप्तापकारो न बहिष्क्रियार्हः ॥  
 कृतापराधेष्वपि सानुकम्पं क्षेमंकरं क्षेत्रविवेचकानाम् । विश्वोपकाराध्वरबद्धदीक्षं वेद्यं परं वेदविदो विदुस्त्वाम् ॥ ९४ ॥  
 निगृह्यतस्ते सृजतश्च वर्षं निमित्तभावे निहितैस्त्वयैव । प्रवर्तते निष्प्रतिघो विहारः स्वयं प्रयुक्तैरिव यन्त्रभेदैः ॥ ९५ ॥  
 अनन्यसाधारणपारमेष्ठ्यादन्यानशेषानतिसंदधानात् । गोपायितुं पारयति त्रिलोकीं गोपायमानादपि न त्वदन्यः ॥ ९६ ॥  
 व्रजौकसां नाथ दिवौकसां वा विपत्त्यसङ्गे विहितावतारः । एकस्त्वमेव स्वयमीप्सितानां दयासहायो नियमेन दाता ॥  
 स्वरूपतो विग्रहतश्च विश्वं नित्यं त्वयैकेन धृतं यदेतत् । तदेकदेशोद्वहनादमुष्मान्न विस्मयं तत्त्वविदो भजन्ति ॥ ९८ ॥  
 प्रयोजितोऽहं त्वयि भक्तिबन्धाद्गोमिः स्वलोकादुपसेदुषीभिः । इच्छामि संरक्षितगोव्रजं त्वां स्थाने गवामिन्द्रतयाऽभिषेक्तुम् ॥  
 तिरोहितामम्भसि विन्दता गां पूर्वं त्वया पोत्रिवरेण लब्धा । निरुक्तनिष्णातकृताभ्यनुज्ञा व्यक्तिं पुनर्यातु शुभा त्वदाख्या ॥  
 उपेन्द्रभूताद्भवतोऽपि भूम्ना मान्यो मनुष्याभिनये मया त्वम् । अभ्यर्थनामादरतस्तदेनां प्रतीच्छ विश्वंभर विश्वभूत्यै ॥ १०१ ॥  
 इति ब्रुवाणो मधवान्धृताद्रेः श्रान्तिं जगद्धातुरिवापनेष्यन् । ध्यातोपयातां त्रिदशप्रणेता दिव्यापगां दर्शयति स्म देवीम् ॥  
 अभौमगङ्गापयसा प्रपूर्णावर्जयन्वारणराजघण्टाम् । अशेषसाम्राज्यपदाभिषिक्तं गुप्त्यै गवां गोत्रमिदमभ्यषिञ्चत् ॥  
 तदङ्गसंस्पर्शवशेन धन्यैराप्लाव्यमानामभिषेकतोयैः । अपेतभारामिव भूतधात्रीमुल्लाघितां प्रैक्षत नाकनाथः ॥ १०४ ॥  
 कृताभिषेकः कृतिना मघोना गुप्तेन गोविन्द इति स्वनाम्ना । कृतप्रसादः प्रजिघाय कृष्णः स्वर्गाधिरोहाय पुनः सुरेन्द्रम् ॥

प्रतिगतवति यूथे पुष्कलवर्तकानां दिवि भुवि च नियत्या दीर्घनिद्रोज्झितानाम् ।

गुणगरिमसमृद्धं गोकुलं वीक्ष्य तुष्यन्गुरुभिरभिनियुक्तामाशिषं प्रत्यगृह्णात् ॥ १०६ ॥

मुकुलितरविधाम्ना देहदीप्त्यैव मुष्णञ्जलदकदनजातं जीवलोकस्य जाड्यम् ।

व्यचरदचलभोगे चारयन्धेनुचक्रं पिशुनितनिजमायां भूषयन्निष्कृष्टमालाम् ॥ १०७ ॥



प्रणिहितमधिरोहन्प्रागिवाद्रिं पृथिव्यामवमतपुरुहूतैरर्चितो गोपवृन्दैः ।

व्रजपतिरुपसीदन्बालयोग्यान्विहारान्वनचरपरिबर्हो बत्सपालैः सिषेवे ॥ १०८ ॥

नाथः सोऽयं शिशुरपि सतां नन्दगोपस्य सूनुः प्रायः शैलः प्रतिनिधिरसौ पद्मनाभस्य पुंसः ।

किं नः साध्यं सुरपतिमुखैः किंपचानैस्तदन्यैः साकं दारैरिति किल जगुस्तत्र संभूय गोपाः ॥ १०९ ॥

इति श्रीकवितार्किकसिंहस्य सर्वतन्त्रस्वतन्त्रस्य श्रीमद्वेदान्ताचार्यस्य कृतिषु यादवाभ्युदयकाव्ये सप्तमः सर्गः ।

## ८. अष्टमः सर्गः

अथ प्रसूनायुधभागधेयान्यारब्धमन्दानिलसौतिकानि । मधुप्रसङ्गान्मधुराणि यूनामनुष्णशीतान्यभवन्दिनानि ॥ १ ॥  
 अनेकरूपैः स्वयमेकरूपः कालात्मकं रूपमकालकाल्यः । ऋतुप्रभेदैरनुभूय रेमे रामासखो राममनुप्रयातः ॥ २ ॥  
 हेमन्तपूर्वः शिशिरान्तिमश्च शरच्च संभूय वसन्तवृत्त्या । शनैः शनैः शान्तिमुपेयिवांसस्तद्वैभवात्तन्मयतामिवापुः ॥ ३ ॥  
 प्रायेण पञ्चयुधपञ्चवक्त्रः पलाशकोशकृतिमाददानैः । मनस्विनीमानगजेन्द्रभेदात्सशोणितैः पाणिरुहैश्चकाशे ॥ ४ ॥  
 जगन्ति पुण्ड्रेक्षुशरासनेन प्रसूनबाणैरपि जेतुमिच्छोः । असूचयन्नात्मभुवः स्वनादैरव्याहतामाशिषमन्यपुष्टाः ॥ ५ ॥  
 वराङ्गनावक्त्रपदाम्बुजानां स्वाभाविकीं सौरभरागलक्ष्मीम् । प्रपित्समानौ प्रसवैस्तदर्हं द्वेधा दुभौ दोहदमन्वभूताम् ॥ ६ ॥  
 तीक्ष्णारुणाग्राण्यचिरप्ररोहाच्चकाशिरे चम्पककुञ्जलानि । दत्तानि कामोत्सवमङ्गलार्थं दीपाङ्कुराणीव वसन्तलक्ष्म्या ॥ ७ ॥  
 मुक्तापगामग्रसमुत्थितात्मा भूयोभजन्पुष्परजोभिषेकम् । चचार मन्दं मलयाद्रिवातश्चेतोभुवो दृप्त इवौषवाह्यः ॥ ८ ॥  
 पुष्पेषु संयोगवियोगवृत्त्या क्रमाद्भजन्ती नतिमुन्नतिं च । वनान्तरे षट्पदपङ्क्तिरासीन्मञ्जुस्वना मन्मथचापमौर्वी ॥ ९ ॥  
 वसन्तकल्लतान्मदनस्य बाणानन्दोलयन्नूनमनोकहेषु । दिनेदिने दक्षिणमातरिश्वा गतागताभ्यां गणयांचकार ॥ १० ॥  
 आचूर्ण्यमानैरभितो नभस्वान्कान्तैः प्रदीपैरिव कर्णिकरैः । वनश्रियो माधवसंगमार्हं मङ्गल्यनीराजनमाचचार ॥ ११ ॥  
 प्रसूनहासाधरपलवानां किञ्जल्करोमाञ्चजुषामभुङ्क्त । मन्दानिलैराहितवेपथूनां कान्तिं वसन्तो वनबलरीणाम् ॥ १२ ॥  
 विहारयोग्यामथ वीक्ष्य वन्यां रमापतिं राससत्वं विशन्तम् । नभश्चरैः साकवनोकशास्तं नार्थं प्रसूनोर्मिभिरभ्यषिञ्चन् ॥ १३ ॥  
 पुष्पाकरेण प्रतिपन्नशोभं वृन्दावनं नन्दितगोपवृन्दम् । प्रदर्शयन्प्रापितधेनुवत्सं रामानुजो राममिदं वभाषे ॥ १४ ॥  
 मनोभुवो मूर्तमिवावलेपं मान्यं मनस्कारमिव त्वदीयम् । चिरं त्वया सेव्यमिहार्यं मन्ये चित्रं वनं चैत्ररथामिनन्द्यम् ॥ १५ ॥  
 अमानुषप्राप्यमरण्यमेतत्प्राप्तस्य ते पादरजःप्रभावात् । सत्त्वोपपन्ना न भजन्ति सत्त्वाः शान्ताशयाः शाश्वतिकं विरोधम् ॥ १६ ॥  
 अचिन्त्यभूम्नस्तव सन्निधानादन्योन्यजातीयदशां दधानाः । सिंहीवशस्तन्यविदो भजन्ते सुभ्रातृतां केसरिदन्तिपोताः ॥ १७ ॥  
 त्वदर्पितस्वादुवृणादिनीनां त्वद्वंशनादामृतपायिनीनाम् । मन्ये गवां बत्सगणावृतानां विष्वग्वनं विश्रमयोग्यमेतत् ॥ १८ ॥



वसन्तलक्ष्म्या इव वासभूमिं सङ्कल्पयनेरिव शिल्पशालाम् । रतेरिवारामविभूतिमन्यां वन्यामिमां वेद्मि तवोपकार्यम् ॥  
 वनस्थलीयं मकरन्दवर्षैरतोयकर्मान्तिकमातसेका । प्रस्तौति पर्याप्तपरागजाला समीहितं सञ्चरणोत्सवं ते ॥ २० ॥  
 नमःस्पृशामत्र महीरुहाणां नीडादमी निष्पतिताः सलीलम् । प्रयुञ्जते स्वागतमञ्जसा ते प्रायः शुभालापजुषः शकुन्ताः ॥  
 वातावधूतास्तरवः स्वमूर्ध्ना सन्तानसान्तानिकसम्पदस्ते । प्राज्यैरमी पुष्पफलैश्च नूनं वितन्वते वन्दनमर्हणां च ॥ २२ ॥  
 आस्वाद्य चूताङ्कुरमन्यपुष्टाः प्रायः स्वनैः पञ्चममुद्गिरन्तः । आकारयन्तीव वनं गतं त्वां दिव्यानमी दर्शयितुं प्रदेशान् ॥  
 त्वत्पादविन्यासविशेषधन्यामापादयिष्यन्त इवात्मधात्रीम् । एनां स्वशाखाग्रकरप्रयुक्तैः प्रचिन्वते भूमिरुहाः प्रसूनेः ॥ २४ ॥  
 निशामयन्त्यो वनदेवतास्त्वां चकोरसंमोहनचारुदीप्तिम् । प्रीतिं प्रभूतां परिवाह्य गीतैः शीताश्रुणा शेषमिवोद्धमन्ति ॥  
 रसालरम्भादिभवैरिहैताः फलद्रवैः पिच्छिलपार्श्वभागाः । वत्सावगाह्या वनराजिमध्ये पूर्णाः सुधाया इव भान्ति कुल्याः ॥  
 कह्लारपद्मोत्पलकान्तिभिस्ते कटाक्षविक्षेपगुणं भजन्त्यः । अरण्यभागानमितः प्रवाहैराप्राययन्त्याप इमाः प्रसन्नाः ॥ २७ ॥  
 वद्वक्त्रपद्मप्रतिमासहस्रैः संसृज्यमानेव सपुष्कराऽसौ । प्रभावतः ख्यापितपुष्करश्रीः पुण्योदका पुष्करिणी विभाति ॥ २८ ॥  
 सञ्चारजातैः श्रमवारिलेशैरालक्ष्यमुक्तागुणमण्डनं त्वाम् । व्यक्तं नदी वीजयतीयमारादम्भोरुहैराश्रितवीचिहस्तैः ॥ २९ ॥  
 सहन्ति वातातपवर्षवातांस्तोयेषु तिष्ठन्ति रविप्रतीक्षाः । तपस्यतस्त्वनमुखकान्तिलोभात्पद्मानिमान्पश्चिमराममन्ये ॥ ३० ॥  
 तरङ्गिणीमिः परिरम्य मुक्तः संलापवान्मृङ्गरवैरधीरैः । आपृच्छते नूनमतः प्रयातं मन्दीभवन्कुन्दसमीरणस्त्वाम् ॥ ३१ ॥  
 मनःप्रसादं तव दर्शयन्ती प्रालेयसंघातनिभैः पयोभिः । शुद्धा नवेन्दीवरनीलवासाश्छायेव ते शैवलिनी विभाति ॥ ३२ ॥  
 त्सह प्रयच्छन्ति तव प्रियाभिश्चञ्चूर्यमाणा इह चक्रवाकाः । आहूय दातार इवातिथेयाः कालोचितां कस्त्वमितीव वाचम् ॥  
 विधूतवालव्यजनाः स्वपक्षैश्चारुस्वनापादितचाटुवादाः । अभिन्नवर्णाः प्रतियन्त्यमी त्वां राजोपचारैरिव राजहंसाः ॥ ३४ ॥  
 दिवापि गोवर्धननिर्झराणां संछादिते व्योम्नि तुषारजलैः । इहातपश्चान्द्रमसेन धाम्ना विकल्प्यते बोधितपङ्कजोऽपि ॥ ३५ ॥  
 अतर्कितप्राप्तमवेक्ष्य कान्त्या मेघंकरं मेघकमम्बरं ते । निनादनिष्पादितषड्जगीता नृत्यन्त्यमी सानुषु नीलकण्ठाः ॥ ३६ ॥  
 नदीभिरारब्धतरङ्गलास्यं नादैर्युतं निर्झरदुन्दुभीनाम् । गायद्द्विरेफं गिरिणा त्वदर्थं प्रायेण सङ्गीतमिह प्रयुक्तम् ॥ ३७ ॥  
 कलिन्दजाकच्छभुवां सखीभिः प्रच्छायवन्याभिरधित्यकामिः । सूते गिरिः सूचितनन्दनोऽसौ स्वर्गौकसां स्वैरविहारवाञ्छाम् ॥  
 अभ्यागतं वीक्ष्य भवन्तमारात्साला इमे सामिनताग्रशाखाः । सुधारसस्वादुतमानि भक्त्या स्वयं प्रयच्छन्ति फलानि धन्याः ॥  
 पात्नीभवन्तस्तव वीक्षणानां पद्मालयावासविकल्पितानाम् । चराचराः कानि कियन्ति वैते तपांस्यतप्यन्त भवान्तरेषु ॥  
 विजानतां सत्पुरुषप्रभावं पुंसाममी पुण्यतमीभवन्तः । प्रायस्त्वदङ्गीकरणात्प्रयास्यन्त्याराध्यतामद्रिवनावकाशाः ॥ ४१ ॥  
 संस्कारपूताभिरितीव वाग्भिः संमोदयन्नग्रजमादिदेवः । विजातलीलो विजहार हृष्यन्वन्धः सतां वत्सगणानुयायी ॥ ४२ ॥  
 स्वयंवृतः स्वैरविहारलक्ष्म्या मुहुर्वितेने विपिने मुकुन्दः । स्थानान्तरप्राप्तिविभावितानि स्थितेरभिन्नानि गतागतानि ॥ ४३ ॥  
 प्रभूतया पुष्पफलप्रसूत्या वदान्यवृत्तीनि वनानि दृष्ट्वा । सस्मार चिन्तावशवर्तिनीनां व्रजस्थितानां वरवर्णिनीनाम् ॥ ४४ ॥  
 प्रायस्तदाह्वानविधौ नियोक्तुं प्रगृह्य वेणुं प्रतिपन्नदूत्यम् । न्यवेशयत्कुटुमलिते सलीलं बिम्बाधरे सूचितचित्तरागे ॥ ४५ ॥



सामोपपन्नान्क्रमशः स्वरन्ध्रैः सप्त स्वरान्सप्तभिरुद्धमन्तम् । प्रचक्रमे वादयितुं वनान्ते वंशं प्रियो वल्लववंशजानाम् ॥  
मुकुन्दवक्त्रानिलवाद्यमानो वेणुर्धूमौ वेद इव द्वितीयः । रागावधीनां रहसां यदेकं गीतात्मनां तस्य निदानमासीत् ॥  
तद्वंशनादः सुभगोऽनुगच्छन्नग्रेसरन्सौरभमागमानाम् । अथलनिष्पन्नमनःसमाधीनाब्रह्मकानातनुतेव जन्तून् ॥ ४८ ॥  
शृण्वद्विरुद्धान्तमधुप्रवाहं वंशस्वनं तस्य सुधैकवंशम् । सयूथ्यतां नूनमवाप्य सर्वैः सत्त्वैः स्थितं सामिनिमीलिताक्षैः ॥  
मधुद्रवैरुल्बगसंमदाश्रूण्यालेख्यनिष्पन्दमृगद्विजानि । उदग्रकोशोत्पुलकानि कृष्णो वंशीनिनादेन वनान्यकार्षीत् ॥ ५० ॥  
आस्वाद्य तद्वंशनिनादमाध्वीमाघ्राय तत्सञ्चरसौरभं च । भुक्तामृतानां भुवि सौरभेय्यः क्षिप्तेतरां क्षीबदशामवापुः ॥ ५१ ॥  
वंसस्वनास्वादवशीकृतानां व्यक्तोदयानां वनदेवतानाम् । स कर्बुरः स्निग्धतमैः कटाक्षैः सेन्द्रायुधो मेघ इवाबभासे ॥  
आध्मापयामास स शृङ्गमग्रं शङ्खं तथाभूतमिवात्मयोगात् । जगौ च गेयानि बहूनि येषां गान्धर्ववेदोऽपि न पारदृश्वा ॥  
त्रिस्थानयुक्तस्वरभूषितं तत्त्रिधा स्थितं ग्रामविशेषयोगात् । अरञ्जयत्सप्तजगन्त्ययत्नाद्रीतं हरेराहृतकिंनरौघम् ॥ ५४ ॥  
विलासवाक्पयैरिव वेणुनादौर्दिव्येन गीतेन च दैत्यहन्तुः । निवेदितार्थाः सुदृशः स्ववासादाजगमुराकर्षणमन्त्रतीक्ष्णैः ॥ ५५ ॥  
अनिष्टशब्दैर्वलयैरपोढाः काञ्चयाप्यवज्ञातपदोपगत्या । गुणावकृष्टाः प्रियमाप्नुमीषुः कामोपदिष्टेन महापथेन ॥ ५६ ॥  
आदिश्यमानां प्रियवंशनादैराशां निजाशामिव निर्विधाताम् । तदास्थितां प्रास्थिषताशु धन्यामासन्नसन्ध्याधिकरागभाजः ॥  
मधुव्रताधिज्यशरासनेन पुष्पात्मकं संदधता पृषत्कम् । अनुप्लवेन व्रजता बभूवे तासामनङ्गेन तदोद्यतानाम् ॥ ५८ ॥  
आदेशयोगैरथ तत्र गोप्यो निवार्यमाणा अपि दुर्निवाराः । आनिन्यिरे रागमयैर्महौघैः क्लेशापहं कृष्णसुधापयोधिम् ॥  
त्वरासखीनां पुरतः प्रचेले तरस्विना निःश्वसितेन तासाम् । सदागतिप्रार्थनया समेतं दूरस्थितं कृष्णमिवोपनेतुम् ॥ ६० ॥  
प्रायेण वेगात्सुदृशां विभिन्नः प्रकीर्णमुक्ताफलपुष्पजालः । प्रस्तावयन्कामविहारनाट्यं हारः समालक्ष्यत सूत्रधारः ॥ ६१ ॥  
अवस्थितं कापि कदम्बमूले वल्गुस्मितं वादितमञ्जुवेणुम् । साचीकृताक्षं ददृशुस्तरुण्यः स्वाद्यं सतां स्वस्तिकचारुजङ्घम् ॥  
तदङ्गशोभामवलोक्य दिव्यां विस्मेरभावं व्रजतेव दूरात् । अमोहयद्यौवतमादिधूर्तः संतोषदिग्धेन समीक्षणेन ॥ ६३ ॥  
द्रुतागतिव्याकुलभूषणास्ताः किञ्चित्समुच्छ्वासितनीविबन्धाः । पर्याकुलाक्ष्यः परिवार्य तस्थुः कृष्णं कृपाधीनदृशं कृशाङ्गयः ॥  
स वल्लभः संसदि वल्लवीनां बर्हसजा दर्शितदानराजिः । उदग्रशृङ्गध्वनिराबभासे दृप्तो वशानामिव वारणेन्द्रः ॥ ६५ ॥  
अवृद्धिसंकोचमिवेन्दुमन्यमकार्मुकं काममिवात्तवेणुम् । तमद्भुतानामिव राशिमेकं गोप्यस्तदात्मान इवान्वभूवन् ॥ ६६ ॥  
सुराङ्गनाभिः समये धृतायां स्वेनैव गोपाकृतिभूमिकायाम् । अकर्मवश्यस्य विभोस्तदासीदर्चाफलस्पर्शनमात्रलीला ॥ ६७ ॥  
न स्वल्पमुप्य प्रमदामदान्ध्र्यं न कुत्सनं तत्तदभीष्टदातुः । न धर्मसंस्थापनबाधगन्धः शुद्धानुचिन्त्या हि शुभस्य लीला ॥  
अनागमप्रत्ययसंभवानां गुरुत्यजां गोपकुमारिकाणाम् । अनन्यसङ्गात्स दयालुरासीदसङ्गघण्टापथसार्थवाही ॥ ६९ ॥  
पुष्पावचायप्रवणेन गोप्यः प्रसाधितास्तेन स च प्रियाभिः । अभिन्नबाह्यान्तरमैकरस्यादामोदमन्योन्यसगन्धमापुः ॥ ७० ॥  
स्वललनादापतितं स तासां सौभाग्यदुर्मानमदं विनेप्यन् । पुष्पावचायव्यपदेशलौल्यादासीद्द्वीयानवहिः स्थितोऽपि ॥  
अविप्रकर्षेऽपि तिरस्करण्या क्लृप्तावृत्तिं कृष्णमनीक्षमाणाः । भीमैरदूयन्त भृशं तरुण्यः क्षणैः स्वनिश्वाससमीरदार्घ्यैः ॥



पुष्पावकीर्णेषु वनद्रुमाणां मूलेषु मोहालसचेतसस्ताः । कृतासिकाः कृष्णवियोगखेदात्कामास्त्रपर्यङ्कगता इवासन् ॥७३॥  
 विलीनचित्ता विषमास्त्रतापाद्विलापयन्त्यो वसुधां विलापैः । अदृश्यरूपस्य हरेरगायन्गुणांश्चरित्वाणि च गोपकन्याः ॥७४॥  
 मुकुन्दविश्लेषविमोहितानां संश्रूयमाणानि मुहुर्वनान्ते । शमप्रदान्यात्मविदामभूवंस्त्रयन्तगन्धीनि वचांसि तासाम् ॥७५॥  
 स माययात्मानमसौ परेषां प्रच्छाद्य संदर्शयति प्रसादात् । इतीममर्थं प्रथयन्प्रियाणां दृष्टिं शुभां दातुमियेष तासाम् ॥  
 तासामथ स्मेरमुखाम्बुजेन श्यामेन पीताम्बरचित्रितेन । आविर्बभूवे सहसा पुरस्तान्मधुद्विषा मन्मथमन्मथेन ॥ ७७ ॥  
 तमेकचित्ताः प्रतिसंनिवृत्तं यातेन नृत्यन्तमिवाद्भुतेन । गोप्यः पुनर्जातमिवात्मनैव प्रैक्षन्त संमोदपयोधिमग्नाः ॥ ७८ ॥  
 नवेन्दुरेखाकृशपाण्डुराङ्गीस्तापाश्रुसंदर्शितवह्नितोयाः । ददर्श गोपीरवतारगोपः श्वासैस्त्रिलोकीमिव शोषयन्तीः ॥ ७९ ॥  
 अविध्यतैकः प्रणयापराधी योगैरलक्ष्यो युगपत्प्रयुक्तैः । आवर्जितभ्रूधनुषाममोघैरेणीदृशामीक्षणचित्तपुङ्खैः ॥ ८० ॥  
 प्रसादजीवातुभिरङ्गनानां प्रत्येकमन्याभिरलक्षणीयैः । विलासचाटूक्तिविलोकनाद्यैरानन्दयन्सान्त्वनमाचचार ॥ ८१ ॥  
 तासां तदङ्गव्यतिषङ्गलोभात्सैरन्ध्रिकावृत्तिमुपेयुषीणाम् । विरक्तनिध्येयपदः स रागी रागाधिकां प्रास्तुत रासलीलाम् ॥  
 तदग्रहस्तग्रहणार्थिनीनां स सव्यतो दक्षिणतश्च तिष्ठन् । बभार विद्युद्वयवधानभाजां वात्याजुषां वारिमुचामभिख्याम् ॥  
 द्वयोर्द्वयोरेकतया स तासां मध्ये स्थितो मण्डलरासनृत्ते । करद्वयस्पर्शरसेन कान्ताः प्रत्येकमानन्दं भृशं ननन्द ॥  
 अयारमावर्तयता रसाब्धिं रामानुजो रासजवेन दीव्यन् । पदाश्रितानां भ्रमशान्तिहेतुः प्रियासहस्रं भ्रमयांचकार ॥ ८५ ॥  
 स्वमायया घूर्णयतो महत्या विश्वानि भूतानि विभोरजस्रम् । रामाजनं रासवशं विधाय स्वस्य स्वयं प्राप निदर्शनत्वम् ॥  
 स्वपादपांसुखपिताकृतीनां स्वद्यन्मुखीनां व्रजसुन्दरीणाम् । लम्बालकानां ललितस्मितानां लाभात्स्वयं लब्धमनोरथोऽभूत् ॥  
 सनृत्तगीतेन विहारयूना गोपीजनैरन्तरितेन बद्धम् । तदद्भुतप्रस्थितिं रासचक्रं जवादलक्ष्यान्तरमाबभासे ॥ ८८ ॥  
 जगुः सहर्षं दिवि देवकन्याः दिव्यास्तदा दुन्दुभयः प्रणेदुः । पपात कल्पद्रुमपुष्पवृष्टिः सदर्चिते संश्रितरासलीले ॥ ८९ ॥  
 गृहीतहस्तद्वितयाः सलीलं मिथ्याभुजङ्गेन मृगीदृशस्ताः । परिभ्रमन्त्यो विपरीतवृत्त्या प्रक्रान्तरासां भुवमभ्यजानन् ॥ ९० ॥  
 मनोज्ञमल्लीहसितेन तासां रम्येण कृष्णो रजनीमुखेन । अन्यादृशीं प्रीतिमनन्ययोगादापादयिष्यन्विरराम रासात् ॥ ९१ ॥  
 उद्विन्नघर्मांस्त्रुक्कणं विहारात्तासां करस्पर्शरसेन चैनम् । लतागृहे नन्दनगर्भशोभिन्यासीनमन्वासत गोपकन्याः ॥ ९२ ॥  
 स्वलम्बितैश्चित्तपलाशपुष्पैः संवीज्यमानो विटपैः प्रियाभिः । निदर्शयामास वनान्तराले नीलाद्रिमुद्गान्तमयूरवृन्दम् ॥  
 विचित्रलीलाहितवेपथूनां तासामनासादितविश्रमाणाम् । तापोपशान्त्यै तपनात्मजायामाह्लादनीमद्भिरियेष लीलाम् ॥ ९४ ॥  
 मुखेन तस्य द्विजराजभासा ताराभिरामेण तमोपहेन । प्रेमोदधिं वर्धयता प्रियाणां संचिक्षिपे तत्र सरोजकान्तिः ॥ ९५ ॥  
 सन्ध्याघनाभः स तदा प्रियाणां मध्ये बभौ वारिजरेणुताम्रैः । शृङ्गारदिग्धैरिव दृष्टिपातैः शृङ्गोदकैराप्लुतचित्तदेहः ॥ ९६ ॥  
 स पद्मिनीनां सलिलस्थितानां चकार समीलनमाशु तासाम् । तुषारजालैस्तुहिनांशुमौम्यः कामोपनेता करयन्त्रमुक्तैः ॥  
 पटीरपङ्कजैः प्रतिपन्नगङ्गां शोणान्वितां कुङ्कुमसंगमेन । कस्तूरिकाभिः प्रचितात्मवर्णां कृष्णप्रियाः कृष्णनदीं वितेनुः ॥  
 अकालजातप्रतिमेन्दुजालानाकीर्णमिथ्याशफरांस्तरङ्गान् । वक्त्राक्षिवक्षोरुहबिम्बयोगादकल्पयन्कल्पितचक्रवाकान् ॥ ९९ ॥



सविभ्रमा चारुपयोधराभा ताभिः समं सूर्यसुता प्रपेदे । अलब्धपूर्वं तदनन्यलभ्यं कृष्णोपभोगेन कृतार्थभावम् ॥ १०० ॥  
 नितम्बवक्षोजनिरूढवृद्धिर्मध्ये कृशा संश्रितनिम्ननाभिः । विलोलपद्माग्रतरङ्गहस्ता तासामभूदन्यतमेव साऽपि ॥ १०१ ॥  
 असूययेव प्रमदाजनानां लक्षाञ्जनादीनि विलोपयन्ती । निसर्गशोभातिशयप्रकाशात्कृतोपकारेव नदी बभूव ॥ १०२ ॥  
 चिरप्रवृद्धं दयितेऽनुरागं चित्ते दुरासेधमिवोद्धमन्ती । प्रायेण तत्कान्तिमधूपभोगाद्दृष्टिस्तदा रागमुवाह तासाम् ॥ १०३ ॥  
 अनङ्गरागोज्ज्वलचित्तदेहा विश्वाधिकं विव्यधुरायताक्ष्यः । कह्लारशोभारचितैः कटाक्षैः कामस्य बाणैरिव तापदीप्तैः ॥  
 विगाहनाद्गोपनितम्बिनीनां संवर्धमाने सहसाऽम्बुपूरे । तद्वक्त्रशोभाविजितैः सरोजैरन्तर्हितं नूनमवाप्तलज्जैः ॥ १०५ ॥  
 कृष्णाम्बुदः कल्पितहस्तयन्त्रश्चकार गोपीनयनोत्पलेषु । धाराम्बुसेकादुपसंभवन्त्या रागश्रिया रक्तसिलीन्ध्रशोभाम् ॥  
 मुहुःप्रयुक्तां मुखपुण्डरीके कदर्थयन्त्या करयन्त्रधाराम् । कान्ते कयाचिद्दधिरे कराभ्यां गतागतान्युत्पलकाननानाम् ॥  
 प्रयापिते गोपिकया कयाचित्कृष्णाननं कीचकयन्त्रतोये । निमीलनोन्मीलनतस्तदीयात्रक्तंदिवं तत्क्षणदृश्यमासीत् ॥  
 तमार्द्रभावान्निबिडान्तरीयं लम्बालकं राशिमिवाद्भुतानाम् । पश्चादुपेता परिरभ्य तस्थौ काचित्प्रिया कामवधूरिवान्या ॥  
 अभङ्गुरप्रेमबलेन तस्याः बद्धं प्रियं बाहुलताद्वयेन । समीक्ष्य कामार्पितपाशमन्याः संप्लावयामासुरपेतशङ्काः ॥ ११० ॥  
 यदङ्घ्रियोगाज्जगतां त्रयाणां मन्दाकिनी मान्यतमा बभूव । तथापि संभाव्यतमा तदासीत्कृष्णेन सा तेन कृतावगाहा ॥  
 अयोपचारानुपपादयन्ती दिव्येन देहेन दिनेशकन्या । आनर्च पादार्पितरत्नपुष्पा गोपीसखं गोपकुमारमाद्यम् ॥ ११२ ॥  
 सरिद्धिरन्याभिरपि प्रभावात्प्रायेण गोपीतनुमाश्रिताभिः । तोषादुदन्वत्सुतयोपभोग्यस्तोयोपचारेण विभुः सिषेवे ॥ ११३ ॥  
 तमुत्तरन्तं सरितः प्रवाहादुत्तारकं पङ्कमयात्पयोधेः । मरुत्प्रयुक्ता वसनाङ्गरागैराकल्पयन्त्रप्सरसस्तदर्हैः ॥ ११४ ॥  
 व्रजाङ्गनाश्च त्रिदशाङ्गनाभिः प्रसाध्यमाना बहुमानपूर्वम् । रमासहायप्रणयानुरूपां संमाननां साधुजनेष्वविन्दन् ॥ ११५ ॥  
 विहृत्य तस्मिन्व्रजसंमुखीने चक्रं गवां शैलवनान्निवृत्तम् । उपाद्रवत्कश्चिदरिष्टनामा कैलासपर्यायतनुः ककुब्जान् ॥ ११६ ॥  
 खुराग्रवज्रेण विदारयन्क्ष्मां विषाणनिर्भिन्नविमानमूलः । दुर्वारवेगो ददृशे स दूरान्मृत्योरुपक्रान्तमहो महोक्षः ॥ ११७ ॥  
 शृङ्गावस्त्रणैः शकटैः प्रकीर्णं वृषान्तरैराशु विमुक्तमार्गम् । व्रजं तदा विप्लुतगोपवर्गं त्यक्त्वा स कृष्णाभिमुखं जगाम ॥  
 तमापतन्तं प्रतिसंजिहानो निर्हादवित्तासितदीनधेनुम् । विषाणयुग्मग्रहणेन शौरिश्चक्रे विनिष्पीडितपीनकण्ठम् ॥ ११९ ॥  
 अपहत्य दुर्जयमरिष्टदानवं जगतामरिष्टमिव जातविग्रहम् । व्रजसद्भिरद्भुतविहारतोषितैः सुरसत्तमैरपि समं स तुष्टुवे ॥

अन्यैरप्यसुरमलिम्लुचैरनेकैरातङ्गान्स्थिरचरसूतिभिः प्रसूतान् ।

गोपानां प्रतिविदधे गवां च काले रामेण स्तुतचरितो रथाङ्गपाणिः ॥ १२१ ॥

इति श्रीकवितार्किकसिंहस्य सर्वतन्त्रस्वतन्त्रस्य श्रीमद्वेदान्ताचार्यस्य कृतिषु यादवाभ्युदयकाव्ये अष्टमः सर्गः ।

## ९. नवमः सर्गः

अथ भोजपतिर्जगत्पतेरवतारं भुवि नारदान्मुनेः । श्रुतवानतिदेवदानवं व्यथया पीतविषोपमोऽभवत् ॥ १ ॥



निहता पृथुकेन पूतना शकटं तत्परिवर्तितं महत् । ककुभद्वितयं निपातितं प्रहितः कापि निपीड्य कालियः ॥ २ ॥  
 स च गोमुखवर्धनो दधे गमितः क्षोदमरिष्टपर्वतः । प्रथितश्च बलः प्रलम्बजिन्निधनं धेनुकदानवो गतः ॥ ३ ॥  
 दवहव्यवहश्च जग्रसे विषधृद्विन्ध्यसमो विदारितः । इति नाम विजृम्भणे रिपोरलमेकैकमलङ्घ्यतास्थिते ॥ ४ ॥  
 बहुभिः किमिह प्रतर्कितैर्बलिनः स्रोतसि धावतो विधेः । यदतीतमतीतमेव तत्करणीयं पुनरायतिक्षमम् ॥ ५ ॥  
 इति विप्रतिसारविह्वलः स्वयमुत्थापितमृत्युचोदितः । प्रतिहन्तुमियेष चक्रिणं शलभो दीप्तमिवाशुशुक्षणिम् ॥ ६ ॥  
 दिवसान्तदिवाकरोपमः श्वसितान्दोलितजीवितस्थितिः । भयविस्मयरोषकर्बुरः स शिरःकम्पमवर्तयत्क्षणम् ॥ ७ ॥  
 स च दानपतिं समादिशद्भवतो जीवतु भद्र सौहृदम् । अजितेन जिघांसितस्य मे भज साहायकमात्मरक्षणे ॥ ८ ॥  
 अतिमानुषचेष्टितः स्वयं मधुजिन्मानुषभूमिकां वहन् । असुरानभिहन्तुमीहते दमनीयोऽयमरूढयौवनः ॥ ९ ॥  
 अविचारितमाशु गम्यतामधिनन्दावसथं विहारिणौ । बलदेवजनार्दनौ बलादुपनेयौ भवता च्छलेन वा ॥ १० ॥  
 सह नन्दमुखैरशङ्कितं करदानव्यपदेशवञ्चितैः । अपरेद्युरिहोपसर्प्यतामसुरध्वंसकृदग्रजान्वितः ॥ ११ ॥  
 इति वाचमुदीर्य दुर्मतिः स्ववधोपात्तकृपाणिकोपमाम् । सपदि प्रजिघाय केशिनं मधुजित्पीडनलोभमोहितः ॥ १२ ॥  
 स च वाजिमहासुरश्चरन्ननुवृन्दावनमद्रिसंनिभः । समहेषत संमुखं प्रभोरशनिध्वानभयानकध्वनिः ॥ १३ ॥  
 कुलिशोपमदन्तपङ्क्तिं कुटिलप्रेक्षितजातविद्युतम् । खुरखण्डितभूमिमण्डलं ज्वलदङ्गस्फुटविष्फुलिङ्गकम् ॥ १४ ॥  
 बडबामुखवह्निदारुणं विपुलावर्तविशेषचित्रितम् । धृतसिन्धुतरङ्गताण्डवं मुखनिष्कासितफेनसंलवम् ॥ १५ ॥  
 क्षितिभेदकृतक्षणैः खुरैः पटुधीरध्वनिनिर्जिताम्बुदैः । विदधानमशेषघातिनः शमनस्येव मृदङ्गवादनम् ॥ १६ ॥  
 धृतवालधिधूममंहतिं चटुलोलकाशतचण्डकेसरम् । असितुं क्षममम्बुधीन्क्षणादनुकल्पाश्रितचण्डपावकम् ॥ १७ ॥  
 गरुडानिलचित्तरंहसं गतदूरान्तिकमक्रमैः क्रमैः । मुहुरुत्प्लुतिभिन्नभास्करं निबिडास्यूतपयोदकेसरम् ॥ १८ ॥  
 भ्रमणे कृतसालमण्डलं क्रमणे दिक्षु विदिक्षु च स्थितम् । नटवृत्तिमिवाशुनर्तने कलिताकाशमिवाङ्गधूनने ॥ १९ ॥  
 मधुजिद्वहनक्षमात्मना दरनिर्भुग्नफणेन भोगिना । मुहुरुन्मितामयलतो नमयन्तं निजभारतः क्षितिम् ॥ २० ॥  
 अचलक्षितिसंधिभेदनैरनिलस्कन्धविभागमञ्जकैः । बधिरीकृतनिर्जरश्रुतिं बहुभिः संभ्रमहेषितोर्मिभिः ॥ २१ ॥  
 द्विरदायुतसारदुर्दमं द्रुतविद्रावितदिङ्मतङ्गजम् । असुरादिमिरप्यनास्थितं सुरसेनापरभागदर्शिनम् ॥ २२ ॥  
 प्रतिकायमिवासुरश्रियः प्रथमाकल्पमिवान्तकभ्रुवः । परिवर्तमिवामरश्रियः प्रतिघस्येव महोत्सवं नवम् ॥ २३ ॥  
 उपमानमिवात्मनः स्वयं प्रतिमानेऽपि समे समत्सरम् । अवलेपमिवात्तविग्रहं द्विषदुत्पातमिव द्रुतोदितम् ॥ २४ ॥  
 अचमत्कृतपञ्चवक्त्रकं कृतमन्यैरिह दुष्टसत्त्वकैः । अपसर्पितगोकुलं भयादभिलीनस्थलगोपयूथपम् ॥ २५ ॥  
 अवमत्य तुरङ्गदानवं शमयन्गोपगणस्य साध्वसम् । प्रजहास हरिः प्रतिद्रवन्प्रसभास्फोटितभावितोद्यमः ॥ २६ ॥  
 विवृतायतवक्त्रकन्दरं प्रतिधावन्तमिवान्तकं प्रभुः । भुजसानुमतः प्रवेशनादगमं वज्र इव व्यदारयत् ॥ २७ ॥  
 क्रकचक्षतदारुभेदवत्समपादाक्षिललाटनासिके । ददतुः क्षितिकम्पमाभ्रती शकले सैन्धवदानवस्य ते ॥ २८ ॥



विशरारुमिरस्य विश्वतः कलधौताचलखण्डपाण्डुरैः । वितता पृथिवी विदिद्युते विबुधप्रीतिलताङ्कुरैरिव ॥ २९ ॥  
तदनाधि विभूतिबन्धुरं विगतव्याधिकुलं व्रजौकसाम् । दमितारिगणेन दीव्यता यदुनाथेन सनाथतां ययौ ॥ ३० ॥  
त्वरितं च तदा श्वफल्कजः स्वहितं कंसनियोगमास्थितः । दनुजान्तकदर्शनोत्सवस्थिरसंप्रीतिरिति व्यचिन्तयत् ॥ ३१ ॥  
अपि नाम निशामयिष्यते निगमान्तैरिव निर्मिता स्थली । रमयिष्यति यत्र मे दृशौ रसभूमा रमणीयमातृका ॥ ३२ ॥  
भवदुर्गतदिव्यभेषजैः प्रचितां तत्पदपद्मरेणुभिः । प्रणिपत्य शुभां वनस्थलीं परिपूतो भविताऽहमप्युत ॥ ३३ ॥  
रसमप्रतिमं रसायनं रमया च क्षमया च सेवितम् । नयने मम किं नु पास्यतो नरकातङ्कनिदानभेदनम् ॥ ३४ ॥  
अपि शङ्खरथाङ्गतोरणध्वजवज्राङ्कुशमत्स्यलाञ्छनम् । विनिवेशयताद्विभुः स मे विनते मूर्धनि पादपङ्कजम् ॥ ३५ ॥  
यदुवंशमसौ सभाजयन्बहुमानेन विहारजेन माम् । भुजपञ्जरमध्ययन्त्रितः पुलकोद्भासितनुं विधास्यति ॥ ३६ ॥  
श्रुतिसौरभसौम्यया गिरा सुधयेवैष मुखेन्दुसूतया । शमयेदपि नाम संज्वरं पुरुषः पुष्करलोचनो मम ॥ ३७ ॥  
अहमस्मि तवेति वादिनं प्रणयस्मेरमुखः प्रसन्नधीः । विदितेतरवर्जितोऽप्यसौ विभुरकूर वदेति वक्ष्यति ॥ ३८ ॥  
चिरशीलितसंयमक्रमैर्यतिभिर्योगदृशा दिदृक्षितम् । निधिमद्भुतमुज्झितावधिं परिपश्येयमहं प्रसङ्गतः ॥ ३९ ॥  
स दृशा सदृशान्तरोज्झितः सुमुखः स्वागतवाक्यगर्भया । कलुषं किमपहुवीत मे करुणासिन्धुसुधोर्मिकल्पया ॥ ४० ॥  
व्यथितं वृजिनेन धन्वना विषयाशीविषमोहितं च माम् । अपि जीवयिता पतिः सताममृतासारनिभैरवेक्षणैः ॥ ४१ ॥  
अलमत्र पृथग्विधैः फलैरवशादध्वनि विन्दतो मम । वसुधावसुदेवदेवकीतपसामेकमिदं महत्फलम् ॥ ४२ ॥  
मदखेलगती महाबलौ मधुरालंकरणं विधित्सतः । व्रजयूथपती वशानुगौ भवितारौ मम भागधेयतः ॥ ४३ ॥  
किमकुर्वत पुण्यमग्निमं महितास्ते मधुरानिवासिनः । कृपयोपगतौ निरीक्षितुं कृतिनः कृष्णहलायुधावुभौ ॥ ४४ ॥  
रमया क्षमया च माधवो रममाणः प्रतिगम्य तां पुरीम् । अपि चर्मदृशोऽपि मादृशानविसंवदयिता स्ववैभवे ॥ ४५ ॥  
अवरुद्धभुजान्तरः श्रिया विदधानो वसुधाकरग्रहम् । अभिषेकमुपेयिवानसौ किमु नाथो भविता कुलस्य नः ॥ ४६ ॥  
असहिष्णुरसह्यविक्रमस्त्रिजगत्क्षोभकृदुग्रसेनजः । बलवान्बलभद्रकृष्णयोर्हतधीर्हन्त किमाचरिष्यति ॥ ४७ ॥  
अकठोरशिरीषकोमलैः कथमङ्गैः प्रतियोत्स्यते हरिः । कुलशैलकुलीनमुष्टिभिः कुटिलैः संयति मुष्टिकादिभिः ॥ ४८ ॥  
उदयास्तमहीधरस्तनीं चतुर्भोनिधिमेखलां भुवम् । उपभोक्ष्यत एष कंसजित्वा हि दुःसाधमचिन्त्यतेजसः ॥ ४९ ॥  
इति संमतसत्त्वसारथौ महितस्थेऽस्मि मनोरथे स्थितः । हरिपादरजःपवित्रितं व्रजमासाद्य रथादवातरत् ॥ ५० ॥  
नवनीतमुगैरुपायनैरथ नन्दप्रमुखप्रकल्पितैः । उचितामभिनन्द्य सत्क्रियामभितस्तानगवेषयत्प्रभुम् ॥ ५१ ॥  
स ददर्श गवामनुप्लवं मुदितं केशिवधेन केशवम् । गतिमप्रतिधाध्वयायिनां गरुडच्छत्रनिवारितातपम् ॥ ५२ ॥  
घनसंवृतनारदस्तुतं निगमाघ्रातनिजाङ्घ्रिसौरभम् । तरुणारुणताप्रवाससं शुभतापिञ्छतुल्यधरगुणिम् ॥ ५३ ॥  
अमिलक्ष्यमनुश्रवैक्ष्यैरविपर्यस्तहिताहितक्रमैः । परिभूषितबर्हभूषणं कमलाकौस्तुभनित्यभूषितम् ॥ ५४ ॥  
अतिसूर्ययुधांगुतेजसं समहानेरुपमेयमात्मना । निबिडाद्भुतराशिमक्षयं निगमानामपि नित्यनूतनम् ॥ ५५ ॥



उपवीणयतस्तमर्भकानुपगातृनुपनृत्यतश्च सः । तदवस्थतदर्हभूमिकान्यमिनोऽनन्यमतीनमन्यत ॥ ५६ ॥

शुभतर्गकशोभितान्तिकाः सविधे तस्य च धेनुविग्रहाः । अनघाङ्गवतीरमन्यत श्वसितैरस्य समुत्थिताः श्रुतीः ॥ ५७ ॥

प्रणुनाव च भक्तिसंनतः प्रणिधानेन विना समीक्षितम् । हरिमद्भुतगोपखेलनं श्रितसर्वातिथिमागतोऽतिथिः ॥ ५८ ॥

दुरितग्रहयोगदुःखितं त्रिगुणग्रन्थिनिबन्धनिम्रितम् । पतितं निजपादपङ्कजे परिगृहीप्स्व घृणानिधान माम् ॥ ५९ ॥

✓ स्वपदप्लवमाश्रिताञ्जनान्नयसे पारमपारवैभवः । अतिवेलमहोर्मिसंकुले कलुषोदन्वति कर्णधारितः ॥ ६० ॥ ✓

रमया सह राजहंसवत्परमं धाम विभूषयन्भवान् । प्रणिधानवतामपङ्किले पदमेतन्निदधाति मानसे ॥ ६१ ॥

अतिरोधिरसौ निधिः श्रुतेरनिमेषव्रतदेशिनी दृशोः । तनुते तनुरीश तावकी स्मरणं विस्मरणं च दुःशकम् ॥ ६२ ॥

व्यपदिश्य मुकुन्द देवकीं विहरन्त्या वसुदेवमन्दिरे । जनितोऽसि निजानुकम्पया जगतीरक्षणजागरूकधीः ॥ ६३ ॥

भवतो भवनाटिकां विदन्विमवाडम्बरिणां विडम्बिनीम् । अनपायपदाधिरोपणादपवृत्ता न पुनर्निर्वर्तते ॥ ६४ ॥

सुधियस्तव गोपभूमिकां सुभगां कौतुकसूतिकां धियाम् । अनुविद्य गताग्रचभूमिकामधिविन्देयुरनश्वरीं श्रियम् ॥ ६५ ॥

दुरितानि भजन्ति संक्षयं तपनेनेव तमांसि दीव्यता । हृदयानि च योगिनां त्वया कुमुदानीव विकासमिन्दुना ॥ ६६ ॥

✓ गुणतश्च विभूतितश्च ते कचिदंशोऽपि समाधिकत्यजः । उपमानकलाविकल्पितैरुपलक्ष्येत जगत्प्रधानता ॥ ६७ ॥

महिमार्णववर्णनोद्यताः परिमातुं गुणमेकमक्षमाः । त्रपयेव भजन्त्यसीमनि त्वयि वाचंयमतामनुश्रवाः ॥ ६८ ॥ ✓

तव विश्वविदो वदामि किं जगदेकाधिपतेर्दिशामि किम् । कृपणः परिपूर्णसम्पदः कमिवांशं परिपूरयाम्यहम् ॥ ६९ ॥

प्रकृते किमनेन तत्प्रभो भवदाविर्भवनस्थलीं पुनः । पदपद्मरजःपवित्रितां विदधानो जहि नाथ विद्विषः ॥ ७० ॥

बहुशाखविजृम्भणो महानवदातेन सुगन्धिनाऽद्य नः । यशसा भवतु प्रसूनवान्यदुसन्तानमहीरुहस्तव ॥ ७१ ॥

त्वरते रिपुरागतौ तव स्वयमेवावसरं समर्पयन् । नतरक्षण किं वदन्त्यसौ न विलोपं भुवि यातु तावकी ॥ ७२ ॥

स्वयमेव समेयुषां वधे विमतानां क्षितिभारजन्मनाम् । मृगयामिव भावयन्त्यसौ महती सम्पदुपस्थिताऽद्य ते ॥ ७३ ॥

शतकोटिसहस्रसारवान्मथनं प्राप्स्यति मातुलस्त्वया । व्यसनं विपदप्यनेहसा विनिपातश्च न कस्य कर्मिणः ॥ ७४ ॥

अभिसंहितमौग्रसेनिना कथितं च क्रमशो व्यजिज्ञपत् । कुलजः कुटिलाशयोज्झितः कुशलं पृष्ठवते मधुद्विषे ॥ ७५ ॥

अपरेद्युरशेषतो नयन्सहसा गोपगणान्स यादवः । स्थितमध्वनि रामकेशवौ रथमारोपयदग्रचरंहसम् ॥ ७६ ॥

व्रजतोरथ वल्लवस्त्रियो बलभद्रस्य जनार्दनस्य च । अनुदुद्रुवुराशु वर्तनीं कुररीकूजितसूचकस्वनाः ॥ ७७ ॥

व्यलपन्निति बाष्पगद्गदं विरहारम्भविषादविह्वलाः । वलयैः प्रियवर्त्मपातिभिः क्षतपुष्पा इव घर्मवीरुधः ॥ ७८ ॥

अपयाति सहाग्रजन्मना सहसा नन्दसुतो विहाय नः । अनुयाम निवारयाम वा कथमस्माभिरुदास्यते मुधा ॥ ७९ ॥

श्रुतिषु ज्वलनं वमत्यसावदवीयोरथचक्रचीत्कृतिः । द्रुतमेत्य पतेम तत्पदे गुरुभर्तादिषु मुक्तगौरवाः ॥ ८० ॥

प्रगुणत्वमिव व्रजस्त्रियश्चलसंबन्धिनि नन्दनन्दने । मुदिरध्वनितां विजानते शिखिनस्तद्रथनेमिनिस्वने ॥ ८१ ॥

अयमुद्धृतगोकुलेक्षणः कथमकूर इति प्रजल्प्यते । अथवा भुवनेषु दारुणाः प्रथिताः पुण्यजना निशाचराः ॥ ८२ ॥



बडिशामिषवत्प्रयुक्तया रिपुरक्रूरसमाख्ययाऽन्वितः । विभवं हरति व्रजौकसां किमिहोच्येत वदेम कस्य वा ॥ ८३ ॥  
 अवतारवराहरूपिणा हरिणा भूमिरुदञ्चितोदधेः । विरहव्यसनोदधेरितः क इवोदञ्चितुं क्षमेत न ॥ ८४ ॥  
 चिरसङ्घटितोऽपि नः क्षणादनुरागो बलभद्रकृष्णयोः । अपयातमहानदीद्वयो भविता शोण इवैष निष्फलः ॥ ८५ ॥  
 अविकल्पितबाल्ययौवनः प्रणयोऽस्मासु बलानुजन्मनः । विधिना विषमप्रवाहिणा सिकतासेतुरिवैष भिद्यते ॥ ८६ ॥  
 अमुना शशिनेव कल्पितधिरमस्मासु शरन्नदीप्विव । प्रणयः प्रतिभासजीवितः प्रतिमाचन्द्र इव प्रलीयते ॥ ८७ ॥  
 अहमस्मि तव त्वमेव वा मम दृष्टिस्त्वमिति प्रलोभयन् । विजहाति स एव वल्लवीरलमेतावदतः परेण किम् ॥ ८८ ॥  
 अयमेवमशुल्कदासिकाः स्वपदोपघ्नताः स्वयं प्रभुः । बहुमत्य जहाति निःस्पृहः कथमालेख्यगता इवाद्य नः ॥ ८९ ॥  
 निरपेक्ष इवैष नीलया रसिकः पालिकया सराधया । पृथगत्र किमेतदुच्यते कुहकः कश्चिदसौ कुलस्य नः ॥ ९० ॥  
 अमृतस्य विषस्य च स्वयं प्रभवस्थानमभूत्प्रयोनिधिः । नियतं तदनेन दर्शितं निजसंयोगवियोगदायिना ॥ ९१ ॥  
 मुखचन्द्रिकया मुखानि नः कुमुदानीव विकासमानयन् । कितवो यदुवाच सत्यवत्क गतं तत्क च तेन गम्यते ॥ ९२ ॥  
 यमुनापुलिनेषु दीव्यता यदुतानेन वशीकृता वयम् । विफलप्रणयप्रदायिना विधिना हन्त विलोभितास्ततः ॥ ९३ ॥  
 विजहाति स एष गोकुलं मथुरामाद्रियते मनोरमाम् । भवितव्यतया शुभाशुभे तदिहैवं परिवर्तितास्पदे ॥ ९४ ॥  
 सहजं हरता महानिधिं विवशानामिव वैरिणेव नः । विहितः सुकृतेन कीदृशा मथुरायोषिदनुग्रहो महान् ॥ ९५ ॥  
 सहपांसुविहारसंभृतं जहता स्नेहमनङ्गवर्धितम् । अपि नागरयौवतं क्षणादमुना हन्त विलोभयिष्यते ॥ ९६ ॥  
 नटवत्परिगृह्य मायया नतचिन्तामणिरेष नस्त्यजन् । अनुरूपतमास्वपि ध्रुवं नगरस्त्रीषु न सङ्गमेप्यति ॥ ९७ ॥  
 निजवंशनिनादतोऽपि यत्स्वदते श्रोत्ररसायनं वचः । निदधीत नृशंसधीरसौ पुरयोषित्स्वपि वागुरामिमाम् ॥ ९८ ॥  
 इह तावदुपेक्षिता वयं वशिनाऽऽलेख्यपराङ्मना इव । विहरन्विरसेन चेतसा कितवस्तत्र किमाचरिष्यति ॥ ९९ ॥  
 युवतीरयमिन्दुकान्तयेत्रगरे नन्दकुमारचन्द्रमाः । स्मितचन्द्रिकया यदीयया द्रवतामेति मनःशिलापि नः ॥ १०० ॥  
 अपि जङ्घुरमुप्य दर्शने नवलुब्धा नगरस्त्रियः प्रियान् । सुलभे सुमणौ कथं मतिः क्रमते काचन काचसंग्रहे ॥ १०१ ॥  
 ललिताद्भुतलास्यगन्धिषु ध्रुवमङ्गेषु बलानुजन्मनः । नवयौवनरामणीयकं नयनैः पास्यति नागरीजनः ॥ १०२ ॥  
 विधिना विषमप्रवृत्तिना व्यपनीतोऽपि कदाचिदागतः । अपि नः पुनरार्द्रयिष्यते मदनप्राणसुहृद्भिरीक्षितैः ॥ १०३ ॥  
 इह तत्पदकाङ्क्षिभिः स्तनैर्नयनैस्तन्मुखपद्मषट्पदैः । श्रवणैश्च तदुक्तिजीवितैरपि जीवेम पुनस्तदादृताः ॥ १०४ ॥  
 करुणाभरितैः कदा पुनः स्वयमुल्लाघयिता स एव नः । अयस्परपातिभिः शनैरगदंकारनिमैरवेक्षणैः ॥ १०५ ॥  
 विविधारुणराजिरञ्जिते विशदस्मेरविशालशीतले । किमपि ब्रुवती कृतार्थतां नयने तस्य कदाऽनुनेप्यतः ॥ १०६ ॥  
 बधिरत्वमिवागतान्यमौ श्रवणान्यद्य पुनः समेत्य नः । रमयिष्यति चाटुभिः कदा रतिसिन्धोरिव वीचिपङ्क्तिभिः ॥ १०७ ॥  
 मदयन्हृदयानि विभ्रमैरपि संवादमिवाचरन्दृशा । अविभागमिवावहन्गुणैरपि नः प्रत्यवपत्स्यते पुनः ॥ १०८ ॥  
 परिवर्तयिता जगत्त्रयीमपरावृत्तिरनेहसः क्रमः । यदतीतमतीतमेव तत्पुनरेप्यत्यपि पुष्करेक्षणः ॥ १०९ ॥



अथवा पुरसुन्दरीजनैः सुभगंभावुकसौम्यवृत्तिभिः । अवशादवरुद्धचेतसः कृतिनः कैव कथा ब्रजागमे ॥ ११० ॥  
 मथुरापुरमत्तकाशिनीमधुरालापविलोभिताशयः । पुनरेष्यति नन्दनन्दनः किमिवास्मासु विचिन्त्य कारणम् ॥ १११ ॥  
 बहुविभ्रमपाशबन्धुरां गुणगृह्यः स्वयमेष दुस्तराम् । अतिलङ्घयितुं न शक्नुयान्नगरस्त्रीजननेत्रवागुराम् ॥ ११२ ॥  
 न रथः परिदृश्यते महान्न च नेमिस्तनितं निशम्यते । न च रेणुरितो विजृम्भते तदपि अश्यति जीवितं न नः ॥ ११३ ॥  
 इति वादिनि वल्लवीजने यमुनां सत्वरसूतचोदितः । घटयन्वसुधामनोरथं वशिनस्तस्य रथः क्षणाद्ययौ ॥ ११४ ॥  
 स्वगुणानुभवेन सुभ्रुवां भवभोगोचितपुण्यसंचयम् । विरहव्यथया तु तीव्रया वृजिनाम्भोधिमशोषयत्प्रभुः ॥ ११५ ॥  
 परवन्ति जगन्ति बाधितुं नियतिः किं न करोति निष्ठुरा । विजहौ करुणानिधिः प्रिया विरहे तस्य च तामिरास्यत ॥  
 विनिवेश्य रथे सितासितौ वसुदेवस्य सुतौ स यादवः । मणिभङ्गरुचं महापगां दिवमुष्णांशुरिव व्यगाहत ॥ ११७ ॥  
 अघमर्षणलीनकिल्बिषः सलिले मग्नतनुर्ददर्श तौ । भुजगेन्द्रभुजङ्गशायिनौ पुरुषौ किंचिदिवान्यलक्षणौ ॥ ११८ ॥  
 उपसृत्य च तीरमादरात्तदवस्थौ निरवर्णयद्रथे । सम्यमानदृशोस्तयोरसौ निभृतः स्वानुभवं न्यवीवदत् ॥ ११९ ॥  
 प्रणिधानबहिर्विलोचनैः प्रतिलब्धानुभवः प्रसादयन् । अनिनीषत तावुभौ तदा पुरमारब्धशरासनोत्सवाम् ॥ १२० ॥  
 गजसिंहगती ततश्च तौ गिरितुङ्गेन रथेन तेरतुः । गगनद्रवसंनिभां नदीमपुनःप्राप्तिभयादिवाकुलाम् ॥ १२१ ॥

अथ वियति समेतैः सिद्धगन्धर्वमुख्यैर्भुवि च भुवनगोपः संस्तुतो गोपवृद्धैः ।

ललितगतिविहारो रामचन्द्रेण सार्धं रणपरिणतिकाङ्क्षी राजधानीं जगाहे ॥ १२२ ॥

इति श्रीकवितार्किकसिंहस्य सर्वतन्त्रस्वतन्त्रस्य श्रीमद्वेदान्ताचार्यस्य कृतिषु यादवाभ्युदयकाव्ये नवमः सर्गः ।

## १०. दशमः सर्गः

ततस्तौ ददृशुस्तत्र विशन्तौ राजवीथिकाम् । पूर्णदृष्टिफलाः पौराः पुण्यैरेकमुखैरिव ॥ १ ॥  
 चक्षुषामिव भाग्येन संप्रवृत्तौ महोत्सवौ । युक्तौ मदनशक्त्येव युगपन्मधुमाधवौ ॥ २ ॥  
 अभिरुच्यवीचिविक्षेपैरपृथग्भावचित्रितैः । समेतैरनुभावाद्यैः सक्ताविव रसोत्तमौ ॥ ३ ॥  
 क्रममुलङ्घ्य भूतानां भोगमोक्षाविवोद्धतौ । तयोरेव विनिष्पत्यै धर्माविव च तादृशौ ॥ ४ ॥  
 पुनन्तौ भुवनं पादैः पुष्पवन्ताविवापरौ । सिञ्चन्तौ कान्तिवर्षेण सितकृष्णाविवाम्बुदौ ॥ ५ ॥  
 मदोपक्रमदुर्दान्तौ मधुरोद्धतविभ्रमौ । कलभाविव संनद्धौ कंसादिनल्लमर्दने ॥ ६ ॥  
 शुभानामिव सीमन्तैः श्रुतिसीमन्तसेवितैः । पुनन्तौ राजविशिखां पुण्यैश्चरणपङ्कजैः ॥ ७ ॥  
 शीलसंवृतपारम्यैः शृङ्गारपरिकर्मितैः । दृषदोऽपि द्रवीभावं नयन्तौ दिव्यचेष्टितैः ॥ ८ ॥  
 दिदृक्षादत्तदृष्टीनां मनस्कारमनीषयोः । सपीतिरससंतोषं दिशन्तौ देहकान्तितः ॥ ९ ॥



मन्मथायुतसौन्दर्यौ वसन्तायुतसौरभौ । शशाङ्कायुतलावण्यौ चण्डरश्म्ययुतद्युती ॥ १० ॥  
 चित्रतामिव नीतानां चित्तचेष्टापहारतः । प्रतिसौधं पुरस्त्रीणां निर्विशन्तौ निरीक्षणम् ॥ ११ ॥  
 सुप्रभातमिह प्राप्तं सूषा च सुदिनं च नः । इति वादिभिरन्योन्यं द्रुतचित्तैरनुद्रुतौ ॥ १२ ॥  
 बलादपहतैस्तत्र रजकाद्राजसंमतात् । परभागश्रियं प्राप्तौ वासोभिरसितारुणैः ॥ १३ ॥  
 लब्धपुण्यविपाकेन मालाकारेण लम्बितैः । शबलौ दामभिश्चित्रैः संदिग्धनवमालिकैः ॥ १४ ॥  
 कान्तिनिर्जितया कामात्प्रदिष्टैः कंसकुब्जया । दधतौ वर्णकैर्भूयो दिव्यगन्धौ सुगन्धिताम् ॥ १५ ॥  
 ऋजूकृतसुजाताङ्ग्या ऋजुबुद्ध्याऽथ कुब्जया । प्रणयन्त्या स्वगेहासिं प्राप्तमन्दस्मितौ मिथः ॥ १६ ॥  
 ततो विविशतुः शालां बलिसन्नगुहामिव । प्रथितां पृथुभिश्चापैः पन्नगैरिव भीषणैः ॥ १७ ॥  
 तत्र शैलनिभं शौरिस्त्रिदशैरपि दुर्दमम् । ददर्शजगवप्रख्यं दम्भोलिकठिनं धनुः ॥ १८ ॥  
 स्वपूर्वप्रभवोदन्तमिदानींतनयन्निव । तदानम्य धनुर्भीमं बभञ्ज भुजलील्या ॥ १९ ॥  
 महता तस्य घोषेण विदद्रे द्विषतां मनः । सौधानि मथुरायाश्च शुष्काशनिविडम्बिना ॥ २० ॥  
 चापगोपचमूं हत्वा तौ जगद्धितमानुषौ । अतिलङ्घ्य च धनुःशालां रङ्गद्वारमवापतुः ॥ २१ ॥  
 तत्र मृत्युमिव क्रुद्धं निदध्यतुररिंदमौ । नागं कुवल्यापीडं निहुवानमिवाम्बरम् ॥ २२ ॥  
 तमासाद्य द्रुतं शौरिस्त्रासितत्रिदशद्विषम् । पञ्चवक्त्र इवाक्रम्य पातयामास भूतले ॥ २३ ॥  
 तस्य दन्तौ समुद्धृत्य श्वेताद्रिशिखरोपमौ । विदधाते यदुश्रेष्ठौ मलयुद्धमहायुधे ॥ २४ ॥  
 सह गोपैरधिष्ठाय रङ्गमध्यमरिंदमौ । बलिजिह्वलभद्रश्च बालवृत्तैरदीव्यताम् ॥ २५ ॥  
 नृपोपहतैरथ तौ विहारैक्यमवापतुः । नर्मकारकजल्पाकनटनर्तकगायकैः ॥ २६ ॥  
 जनस्य महतस्तत्र जनयामासतुस्तदा । महता कान्तिवर्षेण दिदृक्षां देवमातृकाम् ॥ २७ ॥  
 उपवेदमधीयुर्ये रणार्थं रङ्गदर्शिनः । तमेव ते द्विधाभूतं तावुभावभिमेनिरे ॥ २८ ॥  
 तदालोकनलाभेन सामाजिकजनस्तदा । अनिदंपूर्वमाह्लादमपवृक्त इवान्वभूत् ॥ २९ ॥  
 बिम्बिताकृतयो नार्यस्तद्देहमणिदर्पणे । तत्परिष्वङ्गनिर्वेशमयत्नादिव लेभिरे ॥ ३० ॥  
 गीतमञ्जुगिरस्तत्र नृत्तसंवादिविभ्रमाः । मञ्चेषु हरिरद्राक्षीद्वरस्त्रीर्मदिरेक्षणाः ॥ ३१ ॥  
 धृतहेतिपरिष्कारान्धीरोद्धतविलोकितान् । ददर्श पृथिवीपालान्देवानिव दिवश्च्युतान् ॥ ३२ ॥  
 तमसामिव संघातं समाहारमिवैनसाम् । तुङ्गमञ्चगतं कंसं तुष्टो हरिरवैक्षत ॥ ३३ ॥  
 ललितारम्भया वृत्त्या रङ्गभाजां रसावहा । नरवृत्तान्तविहृतिर्वृधे रामकृष्णयोः ॥ ३४ ॥  
 विदधे सिंहनादेन तारेण यदुसिंहयोः । गर्जितं दैत्यमलानां गोमायुगणवाशितम् ॥ ३५ ॥  
 तावुमौ डिम्भवपुषौ ख्यातवीर्यपराक्रमौ । चाणूरो मुष्टिकश्च द्वौ नियोद्धुमभिजग्मतुः ॥ ३६ ॥



अहो महदुपक्रान्तमत्याहितमिदं यतः । अशिक्षितरणौ बालौ मलयुद्धे नियोजितौ ॥ ३७ ॥  
 शिरीषललितैरङ्गैश्चेष्टितैरपि पेशलैः । अद्रिसारकठोराभ्यां कथं योद्धुमिमौ स्थितौ ॥ ३८ ॥  
 पश्यद्विरवशैर्नूनं पौरजानपदैर्जनैः । पापमेतदनुज्ञातं परपिण्डपरायणैः ॥ ३९ ॥  
 मधुकैटभदुर्दान्तौ मल्लवृन्दारकाविमौ । यदि जेष्यति यः कश्चित् स किं न पुरुषोत्तमः ॥ ४० ॥  
 अथवा पूतनादीनामप्रयत्नेन घातुकौ । नियुद्धे मल्लमुख्येभ्यो नालमेतौ न वा कथम् ॥ ४१ ॥  
 जनवादमिमं शृण्वज्जातहासो जनार्दनः । भुजमास्फोटयामास भूभारहरणे क्षमम् ॥ ४२ ॥  
 तदास्फोटितशब्देन स्फुटत्कर्णस्य भूयसा । कंसमल्लगणस्यासीत्कथा गोपालकाश्रया ॥ ४३ ॥  
 गोपयुद्धधिया जिह्वाचाणूरः कूणितेक्षणः । पुष्पपेषमिवोत्पश्यन्नाद्रवत्पुष्करेक्षणम् ॥ ४४ ॥  
 यथोचे विषमं तत्र नियुद्धं स्थूलदृष्टिभिः । तत्त्वदृष्टिभिरप्येवं विश्वाधिकबले हरौ ॥ ४५ ॥  
 न्यूनाधिकसमारम्भो विभुस्तत्र विहारतः । विषादप्रीतिसंदेहान् सभ्यानां समतानयत् ॥ ४६ ॥  
 स बालः प्रचयं प्राप बालातप इव क्रमात् । नीहार इव चाणूरः शनैरपचयं ययौ ॥ ४७ ॥  
 वारितेष्वथ वाघेषु विषण्णेन महीभृता । दिव्यदुन्दुभयो नेदुर्निगमध्वाननिर्मराः ॥ ४८ ॥  
 बलगता बलभद्रेण कृष्णेन च वसुंधरा । वादित्वमिव दध्वान मथुरेन्द्रभयानकम् ॥ ४९ ॥  
 भीमकालियभोगीन्द्रस्फटारङ्गमहानटः । मल्लरङ्गनटं दैत्यं मधुमाथं ममाथ सः ॥ ५० ॥  
 मुष्टिघातेन रामस्य मुष्टिकश्च निपातितः । भोजाधिपमहोत्पातं भूमिकम्पमवर्तयत् ॥ ५१ ॥  
 रामरामानुजाभ्यां तौ रावणेन्द्रजिताविव । नमयामासतुः पृथ्वीं नगपातं निपातितौ ॥ ५२ ॥  
 शायितौ वीरशयने दृष्ट्वा चाणूरमुष्टिकौ । द्रुतमभ्यद्रवन्कृष्णं तत्र तोसकलादयः ॥ ५३ ॥  
 स तानपि नियुद्धेन वसुधायां न्यपातयत् । कालो युगपदुद्धूतान्कल्पान्तमिहिरानिव ॥ ५४ ॥  
 गरुत्मानिव भूभागाद्गगनाभोगमायतम् । कंसमञ्चमपद्वारादुदप्लवत केशवः ॥ ५५ ॥  
 कचग्रहेण विवशं कंसमाकृष्य पातयन् । पतन्वक्षःस्थले तस्य तत्सत्त्वमुदपाटयत् ॥ ५६ ॥  
 महामोहमिवाक्रम्य मातुलं मधुसूदनः । विवेक इव वृत्तस्थमुग्रसेनममोचयत् ॥ ५७ ॥  
 ददौ च कंसभृत्यानां ददतां तत्र जीवितम् । उन्मुखत्रिदशप्रेक्ष्यामूर्ध्वा गतिमनुत्तमाम् ॥ ५८ ॥  
 कंसकर्षणमण्डल्यो गम्भीरास्तत्र चकिरे । रणलक्ष्मीनिवासस्य रङ्गस्य परिखा इव ॥ ५९ ॥  
 सुदामनामा कंसस्य सोदरस्त्वरितः क्रुधा । बलेन गमितः क्षिप्रमग्रजेन गतां गतिम् ॥ ६० ॥  
 अनायुधमहायुद्धं दृष्ट्वा हृषितगेमभिः । प्रवातकदलप्रख्यैः प्राश्निकैरभितः स्थितम् ॥ ६१ ॥  
 कृतिनस्तादृशं युद्धं किलिकिञ्चितयन्विता । लीना इव च पश्यन्तो लिखिता इव चाभवन् ॥ ६२ ॥  
 सिद्धाश्च दिवि तत्तादृक्कालकल्पितताण्डवाः । हर्षदुग्धाब्धिकलोलं हाहाकारमकल्पयन् ॥ ६३ ॥



अथ तौ भीमदोर्दण्डकण्डूकर्षणतोषितौ । पितृभ्यां दृष्टजन्याभ्यामुपसृत्य प्रणेमतुः ॥ ६४ ॥  
 तौ च तौ मृदितारातिरक्तचन्दनरञ्जितौ । अश्रुभिः प्रीतिनिप्यन्दैः पितरावभ्यषिञ्चताम् ॥ ६५ ॥  
 विबुधत्वमिव प्राप्तो वसुदेवस्सुतेक्षणात् । सतत्त्वप्रतिबोधेन सात्वतां पतिमस्तुत ॥ ६६ ॥  
 नमस्ते नाभिनालीकरजसा सृष्टवेधसे । अजाय सर्ववेदानामेकवेद्याय विष्णवे ॥ ६७ ॥  
 अनन्याधारमाधारमनन्येश्वरमीश्वरम् । अनुशृण्वन्ति सन्तस्त्वामनन्याधिपतिं पतिम् ॥ ६८ ॥  
 अभङ्गुरसं भोग्यमनपायं रसायनम् । अक्षयं धर्मसर्वस्मविदुस्तव कीर्तनम् ॥ ६९ ॥  
 अनुग्रहदशादीप्तमशेषार्थप्रकाशकम् । दयासंप्लुतमाहुस्त्वां दीपमन्तस्तमोपहम् ॥ ७० ॥  
 देवकी दनुजस्थूणा दिव्यं धाम ब्रजाङ्गणम् । रमा राधादयश्चेति राशिभेदैर्न भिद्यसे ॥ ७१ ॥  
 नियन्ता सर्वभूतानां नियन्तव्यैर्नियम्यसे । पितामहमुखैः पुत्री मम पुत्रोऽसि मायया ॥ ७२ ॥  
 महता त्वत्पदेनैव मारुतिन्यायमाश्रिताः । निस्तरन्त्यचिरात्सन्तो दुस्तरं भवसागरम् ॥ ७३ ॥  
 अहितोदन्वदौर्वाग्रिमशेषोत्कर्षमातरम् । भवभैरर्थी भक्तिं भजन्ति त्वयि साधवः ॥ ७४ ॥  
 भरन्यासाश्चयुक्तेन भाववेगप्रधाविना । मनोरथेन गन्तव्यस्सारथिश्च भवान् सताम् ॥ ७५ ॥  
 वयं तु भवता ग्राह्या वासनादुर्गभेदिना । मनागिव समुद्धोध्य मा पुनर्मूमुहद्भवान् ॥ ७६ ॥  
 महतामपि निष्कम्पा मनुष्यत्वमतिस्त्वयि । दृढलक्षितचिह्नानां दिङ्मोह इव दुर्दमः ॥ ७७ ॥  
 दुरन्तसुखखद्योतं दुःखान्धतमसावृतम् । निजेनैव प्रकाशेन निशीथमुपरुन्धि नः ॥ ७८ ॥  
 मशकानिव मातङ्गः कंसमुख्यानिमानिक्षपन् । यदि विस्मयनीयस्त्वं विस्मये किं न विस्मयः ॥ ७९ ॥  
 नखलीलाविदार्येषु नाथेषु विबुधद्विषाम् । परिष्करणपर्यायाः पञ्चापि तव हेतयः ॥ ८० ॥  
 कालनेमिविकारेऽस्मिन् कंसे विमथिते त्वया । ईदृशमितरेषां च दत्त एव जलाञ्जलिः ॥ ८१ ॥  
 नमितायतविष्कम्भा दानवप्रभवैः क्षमा । किञ्चिदुत्तम्भितेवाऽद्य कंसभारापहारतः ॥ ८२ ॥  
 न खल्वतिशयं कञ्चिदियमाधातुमर्हति । सुमणावज्ञक्लृप्तेव स्तुतिरस्मत्कृता त्वयि ॥ ८३ ॥  
 इति विज्ञापितस्तेन व्रीडादिव नतो विभुः । बालोपलालनमिदं भव्यवृत्तिरभावयत् ॥ ८४ ॥  
 स वाचा सान्त्वयामास पितरं दीनचेतसम् । स्ववक्त्रेन्दुविनिप्यन्दिमुधापूरितकुल्यया ॥ ८५ ॥  
 गम्भीरमधुरां तस्य गिरं निगमगन्धिनीम् । श्रुत्वा मुक्तिसखीं प्राप मुदमानकदुन्दुभिः ॥ ८६ ॥  
 देवकी च परिष्वज्य सुतं वात्सल्यनिर्भरा । नन्दगोपवधूलब्धं नवमानन्दमन्वभूत् ॥ ८७ ॥  
 भूयः प्रादुरभूत्तस्य भुजयुग्मं तिरोहितम् । तथापि तादृशं मर्त्यं तममन्यन्त तामसाः ॥ ८८ ॥  
 बभूव बलभद्रस्य तेन विश्रातिशायिना । शिरसा विधृतस्यापि किरीटस्येव शेषता ॥ ८९ ॥  
 क्रियमाणापरिष्कारः किरीटाद्यैस्स बन्धुरैः । तानि तान्येव दिव्यानि तत्तदङ्गैरभूषयत् ॥ ९० ॥



अशोभत शुभं छत्रं तस्य राजन्यलक्षणम् । तन्नाभिपुण्डरीकस्य रूपान्तरमिवोदितम् ॥ ९१ ॥  
 चामरद्वितयं शौरैः समया मुखपङ्कजम् । शुशुभे सप्रतिच्छन्दा हंसमूर्तिरिव स्वयम् ॥ ९२ ॥  
 स चन्द्र इव संपूर्णः प्रथमो यदुभूभृताम् । पुनरुन्निद्रयामास कीर्तिं कुमुदिनीमिव ॥ ९३ ॥  
 अभजन्त द्विजेन्द्रास्तमतद्भोगपराङ्मुखाः । सर्गाधिकारान्निर्विघ्न(र्वाप्य) शान्ता इव पितामहाः ॥ ९४ ॥  
 अहार्यान् यदुवंशस्य स भोगान्समकल्पयत् । स्वपर्यङ्कभुजङ्गस्य फणामणिगणानिव ॥ ९५ ॥  
 अमरत्वाय पर्याप्तं तन्मुखेन्दुसमुद्भवम् । सुधेव परिवारेभ्यः सस्वदे सूनृतं वचः ॥ ९६ ॥  
 प्रार्थितोऽपि स राज्याय प्रभावज्ञैर्यदूत्तमैः । अरोचयत राजानमुग्रसेनं वयोधिकम् ॥ ९७ ॥  
 न्यस्तरक्षाभरो राज्ञा यौवराज्यमुपाश्रितः । शुशुभे पारतन्त्र्येण स्वातन्त्र्यवशवर्तिना ॥ ९८ ॥  
 तस्य गोपायतः पृथ्वीं गोपालकुहनात्यजः । पर्युपास्त पदं धन्या पार्थिवश्रीरनुत्तमा ॥ ९९ ॥  
 कृतवीराभिषेकं तं क्लृप्तकल्याणकौतुकम् । तुष्टुवुस्समये वेदाः सौस्त्रातिकपुरस्कृताः ॥ १०० ॥  
 शक्तिमिस्तिसृभिर्दीप्तो विवस्वानिव दीप्तिभिः । स्वपदं पृथिवीं चक्रे सुहृद्भिस्सूरिभिर्वृतः ॥ १०१ ॥  
 विक्लृप्तं तस्य बर्हाद्यं हेमरत्नविभूषणैः । वैरोचनिहृतानीतः किरीटो न व्यकल्पत ॥ १०२ ॥  
 सप्तिभिः सैन्यसुग्रीवमेघपुष्पवलाहकैः । व्यक्तिमन्तोऽभवन्वेदास्त्यजन्तो धेनुभूमिकाम् ॥ १०३ ॥  
 पद्माकमलदायादं पदं तस्य स्वमौलिभिः । श्रुतयो धारयामासुः पादपीठीकृतात्मभिः ॥ १०४ ॥  
 स वेणुः शङ्खरूपेण प्राचा परिपचेलिमः । अगोपीसंविभागार्हं पपौ तस्याधरामृतम् ॥ १०५ ॥  
 दिदेश सान्दीपनये धनुर्वेदोपदेशिने । स्वपदारूढतनयप्रत्यानयनदक्षिणाम् ॥ १०६ ॥  
 प्रहितां(तं) पुरुहूतेन स्वसंकल्पानुवर्तिना । कंसजित्कंसपितरं सुधर्माभ्यवासयत् ॥ १०७ ॥  
 अशेषरत्नचित्रां तामतीतस्तुतिगोचराम् । अद्वैतमिव सर्वेषामद्भुतानाममन्यत ॥ १०८ ॥  
 स च तस्यानुभावेन निध्यातनयपद्धतिः । प्रजापालनधर्मस्य पारदृश्वतमोऽभवत् ॥ १०९ ॥  
 कृष्णपक्षमपि प्राप्य स राजा विश्वरञ्जकः । प्रापद्यत परां वृद्धिं सुमनस्स्वादनक्षमाम् ॥ ११० ॥  
 मलिनैः सततासारैः मन्त्रिभिश्चपलान्वितैः । विमुक्तः स बभौ भास्वान् मेघैरिव जलाश्रयैः ॥ १११ ॥  
 प्रचितं बहुमिस्तीर्थैः तस्य गूढं चिकीर्षितम् । सारस्वतमिव स्रोतः स्थानेस्थाने व्यजृम्भत ॥ ११२ ॥  
 मानसंरक्षकस्तस्य मन्त्रस्तर्क इवानयः । अङ्गपञ्चकसंपत्त्या विपक्षे दण्डतां ययौ ॥ ११३ ॥  
 स्वतश्शुद्धां यथास्थानं रोषरागवर्तीं धियम् । स दधे यमुनाशोणशबलामिव जाह्नवीम् ॥ ११४ ॥  
 सप्तभिस्सामदानाद्यैरुपायैः स्थानपातिभिः । द्विनवद्वीपसंभूतं रत्नजातमजीहरत् ॥ ११५ ॥  
 अनुगन्ता स्वनेतृणामुदये विश्वरञ्जकः । दूरीकृततमाः सोऽभूत् द्वितीय इव भानुमान् ॥ ११६ ॥  
 सञ्चितस्य धनौघस्य स्थानसंचारणेन सः । तटाकस्येव पूर्णस्य परीवाहमकल्पयत् ॥ ११७ ॥



आसागरान्तमवमत्य महीपतीन्द्रान् भूम्ना निजेन परिहृत्य ययातिशापम् ।

ओजोनिरोधकमिलाश्रयमुग्रसेनं राजानमेकमकरोज्जगदेकनाथः ॥ ११८ ॥

क्षितावद्यं क्षत्रियवृत्त्या बहुशाखं मग्नं शापोदन्वति मान्यं यदुवंशम् ।

इच्छाधीनस्वेतरसर्वः स्वमहिम्ना रक्षागोपो रामयवीयानुदहार्षीत् ॥ ११९ ॥

इति श्रीकवितार्किकसिंहस्य सर्वतन्त्रस्वतन्त्रस्य श्रीमद्वेदान्ताचार्यस्य कृतिषु यादवाभ्युदयकाव्ये दशमः सर्गः ।

## ११. एकादशः सर्गः

तदद्भुतं क्रीडितकं क्रमेण श्रुत्वा हरेरप्रतिमानशक्तेः । महाबलान्कंसवधादिजन्मा मन्युः प्रपेदे मगधेन्द्रमुख्यान् ॥ १ ॥  
 गोपालडिम्भो नरपालहन्ता कुले यदोरञ्चितमातपत्रम् । अन्यच्च भूम्यामधरोत्तरत्वं हन्तेति वादान्प्रभुरभ्यनन्दत् ॥ २ ॥  
 हलादिभिर्हेतिवरैर्यथार्हं रथाङ्गमुख्यैरपि रामकृष्णौ । स्ववृत्तियोग्यावसरोपयातैः प्राचीं श्रियं प्रादुरभावयेताम् ॥ ३ ॥  
 स दैत्यजिद्वध्यवरूथिनीनां संप्रापकं सारथिमात्रशेषम् । पुनः प्रवृत्तानुशयं पुरीं स्वां निन्ये जरासन्धमहार्यसन्धः ॥ ४ ॥  
 समाहृतैः सैन्यमहासमुद्रैरायातमष्टादश सांपरायान् । देहावशेषं प्रजिघाय दीनं देहेन भीमेन विभेत्तुमिच्छन् ॥ ५ ॥  
 स्वदत्तशक्त्या मुचुकुन्ददृष्ट्या भस्मावशेषो भविता द्रुतं यः । कलेरिवात्मानमनन्तदोषं यं कालपूर्वं यवनं प्रचख्युः ॥ ६ ॥  
 बलस्य च स्वस्य च बाहुभूम्ना यदाहृतम्लेच्छमृगाधिपानाम् । सहस्रकोटीगुणितं सहस्रं पञ्चत्वमायास्यति पञ्चसंख्यम् ॥ ७ ॥  
 तदागमे यादवपुङ्गवानां विप्रावमानोपनतं विषादम् । निवारयामास न वासुदेवः प्रख्यापयन्ब्राह्ममृषेः प्रभावम् ॥ ८ ॥  
 निसर्गनिध्येयपरावरोऽसौ संमन्य सार्धं यदुवंशवृद्धैः । विहातुमिच्छन्मथुरां शुभंयुः संकल्पयामास पुरीं तदन्याम् ॥ ९ ॥  
 स्वयं प्रवृत्तैरपि वृष्णिवीरैस्त्रातुं क्षमां तासितदैत्यलोकः । अनन्यसाधारणशक्तिरन्यां संकल्पयामास पुरीमपूर्वाम् ॥ १० ॥  
 जहौ धरित्रीमिव जामदग्न्यः कौलीमयोध्यामिव कोसलेन्द्रः । अचिन्त्यवृत्तिर्मथुरामनिन्ध्यां तज्जन्मजातो महिमा तु नैनाम् ॥ ११ ॥  
 परित्यजन्नप्यभिमत्य तिष्ठन्त्याप्तः शुभं व्यक्तिपदं तदग्रयम् । अनन्यभाजामभजत्स देवस्तस्मिन्सतां प्रागिव संनिधानम् ॥ १२ ॥  
 अहंसपद्मामिव वाहिनीं तां वीतेन्दुतारामिव वासतेयीम् । समाप्तकार्यामिव सत्तशालां शून्यां पुरीं प्रेक्ष्य जगाम शौरिः ॥ १३ ॥  
 चित्रावशेषद्विरदाश्वयोद्या शुकादिसंभाषणशेषसूक्ता । मणिप्रभाशेषितदीपिका सा नास्त्रैव माधुर्यवती तदासीत् ॥ १४ ॥  
 प्राचीमनादृत्य निवासभूमिं प्रत्यङ्मुखीं पद्धतिमाददाना । स्थिरं पदं प्राप्तुमियेष सेना सत्त्वाधिका धीरिव सात्त्वतानाम् ॥ १५ ॥  
 उत्सारयन् धूलिमिवाग्रयाथी विनिर्दिशन्वासमिवातिदूरात् । प्रत्युद्गमाय त्वरयन्निवाब्धिं मरुद्वयौ मन्दविधूतकेतुः ॥ १६ ॥  
 प्रभूतभीमोन्नतनागनका पारिप्लवैरूर्मिमती तुरङ्गैः । अपूववारांनिधिमात्रजन्ती स्वयं तथा शौरिचमूरभूत्सा ॥ १७ ॥  
 समेति मां सात्त्वतवाहिनीयं सिष्णासया हन्त जिगीषया वा । इति प्रभूताद्भुतवैभवां तामुपेन्द्रनाथामुदधिः शशङ्के ॥ १८ ॥  
 गतागतैर्योद्भुमिव प्रवृत्तैरा(त्तावा)सीदतामद्भुतभीमवेगौ । मिथःप्रतिच्छन्दतया प्रतीक्ष्यौ वेलवने सैन्यमहाममुद्रौ ॥ १९ ॥



महीयसा सैन्यरवेण सद्यः पयोधिरन्तर्हिततीव्रघोषः । प्रकम्पमानो भृशमावभासे भयेन तूष्णीमिव भाव्यमानः ॥ २० ॥  
 प्रतीक्ष्य सेनामुपधावमानां पत्या नदीनां प्रणिधीयमानः । प्रकाशयन्सर्वजनानुकूल्यं समीरणो मन्दतरं चचार ॥ २१ ॥  
 वदन्निव स्वागतमागतेभ्यः प्रभूतसन्तोषभवैः प्रणादैः । तरङ्गहस्तप्रहितैः सरस्वानभ्यर्चयामास यदून्ययोभिः ॥ २२ ॥  
 चिरप्रयातं परिहृत्य शय्यामभ्यागतं वारिधिरादरेण । मिथःसमायोजितवीचिहस्तः प्रायः प्रभुं प्रार्थयत प्रसादम् ॥ २३ ॥  
 निवेश्य सेनामुदधेः समीपे तालाङ्कसंभावितराजताले । दयार्द्रमेघोपमदेहभूमा विश्वंभरो विश्रमयांचकार ॥ २४ ॥  
 कदाचिदात्मानमवाप्तरत्नं कपालिनं चन्द्रकलावतंसम् । क्षमं सुभिक्षां च दिवं विधातुं ध्यातागतं सिन्धुमथादिदेश ॥ २५ ॥  
 अनारतप्राप्तजयोद्यमानां धर्मं निजं धारयतां यदूनाम् । अपत्यरक्षोचितमन्तरीपं दिव्योपमं देयमिह त्वयेति ॥ २६ ॥  
 स तस्य दिक्पालनिवासकल्पां विधित्सतो वृष्णिपुरीं विशालाम् । अगाधपाथःपरिखामिगुप्तं द्वीपं ददौ दुर्गविधानयोग्यम् ॥  
 बलोत्तराणामपि बहमित्रं स्फीतं यदूनां कुलमीक्षमाणः । अवन्ध्ययन्विश्वविदर्थशास्त्रं दुराक्रमं दुर्गमियेष कर्तुम् ॥ २८ ॥  
 स शासिता शास्त्रमनुप्रतस्थे कर्माददे कर्मफलप्रदाता । प्रभुः स्वबुद्धयैव जगन्ति गोप्तुं कुर्वीत बाह्यैरपि किं न गुप्तिम् ॥  
 प्रभूतरत्नद्युतिकेसरं तत्प्रवालपत्रौघपरीतपार्श्वम् । स्थानं हरेरिष्टतमं तदासीत्संभूतिराजीवमिवेन्दिरायाः ॥ ३० ॥  
 प्रचोदितस्तत्र च विश्वकर्मा नाथप्रसक्त्यै नलिनासनाद्यैः । रथ्यादिवैचित्र्यवतीं वितेने राशिं गुणानामिव राजधानीम् ॥  
 स शिल्पविद्यां विधिनोपदिष्टामशेषतो नूनमधीत्य दाक्ष्यात् । शुभानि तस्यां भवनानि कर्तुं सौधेषु दिव्येषु चकार योग्याम् ॥  
 गतागतार्थं हरिवाहिनीनां सेतुं च योगेन बबन्व सिन्धौ । चकार दिग्भाग(क्काल)विमूढतां यः प्रत्यर्थिनां चक्रधरप्रभावात्  
 नलेन पूर्वं स्वसुतेन सृष्टात्रवीनमन्यूनतरं स्वकलसम् । समीक्ष्य तुप्यन्नपि विश्वकर्मा नाथाय रोचेत न वेत्यताम्यत् ॥  
 स सेतुरास्कन्दितकूलयुग्मः संकल्पितो वासवलोकतक्षणा । महापुरीं तां च महीं च मातुं मध्ये तुलादण्ड इवार्पितोऽभूत् ॥  
 निवेदितां निर्जरशिल्पिनैव स्वयं चमत्कारवता सुकलसाम् । अदृष्टपूर्वामिव विश्वदर्शी दृष्टिः सतां द्रष्टुमियेष नाथः ॥  
 निजप्रतिच्छन्दनिदर्शनीयां मृग्योपमानान्तरमृष्टकान्तिम् । उदन्वता दत्तकरेण देवः प्रदर्शितां पूर्वमवैक्षतैनाम् ॥ ३७ ॥  
 अनन्यदृष्टिं नगरी नवीना विस्मेरतां विश्वपतिं निनाय । स्वयंप्रभैः सौधभैरुदारैस्तुङ्गैः सुमेरोरिव रत्नशृङ्गैः ॥ ३८ ॥  
 तामद्भुतां तारकिताग्रसौधां धर्मस्य पूर्णामिव योगसिद्धिम् । सपौरभृत्यः समयान्ववेक्षी विवेश वृष्ण्यन्धकयूथनाथः ॥  
 परेण नाकं प्रलयानभिज्ञामधीयते यस्य पुरीमचिन्त्याम् । स लोकनाथो विदधे सनाथां दूराधिकां द्वारवतीं दिवोऽपि ॥  
 विधाय यस्यां विदितैस्स्वचिह्नैर्यदून्यथास्थाननिवेशतुष्टान् । तामेव नाथस्त्रिदशाभिनन्द्यां त्यक्तामयोध्यां मधुरां च मेने ॥  
 उदन्वति व्योमतले च लम्बां दृष्टोभया दर्पणदर्शनीये । यामद्भुतामात्मपुरीं च देवाः छायाममन्यन्त मिथस्समीक्ष्याम् ॥  
 प्राकारचक्रं पृथुभिस्तरङ्गैरास्फालयन्नम्बुधिरातवेगः । अमर्त्यमुख्यैरपि जातकोपैरक्षोभ्यतां व्याकुरुतेव यस्याः ॥ ४३ ॥  
 यत्सौधपर्यङ्कजुषां वधूनां संगृह्य निःश्वासगुणं समीरः । पद्मेषु नूनं प्रदिशन्प्रभाते गतागतं याति गवाक्षवर्मा ॥ ४४ ॥  
 जालानि यत्तागुरुधूम(प)जालैः संदिग्धपारावतसंनिधानैः । अवासयन्नूनमहार्थगन्धानासेदुषां नाकसदां विमानान् ॥ ४५ ॥  
 परार्थ्यरत्नप्रचितात्मभिर्या प्रासादमालाभिरलंकृताङ्गी । नाथोपभोगानुगुणां पयोधौ ननन्द दृष्ट्वैव निजामभिख्याम् ॥ ४६ ॥



मणिप्रदीपप्रशमप्रयुक्ते विहारचूर्णे विफले वधूनाम् । अपतपायाः समयेऽपि यस्यामभूदनास्था परमार्थदीपे ॥ ४७ ॥  
 प्रायेण यत्र प्रमदाजनानां नित्यं गुणैरप्रतिमैर्निरुद्धाः । संस्कारयोगादपि लब्धसत्त्वाश्चित्तापिता नाकसदो न चेरुः ॥  
 यदन्तरे यामिकवारणानामासेदुषामम्बुनिधेरभिख्याम् । कराभिमर्शेषु पुनश्चकासुः कल्लोललम्बा इव कर्णशङ्काः ॥ ४९ ॥  
 सौधेषु यस्यां युवसेवितेषु त्रिविष्टपादप्यधिकोन्नतेषु । व्रीडातिभारान्नमिता इवासन् वैमानिकैरध्युषिता विमानाः ॥ ५० ॥  
 न षड्भिरासन्न्यसनानि पुंसां यद्वासिनामीतिभिरूर्मिभिर्वा । अयोगयत्नेन विनैव चान्ते जज्ञे जगद्धातरि बुद्धिरेका ॥  
 अदेशकालप्रविभागभाजा भूम्ना जगद्धातुरचिन्त्यभूम्नः । यस्यां विहारोपवनान्यभूवन्समाधियोग्यानि तपोवनानि ॥ ५२ ॥  
 अनंहसामध्वरदीक्षितानामाह्वानतः प्रागपि संनिधानात् । अभुङ्क्ते कृत्स्नानि हवींषि नित्यं यत् स्वयं यज्ञतनुः स देवः ॥  
 रतिप्रसूता इव राजकन्या रसोदधेरूर्मिपदं भजन्यः । विरक्तभाव्यं तमवाप्य यस्यां रागोपपन्ना रमयांबभूवुः ॥ ५४ ॥  
 प्रवालचित्रीकृतजालकश्रीः सालावृता संभृतपत्रजाला । परिष्कृता भद्रमृगादिभिर्या बभौ स्मरस्येव विहारवन्या ॥ ५५ ॥  
 ध्वजप्रभिन्नात्तुहिनांशुबिम्बादनुक्षरन्त्या सुधयाऽनुलितैः । चिरप्रक्लृप्तैरपि यत्र सौधैर्नित्यं नवीनैरिव निर्बभासे ॥ ५६ ॥  
 स्ववैभवैरप्रतिरूपशोभैः व्यक्तश्रियो वाङ्मनसानि(ति)वृत्तैः । तिरोदधुर्ध्वं नरेन्द्रवासाः स्वयंप्रभां देवसभां सुधर्मां ॥ ५७ ॥  
 विभूतिभेदैरनुपल्लवैर्या भोगार्थिनां भूमिगताऽप्यभौमैः । निवारयामास तपोवनानां वासादरं वासवराजधान्याम् ॥ ५८ ॥  
 यत्सौधरत्नप्रकरेषु विष्वक्प्रसारितैरन्वहमैकमुख्यात् । करैः सहस्रेण गृहीतदीप्तिः प्रद्योतते नूनमतीव भास्वान् ॥ ५९ ॥  
 यच्चन्द्रशालासु निषेदुषीणां मृगीदृशां हारमणिप्रकाशैः । तिरस्क्रियां प्राप्य विलज्जमानास्तारागणा नूनमधश्चरन्ति ॥ ६० ॥  
 गृहेषु यस्यां मणिमितिभागे प्रतिक्षणं दृष्टमुखेन्दुबिम्बः । वधूजनः केवलमग्रहस्तैरादत्त मङ्गल्यतयात्मदर्शम् ॥ ६१ ॥  
 अनन्तचित्प्रतिमाभिरामैरजसमाक्रान्तदिशावकाशैः । अभावयद्गोपुरवैभवैर्या विश्वप्रसूतेरिव वैश्वरूप्यम् ॥ ६२ ॥  
 सरोभिरुल्लासितपुष्करश्रीः सङ्गोज्जितेः सङ्गमितप्रयागा । प्रभासिता रत्नगणांशुभिर्या धर्माश्रयाणामिव संसदासीत् ॥ ६३ ॥  
 हसद्भिरुच्चैःश्रवसं हयाग्रचैरैरावतं दन्तिवरैश्च दृप्तैः । नरोत्तमैर्नाकसदश्च याऽभूत्सुभ्रभिरप्यप्सरसः स्वयं द्यौः ॥ ६४ ॥  
 वप्रेषु यस्याः स्फटिकप्रदेशान्द्वाराभिमानाद्दुतमापतन्तः । अवापुरागन्तुजनाः सलीलैरन्तःस्मितैर्नागरकैर्निरोधम् ॥ ६५ ॥  
 पयोभिरच्छस्फटिकद्रवामैः दवीयसां दर्शनमादधानैः । सुधाधिकस्वादुरसैरविन्दन् स्वान्तोपमां यत्र सतां सरस्यः ॥ ६६ ॥  
 यामेकचित्तः प्रसमीक्ष्य तुप्यन् यादोनिधेराहितदिष्टिवृद्धिम् । लज्जामयासीदिव विश्वकर्मा लङ्कादिनिर्माणकथाप्रसङ्गे ॥ ६७ ॥  
 समग्ररत्नौघशुभाकृतिं यां सनायकां मध्यजुषा त्रिधात्रा । रम्यां हि हृद्यां हृदयेन नूनं रत्नाकरो रत्नमधत्त भूषाम् ॥  
 अमित्रसत्त्वान्नभसः परस्मात्क्षीरोदधेरंशुमतश्च बिम्बात् । रमासखस्य प्रणिधानभाजां याऽभूत्प्रियं व्यक्तिपदं पृथिव्याम् ॥  
 यत्सौधभाजां निशि सुन्दरीणां मुखेन्दुभिश्चूषितकान्तिमिन्दुम् । सद्यः स्वनिप्यन्दमुधाप्रवाहैराप्याययामापुरिवेन्दुकान्ताः  
 उद्वेलचञ्चत्तुरगोर्मिमालमुद्धोषितामुत्सवतूर्यघोषैः । प्रभूतरत्नौघनिधिं पयोधिर्यामद्भुतां या च तमन्वकार्षीत् ॥ ७१ ॥  
 यद्वप्रशैलेषु दिवाऽपि सिन्धोरास्फालनादुत्पतितैः पृषद्भिः । उक्षिप्तमुक्ताफलदर्शनीयैरालक्ष्यतारौघमभूद्विहायः ॥ ७२ ॥  
 कलत्रपुत्रादिजुषामजस्रं दीर्घायुषां यत् सतां जनानाम् । धर्मैकभाजामितरे पुमर्थाः प्रायः स्वयं संनिदधुः स्वभूयै ॥



रराज सा रामजनार्दनाभ्यां प्राप्तप्रकाशापि यदुप्रवीरैः । सत्येव तारानिकरे त्रिलोकी चक्षुष्मती चन्द्रदिवाकराभ्याम् ॥

प्रभुणा सहस्रवदनेन वर्ण्यतां द्विगुणैरमुष्य नयनैरवेक्ष्यताम् ।

श्रुतिमिश्र तस्य बहुधा निशम्यतामधिकां ततः श्रियमवाप सा पुरी ॥ ७५ ॥

स्वयमजनि किमत्र श्वेतमेवान्तरीपं परिणतमुत किञ्चिद्भागधेयं पृथिव्याः ।

वरुणनगरमन्यद्वारिधेरुत्थितं वा किमिदमिति पुरं तत्कीर्तयन्ति स्म पौराः ॥ ७६ ॥

रामप्रष्ठैरधिवसति सा राजधानी जगाहे लोकाधीशो सह बहुमतैर्लोकपालैरिवान्यैः ।

आश्चर्याणां प्रकृतिरियमित्यद्भुतावेशयोग्यामप्रत्यूहामनितरतुलारोहणीयामभिख्याम् ॥ ७७ ॥

तन्मध्ये विरचितशिल्पमेरुकल्पं वैचित्र्यादपहृतवैजयन्तगर्वम् ।

प्रस्पष्टं निजमिव पारमेष्ठ्यमुर्व्यां प्रासादं प्रभुरधिवासयांचकार ॥ ७८ ॥

रामः पुनर्व्रजमुपेत्य विहारभेदैराश्वासयन् सहचरैः सुहृदश्च सर्वान् ।

विश्राणितां दुहितरं वरुणेन विन्दन् सीरावकृष्ट्यमुनालपितो विजहे ॥ ७९ ॥

प्रत्यञ्चमब्धिमवधूतवतोऽतिदूरं दग्धुश्च कूलमिव दक्षिणमस्त्रभूम्ना ।

आकर्षतश्च सरितं सवितृप्रसूतां रामस्य तस्य शुशुभे रसिकस्य लीला ॥ ८० ॥

पद्मयोनिवचनादुपनीतां प्राक्तनीं प्रियतमामिव कान्तिम् । रेवतस्य तनयामनुरूपां रेवतीं च परिणीय स रेमे ॥ ८१ ॥

इति श्रीकवितार्किकसिंहस्य सर्वतन्त्रस्वतन्त्रस्य श्रीमद्वेदान्ताचार्यस्य कृतिषु यादवाभ्युदयकाव्ये एकादशः सर्गः ।

## १२. द्वादशः सर्गः

तथाविधानन्दमहापयोधेस्तरङ्गवृत्त्या भजतोऽवतारान् । अशेषरूपेष्वनुरूपरूपा देवी जगन्नेतुरनुप्रजज्ञे ॥ १ ॥

सा तस्य नित्योदितदिव्यधाम्नः पत्युः प्रिया भानुमतः प्रमेव । अध्यासितुर्द्वारवतीमदूराद्यक्तिं शुभां प्राप विदर्भदेशे ॥

शिखण्डकं निष्प्रतिमं श्रुतीनां शृङ्गारलीलोपमविश्वकृत्यम् । अधीयते तन्मिथुनं स्वभावादन्योन्यजीवातुमनन्यभोग्यम् ॥ ३ ॥

दयेव नित्यं दयिता त्रिधाम्नः सर्वेषु भावेषु समानभावा । परावराणां जननी प्रजानामासीद्विदर्भाधिपतेरपत्यम् ॥ ४ ॥

महीतलान्मैथिलसीरकृष्टात्क्षीरोदधेराहितमन्यशैलात् । भृगूद्वहात्क्यातिमतश्च याऽभूत्सा भीष्मकादभ्युदियाय भूयः ॥ ५ ॥

अमन्यतैनां तनयां स राजा रुक्मश्च मोहादनुजामजन्याम् । यामेकयत्नीमनघस्य पुंसः प्रजासृजां मातरमामनन्ति ॥ ६ ॥

त्यक्त्वाऽपराः स्त्रीर्गुणराशिरेनां शरण्यभूतां शरणं प्रपेदे । प्रायेण दोषैरविविक्तवासाद्भीतः स्वयं भीष्मकराजकन्याम् ॥ ७ ॥

आरब्धदेहामिव भागधेयैरक्षीणि लक्ष्यान्तरतो नियन्त्रीम् । सुतामिमां प्राप्य सुधामिवान्याममर्त्यकल्पौ पितरावभूताम् ॥

अनन्यवृत्त्या घनतामुपेतैरप्रौढसूर्येन्दुमयूखजालैः । सुवर्णरत्नैरथवा प्रकृष्टां सुतां सुजाताकृतिमन्वभूताम् ॥ ९ ॥



महीयसीं मङ्गलदीपमालां विद्युत्प्रकाशा विदधे कुमारी । आकल्परत्नांशुतिरस्करिण्या दीप्त्या रजन्यामपि दीनभासम् ॥  
 कलामिवार्धमकठोरधाम्नः पुण्योदयानामिव पूर्वचर्याम् । प्ररोहवेलामिव कान्तिवल्ल्याः प्रैक्षन्त शुद्धान्तमृगीदृशस्ताम् ॥  
 आत्माधिकारादधिकामवस्थामयत्नतो नूनमवाप्तुकामा । वार्तानभिज्ञे वयसि स्थितां तां वाग्देवता वन्दिमुखे ववन्दे ॥  
 प्रदित्समानेन हरेरभीष्टं कामेन सा कल्पलतेव सृष्टा । पित्रोरिवानन्यदृशां प्रजानामाशंसया सार्धमवाप वृद्धिम् ॥ १३ ॥  
 पद्मादिरेखाप्रथमानभूमा निर्धार्यमाणा निगमैरभिज्ञैः । तदङ्घ्रिविन्यासमिषेण जज्ञे भूमेस्तदा भूषणपङ्क्तिरग्रया ॥ १४ ॥  
 अदृश्यभेदैरतिसूक्ष्मभावाज्जज्ञे जगन्मङ्गलतां दधानैः । विहारलौल्याद्विषये(विधे)षु तस्या गतेषु वाक्येषु च नृत्तगीतैः ॥  
 यदप्सरःपाणिसरोजमुक्तं प्रसूनवर्षं निपपात तस्याम् । अपूरि तस्यैव रजोभिरग्रधैरपांसुला पांसुविहारवाञ्छाम् ॥ १६ ॥  
 यदृच्छया तत्र परागजालैर्यानेव सा केलिगृहानकार्षीत् । ततः परं त्वष्टुरमी समीची महेन्द्रशालाविधिमातृकाऽभूत् ॥  
 चतुर्दशैतानि जगन्ति यस्याः क्षेमाश्रितं क्रीडनकं बभूव । पर्याप्तलीला मुमुदे तदैषा पाञ्चालिकापञ्जरशारिकाद्यैः ॥  
 आस्वादनीयान्यधिकं श्रुतीनां मुग्धाभिजातानि वचांसि तस्याः । प्रायेण लौल्यादधिकृत्य खिन्ना विधिप्रिया व्याहरतान्यभाषाः  
 अविप्लुतव्याकरणानि तस्याः क्रमेण शिक्षानियताक्षराणि । अनुश्रवाणामनघप्रवृत्तेरादेशदायीनि वचांस्यभूवन् ॥ २० ॥  
 विभूतयस्तत्र दिशांपतीनामात्मीयया देवतयाऽवतीर्णाः । स्वचिह्नभेदान्परिबर्हयन्त्यः प्रपेदिरे तत्परिवारभावम् ॥ २१ ॥  
 वेदालवाले विहितस्थितिं तां रम्यप्रतानामिव रत्नवल्लीम् । स्तनादिलक्ष्यस्तवकादिचिह्नैराविष्कृतं यौवनमाविवेश ॥ २२ ॥  
 तदीयसर्वाङ्गजुषोरगाधं सौन्दर्यलावण्यसुधास्रवन्त्योः । ममज्जुरापत्य दृशस्सखीनामन्योन्यसंभेदमपूर्वतीर्थम् ॥ २३ ॥  
 निशेव चन्द्रेण घनव्यपाये नैसर्गिकी बुद्धिरिव श्रुतेन । फलेन सा नीतिरिवाप्रमादा युक्ता बभौ नूतनयौवनेन ॥ २४ ॥  
 आलक्ष्यसंलपलवैरपाङ्गैरङ्गैरनङ्गोदयपूर्वरङ्गैः । वियातमुधैरपि (लक्ष्णैः) विभ्रमैस्सा विलक्षयामास विभूषणानि ॥ २५ ॥  
 अमुक्तकौमारयुवत्वसीम्ना कान्त्या बभौ कल्पितरागभूम्ना । जरत्पलाशप्रसवानुषक्ता प्रतानिनी पल्लवसंपदेव ॥ २६ ॥  
 प्रसाधनानां परिकर्म दिव्यं विजृम्भणं विभ्रमजालकानाम् । वयश्शुभं वामदृशश्चकाशे पश्यद्दृशां भाग्यमनन्यभोग्यम् ॥  
 अवाप्य सा मुग्धदशामपूर्वामव्याजलीलागतिराबभासे । रम्या रमोत्पत्तिदशाविशेषाज्जाम्बूनदी जङ्गमपद्मिनीव ॥ २८ ॥  
 तस्यास्तनुं वर्णयतो ममैवं हीनोपमा दोषपदं न विन्देत् । निदर्शनं तैरपि तस्य दृष्टं येषां निकर्षोऽपि गुणो यतस्स्यात् ॥  
 तारेण तस्याश्चिकुरान्धकारे तारायितं मौक्तिकजालकेन । प्रायेण योऽसौ प्रलयावसाने निशीथिसृष्टेरभवन्निदानम् ॥ ३० ॥  
 द्युतिं शिखारत्नसहस्ररश्मेः ज्योत्स्नां च मुक्ताफलजालजाताम् । तत्कुन्तलश्रेणिमयी तमिस्रमैत्रीं दधौ मन्मथचापमौर्वी ॥  
 मुक्ताब्जसौन्दर्यमधुद्विरेफाः कान्त्यापगाशैवलपुञ्जकल्पाः । शोणेन चूडामणिना ससन्ध्यां तमीमपुण्यत्रलकास्तदीयाः ॥  
 शरत्प्रसवनेन्दुकलामिरामा ललाटेरेखा सुदृशो रराज । कामेन तत्कान्तिलतासमृद्धयै स्वयं प्रकल्पतेव सुधास्रवन्ती ॥ ३३ ॥  
 कस्तूरिकाकलसविशेषकं तत्पश्यन्मृगाङ्को वदनं मृगाक्ष्याः । विभाव्य तादृक्परभागशोभां कलङ्कयुक्तोऽपि जहौ विषादम् ॥  
 तारुण्यनद्यास्तनुवीचिकल्पे तद्भ्रूलते शार्ङ्गनिदानदृश्ये । अनङ्गवेदप्रणवस्य रत्या लेखाक्षरं न्यस्तमसूचयेताम् ॥ ३५ ॥  
 प्रमूतपद्मोत्पलकाननश्रीः प्रारब्धवीचीविभवा विलासैः । दृष्टिस्तदीया ददृशे दयार्द्रा द्राघीयसी मन्मथदीर्घिकेव ॥ ३६ ॥



तदृष्टिरायामवती सुजाता श्यामोज्ज्वला चारुविशालमध्या । मन्ये समेप्यन्मधुवैरिलक्ष्या चेतोभुवः शक्तिरभूदमोघा ॥ ३७ ॥  
 निगृह्णीती रत्नतिलप्रसूनं नासा तदीया नयनाब्धिसेतुः । अबोधि निश्वाससमीरगन्धैरन्तर्गतान्वेदगणान्वमन्ती ॥ ३८ ॥  
 नवेन्दुसंध्याप्रभृतीनि लोके निर्वर्ण्यमानानि निदर्शनानि । न खल्वविन्दन्कल्यापि तस्याः स्मिताधरव्याप्तिकृतामभिरव्याम् ॥  
 अहेतुरज्यत्रधरस्तदीयः प्रसूनमुक्तायितमुग्धहासः । लक्ष्मीलताया ललितोदधेश्च प्रवालयोगं प्रथयांबभूव ॥ ४० ॥  
 मुखं तदीयं विरराज मुग्धं सौरभ्यलावण्यसमुच्चयेन । व्यवस्थितान्योन्यविशेषलोभादेकत्वमापन्नमिवेन्दुपद्मम् ॥ ४१ ॥  
 वर्णानुपूर्वीसुभगेन काले भव्यां श्रुतिं भावयता यथावत् । तारस्य संस्थानमिवान्वकार्षीत्कण्ठेन सा काञ्चनकम्बुभासा ॥  
 मधुद्विषः कण्ठ(र्ण)परिष्क्रियार्थं कामात्मना माल्यकृतेव कलप्ते । बभूवतुर्बाहुलते तदीये शम्पात्विषौ चम्पकमालिके द्वे ॥  
 आसीदधिष्ठानविशेषसीमा वक्षोजयोरङ्कुरतोरमुष्याः । मुकुन्दवक्षःस्थलमुद्रणार्हा भव्यामवस्थामिव भावयन्ती ॥ ४४ ॥  
 समावृतौ हारमयूखसूत्रैस्तस्याः स्तनौ चारुतरावभूताम् । जिगीषतस्तत्प्रियचित्तवृत्तिं मनोभुवो मङ्गलपूर्णकुम्भौ ॥ ४५ ॥  
 तस्यास्तदा तद्वदलक्ष्यमध्यं तन्याः स्तनद्वन्द्वमवाप वृद्धिम् । काले यथा तत्प्रथिमप्रभूतं कृच्छ्रादभूत्कृष्णभुजान्तरालम् ॥  
 मध्यं कशिप्ता विरराज तस्या नाभिहृदात्रालमिव प्ररूढम् । प्रियागमोदकर्मभूद्यदग्रे कुचात्मना काञ्चनपद्मयुग्मम् ॥ ४७ ॥  
 स्तोकानताङ्गी स्तनभारभूम्ना मुग्धा बभौ मुष्टिमितावलम्बा । भृङ्गाभिनन्द्येन गुणेन युक्ता कामस्य सा कापि धनुर्लतेव ॥  
 रराज लावण्यतरङ्गरम्या वलितयौ मध्यगता मृगाक्ष्याः । अन्तःस्थितानामिव दर्शयन्ती निवेशसीमान्तमनुश्रवाणाम् ॥  
 मध्येवलम्बं सुदृशो विलम्बा रोमावली कामधनुर्गुणाभा । जिगाय नाभीसरसः सुजातामुल्लासिनीमुत्पलरेणुपङ्क्तिम् ॥  
 अनुप्रयातः स्ववशामभिर्यां यूथोज्झितो यौवनगन्धहस्ती । तद्रोमराजिव्यपदेशदृश्यां नूनं दधौ नूतनदानरेखाम् ॥ ५१ ॥  
 प्रकाशितावर्तरुचिः प्रभाब्धौ नाभिः सुवृत्ता रुरुचे नताङ्गयाः । रोमावलीरत्नलतानुरूपं रुक्मेण निष्पन्नमिवालवालम् ॥  
 पृथ्वी चकारो स्तनसंपदस्या लावण्यमम्भो नियतं च तेजः । श्वासोदयो गन्धवहः शुभाङ्गयाः नाभिश्च मध्यं च नभो विभक्तम् ॥  
 गजेन्द्रहस्तादिषु तत्समत्वे दूरे सतां दोषगुणावमर्शः । भविष्यतः शार्ङ्गभृतस्तदूरु लीलोपधाने किमतोऽधिकेन ॥ ५४ ॥  
 मनोज्ञवृत्तं मधुबुद्बुदामं त्रक्षुष्मतां सादरदर्शनीयम् । स्वदेहकान्तेः सविशेषदृष्टौ जानुद्वयं दर्पणतामयासीत् ॥ ५५ ॥  
 उदेप्यतः पञ्चशरस्य तस्यामुत्पादयिष्यन्नुचितं निषङ्गम् । विधिः स्वयं मातृकया किलार्थी जङ्घायुगं वीक्ष्य जहर्ष तस्याः ॥  
 अलक्तकादप्यधिकात्मरागा पदद्वयी पद्मदृशश्चकारो । प्राचीनजन्मप्रणयानुरोधात्संभाव्यमानेव सरोजलक्ष्म्या ॥ ५७ ॥  
 पादाम्बुजे दत्तमधुप्रसक्त्या निर्णेजयामास नखेन्दुकान्त्या । प्रायेण सा सत्यथमाश्रयन्ती पङ्कानसत्सङ्गभवान्पृथिव्याः ॥  
 तस्याः पदाम्भोजमृणालभासा प्रकाशभूम्ना नखमौक्तिकानाम् । प्रकीर्णपुष्पा सुधयावसिक्ता विहारभूम्यो युगपद्बभूवुः ॥  
 कलाचिकां काञ्चनसारकलप्तां कान्तेः शुभां कामपि काहलीं च । शशङ्किरेऽनन्यसमीक्ष्यशोभां जगन्ति जङ्घामवलोक्य तस्याः ॥  
 तस्याः श्रुतिश्रेणिशिखामणीनां सकेसरा दीधितिभिर्नखानाम् । प्रसाधिकालोचनभृङ्गलौल्यं पद्मद्वयी पादमयी निरास ॥  
 मुखेन्दुनिष्यन्दनिभैरमुष्याः मन्दस्मितैरिन्दुरिवाप्तमान्द्यः । प्रायः प्रभूताद्भुतकान्तिलोभात्तन्वात्मना तत्पदमेव भेजे ॥ ६२ ॥  
 अलक्षि देवैरवतारलक्ष्म्याः तस्याश्शुभा पादनखेन्दुपङ्क्तिः । आगामिकल्पेष्वाधिकारलोभात्तारावलिस्तत्पदमाश्रितेव ॥ ६३ ॥



यातेन मञ्जीररवैश्च तस्याः प्रायः पराभूतगतिप्रणादाः । शिक्षाविशेषार्थमिवाधिचक्रुः पादानुवृत्तिं प्रणयेन हंसाः ॥६४॥  
 रराज दिव्यैरधिराजचिह्नैः श्लाघापदं तत्पदमागमानाम् । अश्मानमास्थापयता परस्ताद्यत्पाणिना विश्वपतेरवाप्यम् ॥ ६५ ॥  
 अतीत्य कृच्छ्रात्समुदायशोभां प्रत्यङ्गसौन्दर्यपरा दिदृक्षा । पर्यभ्रमत्प्राप्तविहारडोला पुष्पेषु भृङ्गीव मुहुः सखीनाम् ॥६६॥  
 शृङ्गारयोनेरिव शिल्पविद्यां दिव्यां लिलोक्या इव दिष्टवृद्धिम् । सीमान्तरेखामिव संपदस्तां जगुः स्त्रियो जङ्गमरत्नसृष्टिम् ॥  
 वयस्ययाऽभीष्टवरानुयोगे साऽपश्यदात्मानममन्दलज्जा । असूचयन्नूनमनेन तस्याः स्वलक्षणं शौरिमनन्यलक्ष्यम् ॥ ६८ ॥  
 अलिप्सत श्वेव हविस्तदैनां दैत्यस्वभावो दमघोषजन्मा । तस्मै च कृष्णैकमनोरथां तां रूपाधिकां दातुमियेष रुक्मी ॥  
 परस्परं भूषयतः प्रतीकानौद्वाहिकं मङ्गलमुद्रहन्त्याः । प्रायः स्वदीप्तेरतिरोधिमिच्छन्त्यावारयन्नाभरणानि तस्याः ॥ ७० ॥  
 लावण्यकल्पद्रुममञ्जरीं तां शृङ्गारदिग्वारणवैजयन्तीम् । सौन्दर्यदुग्धोदसुधाप्रसूतिं सैरन्ध्रिकाः प्रेक्ष्य मिथः शशंसुः ॥७१॥  
 व्यामातिरिक्तस्तनकुम्भभूम्ना व्याप्ताकृतिं यौवनकुञ्जरेण । प्रसाधयन्त्यः पतिदेवतास्तां नाथोचितां प्रेक्ष्य न तृप्तिमापुः ॥  
 मौलौ सुकेश्याः स्फुटरश्मिजालं मुक्तामयं जालकमाबबन्धुः । क्रीडोचितं कृष्णमृगं ग्रहीतुं तेन स्मरो वागुरिकस्तदाऽभूत्  
 अनन्यदृष्टिं विततान तामप्यादर्शसंक्रान्तिविशेषदृश्यम् । प्रसाधनैः प्राप्तगुणैः प्रतीक्ष्यं तस्या मुखं तामरसायताक्षम् ॥७४॥  
 अंसावलम्बिन्यसितेक्षणायाः कम्पोज्ज्वला काचन रत्नमाला । अलक्ष्यतोलासितरम्यरश्मिः कामार्पिता कान्तिविहारडोला ॥  
 रराज मुक्ताभिरवाप्तफेनं रत्नाङ्गदं प्राप्तगुणं तदङ्गे । प्रवाहवृत्तेः परिवृत्तिभेदान्महीयसी मण्डलितेव कान्तिः ॥ ७६ ॥  
 अभासतात्मस्मितसौम्यभासा हारेण हृद्येन जगत्प्रतीक्ष्या । प्रियस्य चन्द्रं हृदयाद्विधातुः प्राप्तानुसारेव निसर्गशुद्धम् ॥७७॥  
 मनुष्यताकञ्चुकितात्मभूम्नः काले चकाशे कुचकञ्चुकश्रीः । रत्नाचले भोगिशयप्रियायाः स्वतल्पनिर्मोक इवावलीनः ॥  
 आदर्शबिम्बेन तदङ्गकान्तेरक्षाम्यता निष्प्रतिमत्ववादम् । प्रतिप्रवृत्तिं प्रतिमां विधाय प्रख्यापिता वृत्तवतामपीर्ष्या ॥७९॥  
 अभिन्नरूपामनुवेलभिन्नात्प्रसाधनादभ्यधिकां प्रसत्तिम् । विलोकयन्ती जनता तदीयां व्यावर्तयामास ततो न दृष्टिम् ॥  
 मुवेन्दुलावण्यमुधाप्रवाहे मुहुः प्रतीपलवनोद्यतेन । तत्कर्णभूषामकरेण मन्ये मन्दीकृता मन्मथलाञ्छनश्रीः ॥ ८१ ॥  
 प्रभाप्रवाहोदितसैकतामे स्तनद्वये तामरसेक्षणायाः । तत्कंधराशङ्खमतल्लिकायाः प्रसूतिराशङ्क्यत हारवृत्त्या ॥ ८२ ॥  
 स्वभावजादभ्यधिकं तदङ्गेष्वासादितं सौरभमङ्गरागैः । स सर्वगन्धोऽपि यदन्वयेन प्रभूतमामोदविशेषमृच्छेत् ॥ ८३ ॥  
 प्रतिक्रियामात्मतिरस्क्रियायाः प्रायः स्वयं व्यापृतया विधातुम् । तदङ्गयोगोज्ज्वलरत्नधाम्ना संछादितं मेखल्याऽन्तरीयम् ॥  
 शिखण्डकानि श्रुतिसुन्दरीणां चारूणि पादाभरणानि तस्याः । पदेषु संघर्षवशादिवासन्मिथः पुरोभागिपदास्पदानि ॥  
 अनुक्षणं बन्धुजनैरमुष्यामामुच्यमानेषु विभूषणेषु । अयत्नतस्तानि तदन्तराले कृतास्पदा केवलताऽत्यशेत ॥ ८६ ॥  
 निनीषतां देवगृहं यथैतामाकल्पलक्ष्म्या समयोजयन्त । मुकुन्दसंस्पर्शमवाप्तुमर्हा सैव स्थिरा धन्यतमा बभूव ॥८७॥  
 पतिव्रताः पार्थिवयोषितस्तां प्रत्यङ्गसौन्दर्यनिमग्नभावाः । कृताशिषः कृष्णमनोरथस्थामारोप्य कर्णैरथमन्वगच्छन् ॥८८॥  
 मङ्गल्यसंगीतसमेतयात्रा मनुष्यदेवीभिरनुद्रुता सा । निनंसितैषा स्वयमेव देवी नान्येति सद्भिर्निरणायि नाथा ॥ ८९ ॥  
 भावान्तरेषु प्रतिपन्नलीला पैतामहादीनि पदानि दातुम् । स्वदत्तशक्तेः कुहनामनुष्या कुतश्चिदिष्टं स्वयमाशशंसे ॥



प्रणम्य मूर्ध्ना निहितोपहारामुत्तस्थुषीमुत्सवदेवतैनाम् । अवोचदारादशरीरिवाचा परैरजय्यं पतिमाप्नुहीति ॥ ९१ ॥

पत्या निजेन परिणीतिमवाप्तुकामा लब्ध्वा वरं ललितमुत्सवदेवतायाः ।

तेनैव सा समसमीहितसिद्धिरासीन्मानाधिका जगति मन्मथमन्मथेन ॥ ९२ ॥

उरुः सञ्चो नयनकमलं भ्रूलता चापि तस्याः प्रावेपन्त प्रियमुपगतं सूचयन्ति स्ववृत्त्या ।

आरादासीदलघुतुलसीगन्धसौम्यः समीरः प्रत्यासन्नं मुहुरुदचरत्पाञ्चजन्यप्रणादः ॥ ९३ ॥

इति श्रीकवितार्किकसिंहस्य सर्वतन्त्रस्वतन्त्रस्य श्रीमद्वेदान्ताचार्यस्य कृतिषु यादवाभ्युदयकाव्ये द्वादशः सर्गः ।

### १३. त्रयोदशः सर्गः

प्रसादभाजः प्रतिनिर्गतां तां प्रासादतो वासववल्लभायाः । समग्रशक्तिस्समयोपयातः प्राणेश्वरीं प्राप्तुमियेष शौरिः ॥ १ ॥  
तामद्भुतां सिद्धिमिवाद्भुतानां सौभाग्यविद्यामिव सद्गुणानाम् । सत्तामनन्यामिव सद्गुणानां यथाश्रुतं प्रैक्षत यादवेन्द्रः ॥ २ ॥  
अङ्गैरवज्ञातकदम्बगोलैः अस्पन्दमन्देन विलोचनेन । लीलोपशान्त्या लिखितेव साऽभूत् दामोदरे दृष्टिपथं प्रयाते ॥ ३ ॥  
पद्माकराणां परिषन्निवेशे पर्याप्तचन्द्रायुतकान्तिसारे । अनन्यलभ्यां लभते स्म तृप्तिं तस्या मुखे दृष्टिरतीव शौरेः ॥ ४ ॥  
वाचस्पतित्वं च वनस्पतीनां दिव्येतरेषां च दिवस्पतित्वम् । दातुं क्षमाया दयिते तदानीमाज्ञापको नूनमभूदनङ्गः ॥ ५ ॥  
तस्मिन् द्वितीयामिव वैजयन्तीं सा च प्रिये साचि विशेषरम्याम् । कटाक्षमालां निबबन्ध कृष्णे कामाधिके कौतुकमेदुराक्षी ॥ ६ ॥  
अलक्ष्यभेदविविधाम्बुजाभैरालक्ष्य शृङ्गारगुणानुबद्धैः । स्वयंवरसम्भिरभावि तस्याः कालोदिते कंसरिपौ कटाक्षैः ॥ ७ ॥  
स वैजयन्त्यादिविभावशाली निर्व्याजनिष्पन्ननिजानुभावः । शृङ्गारवीराद्भुतचित्रितात्मा रम्यस्तया निर्विविशे रसोऽन्यः ॥ ८ ॥  
आकेकराणामनघस्तदानीमेकक्षणं लक्ष्यमभूद्बहूनाम् । तस्याः स्थिरानन्दपरिप्लुतानामर्थस्पृशामर्धविलोकितानाम् ॥ ९ ॥  
तस्याश्चिराक्काङ्क्षितलाभधनैरपलपामन्थरितैरपाङ्गैः । बभार भूयो बहुमानपूर्वं बाल्ये धृतां बर्हिकलापभूषाम् ॥ १० ॥  
सन्तानसौभाग्यघनेन यूना सिक्ता सुधासारनिभैरपाङ्गैः । उद्विन्नरोमाञ्चत(ति)नुर्वभासे कान्तप्ररोहा कलमस्थलीव ॥ ११ ॥  
स्वकान्तिसाम्यादिव जातसङ्गैश्शौरिस्तदा स्वागतसूक्तिगर्भैः । प्रियासखीनामभजत्प्रहृष्टैरुद्धीक्षणैरुत्पलपुष्पवृष्टिम् ॥ १२ ॥  
स रुक्मिणीनेत्रचकोरचन्द्रस्सा तत्प्रहर्षाम्बुजपूर्वसन्ध्या । तदद्भुतं द्वन्द्वमवेक्ष्य सख्यः प्रापुस्तुलामप्सरसामनूनाम् ॥ १३ ॥  
तत्रैव तादात्म्यमिवागतानां तस्यास्सखीनां सममाविरासन् । परस्य वीक्षां प्रतिसंलपन्तो वक्रोक्तिगर्भा इव मन्दहासाः ॥ १४ ॥  
स कौस्तुभाभ्यर्णनिवेशयोग्यं कन्यात्मकं कामपयोधिरत्नम् । परीतमारात् प्रतिहारपालैः पश्यन् क्षणं पान्थ इवावतस्थे ॥ १५ ॥  
तं माल्यभूषापरिकर्मिताङ्गं धारातटिद्वन्तमिवाम्बुवाहम् । समीक्ष्य बाला तदनन्यदृष्टिश्चर्यामवालम्बत चातकानाम् ॥ १६ ॥  
तलोदरीं तालफलस्तनीं तां ताम्राधरां चारुनवोत्पलाक्षीम् । किं नाम भावीति विभावयन्तीं कृष्णस्तदा किञ्चिदिवाससाद ॥ १७ ॥  
दुर्दर्शमध्यां द्विरदेन्द्रयातां व्यूहक्रमव्यक्तविचित्रगात्रीम् । परैरभेद्यां प्रतिजम्बुषीं तां कान्तात्मिकां कामचमूं स मेने ॥ १८ ॥



स चन्द्रिकां चन्द्र इवाऽभियातः चन्द्राननां यादववंशचन्द्रः । निर्वेशनीयः सविशेषमासीन्नेदीयसां नेत्रचकोरवृन्दैः ॥  
 अहं त्वया दूतमुखेन दूरात् साध्व्या समाहूत इहोपयातः । मा ते भयं भूदिति मञ्जुभाषी तामग्रहीदग्रकरे मुकुन्दः ॥  
 प्रियेण सा तेन गृहीतहस्ता तद्वक्त्रदिव्याम्बुजषट्पदेन । विलोचनेन व्यवृणोत्सखीभ्यः कृतार्थतां क्षीबदशोल्बणेन ॥  
 प्राचोऽवतारानतिशय्य भूम्ना सा रुक्मिणी तेन हता चकाशे । तस्यैव रूपान्तरदूरवृत्तिः कन्दर्पजन्मानुगुणेव कान्तिः ॥  
 मल्लीविकासोज्ज्वलमन्दहासा रोमोद्गमैराहितकोरकश्रीः । समेयुषी संददृशे तदा सा वसन्तलक्ष्मीरिव माधवेन ॥ २३ ॥  
 अघर्मजस्वेदकणावकीर्णामभीतिजं वेपथुमुद्रहन्तीम् । अनुष्णबाष्पोदयमन्थराक्षीं विलोक्य देवीं हरिरभ्यनन्दत् ॥ २४ ॥  
 हरिप्रियामन्यनृपद्विपेन्द्रैर्दुरासदां केसरिणीमिवैनाम् । सखीजनः प्रीतमना निदध्यौ ययौ च खेदं निजविप्रयोगात् ॥ २५ ॥  
 मिथोगुणैस्तन्मिथुनं निबद्धं वियोगवैदेशिकसंप्रयोगम् । अजायतान्योन्यनिलीनभावं सखीदृशां सादरदर्शनीयम् ॥ २६ ॥  
 जगत्रयार्तिप्रशमाय जातां विहारसंक्षोभितवैरिसिन्धुः । देवेषु पश्यस्त्विव पूर्वमेनां जग्राह तां जाग्रति राजलोके ।  
 स पुष्पकं राम इव प्रियां स्वामुत्तारितां शत्रुभयादुदीर्णात् । मनोजवं सत्यमनोरथस्तामारोपयामास रथं रथाङ्गी ॥ २८ ॥  
 सा चामरौघैरुपचर्चमाणा वातावधूतैरिव काशजालैः । रराज नाथेन रथोदयाद्रौ चन्द्रेण पूर्णेन शरन्निशेव ॥ २९ ॥  
 परस्परप्राप्तगुणेन भासा बर्हावृतं व्योम विभावयन्तौ । विरेजतुस्तुङ्गरथाश्रयौ तौ विद्युत्पयोदाविव मन्दरस्थौ ॥ ३० ॥  
 प्रभेव देवेन तमोपहेन प्रत्यग्दिशं तेन सह प्रयान्ती । नित्यानपायित्वमजानतीनां सत्यापयामास निजं प्रजानाम् ॥ ३१ ॥  
 तामुद्रहन् तामरसायताक्षो रत्नौघदीप्तेन रथेन देवीम् । आत्मानमेवार्थममण्डलस्थं विद्यासखं व्यञ्जयति स्म वीरः ॥ ३२ ॥  
 अतीतदर्शामिव चन्द्रलेखां शान्तोपरोधामिव शारदीं द्याम् । अमंस्त निर्विघ्नफलमिवेच्छां शोकत्यजं शूरकुलेश्वरस्ताम् ॥  
 समेत्य सिंहीमिव तामनन्यां यानोद्यतं यादवपञ्चवक्त्रम् । आघुष्य गोमायुरिवामिषार्थी चैद्यः क्रुधा दीप्तमुखोऽन्वधावत्  
 रुक्मी च तूर्णे प्रतिपन्नरोषः पुरोभवन् भूमिभृतां सखीनाम् । पराभवस्य प्रतिकारमिच्छन् जग्राह पाटिं जगदेकनेतुः ॥  
 जिघांसिते भ्रातरि जातखेदैः कान्ताभिलाषैः कतकैरिवाम्भः । मनः प्रपेदे सहजां प्रसक्तिं सत्त्वाधिकं सात्वतवंशगोप्तुः ॥  
 स वीक्षमाणः सविलासनेलं वल्गुस्मितं वामदृशो मुखाब्जम् । तदुक्तिभिः स्वादुतमाभिरासीदाप्यायितो नूनमनाविलाभिः  
 अनुद्रुतां वैरिचमूं स वीरो बलेन रुद्ध्वा निजबाहुनैव । विनिर्दिशन्मार्गभुवो विशेषान् विश्वासयामास विदर्भकन्याम् ॥  
 प्रियासहायः पदवीं स गच्छन् द्राघीयसीं दारुकसारथिस्ताम् । उदग्रवेगानुदधेरनूपे वीतीन् क्षणं विश्रमयांबभूव ॥ ३८ ॥  
 भयार्णवादुद्धृतया स्वयाऽसौ श्रियेव साक्षादनुभूयमानः । पयोधिरूपां परिघां विलङ्घ्य द्युसंमितां द्वारवतीमयासीत् ॥  
 परिष्कृतां काञ्चनतोरणैस्तां वल्गुध्वजां वन्दनदामचित्राम् । रामासहायः प्रसमीक्ष्य रेमे रम्यप्रसूनाञ्चित्रराजवीथीम् ॥ ४१ ॥  
 महीयसां मङ्गलदुन्दुभीनां नादैरवज्ञातपयोधिशब्दा । श्रितोत्सवानां विदधे पुरी सा स्वर्गौकसां श्रोत्रमुधामपूर्वाम् ॥ ४२ ॥  
 प्रत्येयुषां कंसरिपुर्यदूनां देवद्रुमाणामिव जङ्गमानाम् । अनर्धरत्नाभरणप्रधानानादत्त दिव्यानुपदाविशेषान् ॥ ४३ ॥  
 तस्मिन्महानीलमणिप्रकाशे तां रुक्मिणीमाहितरुक्मकान्तिम् । पुराङ्गनाः प्रेक्षितुमीहमानाः स्वर्गाधिकानारुह्युः स्वमौधान्  
 कलक्वणन्नूपुरचारुवाद्यं कर्णावतंसोदितभृङ्गगीतम् । कस्याश्चिदन्वागतनाट्यवेदं लीलागतं लास्यमभूदपूर्वम् ॥ ४५ ॥



परिच्युतं किञ्चिदिवन्तरीयं काचित् समालम्ब्य सहैव काञ्चया । क्षिप्तेव तीव्रेण कुतूहलेन क्षणेन वातायनमाससाद ॥  
 आमुच्य ताटङ्गमनङ्गचक्रं सव्येतरे सत्वरमात्रजन्ती । अन्येन काचिद्भृशमाबभासे कर्णेन कैवल्यविभूषणेन ॥ ४७ ॥  
 उदञ्चिता बाहुलतेतरस्या मौलिस्रजा हस्तगृहीतयाऽऽसीत् । जगज्जिगीषोर्मदनस्य जैत्री पताकयेवाद्भुतकेतुयष्टिः ॥ ४८ ॥  
 प्रकोष्ठभाजः प्रियशारिकायाः पयः स्वयं सादरमर्पयन्ती । गवाक्षमागम्य गजेन्द्रयाता काचिद्विसस्मार कृतावशेषम् ॥  
 प्रचारवेगात् त्रुटितेन चक्रे हारेण मुक्ताफलवर्षिगाऽन्या । अदूरतस्संनिहितस्य शौरेराचारलाजाञ्जलिपूर्वरङ्गम् ॥ ५० ॥  
 स्तनांशुकं स्रस्तमबुध्यमाना सखीजने सस्मितमीक्षमाणे । परामृशन्ती वितता न काचित् प्रतिक्रियां पाणिनखांशुजालैः ॥  
 सखीवृतैश्चामरतालवृन्तैराश्यानतां प्रापितमङ्गरागम् । विलोकिते शार्ङ्गिणि विह्वलाऽन्या श्वासानिलैः शोषमिवानिनीषत् ॥  
 प्रसाधयन्तीमवधीर्य धात्रीमङ्गैरसंभावितभूषणाऽन्या । समीक्ष्य कृष्णं सहसोपजातैः परिष्क्रियामाद्रियतेव भावैः ॥ ५३ ॥  
 भ्रुवा स्फुरन्त्या मदनस्य मौर्वी ज्याघातरेखामभिदर्शयन्ती । अन्यानुषक्तेऽपि हरौ वियातां प्रायुङ्क्त दूतीमिव दृष्टिमन्या ॥  
 तदीक्षणे भर्तुरिव स्मरन्त्या कन्यादशां कामवशाद्भजन्त्या । स्वयंवरार्हे स्वयमेव तस्मिन् कयाचिदाधायि कटाक्षमाला ॥  
 समेयुधीनप्रतिमेन यूना तां रुक्मिणीं प्रेक्ष्य विलीनभावा । भाग्यं किमस्या इति भावयन्ती तदात्मतां नूनमलिप्सताऽन्या ॥  
 कक्ष्यानिबन्धच्यवने सलीलं स्तनाहितस्वस्तिकबाहुबन्धा । जगत्पतौ पश्यति जातमीषा प्रायस्तदालिङ्गनमभ्यनैषीत् ॥  
 रथेन तं राजपथे प्रयान्तं निर्याजसङ्गेन निशामयन्ती । त्यक्ता निमेषैरपराऽन्वकार्षीत् चित्राङ्गनानां सुरयोषितां च ॥  
 समीक्षितस्यापि सहत्वसंगाद्दुष्प्रापलोभादपि दूयमाना । गलद्विरन्या वलयप्रसूनैरभ्यर्चनामातनुतेव शौरेः ॥ ५९ ॥  
 समानकन्त्या प्रियया समेते दृष्टे जगद्धातरि जातरागा । प्रणामयोग्येयमितीव मत्वा प्राप्तं पदं मेखलया परस्याः ॥ ६० ॥  
 तासां तदेकोत्पुलकदर्शनानां सनाधिभजामिव शेनुषीणाम् । अलं प्रभुस्सोऽपि न मातुमासीदपारहर्षादनवामवस्थाम् ॥  
 अवारुगीसंभवसोरभैस्तैरनन्यसाध्यादरविम्बरागैः । निरञ्जनोपस्थितनेत्रशोभैस्स पिप्रिये पौरवधूमुखाब्जैः ॥ ६२ ॥  
 स पौरकन्याकरविप्रकीर्णान् प्रायः प्रतीच्छन्नुपचारलाजान् । अचीचरत् स्यन्दनमब्जनेत्रः सव्यापसव्येन गतेन वीथीम् ॥  
 कहारपद्मोत्पलकान्तिचोरैः कटाक्षणैः पौरवधूजनानाम् । मुग्धेन्दुहासो मुमुदे मुकुन्दः पश्यन् प्रियां प्रापितपुष्पवृष्टिम् ॥  
 कृष्णस्य तां स्कन्धमुपग्नयन्तीं सुरदुमस्येव सुवर्णवल्लीम् । अवेक्ष्य नूनं चतुरः पुमर्थाननन्यलभ्यान्लभन्त पौराः ॥ ६५ ॥  
 वक्त्रैस्सुधासोदरकान्तिपूरैः कस्तूरिकापङ्ककलङ्कदृश्यैः । अलक्ष्यदेहा विदधुर्मृगाक्ष्यः प्रत्युत्पूर्णेन्दुशतान् गवाक्षान् ॥  
 शुचिस्मितास्सौधतलान्तरस्थाः पद्मेक्षणं प्रेक्ष्य परिस्फुरन्त्यः । शरत्पयोदोदरसंश्रितानां क्षणद्युतीनां द्युतिमन्वविन्दन् ॥  
 अपाङ्गजालैरसितोत्पलामैः कृष्णात्मकं भावमिवोद्धमन्त्यः । वितेनिरे राजपथे मृगाक्ष्यस्तदादृतां बर्हवितानशोभाम् ॥ ६८ ॥  
 हरेरभिख्यामनुपाधिरम्यां विलोचनैर्वीतनिमेषविभ्रैः । आस्वादयन्त्यस्सुदृशस्तदानीमयत्ननिष्पीतसुधा इवाऽऽसन् ॥ ६९ ॥  
 तं विद्यया तत्त्वविदस्सभार्यं संमेनिरे जुष्टमिवात्मवन्तम् । आसक्तया तत्परयेव लक्ष्म्या पराक्रमन्तं दययेव देवम् ॥ ७० ॥  
 अम्भोरुहाणामवलेपसीमां कर्णोत्पलानामपि कान्तिकक्ष्याम् । विलङ्घयन्तः सुदृशां कटाक्षाः विलिल्यिरे लक्ष्यमवाप्य कृष्णम् ॥  
 तां प्राप्य चित्राभिव तारकेशः स्तव्यैस्तुतो वन्दिगणैरभौमैः । विवेश धाम स्वमुदीर्णधामा वैवाहिकीं संपदमाप्तुमिच्छन् ॥



विहारयोगेन विभज्य युक्तं मिथोऽनुरूपं मिथुनं तदाद्यम् । उपाचरन् व्योमचरा यथार्हं संप्रीणनैरुत्सवसंविधानैः ॥ ७३ ॥  
 सदाऽभिगम्यैरभिगम्यमानं विश्राणने वैश्रवणात्प्रभूतम् । तं शङ्खपद्मप्रमुखा महान्तः सिधेविरे शेवधयस्समेताः ॥ ७४ ॥  
 अपतपाविप्लुतचेतसो ये त्यक्त्वा विपक्षं तरसोपसेदुः । यथाक्रमं सात्यकिरुत्सवादौ संभवयामास सभासदस्तान् ॥ ७५ ॥  
 शुभंयवः स्वामिमहोत्सवेन स्वाराज्यमक्षयमिवाप्तवन्तः । दत्तोपचारा वसुदेवदारैः पुण्याशयाः पौरजना जहर्षुः ॥ ७६ ॥  
 अकृत्स्नसंवेदिनि जीवलोके संग्राहयन् धर्ममथात्मवृत्त्या । प्रत्यर्चयामास मुनीनुपेतान् प्रभुः स्वयं प्रेष्य इवोपचारैः ॥ ७७ ॥  
 सहोदरन्यस्तभरस्तदात्मा रुक्माणि रत्नानि च रौहिणेयः । अदत्त संतोषवशादभीक्ष्णं वाञ्छाधिकं व्रन्दिवनीपकानाम् ॥  
 अनन्यभक्तैरनुभाव्यभूम्ना दत्तेक्षणो दानपतिस्त्रिधाम्ना । समाहितैस्संमतमुद्धवाद्यैः पुरोधसां पूजनमाचचार ॥ ७९ ॥  
 आहन्यमाना धृतहेमकोणैः गन्धर्वमुख्यैरिव गाढविधैः । जातानुनादा जगतां त्रयाणां दोषच्छिदो दुन्दुभयः प्रणेदुः ॥  
 विभावितं शिक्षितनाय्यवेदैरुद्धाहसंगीतमुदारकलसम् । प्रसादनं दृष्टिमनश्श्रुतीनामदिव्यमास्कन्दितदिव्यमासीत् ॥ ८१ ॥  
 लावण्यपूरं ललिताङ्गयष्टेः कात्स्न्येन निर्वेष्टुमपारयन्त्यः । अङ्गानि वध्वाः कुलवृद्धनार्यः प्रसाधनैरन्तरयांबभूवुः ॥ ८२ ॥  
 प्रयुज्यमानानि तयोर्यथार्हं मङ्गल्यमाल्याभरणाक्षतानि । प्रायेण लोकाभ्युदयं प्रदातुं तत्संगमात्तादृशतामकाङ्क्षन् ॥  
 अरातिपक्षार्णवमन्दराभे हस्ते हरेर्यत्तदबन्धि सूत्रम् । तदाददे स्थानवशादभिरुष्यां संवीतनागेन्द्रनिदर्शनीयाम् ॥ ८४ ॥  
 समेधितस्तस्य विवाहवह्निः पुरोधसा पुण्यकृदग्निमेण । प्रदक्षिणावृत्तशिखाकलापः प्रायेण नीराजनमाततान् ॥ ८५ ॥  
 आशास्य लाजाञ्जलिहोमभाजा क्षेमाशिषा किञ्चिदशेषहृद्यम् । अन्योन्यमाकेकरसस्मिताक्षावपश्यतामादिमदंपती तौ ॥  
 वैलक्ष्यडोलमिव संश्रितानां विलोचनानां ववृधे विहारैः । तयोरनन्यादृशवैभवानामन्योन्यराजीवमधुव्रतानाम् ॥ ८७ ॥  
 परस्परं पाणिसरोजयोगात् बभूवतुस्तौ पुलकाञ्चिताङ्गौ । अस्विद्यतां च ज्वलनस्तु मन्दैरसूत धूमैरधिवासमात्रम् ॥ ८८ ॥  
 समन्त्रकं साक्षिणि हव्यवाहे सख्योचितां सप्तपदीं भजन्तौ । स्वशासनेन स्वयमन्वयातामाचारमागन्तुकदंपतीनाम् ॥  
 अन्वेतु विष्णुः स्वयमित्युदीर्य प्रियां पराधीन इवावगच्छन् । जायापतीनां जगदुद्धवानां भव्यां दशां भावयति स्म नाथः  
 आत्मानमेव स्वयमग्निरूपं परिक्रमैः पर्यचरत्स देवः । विश्वस्य बाह्यान्तरनित्यवृत्त्या न कर्मकर्ता च य एव एषाम् ॥  
 प्रदक्षिणेन क्रमणेन ताभ्यां दत्तार्चनो दिव्यवधूवराभ्याम् । नूनं तथाऽऽनर्च विघूर्णनेन स्वान्तःस्थितौ वहिरपि स्वयं तौ ॥

तस्यास्सलीलं चरणारविन्दं कामी गृहीत्वा करपङ्कजाभ्याम् ।

आस्थापयद्यां दृषदं मुकुन्दः साऽभूत्स्वयं मौलिमणिश्श्रुतीनाम् ॥ ९३ ॥

यदत्र कर्मण्ययथाकृतं तत् स्विष्टं क्रियादग्निरिति ब्रुवाणः । स्वतेजसा भावितविश्वतेजाः स्वाहासखं देवमुपास्त देवः ॥  
 रामस्य सीतेव रमेव विष्णोरमुष्य भूयास्त्वमिहैकपत्नी । इत्यूचिषो यादववृद्धदारान् प्रीताशया प्रैक्षत सा सनाथा ॥  
 वरेण बन्धेन सुरासुराणां मङ्गल्यसीमान्तभुवा च वध्वा । समीक्षिता ब्रह्मसुतस्य पत्नी सर्वैरभूत्सादरदर्शनीया ॥ ९६ ॥  
 तदेकभावा तमनन्यभावं नाथप्रिया नाथमनुव्रजन्ती । अभीष्टसिद्धेरधिदेवतेयं यद्वा सवित्रीति यथार्थमूचे ॥ ९७ ॥  
 कृताशिषं कृष्णगृहेश्वरीं तां पुरोधसा पुण्यमनोरथेन । सकौतुकां कौतुकिनस्सुरत्नैरभ्यर्चयामासुरमात्यवृद्धाः ॥ ९८ ॥



मनुष्यतां मानयतो विहारैः स्वामेव देवीमुपयच्छतस्ते । समेधतां मङ्गलमित्युशन्तः सत्याशिषस्तं मुनयश्शशंसुः ॥ ९९ ॥  
 प्रदाय ताभ्यामुपदास्समीचीः प्रत्यागताः स्वानि गृहाणि पौराः । आशापतीनां विभवादनूनां तत्रैव ते संपदमन्वभूवन् ॥  
 स्त्रीपुंसनाम्ना बहुधा विभक्तं विश्वं ययोरेव विभूतिमाहुः । नयो जहौ द्वारवतीं नताभ्यामङ्गीकृतामादिमदंपतिभ्याम् ॥  
 बधूसखे तत्र जगन्निवासे वसत्यमर्यादगुणानुभावे । तस्मिन्निवासीदनपायभावा तस्यां नगर्यामपि रुक्मिणी श्रीः ॥ १०२ ॥  
 तस्याः कटाक्षैर्विहिताभिषेकः तद्बाहुना कल्पितकण्ठमाल्यः । अवाप शोभामधिकां मुकुन्दः सौभाग्यसिंहासनसार्वभौमीम्  
 कदम्बगोलश्रियमाक्षिपन्तं कन्दर्परूपोदयपूर्वरूपम् । प्रियापरिष्वङ्गरसेन धन्यं प्रीताशयो बह्वमतात्मदेहम् ॥ १०४ ॥  
 तां प्राप्य कृष्णः प्रभुतामिव स्वां मनःप्रसूतेरिव मन्त्रसिद्धिम् । आसीदभीतैस्सहसाऽभिगम्यो मित्रैरमित्रैरपि सापराधैः ॥  
 श्रीवत्ससंस्थानजुषा प्रकृत्या स्थानेन चिहेन च लक्षणीयौ । दृष्टावभीष्टं भजतां ददाते जगत्पती ताविह दंपती द्वौ ॥  
 न ते मनुष्या न च देवतास्ते प्रायेण तावेव तथा भवन्तौ । यैरेवमन्योन्यविभूषितं तत् द्वन्द्वातिगं द्वन्द्वमवेक्षि धन्यैः ॥

अथ समुदितहर्षैरादृतो मन्त्रिवैद्वः सुरपतिदयिताभिः स्तूयमानापदानः ।

रुचिमिव निरपायां रुक्मिणीं प्राप्य तुष्यन् यदुपतिरधिचक्रे यायजूकाधिकारम् ॥ १०८ ॥

सुभगमुपलबिम्बे शातकुम्भेऽपि रत्नं कनति विपिनभागे कालकण्ठेऽपि गङ्गा ।

वशिकनृपगृहे सा वासुदेवेऽप्यदीव्यन्न हि भवति विशेषः कापि नित्योन्नतानाम् ॥ १०९ ॥

इति श्रीकवितार्किकसिंहस्य सर्वतन्त्रस्वतन्त्रस्य श्रीमद्वेदान्ताचार्यस्य कृतिषु यादवाभ्युदयकाव्ये त्रयोदशः सर्गः ।

## १४. चतुर्दशः सर्गः

अथैकदा रोधसि पश्चिमोदधेरदभ्रसत्राजितभक्तियन्त्रितः ।

त्रयीमयश्चन्द्रसमीकृतश्रुतिः प्रसेदिवान् प्रादुरभूद्दिवाकरः ॥ १ ॥

अनल्पतेजो निधिमप्रमाद्यतां प्रसूतिमिष्टस्य धनस्य भूयसः ।

स्वकण्ठलग्नं द्युमणिस्स्यमन्तकं महामणिं भूमिभृते वरं ददौ ॥ २ ॥

तमुग्रसेनार्थमियेष कंसजित् न वार्यते राजनि रत्नहारिता ।

प्रतीत्य सत्राजित एतदप्रियं कचिन्निचिक्षेप गुणाधिके मणिम् ॥ ३ ॥

यदेकमेकेन च लब्धमेकतो रसेन रत्नामिषमर्थकाङ्क्षिणा ।

बभूव तद्वन्धुविरोधमादधत् क्रमाद्बहूनां विनिपातकारणम् ॥ ४ ॥

स्यमन्तकोदन्तविशेषसंभवां मृषामिशस्ति शमयन्नथाऽऽत्मनः ।

प्रसेनविध्वंसकसिंहघातिनो बिलं ययौ जाम्बवतो बलानुजः ॥ ५ ॥



स्तनन्धयोपान्तनिबद्धगीतया ददर्श धात्र्या विधृतं करेण सः ।  
 धनाष्टभारप्रभवं दिनेदिने मणीश्वरं दर्शितकौस्तुभश्रियम् ॥ ६ ॥  
 जिघृक्षया दत्तदृशं च तत्र तं जरानिरुद्धोऽपि जवेन जांबवान् ।  
 अरोधनीयं विबुधैरपि स्वयं रुरोध नैसर्गिकसत्त्वरोषितः ॥ ७ ॥  
 मल्लिलुचं कञ्चिदिवागतं हरिं वनेचरः प्रेक्ष्य तदर्हविक्रियः ।  
 अहेतिहस्तं स्वयमप्यनायुधः प्रसह्य तं सादयितुं प्रचक्रमे ॥ ८ ॥  
 अनन्यतन्त्रस्य पितुः पितामहः सुतस्य चारब्धमवेक्ष्य संयुगम् ।  
 समीहितोदर्कमिदं द्वयोरिति प्रबुद्धयमानो न निरोधमादधे ॥ ९ ॥  
 मिथस्तयोरस्तदयं विमथतो निरायुधं युद्धमपेतकैतवम् ।  
 अकल्पितप्राश्निकमन्ववैक्षत स्वयं चतुर्भिर्दशभिश्च साक्षिभिः ॥ १० ॥  
 अरिष्टचाणूरमुखेष्वलक्षितं प्रदर्शयन् ऋक्षपतेः पराक्रमम् ।  
 चिरं ददौ युद्धमचिन्त्यचेष्टितो मनस्विनस्तस्य मधुप्रभञ्जनः ॥ ११ ॥  
 प्रकीर्यमाणा निजमुष्टिमुद्गरक्षताकृतेर्जाम्बवतः क्षतोद्भवैः ।  
 रराज रामावरजस्य सा तनुः सशक्रकोपा वसुधेव शाद्वला ॥ १२ ॥  
 स चर्क्षराजः क्षतजैर्जयश्रियः कुचार्पितैः कुङ्कुमकर्दमैरिव ।  
 परिष्कृताङ्गः प्रचितोन्नताकृतिः सगैरिकक्ष्माधरसंपदं दधौ ॥ १३ ॥  
 अशेषयज्ञाग्रहरं समागतं जिगीषयाऽनु(व्र)द्रुतया स दीक्षितः ।  
 अतोषयत् संयुगसप्ततन्तुना विभाव्य ऋत्विग्विधिना भुजादिभिः ॥ १४ ॥  
 तलप्रहारैरथ मुष्टिपातनैः पदाभिघातैर्भुजयन्त्रपीडनैः ।  
 मिथः प्रतिक्लेषपुनर्गृहीतिभिः नियुद्धचर्यानिपुणौ निजघ्नतुः ॥ १५ ॥  
 कृतप्रतीकारविशेषतोषितौ परस्परच्छिद्रनिवेशितेक्षणौ ।  
 दिशागजेन्द्राविव दर्पदुर्दमौ दिनानि तौ निन्यतुरेकविंशतिम् ॥ १६ ॥  
 अहीयत प्रत्यहमृक्षभूपतिस्सलीलया कंसरिपुस्समैधत ।  
 तमःप्रकाशाविव तौ दिनागमे बभूवतुस्संयति पूर्ववश्चिमौ ॥ १७ ॥  
 स तेजसा यादवतिग्मतेजसः समिध्यमानेन निवारितोन्नतिः ।  
 शरच्चदीपूर इव स्फुटाशयः शनैश्शनैश्शान्तिमवाप जांबवान् ॥ १८ ॥  
 वलीभिरापाततलं तरङ्गितः सिरालदेहः पलितैः सितामितः ।  
 चिरप्रवृत्ताहवसंभृतश्रमो न चेतसा ऋक्षपतिः प्रचुक्षुभे ॥ १९ ॥



स्वविक्रमादप्रतिमात् सुरद्विषां भयानकादानकदुन्दुभेस्तुतः ।  
 अविभ्यतं प्रेक्ष्य तमृक्षपुङ्गवं महासुरं केवलमस्मरन्मधुम् ॥ २० ॥  
 युगान्तदम्भोलिनिपातभीषणैः निहन्यमानं निजमुष्टिमुद्गरैः ।  
 स्वनाभिपद्मोद्भवजृम्भिकासुतं बलानुजन्मा युधि बह्मन्यत ॥ २१ ॥  
 दशाननायोधनकेलिकिकरं परामृशन् ऋक्षपतिं परः पुमान् ।  
 बलीयसस्तस्य बहूपकारवित् बभञ्ज दर्पं भुजयन्तलीलया ॥ २२ ॥  
 तमादितो मानुषमात्रमागतं सदृक्षमृक्षाधिपतिस्ततः परम् ।  
 अथाऽधिकं सामिनिरुद्धपौरुषः क्रमादमीमांस्यममंस्त कर्मभिः ॥ २३ ॥  
 उवाच चैनं विधिवक्त्रसंभवः स्वविक्रमप्रीतमनुक्रमाद्विदन् ।  
 सगद्गदं सन्नमितेन मौलिना नखत्विषा पुष्पितमञ्जलिं वहन् ॥ २४ ॥  
 अहो महत्सत्त्वमहो पराक्रमः त्वमीश्वरो नूनमहो निरीश्वरः ।  
 अतीतदेवासुरनागनैऋतः पतिः पतीनां प्रतिभाति मे भवान् ॥ २५ ॥  
 अनेकमन्वन्तरदर्शिना मया न खल्वरामो ददृशे भवादृशः ।  
 निजौजसा नैऋतयूथघातिनं नियोधयन्मां निभृतं(तः) प्रवर्तसे ॥ २६ ॥  
 गुणैरपि प्रत्यवमृश्यते भवान् दशाननाद्यैर्युधि दृष्टवैभवः ।  
 श्रुतं मया सिद्धजनादिह स्वयं गुहाशयः प्राप्स्यति ते गुहामिति ॥ २७ ॥  
 वनं तदेतन्महितं तपोवनं गिरिं च वेद्मि त्रिदिवेश्वरालयम् ।  
 पचेलिमं किं नु तपो बिलस्य मे प्रसाधितं यत्तव पादपांसुभिः ॥ २८ ॥  
 स्वनाभितस्सप्तमजन्मभागिनो विजृम्भमाणस्य विधेर्यदृच्छया ।  
 त्वमेव मां वेद मधुव्रताश्रितात् मुखाब्जतः खानुचरं व्यजीजनः ॥ २९ ॥  
 त्रिभिः क्रमैर्दीव्यति दिव्यवामने स्वमायया मोहितदानवे त्वयि ।  
 जगन्ति विश्वानि मितानि विष्णुनेत्यघोषयं द्रागिव जैत्रघोषणाम् ॥ ३० ॥  
 जिघांसिते देवं दशानने त्वया हतारिसंघैर्हरियूथैर्वृतः ।  
 अवर्तयत्सूर्यसुतस्य सन्निधावयं जनः किकरवृत्तिमाहवे ॥ ३१ ॥  
 गतेषु सुग्रीवमुखेषु तावकं पदं तदप्राप्यमहं त्विह स्थितः ।  
 त्वदीक्षणात् प्राप्तफलोऽस्मि सांप्रतं जरन् पुनर्यौवनमाप्तवानिह ॥ ३२ ॥  
 न तादृशाः संप्रति सन्ति भूतले ऋते भवतः प्रतिसन्धिभावनैः ।  
 हनूमतैकेन विभीषणेन वा मयापि वा सोऽयमिति त्वमूह्यसे ॥ ३३ ॥



रसावहैरेकधियां रसायनैः शुभैश्श्रुतिश्रेणिशिरोविभूषणैः ।

अपेतभारामतिदेवमानुषैः विहारभेदैरवनिं विधास्यसि ॥ ३४ ॥

विशुद्धमिश्रैश्चतुरश्रवृत्तकैरगाधतुङ्गैः प्रमितामितक्रमैः ।

अनन्यभावाननुकम्पते भवान् अचिन्त्यचिन्त्यैरवतारनाटकैः ॥ ३५ ॥

✓ न वर्धसे कर्मभिरीश साधुभिः न हीयसे च त्वमसाधुभिः कृतैः ।

जगत्परित्राणपरेण केवलं विधिर्निषेधश्च न लङ्घ्यते त्वया ॥ ३६ ॥ ✓

✓ गुणोदधिस्त्वं गुणकर्बुरात्मना तिरस्करिण्या पिहितात्मदृष्टिभिः ।

न दृश्यसे देव सदा सहैव सन् दिदृक्षमाणैरपि देवदानवैः ॥ ३७ ॥ ✓

✓ जगत्तवान्तर्बहिरप्यमुष्य च त्वमेवमेवंविधचित्रवैभवः ।

समाधिदृष्ट्या मुनिभिस्समीक्ष्यसे सनातनो नूतनभूमिकाश्रितः ॥ ३८ ॥ ✓

✓ तवैव संकल्पकलांशतः क्वचित् समर्थवादाः परमेष्ठिनामपि ।

त्वयि प्रतिद्वन्द्विनि कस्य किं बलं क एव जेता न भवेत् त्वदीक्षितः ॥ ३९ ॥ ✓

असह्यमेतन्मधुकैटभादिभिः स्वतल्पसारोल्बणबाहुना त्वया ।

निपीडनं यन्निविडं विषह्यते मयाऽल्पसत्त्वेन तवैव तद्वलम् ॥ ४० ॥

त्वया जितोऽहं क इवाजितः परो न रुध्यसे नाथ मया न किं परैः ।

दयालुनाऽपास्यत दर्प एव मे भुजाहवे च व्युदपादि भूष्णुता ॥ ४१ ॥

न नीतिवर्तन्यतिलङ्घिता मया न च त्वदादेशविपर्यये स्थितम् ।

तथाऽपि सर्वाधिकसत्क्रियोचिते विरुद्धचेष्टा विदधे विमोहितः ॥ ४२ ॥

जगत्पते जाम्बवतीमिहार्हणां गृहाण पत्नीं गृहमागतः स्वयम् ।

मणिं च दिव्यं द्रुमणेः स्यमन्तकं युतं धनैर्यौतकमर्पयामि ते ॥ ४३ ॥

ममात्मजाऽपि श्रियमेवमप्सरःप्रसूतिरेषा वहति श्रिया समाम् ।

त्वदर्हशीलादिगुणप्रसाधिता स्वयं वृणीतेऽद्य भवन्तमेकधीः ॥ ४४ ॥

त्वदागमादृक्षबिलं परं पदं त्वदीक्षणात् सूरिगणा इमे वयम् ।

त्वदाश्रयात्सिन्धुसुतैव मत्सुता त्वया धृतोऽसौ मणिरस्तु कौस्तुभः ॥ ४५ ॥

त्वदाहितस्वातिशयैः स्वयोगतः परत्र साध्योऽतिशयः स्थिरत्रसैः ।

अनन्यसाध्यातिशयस्य तस्य ते स्वशेषताऽसौ न विघातमर्हति ॥ ४६ ॥

स्वयोगभूम्ना चुलकीकृताखिलैः मुकुन्द देवैरपि किं न मुह्यते ।

विवेकवैराग्यविदेशवर्तिना वनौकसा मांसदृशा मया न किम् ॥ ४७ ॥



अभार्गवो नापनयेत न क्वचित् न वत्तयसाधून्यबृहस्पतिर्न च ।  
 अवासवो न च्यवते न चाहवादते च ते तद्वदहं तु किं पुनः ॥ ४८ ॥  
 भवार्णवे कर्मविपाकवात्यथा भवद्विरावर्तगणैः परिभ्रमन् ।  
 कृतोपरोधः कृपया त्वदीयया भवत्पदं कूलमिव प्रपद्यते ॥ ४९ ॥  
 अविन्दतस्त्वाममितामृतोदधिं विगाढतृष्णाविवशान्तरात्मनः ।  
 विगाहनीयाः प्रतिभान्ति वीचिकाः मरीचिकानामिव भोगसंपदाम् ॥ ५० ॥  
 गुणोदधिं यः प्रमितप्रमाणया गिरा त्वदीयं परिमातुमिच्छति ।  
 स पातुमीहेत समग्रचापलः (पयोज)सरोजनालेन पयः पयोनिधेः ॥ ५१ ॥  
 अकर्मतन्त्रस्य जगन्ति कर्मभिः निबध्यमानानि विमुञ्चतस्तव ।  
 अलीकलेशैरनुपप्लुता स्तुतिः तथाऽप्यकल्येयमयावदुक्तिः ॥ ५२ ॥  
 अजानता त्वन्महिमानमद्भुतं विमोहितं देव तवैव मायया ।  
 कृतापराधं कृपया वशीकृतः क्षमस्व मामित्यपतक्षमातले ॥ ५३ ॥  
 विलूनमूलद्रुमसंनिभं स तं विलक्षमुत्थाप्य विहारयादवः ।  
 प्रियाङ्गरागव्यतिहारगन्धिना भुजान्तरेणोपजुगूह सादरम् ॥ ५४ ॥  
 स कन्यकारत्नमचिन्त्यवैभवं वदान्यरत्नं च समं समर्पयन् ।  
 सरस्वतीवल्लभवक्त्रसंभवो महामनाः पूर्णमनोरथोऽभवत् ॥ ५५ ॥  
 वनौकसां पत्युरहीन्द्रशोभिना विमथ्यमानादचलेन बाहुना ।  
 ननन्द लब्ध्वा हृदयंगमां प्रियां मणिं च दिव्यं मधुकैटभान्तकः ॥ ५६ ॥  
 स्तनापदेशस्तवकावभासिनी विलासभेदैरभिनीतपल्लवा ।  
 रमापतौ गारुडभूधरद्युतौ रसाधिका रत्नलतेव सा बभौ ॥ ५७ ॥  
 सविस्मया पूर्वमथ प्रमोदिनी ततो मदारम्भमिवाभिजग्मुषी ।  
 तदन्यसंस्कारनिरोधतः क्रमात् तदीक्षणे तन्मयतामवाप सा ॥ ५८ ॥  
 स पर्यणैषीन्निदशैरुपस्थितो विधिर्यदाज्ञा विधिजन्मनः सुताम् ।  
 बिले तदीये विबुधालयोपमे विकल्प्यमानाकृतिमप्सरोगणैः ॥ ५९ ॥  
 अवाप्य जामातरमादिपूरुषं जगत्प्रतीक्ष्यत्वमवाप जाम्बवान् ।  
 विदर्भराजेन विदेहभूमृता समक्रमं दुग्धपयोधिना च सः ॥ ६० ॥  
 मनुष्यभावाभिनयव्यवस्थितां कुशीलवार्हा कुहनां वहन् विभुः ।  
 पुनस्तमृक्षेन्द्रपदानुभूतये परं च भोक्तुं पदमन्वमन्यत ॥ ६१ ॥



प्रहृष्यता जाम्बवता निवेदितां प्रवालजाम्बूनदरत्नसंहतिम् ।  
 प्लवङ्गभलूकगणैरनुप्लवैरविप्लवां द्वारवतीमजीगमत् ॥ ६२ ॥  
 ततस्तमामन्व्य चतुर्मुखात्मजं प्रतिप्रयातः स्वपुरं प्रियासखः ।  
 स्यमन्तकं संसदि दानवान्तकः स्वतोऽनघः स्वामिवशे न्यवीविशत् ॥ ६३ ॥  
 जगत्पतिं जाम्बवतीसखं तदा नियुद्धचिह्नैः परिकर्मिताकृतिम् ।  
 निरीक्ष्य तं द्वारवतीनिवासिनो ननन्दुरानन्दजलाविलेक्षणाः ॥ ६४ ॥  
 अपेतसंमोहमिवात्मवेदिनं दिवाकरं राहुमुखादिवोद्धतम् ।  
 अमंस्त नागेन्द्रमिवास्तशृङ्खलं प्रशान्तवाच्यं प्रकृतिर्यदूद्धहम् ॥ ६५ ॥  
 जिताहितो जाम्बवतीनिषेवितः स तत्र सत्राजितसात्कृते मणौ ।  
 स्वचौर्यदुर्वादममार्जयत् स्वयं न विद्यते यस्य न किञ्चिदण्वपि ॥ ६६ ॥  
 स्यमन्तकस्य द्युमणेरिव त्विषा निमेषमापुः कुमुदाकरा इव ।  
 हिया च मिथ्यापरिवादिनस्तदा परे च पद्मा इव तद्विपर्ययम् ॥ ६७ ॥  
 स्वगोचरानेवमगोचरो गिरां बलानुजो बालधियामपाहरत् ।  
 रहस्सु रथ्यासु च लब्धिसंभवानवर्णवादाननघो गुणार्णवः ॥ ६८ ॥  
 अकीर्तिरारोप्यत कीर्तिरागता यदप्रियं प्रोचुरिदं प्रियासये ।  
 न कर्मतन्त्रेषु मतेरमोहता न च स्वतन्त्रे स्युरनिष्टहेतवः ॥ ६९ ॥  
 प्रशान्तखेदः प्रतिलभ्य सन्मणिं जगद्विनेतुर्वसुदेवजन्मनः ।  
 ददौ धरित्रीमिव सद्गुणाधिकां स सत्यभामां तनयां नयाम्बुधिः ॥ ७० ॥  
 यथा गिरीशो गिरिराजसंभवां पुलोमकन्यां च दिवौकसां पतिः ।  
 स्वयं च दुग्धोदसुतां सुधासखीं तथा स रेमे सदृशीमवाप्य ताम् ॥ ७१ ॥  
 अनुव्रता कामकलास्वधीतिनी विचित्रशस्त्रास्त्रविहारवेदिनी ।  
 बहुप्रियस्यापि हरेरतीव सा बभूव देवी बहुमानगोचरा ॥ ७२ ॥  
 यथा न खेदाय गतः क्षणो भवेत् यथा च तन्वीत न भीतिमायतिः ।  
 अनन्तनिष्कम्पगुणामनुक्षणं प्रियः प्रियां प्रीतिमलम्बयत्तथा ॥ ७३ ॥  
 स बलभामिस्तिसृभिः प्रकाशयन् परत्वमाद्यं प्रतिपन्नषड्गुणः ।  
 नयो महीयानिव शक्तिभिस्समं समेतसिद्धिः प्रचिकाय संपदम् ॥ ७४ ॥  
 स्वदिव्यदेहप्रकृतीरिवापराः पराश्च देवीरवृणीत पञ्च सः ।  
 यथार्हसेवावसरे प्रमाद्यतां यदन्वितस्सन्नभिगमतां ययौ ॥ ७५ ॥



अखण्डिताशोक्तिभिरेकवृत्तिभिः स तामिरन्योन्यसमन्वितात्मभिः ।

विभूषयामास विभूतिवैभवं दिशामिरष्टाभिरिवात्मनः पदम् ॥ ७६ ॥

अवाप्य देव्यः पतिमग्रचनायकं महौजसं मन्मथसूत्रसंयताः ।

उदग्रसद्वंशभुवो मिथस्समाः सुवृत्तमुक्तावलिःसौम्यतां दयुः ॥ ७७ ॥

आदौ लक्ष्मीरभजत हरिं रुक्मिणीरूपदृश्या प्रापुस्तस्याः प्रतिनिधिपदं तत्प्रियास्सप्त देव्यः ।

सिद्धीरष्टौ दधदिव तदा सेवितस्ताभिरेकः क्रीडायोगी निरवधिमसौ निर्वृतिं निर्विवेश ॥ ७८ ॥

प्राचीनासु प्रकृतिषु यथा प्रादुरासन् प्रजौघाः तद्वज्जाताः सममिव जगन्नेतुरष्टासु तासु ।

पश्चात् प्राप्तप्रणयिनि तथा षोडशस्त्रीसहस्रे तेषामेकः किमयमथवा तत्समानो बभूव ॥ ७९ ॥

शमितनिगमत्वेदैः साधुभिः श्लाघनीयं चरितमिदमुदारं शास्त्रं चाणूरहन्तुः ।

श्रुतमनुकथितं वा शुद्धिमग्र्यां दधानं समतनुत पृथिव्यां शाश्वतं धर्मसेतुम् ॥ ८० ॥

इति श्रीकवितार्किकसिंहस्य सर्वतन्त्रस्वतन्त्रस्य श्रीमद्वेदान्ताचार्यस्य कृतिषु यादवाभ्युदयकाव्ये चतुर्दशः सर्गः ।

### १५. पञ्चदशः सर्गः

अथ पद्मभुवः पितुस्सकाशादभिगच्छन्त्यदुपुङ्गवं दिदृक्षुः । मुनिरध्वनि वल्लकीसहायः प्रजगौ लास्यतरङ्गितप्रचारः ॥ १ ॥

अहमस्मि पितामहस्य सूनुः स विभोरात्मभुवस्सरोजनाभेः । भजते भुवि साम्प्रतं स देवः स्वयमेवानकदुन्दुमेऽस्युतत्वम् ॥

अवरोपितगोपसूनुभावः स नटस्संप्रति देवकीसुतस्सन् । परितोषितभावुकः स्ववृत्त्या श्रुतिलक्ष्यां महतीं प्रियामविन्दत् ॥

तदहं तमसः स्थितं परस्तादनपायद्युति भास्वताऽऽत्मनैव । कमलोलसितेन दर्शनीयं दिनमाद्यन्तविवर्जितं दिदृक्षे ॥ ४ ॥

गुणसिन्धुरसौ गुणातिवर्ती गतिरन्तःस्थितिरागमैकगम्यः । दयितासहितो दयैकसङ्गी गुरुराद्यो मयि गौरवं विधाता ॥ ५ ॥

जगदेकहितेन जन्मनाऽसौ दनुजैराक्रमणं भुवो निरुन्धन् । कलहप्रियमद्वचोऽनुसारात् न कथं विग्रहमारभेत नाथः ॥

अधिकारविलम्बितापवर्गस्थिरसङ्गादपकौतुकस्त्रिवर्गे । विधिना नियतेन धर्मगुप्तौ विनियुक्तोऽस्मि विरोधनेन दीव्यन् ॥

विदधे विनिवेदितं मयाऽसौ विविधं विश्वहितं विधास्यते च । स्वजनत्वधिया सुरासुराणां बहुमानैकपदं यतोऽहमासम् ॥

विनिवेदयता रिपोरुदन्तं दिविषद्वैभवदावचित्रभानुम् । अजितस्य जिगीषतो मयाऽसौ विजयारम्भमहोत्सवो विधेयः ॥ ९ ॥

इति भव्यमनोरथो महीयान् प्रभुमासीनमुपहरेऽभियातः । विदिताखिलवेदितव्यमित्थं मुदितः प्राह जगद्धितं मुनीन्द्रः ॥

जय देव जगत्रयान्तरात्मन् न नियन्ता न च ते समस्त्वदन्यः । भवभीतिनिशीथिनीविभातं परमं ब्रह्म भवन्तमामनन्ति ॥

उदितः प्रणवाङ्कुरात्मना त्वद्विविधस्कन्धविभक्तरूढशाखः । त्वदनुग्रहपुष्पितः प्रजानां फलमिष्टं निगमद्रुमः प्रसूते ॥ १२ ॥

विषमं निजकर्मभेदयोगात् बहुमानास्पदबन्धमोक्षलीलः । जनितं भवतैव रक्षसि त्वं जगदेतत् स्वयमेव पुत्रनीत्या ॥ १३ ॥



गुणचित्रजन्तुदन्तुरेऽस्मिन् जगति त्वद्विहिते हिते तरेभ्यः । अपि विश्वसृजां समाहितानामयथाचिन्तितमापतन्त्यवस्थाः ॥  
सुकृतोपचयेन जातसिद्धिस्त्वदसौ कश्चिदुपस्थितापराधः । अनुभूय हिरण्यरावणत्वे भजते संप्रति चेदिराजभावम् ॥ १५

त्रिषु जन्मसु ते विहार(दक्षं)शिक्षाविधिना सिंहगजक्रमेण सृष्टः ।

सहजः किल रुक्मिणीनिमित्ते स रिपुसंप्रति कृत्रिमश्च जातः ॥ १६ ॥

विषथेन सदैव विप्रधावन् विबुधग्रामविपन्निदानभूतः । भवतो भजतामनन्यसाध्यं विनिपातं प्रणिपातगत्यनर्हः ॥ १७ ॥  
दमनं दमघोषसंभवस्य प्रबलस्यापि यदर्थ्यते तदेतत् । मधुकैटभमेरुमर्दिनस्ते मशकामर्शनमात्रमित्यवैमि ॥ १८ ॥  
अथवा जगदेतदोदनस्ते तदुपगन्नुपसेचनं च मृत्युः । महदादि विलापयन्महिम्ना दमनेनाद्रियसे न दानवानाम् ॥ १९ ॥  
सुहृदोऽपि सदा सुरासुराणां प्रणतानुग्रहभावितात्मनस्ते । कचिदापतितोऽपि पक्षपातः समतामेव समर्थयेत सत्याम् ॥  
प्रथमा चरमा च देवता त्वं वरणीया वरदा च विश्ववन्द्या । निगमेषु सती पुरेषु चैका जनयित्री जनपङ्क्तिहारिणी च ॥  
कलशै(घटकै)रिव कर्मपाशनद्वैः स्थिरकालात्मकचक्रयन्त्रनिघ्नैः । विहरस्यधरोत्तरक्रमेषु स्ववशैरेव सुरासुरैस्त्वतन्त्रः ॥  
सवने भवमुक्तिसन्धिरूपे विधिना विश्वपते विचित्रहेतिम् । हृदि शान्तधियस्समिन्धते त्वामनघात्मक्रतुहव्यवाहमाद्यम् ॥  
अणिमादिभिरेक एव भिन्नः परविद्यामणिदर्पणेषु भानात् । सुदृशां भजसि त्वमात्मभूतः सुखसंदर्शनयोग्यमाभिमुख्यम् ॥  
अपि दृष्टमपि श्रुतं प्रभावं भवदीयं भविनस्तमोभिभूताः । न विदन्ति यथावदात्मवन्तस्त्वनुपश्यन्ति करस्थिताम्बुकल्पम् ॥  
सहधर्मचरीं सदानुवृत्तां स्वयमुद्दीपयता त्वयाऽनुकम्पाम् । शरणागतरक्षणव्रतस्य प्रतिलब्धोऽयमिह प्रयोगकालः ॥ २६ ॥  
अहितं न विचिन्तितं मयैतत् चिरदुष्कर्मकृतोऽपि चेदिभर्तुः । सह नाकसदामसौ विमानैः सुकृतित्वं लभतां त्वदस्त्रपूतः  
स्वपतः किल जाग्रतश्च तस्य त्वयि वरैरेण विदीप्तचित्तवृत्तेः । त्वदनुस्मरणप्रभावयुक्ता नियतिस्त्वन्मयतामिवातनोति ॥ २८ ॥  
विनिवेदितविश्वकार्यं इत्थं कृतिना तेन कृतार्हणो यथार्हम् । मुनिरात्ममनीषिकावदातः खलचेतोमलिनं स्वमुत्पपात ॥  
वसुदेवसुतश्च पाण्डवेन क्रतुमारब्धवता कृतोपहृतिः । समरप्रियया सह ध्वजिन्या सवनं तस्य जगाम सत्प्रतीक्ष्यः ॥  
यदुभिस्सह यादवेश्वरं तं परिषत्प्राप्तमुपेत्य पञ्च पार्थाः । विभवोचितमीश्वरानुरूपं सुहृदहं च समर्चयां बभूवुः ॥ ३१ ॥  
क्रतुमप्यनघं स धर्मसूनुः हविषां भोक्तरि दत्तसन्निधाने । विधिवत् स्वधिया समर्प्य चक्रे बहुधाऽनुश्रुततत्प्रभावभूमा ॥  
हरिदश्वसमुद्भवं प्रदाने धनगुप्तौ च सुयोधनं न्ययुङ्क्त । स्वयमेव समाहितेन वव्रे हरिणा विप्रपदावनेजनांशः ॥ ३२ ॥  
समये परिषत्सभाजनार्हे दिविषत्पूज्यपदोऽपि दैत्यहन्ता । किमसाविति यादवेषु कश्चित् नृप इत्यैक्षि जनैरलक्ष्यपारः ॥  
अविशेषितशेषवृत्तिवाचं निजपारस्यनिगूहनाभिगम्यम् । अपृथग्विभवैस्तमासनाद्यैरुपमृद्घन्त इवासत क्षितीन्द्राः ॥ ३५ ॥  
अथ युक्तविमर्शिभिश्चतुर्भिः गुरुभिः पश्चिमपाण्डवो नियुक्तः । प्रविवेश सभामशेषकर्तुः यदुवीरस्य विधातुमग्रपूजाम् ॥  
अवदच्च तमेतमग्रगण्यं विबुधानां पितरं पतिं गुरुं च । हरिमर्चितुमर्च्यमुद्यतास्सः तदशेषैरनुमन्यतां सुग्रीभिः ॥ ३७ ॥  
जगदेकपतेरमुष्य पूजां स्थिरधर्मद्रुममूलसेकभूताम् । निखिलानुमतां नृपो विधत्ते निरपायप्रियपण्यभावभाव्याम् ॥ ३८ ॥  
इति दर्शयतः पदं समाजे बलिनां मानभृतां महीपतीनाम् । महती बहुवारमुत्तमाङ्गे सहदेवस्य पपात पुष्पवृष्टिः ॥ ३९ ॥



हरिमर्चयितुं य ईहते तं सुरपुष्पैः स्वयमर्चयन्ति देवाः । इति नूनमगापयद्द्विरेकैः प्रसृतः पाण्डुसुते प्रसूनवर्षः ॥४०॥  
 अवलोक्य तदद्भुतं महीयः प्रतिपन्नानुमते नरेन्द्रलोके । निजगाद हसन्नमर्षवेगात् क्षितिपालान् शिशुपाल उन्मदिष्णुः ॥  
 विदितं भवतामिदं यदेतत् स्वयमाहूय महीयसः क्षितीशान् । अवमन्यत एवमध्वरस्थः कुटिलो हन्त कुमार एष कुन्त्याः  
 अयमश्विसुतोऽपि तावदास्तां यदि माद्रीतनयस्स पाण्डुसूनुः । रभसादवमत्य राजलोकं यदि जीवेदलमन्ववायवादैः ॥  
 कृपणेन किमत्र साधुना नः सहदेवेन नियोगसाधकेन । चतुरः पुनरस्य पूर्वजातान् मनसा यात शठान्मनुष्यदेवाः ॥  
 द्विरदायुतसत्त्वशालिनो मे यदि धर्मध्वज एष धर्मसूनुः । मिषतः परिभूय धर्मपालान् यजते पश्यत पश्चिमेष्टिमस्य ॥  
 अथवा वसुदेवबन्धुदृष्ट्या वयमासीमहि मन्दहासगर्भम् । स्वयमस्य पिता कथं स धर्मस्तमिमं धर्मविपर्ययं सहेत ॥४६॥  
 अयमस्मदनुज्ञया विजित्य क्षितिमासादितराजसूयधर्मा । प्रसवोपगमे पतिप्रतीपा वनितेवाद्य बिभर्ति वैपरीत्यम् ॥ ४७ ॥  
 परिपश्यति हन्त राजलोके पशुपालस्य विधीयते सपर्या । अथ तत्र समर्थतैव तन्त्रं तदसौ वीरवरेण्य एकलव्यः ॥४८॥  
 कुरुवृद्धमुपेक्ष्य जाह्नवेयं जयसंप्रीणितजामदग्न्यरामम् । इतरानपि तादृशानिहैतान् न च गोपो न च यादवस्समर्च्यः ॥  
 अतिमर्त्यबला विराटशल्यद्रुपदाद्या बहवो हि सन्ति वृद्धाः । अतिलङ्घनमभ्युपैतु को वा गुणकर्मश्रुतशालिनाममीषाम् ॥

कचिदर्चनमिन्द्रजालतश्चेत् कुहकाः सन्ति परश्शताः पृथिव्याम् ।

अथ कश्चन सत्य एष भूमा क्व गतोऽसौ यवनादिसैन्यगन्धे ॥ ५१ ॥

अयमग्रज एष रौहिणेयो बलशाली वपुषा च शुद्धवर्णः । अनतिक्रमणं तदस्य युक्तं यदि शेषोऽयमविप्लुतः क्रमो वः ॥  
 नटवद्धृतशङ्खचक्रचिह्नाः कति नामात्र विडम्बयन्ति विष्णुम् । अनुकर्तुमयं च तद्वदीशः कथमीशत्वमनूर्मिषट्कहीने ॥

न च विश्वसिमो न वृद्धवाक्यं बलवन्मानविलङ्घनं न चेत्स्यात् ।

न वदन्त्यनिदं परेषु सन्तः स्तुतिवाक्येषु यथाश्रुतार्थसिद्धिम् ॥ ५४ ॥

इति तत्र मुधा विकल्थमानं कठिनं कण्ठविलग्नमृत्युपाशम् । परिदृष्टपरावरस्तमीषद्विनयन् विष्णुपदीसुतो वभाषे ॥  
 शृणु तात हितं समाहितस्त्वं रुशतीं वाचमपास्य रोषजाताम् । अविमृश्य विपत्तिमापतन्तीं न हि तिष्ठन्त्यहितेषु बुद्धिमन्तः  
 अतिपत्य मुकुन्दमन्तिकस्थं वशिकानर्चितुमुन्मना भवेद्यः । अवधीरितकौस्तुभः स नूनं कुरुविन्देषु कुतूहलं विधत्ते ॥  
 स्तुतिभिः कतिचित्रिवर्गमृच्छन्त्यपवर्गं च यमेकमाश्रिताभिः । निरये निपतन्ति निन्दयाऽन्ये यदि तद्वेत्थ वदैष यत्क्रियार्हं  
 सहजं नयनं च तत्तृतीयं भुजयुग्मं च तव स्थितातिरिक्तम् । सहसा यदुपागमेन नष्टं स्वयमाकारयसि स्वमृत्युमेनम् ॥

न हि सन्ति न निश्चितागमार्था न हि तेऽसन्निहिता न च प्रसुप्ताः ।

अपि तु त्रपया नतास्त्वदुक्तिं त इमे नन्विह चेतसा हसन्ति ॥ ६० ॥

यदि जीवितुमीहसे चिराय प्रतिपद्यस्व हितं यदस्मदुक्तम् । अथ न प्रहितो जलाञ्जलिस्ते शृणुतान्ये य इह श्रुतौ निरूढाः  
 युगकोटिशतायुतानि वेधाः स्वपदं प्राप यमेकमर्चयित्वा । मनुजः स तदर्चने विगायन् मतिहीनः पशुरेष मर्षणीयः ॥  
 विधिहस्तधृताद्यदङ्घ्रिपद्मात् च्यवमाना पवमानवेगहीना । विपुनाति जगन्ति दिव्यसिन्धुः क्रमते हन्त तदर्चने विवादः ॥



स च कश्चन सर्वमेधयज्वा हविरात्माह्वयमात्मनैव हुत्वा । यत एव बभूव देवदेवस्सकिमस्माभिरदैवतैरनर्च्यः ॥ ६४ ॥  
य इहाद्य भजन्ति यज्ञभागान् कृतिनः कार्तयुगेन कर्मणा ते । अयजन्त पुरा यमेकमाद्यं वरिवस्यामिह तस्य वारयेत्कः ॥  
अथवा विबुधादिपूजनीये मनुजैरर्चनमत्र मा विधायि । इति नाम विमन्यतामिदानीमपशुत्वाय च कल्यतामयं नः ॥  
धनबन्धुवयःक्रियादिमात्रैरधिकेष्वप्यचमत्क्रिया विहत्यै । जगदेकपतौ सदोपकर्तर्यपकृत्यैष भजेत कामवस्थाम् ॥ ६७ ॥  
क्वचिदर्चयति प्रभूतपुण्ये त्रियुगं तद्वदलब्धभागधेयैः । यदि नाम धिया न शोचितव्यं न कथं दर्शनतोऽपि नन्दनीयम्  
यदनुग्रहनिग्रहप्रयुक्ते सुखदुःखे शृणुमः स्वयंभुवोऽपि । विमतिं भजतस्तदर्हणायां न च देयोऽनुनयो न सन्त्वना च ॥  
न पनायति चेदसौ न जिह्वा न नमस्यत्यथ नैतदुत्तमाङ्गम् । यदि नार्चयतो न तौ च हस्तौ कृपया कल्पितसंनिधानमेनम्  
निरुपाधिकसर्वबन्धुमेनं द्विषताऽनेन न भाषणप्रसङ्गः । निरयज्वलनेन्धनीभविष्यन् कृपणः केवलमेष शोचनीयः ॥ ७१ ॥  
सहनीयतया प्रतिश्रुतं यत् वसुदेवस्वसुरच्युतेन पूर्वम् । अपराधशतं तदद्य पूर्णं भविता चैद्यविपत्तये परं यत् ॥ ७२ ॥  
कुरुवृद्धवचस्तदेतदर्थं दमघोषप्रभवो निशम्य रुष्टः । प्रभयाऽनुकृतप्रवर्ग्यदीप्तिः प्रतिरुन्धानदुरासदो ररास ॥ ७३ ॥  
निपुणैरतिबालवृद्धवाक्यं न परिग्राह्यमिति ब्रुवन्ति सन्तः । सहदेववदेष इत्यनिन्द्यं पृथुक्त्वेन पितामहं निनिन्द ॥ ७४ ॥  
अतिवृत्तिमवेक्ष्य तस्य घोराशनिक्षोभनिभां सभासदस्ते । सदसत्प्रतिपत्तिनूढचित्ताः क्षणमालेख्यसमर्पिता इवासन् ॥  
जहसुः कतिचिद्विनिन्द्य चैद्यं पिदधुः कर्णयुगं परे कराभ्याम् । सुरसिन्धुसुतं शशंसुरन्ये व्यचिकित्सन्त च केचिदल्पसत्त्वाः  
मुनिभिः पुरकाञ्चिताखिलाङ्गैः क्षरदानन्दशुभाष्पदिग्धदेहैः । अनुमोदनजातमौलिकम्पैर्हरिकीर्तिश्रवणोन्मुखैरभावि ॥ ७७ ॥  
स्तुतिनिन्दनयोरभिन्नरूपं मुखरागं मधुहन्तुरीक्षमाणैः । यदुभिः प्रतिरुद्धरोषवेगैः क्षमया तिर्यगवेक्ष्यत क्षमैव ॥ ७८ ॥  
मधुजित्परिवादजातरोषं सहसा चेदिपतेर्वधाय सज्जम् । गदया सह भीममुज्जिहानं शमयन्नित्थमवोचद्गुणगेयः ॥ ७९ ॥  
बलभीमसुयोधनैरमुष्मिन् परिहीणायुषि न प्रवर्तितव्यम् । अतिपर्यनुयोगया नियत्या हरिणैवैष भवाब्धिवन्नवर्त्यः ॥ ८० ॥  
त्यज साहसमुज्झ्यताममर्षस्समये विक्रमसंपदाद्रियेत । सद्नागतसूदनापवादो महतां संप्रति मा च भूदयं वः ॥ ८१ ॥  
भजतु प्रथमार्हणां यथाहं भगवानेष भवार्णवैकसेतुः । प्रकृतस्य विधातुमन्तरायं स्वयमेतस्य शुभस्य न क्षमं वः ॥ ८२ ॥  
इति शान्तनवे प्रभाषमाणे निखिलानुश्रवसंशयप्रमोक्ता । मुदितो मुनिरब्जयोनिजन्मा मुहुराधूतकरस्तदभ्यनन्दत् ॥ ८३ ॥  
क्षितिपालगणोदधिस्तदानीं विषमारम्भविरोधसेतुभिन्नः । स्तिमितक्षुभिताकृतिर्बभासे गगनाम्भोधरसंनिभो गभीरः ॥ ८४ ॥  
ननृते मुदितेन नारदेन क्षिपता मङ्क्षु मृगत्वगुत्तरीयम् । सुरसिन्धुसुतोदितं विपञ्चीमसकृद्ग्रापयताऽनुनादवृत्त्या ॥ ८५ ॥  
उदगीयत यत्तदा विधिज्ञैः सममुद्रातृभिरेकताननादैः । मधुमर्दनकीर्तिगर्भया तत् विशदं नारदवीणयाऽन्ववादि ॥ ८६ ॥  
व्रजयोषिदपाङ्गवेधनीयं मथुराभाग्यमनन्यभोग्यमीडे । वसुदेववधूस्तनन्धयं तत् किमपि ब्रह्म किशोरभावदृश्यम् ॥ ८७ ॥  
निकटेषु निशामयाम(मि) नित्यं निगमान्तैरधुनापि मृग्यमाणम् । यमलार्जुनदृष्टबालकेलिं यमुनासाक्षिकशौवनं युवानम् ॥  
पदवीमदवीयसीं विमुक्तेरटवीसंपदमम्बुवाहयन्तीम् । अरुणाधरसाभिलाषवंशां करुणां कारणमानुषीं भजामि ॥ ८९ ॥  
अधराहितचारुवंशनालाः मकुटालम्बिमयूरपिञ्छमालाः । हरिनीलशिलाविभङ्गनीलाः प्रतिभाः सन्तु ममान्तिमप्रयाणे ॥



जयतादिह देवकीसुतोऽसौ जगतामादिरनाद्यनन्तभूमा । अवतारयितुं भरं पृथिव्या वसुदेवस्य गृहे कृतावतारः ॥ ९१ ॥  
 क्रतुरत्र समर्पितः कृतार्थः स च धर्मः कमिवाचचार धर्मम् । जगदेकपतेरमुष्य पूजां विदधानेन युधिष्ठिरेण पुत्री ॥  
 इह नाकसदो न मानुषास्ते य इमे कृष्णमिहार्चयन्त्यनन्याः । अयमेव महो ममेति गायन्स तदा मूर्त इवास नाश्ववेदः  
 अभिनन्दितवृत्तिरार्थमिश्रैः अविसंवादिभिरागमोदितेषु । विनयादवनम्य विश्वभर्तुः सहदेवः स्वयमाहरत् सपर्याम् ॥ ९४ ॥  
 अरजस्तमसां महीपतीनामनुमत्या मुनिमुख्यसंमते च । पुरुषस्य परस्य पूर्वपूजां सहदेवप्रहितां शशंसुरार्याः ॥ ९५ ॥  
 तृणभुक्प्रतिमस्तृणाय मत्वा स तदा चेदिपतिर्युधिष्ठिरादीन् । अजहत्पुरुषोक्तिहेतिजालो दरशेषेन्धनवह्निवद्दिदीपे ॥ ९६ ॥  
 अजुगुप्सत भूभृतस्सहिष्णून् परिवादैश्च तिरश्चकार पार्थान् । अवमत्य मुकुन्दमर्भकोऽसाविति धिक्कृत्य पितामहं जगर्हे ॥  
 अनघोऽयमतन्द्रितः क्रियायां गुरुभिर्दिशक्षितशुद्धधीरनेकैः । कुरुवंशपितामहः कुतोऽसौ मतिमोहेन महीयसा गृहीतः ॥  
 अशठैरजडैरनेडमूकैर्मुनिभिश्चात्र किमङ्गयकारि मौनम् । अथवा किमरातिपक्षसत्तैरहमस्मीति मुहुर्जहास मूढः ॥  
 परिवर्तहुताशनप्रदीपं वदनं तस्य रुषा विजृम्भमाणम् । फणभृद्विलम्बीषणं तदाऽऽसीत् ज्वलदुल्काशतदुर्निरीक्षनेत्रम् ॥  
 बडवानलधूमराजिरुक्षा भ्रुकुटिस्तस्य मुखे परिस्फुरन्ती । ददृशे तदसून् प्रसह्य पातुं शमनेनेव निवेशिता भुजङ्गी ॥  
 भसितीकृतचन्दनानुलेपः क्वथितद्रावितहेमपुष्पदामा । सहसा हृदि तस्य कोपवह्निः समदीपि स्फुटितप्रकीर्णहारः ॥  
 कठिनौ परिपिषतः करौ द्वौ बहुशस्तस्य वरोर्मिका विशीर्णा । ध्रुवमप्रशमाय रोषवहेः तुषनिक्षेपमधत्त रत्नचूर्णैः ॥  
 स्ववधाहतडिण्डिमस्वनाभानसकृच्चेदिनियन्तुरदृहासान् । अभितो मणिभित्तिभिस्सभा सा प्रजहासेव विजृम्भितप्रतिश्रुत् ॥  
 प्रतिपद्य रुषा विवर्णभावं तमसा बिभ्रदलङ्घ्यमैकराश्यम् । उपरक्त इवार्यमाऽस्तमृच्छन् स भृशं सद्भिरभूददर्शनीयः ॥  
 श्वसितैरपि दूरवृत्तिमद्भिः परिवारैरिव तत्यजे तसद्भिः । निजमंसमरातिवन्निजध्ने पविकल्पेन पदेन चास्य भूमिः ॥ १०६ ॥  
 निभृतैरपि पूर्वमैकमत्यात् विकृतस्याथ विरुद्धचेष्टितानि । दधिरे दमघोषसंभवस्य प्रतिबिम्बैरिव तस्य मितभूतैः ॥ १०७ ॥  
 विकृताकृतिवेषचेष्टितानामवलेपग्रहलुप्तमानसानाम् । अवधीरितजाहवेयवाचामपहासः परमाददे महद्भिः ॥ १०८ ॥  
 उपहूय रणाय वृष्णिवीरान् नृपलोकादथ निर्जगाम चैद्यः । तममंसत यादवास्तदानीमनलस्कन्धविनिस्सृतं स्फुलिङ्गम् ॥  
 कतिभिश्चन कामचारसत्तैरुपसज्जातमदैरुदग्रशृङ्गैः । गजयूधपतेरिवाग्रभाजो गतिरेतस्य गजैरिवानुजग्मे ॥ ११० ॥  
 अथ ताननुमत्य पाण्डवादीन् समरस्थानमुपागतस्ससैन्यः । हरिरप्रतिरोधनीयवृत्तिर्द्विरदाधीशमिव द्विषं रुरोध ॥ १११ ॥  
 रथहस्तितुरङ्गपत्तिरूपैर्युयुजाते पृतने यथार्हमङ्गैः । स्थितिकर्मभिराभिमुख्यवद्भिर्युधि बिम्बप्रतिबिम्बवत् भवन्त्यौ ॥ ११२ ॥  
 गरुडा इव पन्नगानुदग्रान् द्रुमषण्डानिव मारुताः प्रचण्डाः । अहितानभिनिघ्नतो निजघ्नुः यदुवीरा मधुवैरिहेतिकल्पाः ॥  
 स्थितमप्रतिमे रथाङ्गपाणिं गरुडप्रख्यगतागते रथाग्रये । पतनोद्यततारकानुकारी शलभो वह्निमिवाससाद चैद्यः ॥  
 ज्वलदुज्ज्वलहेतिवृन्दशाली विपुलस्यन्दनवेदिमध्यदीप्तः । स्वयमेव बभूव चेदिराजः स्वविभूतेरभिचारहव्यवाहः ॥ ११५ ॥  
 यदुपुंगवसूर्यसंनिधाने शिशुपालः प्रतिसूर्यवत्प्रदीप्तः । किमतो भवितेति खिन्नचित्तैः सखिभिः स्वर्गिभिरप्यवैक्ष्यतैकः ॥  
 मदलुप्तधिया तदाऽभियुक्तो यदुसिंहश्शिशुपालकुञ्जरेण । विजहार गुहाशयस्तरस्वी निखिलारण्यकनिर्विघातवृत्तिः ॥ ११७ ॥



मधुमर्दनकार्मुकप्रणादः सुमनश्श्रोत्रसुधारसायमाणः । त्रिजगद्वयशान्तिकप्रयोगो रणवेदप्रणवो बभूव रम्यः ॥ ११८ ॥  
 अचिरद्युतिभास्वरोऽथ चैद्यः पुरुहूतायुधचारुचित्वापः । प्रलयस्तनयिन्नुभीमनादः शरवर्षेण मुकुन्दमभ्यवर्षत् ॥ ११९ ॥  
 गदया तदपोह्य बाणजालं प्रतिनिर्धूतहिमप्रभाकरामः । अहितं विशिखैरहन्मुकुन्दोऽदरवेधेऽपि दरव्यथाविमुक्तम् ॥ १२० ॥  
 मुषिताम्बरमल्लशस्त्रभूम्ना दनुजारेर्दमघोषजन्मनश्च । अतिराघवरावणं तदानीमभवत् द्वैरथमाकुलेन्दुसूर्यम् ॥ १२१ ॥  
 रथिनोरथ वादिनोरिवासीत् युधि शस्त्रास्त्रमयैः प्रमाणतर्कैः । अपरस्परपातिभिः प्रभूतैरवधानेन न परस्परं जिगीषा ॥  
 प्रथितौ रणयज्ञयायजूकौ धनुराम्नायसमाहितप्रयोगौ । तदनन्यरसानतोषयेतां नरदेवानुपहृतसन्निधातृन् ॥ १२३ ॥  
 यदुसूर्यमवाप्य चैद्यचन्द्रः शनैर्यत्र बभूव मन्दधामा । गणना न बभूव कृष्णपक्षे हतभग्नादिविकल्पितेऽपि तस्मिन् ॥  
 रमसभ्रमणेन हेतिराजो रणनीराजनमाचचार शौरैः । तममंसत सैनिकास्तदुग्रं द्विषदुत्पातमलातचक्ररूपम् ॥ १२५ ॥  
 सुकृतेन पुराकृतेन चैद्यः प्रतिपन्नप्रकृतिः प्रलीनवैरः । क्षणमद्भुतकृष्णरूपदर्शी शिथिलाकृष्टशिलीमुखोऽवतस्थे ॥ १२६ ॥  
 समयोदयसंभृतप्रसादः जननग्रन्थिचिकित्सकश्चित्तानाम् । विलुलाव सुदर्शनेन कृष्णः शिशुपालस्य शिरः किरीटजुष्टम् ॥  
 सहभृत्यगणैस्समितवर्गेर्निहते चेदिपतौ निवृत्तखेदाः । अभितुष्टुवुरादरेण देवाः नरदेवाश्च तमीड्यमादिदेवम् ॥ १२८ ॥  
 हरिणा निधनं तदीक्षणं च प्रयतामप्रतिबोधसंप्रयुक्तम् । जगदद्भुतदिव्यभोगहेतुः प्रतिबोधे तु दुरत्यया विमुक्तिः ॥ १२९ ॥  
 सहसा हरिचक्रसंयोगक्षणसंप्राप्तविपाकया नियत्या । अनघस्थितिमन्तिमामवस्थां स तदा संयमिनामवाप चैद्यः ॥ १३० ॥  
 रमसेन रथाङ्गनकण्ठाद्रुषश्चेदिपतेरुदीयमानम् । तपनायुतसन्निभप्रकाशं यदुवीरस्य तनुं विवेश तेजः ॥ १३१ ॥  
 अवलोक्य तदद्भुतं महीयः क्षितिपालैरमरैस्सलोकपालैः । मुनिभिश्च मुहुः कृतावमर्शैरिदमित्थं त्विति निश्चयो न लेभे ॥  
 इति संभृतवीरसततन्तुः कृतिना धर्मभुवा कृतानुयात्रः । विनिवर्त्य तमग्रजानुवर्ती परमेशस्वपुरीं पुनः प्रतस्थे ॥

जगद्वन्द्वः प्राप्तो जलधिरशनामात्मनगरीं यथार्हं संहृष्टैर्यदुभिरखिलैरर्चितपदः ।

धरित्रीभारस्य (रार्ध) व्यपनयनधर्मे धृतमतिः महिष्या रुक्मिण्या महितचरित(स्त्र)स्साधु मुमुदे ॥ १३४ ॥

अलुबुभिरपराधैराशरीरं प्रवृत्तैः श्रितमपि शिशुपालं शृण्वतामप्यसह्यैः ।

विधिवशनियतेन व्याजमात्रेण मुञ्चन्नजनि परिजनानां शौरिराश्वासपात्रम् ॥ १३५ ॥

इति श्रीकविकार्किकसिंहस्य सर्वतन्त्रस्वतन्त्रस्य श्रीमद्वेदान्ताचार्यस्य कृतिषु यादवाभ्युदयकाव्ये पञ्चदशः सर्गः ।

## १६. षोडशः सर्गः

ऐरावतमथारुह्य श्वेताद्रिमिव जंगमम् । पुरीं द्वावतीं शौरैराजगाम पुरन्दरः ॥ १ ॥

अपत्यभावमापन्नमात्मानममृतोदधेः । निमेषरहितैः पौरैः देवभूतैरिवेक्षितम् ॥ २ ॥

अदृश्यं मन्दपुण्यानाममन्दप्रीतिदायिनम् । आतदेहमिव स्वर्गमासेचनकदर्शनम् ॥ ३ ॥



महनीयपरिष्कारं बलगुध्वजमतल्लिकम् । महोत्सवमिवाशानामाशाभ्यधिकसंपदम् ॥ ४ ॥  
 उदधेरिव मन्थेन पीडितस्य समुत्थितैः । दृढलग्नैरिवोत्पत्तौ दीप्तं शोणितबिन्दुभिः ॥ ५ ॥  
 दैत्यदानवदर्पणैः दन्तैर्दलितमन्दरैः । सिंहानामपि हन्तारं सिंहवक्रविभूषणैः ॥ ६ ॥  
 मेरुकल्पेन रूपेण मेदिनीधृतिहेतुना । त्रिदशग्रीतिदातारं स्त्यानसिन्दूरधातुना ॥ ७ ॥  
 मूर्ध्ना विपुलतुङ्गेन मेनकास्तनबन्धुना । दधतं मौक्तिकाकल्पं गङ्गाबुद्बुदनिर्मलम् ॥ ८ ॥  
 अजहङ्गदृङ्गगीतेन गर्जाडम्बरशोभिना । स्वकान्त्या कर्णतालैः कलससंगीतखेलनम् ॥ ९ ॥  
 नर्तयन्तममर्त्यानां नेत्रकौतुकसूतिकाम् । नासां त्रिदशनारीणामूरुनिर्माणमातृकाम् ॥ १० ॥  
 मङ्गलत्वमिवेच्छद्भिः हेमशङ्खादिमण्डनैः । आश्रितं रत्नपूर्णेन कुम्भेन च महीयसा ॥ ११ ॥  
 विभूतिशरदम्भोदैः कीर्तिवल्लीगुलुच्छकैः । कान्तिसागरकलोलैः सपक्षमिव चामरैः ॥ १२ ॥  
 सहजं प्रभया चन्द्रं वारुणीं मदसंपदा । सूचयन्तं स्वमूर्त्या च सुधां शुद्धानुभाव्यया ॥ १३ ॥  
 जगदामोदजनकं दानार्द्रकरपुष्करम् । दभ्रयन्तमिवौदार्यात् दिव्यपादपसंपदम् ॥ १४ ॥  
 उदग्रबहुदन्तांशुं बृंहितव्यासदिङ्मुखम् । हसन्तमिव दिङ्गागानन्यानतिबलानपि ॥ १५ ॥  
 उद्वहन्तं कदलिकां काञ्चनीं किङ्किणीफलाम् । वप्राभिघातभीतस्य सुमेरोरुपदामिव ॥ १६ ॥  
 चित्रकंबलसंछन्नं कान्तं कनककक्ष्यया । विद्युतेव परिष्वक्तं वासरान्तशरद्धनम् ॥ १७ ॥  
 अवधिं दर्शनीयानामाकल्पमनघं दिवः । जीवातुं देवसैन्यानां दर्पभङ्गं विरुन्धताम् ॥ १८ ॥  
 घण्टायुगलनादेन नगेन्द्रेष्वनुनादिना । क्षरन्तममृतक्ष्वेलौ कर्णेष्वाभ्रमरतद्विषाम् ॥ १९ ॥  
 महता मदगन्धेन तस्योद्विग्ना विबभ्रमुः । उत्त्वातविपुलस्तम्भा नागास्त्रुटितशृङ्खलाः ॥ २० ॥  
 स तं द्वाारवतीद्वारे समवस्थाप्य सानुगम् । आससाद हरेः स्थानमवज्ञातत्रिविष्टपम् ॥ २१ ॥  
 शुभानामिव साम्राज्यं श्वेतद्वीपमिवापरम् । निवेदितसमाहृतः प्रासादं प्राविशत्प्रभोः ॥ २२ ॥  
 स तेन विहितां शक्रः प्रतिगृह्य प्रियार्हणाम् । निजगाद निजां भीतिं गद्गदोद्गमया गिरा ॥ २३ ॥  
 दयनीयेषु देवेषु देवदेव त्वयाऽधुना । अपाङ्गाः परिपात्यन्तामनुक्रोशानुवर्तिनः ॥ २४ ॥  
 सुषुप्ते नरसिंहं त्वां भक्तप्रह्लादसंमुखम् । रक्षार्थमिह दीनानां रत्नस्थूणेव देवकी ॥ २५ ॥  
 नाथ त्वयि निराबाधं त्रिलोकीं तातुमागते । नरको नाम दैत्येन्द्रः कदर्थयति नाकिनः ॥ २६ ॥  
 धर्मसूकररूपस्य तवाऽसौ क्षमयान्वये । उत्पात इव भूतानाम् उद्धभूव भयानकः ॥ २७ ॥  
 जननी सर्वभूतानां पत्नी तव वसुन्धरा । प्रसूय नरकं देवी दूयते त्वदुपेक्षया ॥ २८ ॥  
 न हिरण्यहिरण्याक्षौ न मधुर्न च कैटभः । उपमानयदे तस्य त्वच्छक्तिजनितात्मनः ॥ २९ ॥  
 एष कल्पान्तवृत्तान्तमिदानीं जनयन्निव । विधुनोति त्वदालम्बं ब्रह्मस्तम्भमिदं परः ॥ ३० ॥



विक्रमश्रोतमा तस्य बृहन्त्यपि बलानि नः । सहसा भेदमायान्ति सैकता इव मेतवः ॥ ३१ ॥  
यदृच्छोपगमेऽप्यस्य यान्ति देवगृहाश्रिताः । प्रधावितुमर्नीशानाः साक्षिणां मालमञ्जिकाः ॥ ३२ ॥  
महता मत्प्रयुक्तेन वज्रेण ज्वलितात्मना । निलिल्ये तस्य दोर्मध्ये निष्काभगणवर्ष्मणा ॥ ३३ ॥  
त्वकोप इव दीतोऽपि ज्वलनो न प्रकाशते । ज्योतिरिद्वणवत्तस्य द्युमणेरिव संनिधौ ॥ ३४ ॥  
अमोघत्वयशोभङ्गमयादिव निवर्तते । अग्नण्डितबले तस्मिन् दण्डो दण्डधरार्पितः ॥ ३५ ॥  
नयनार्चिष्मन्तस्य नैर्ऋतेश्वरवाहिनी । अपमृत्यु पुरोभागादद्यापि न निवर्तते ॥ ३६ ॥  
तं युगमपि वा मत्तं वारुणो वैरिदारुणः । न रोद्धुं क्षमते पाशो नलस्तम्ब इव द्विषम् ॥ ३७ ॥  
शक्तदशमयितुं तस्य संवर्तार्हजवोऽपि सन् । नमस्वान् खेत्तस्सङ्ख्ये न स्वेदकणिकामपि । ३८ ॥  
धनदेन गदा तस्य महती सूर्ध्व पातिता । अभित्त्वा पौष्पमापीडमनापीडत्वमादधे ॥ ३९ ॥  
जटिलान् कृत्तिवसनान् नियमं तीव्रमास्थितान् । तपस्विन इति ज्ञात्वा स रुद्रान्नातिवर्तते ॥ ४० ॥  
अद्वारद्वारुणं छत्रं मामकं मणिभूधरम् । अमृतस्यन्दिनी चास्मज्जनन्या मणिकुण्डले ॥ ४१ ॥  
आदर्शमिव संपत्तेरमृताब्धेरिवाशयम् । औपवाह्यमसौ मत्कमारुरुक्षति सांप्रतम् ॥ ४२ ॥  
देवदानवसिद्धानां नृपाणामपि कन्यकाः । अपहृत्य त्वदेकार्हाः त्वरते पाणिपीडने ॥ ४३ ॥  
स भौमस्त्वन्निरस्तानां समवाय इवोत्थितः । बाधते विबुधानेवं बलवीर्यपराक्रमैः ॥ ४४ ॥  
तदेवमवसीदत्यु दया देवेषु पाल्यताम् । अनयदुतदास्यानां दोषनिहवसाक्षिणी ॥ ४५ ॥  
तमर्थं भूमिभारस्य त्वप्रेवोत्पादितं प्रभो । त्रिलोकीकण्टकं तीक्ष्णं त्वमेवोद्धर्तुमर्हसि ॥ ४६ ॥  
निवर्त्य धर्मशल्येऽस्मिन् निदाने सर्वपाप्मनाम् । निवेदनमिहास्माकमंशो निर्वहणं तव ॥ ४७ ॥  
मशकावशवद्यस्य मधुकैटभमर्दनम् । तदन्यदनुजञ्चंसे तस्य ते किमिवाद्भुतम् ॥ ४८ ॥  
निगमान्तेषु निगदव्याख्यातनिजवैभवः । विधत्स्व विपदुत्तीर्णानिमर्त्याननुकम्पया ॥ ४९ ॥  
इति विज्ञापितोदन्नं दत्तहस्तं बलद्विषम् । विनिवर्त्य जगन्नाथः वैनतेयमयास्मरत् ॥ ५० ॥  
अनुचिन्तितमात्रस्तमुपतस्थे स्वगेश्वरः । अहीन्द्रदामभिर्भीमैः अंसलम्बिभिरञ्जितः (रंसलः) ॥ ५१ ॥  
पञ्चमारुतघोषेण त्रैलोक्यदुग्धितच्छिदा । चतुर्णामपि वेदानां संभूतिमिव भावयन् ॥ ५२ ॥  
तरुणार्कप्रभासारसामरस्यनुषा त्रिषा । तप्तहेमद्रवौघेन लिम्पन्निव दिशो दश ॥ ५३ ॥  
स्वामिदर्शनसंतोषान् प्रहृष्यद्विस्तनूद्भैः । युगान्तमन्याजलदस्तटिज्जालैरिव ज्वलन् ॥ ५४ ॥  
विपुलाद्भुतसंस्थानैर्द्योतितो दिव्यभूषणैः । भुजगेन्द्रफणारवशङ्काहर्मगिचित्रितैः ॥ ५५ ॥  
तुङ्गवज्रवणाङ्केन सुविस्मर्गिन वक्षसा । अवहिर्भावयन् कृत्स्नमवकाशं विहायसः । ५६ ॥  
पृथुना भुजयुग्मेन भोगीन्द्रपरिकर्मणा । मन्दरद्वितीयेनेव समेतो रुक्मपर्वतः ॥ ५७ ॥



व्यालखण्डनसंकान्तविषपङ्ककलङ्किना । दधान इव तुण्डेन दैत्यदर्पगजाङ्कुशम् ॥ ५८ ॥  
 तक्षकश्रोणिसूत्रेण दृढबद्धेन बन्धुरम् । मान्यमग्रजवर्णेन वसानो दिव्यमम्बरम् ॥ ५९ ॥  
 नाथभक्तिपरिष्कार्या नृत्तलीलामिव स्पृशन् । निजेन स्थानकेनाग्रे निहितोन्नतजानुना ॥ ६० ॥  
 वपुषा भक्तिनम्रेण धीरोन्नतमहीयसा । शान्तवीराद्भुतरसान् समाहृत्येव संपतन् ॥ ६१ ॥  
 मूर्तिमानिव संरम्भो रूपवानिव मारुतः । तरङ्गान् पक्षतीकृत्य संक्षिप्त इव सागरः ॥ ६२ ॥  
 संवर्त इव नागानां संघात इव रंहसाम् । बालखिल्यचरितानां विपाक इव जङ्गमः ॥ ६३ ॥  
 प्रभुस्तं दैत्यसिद्धीनां प्रसूतकिलिकिंचितम् । ओलण्डितमिवापश्यदुग्रं समरताण्डवम् ॥ ६४ ॥  
 दत्तनीराजनस्तेन ददृशे वाहनेश्वरः । प्रदक्षिणीकृतश्शश्वत् प्रतापविजयश्रिया ॥ ६५ ॥  
 भृशमास्फोटयामास विन्ध्यमेरुसमौ भुजौ । रुद्रया च सुकीर्त्या च मृदितौ कण्ठभूषणैः ॥ ६६ ॥  
 दुधुवे पक्षती च द्वे डोलायितकुलाचले । वीजयन् घोरदुर्वादिघर्मतप्तमिव तृयीम् ॥ ६७ ॥  
 मुहुराग्रेडयामास जयालोक्यभारतीम् । मुग्धमध्यप्रगल्भाभिः दशाभिः कर्बुरामिव ॥ ६८ ॥  
 स तदा सन्नतस्कन्धो बद्धाञ्जलिरनिश्चसन् । मुमुदे मूर्ध्नि संस्पृष्टः मुकुन्देन प्रसेदुषा ॥ ६९ ॥  
 तस्मिन् प्रथममारोप्य सत्यां विरहविक्रवाम् । आरुरोह ततश्शौरिराखण्डलकृतस्तुतिः ॥ ७० ॥  
 निवर्त्य स्वनिवासाय शक्रं शमितसाध्वसम् । प्रययौ दीप्तसन्नाहः प्राग्ज्योतिषपुरं प्रभुः ॥ ७१ ॥  
 श्रेयःपरिपणं तस्य श्रुतिश्रेणीशिरोधृतम् । प्रणतः प्रतिजग्राह शासनं पाकशासनः ॥ ७२ ॥  
 यथास्वं नगरद्वारे यादवा दानवाश्च तम् । तरस्विगरुडारूढं सत्यमैक्षन्त तत्क्षणे ॥ ७३ ॥  
 समन्ताद्वैरिदुर्गस्य क्षिप्तचक्रः क्षणेन सः । क्षुरान्तानच्छिन्नत्पाशानातताञ्छतयोजनम् ॥ ७४ ॥  
 मुरं पञ्चजनं सप्तसहस्राणि मुरोद्भवान् । शलभीकृत्य चक्राग्निरुपद्रुद्राव तत्पुरम् ॥ ७५ ॥  
 ततः प्राग्ज्योतिषद्वारे दैत्यदानवसूदनः । पाञ्चजन्यमुपादध्मौ प्रलयाम्बुधिनिस्वनम् ॥ ७६ ॥  
 वीक्ष्य तं विविशुर्दुर्गे दिवाभीता इवासुराः । उद्यन्तमिव तिग्मांशुमुदयाद्रौ गरुत्मति ॥ ७७ ॥  
 अभिमानोदितव्यक्तिरहंकार इवोल्बणः । महतो दैत्यनगरान्निरगान्नरकासुरः ॥ ७८ ॥  
 तमस्त्रमायाभ्यधिका दानवाः पर्यवारयन् । प्रकटच्छन्नकौटिल्या पाषण्डमिव हैतुकाः ॥ ७९ ॥  
 संयुगे रजसोद्विक्ते तस्मिन् सत्त्वतमस्त्विषोः । अर्थिप्रत्यर्थिनोरासीदनभिव्यक्तरूपता ॥ ८० ॥  
 शरधारासहस्रेण छादयन्नरको दिशः । स्वहेतुमभिसंपेदे समुद्रमिव तोयदः ॥ ८१ ॥  
 नरकाम्बुदमुक्ताभिः नाथो नाराचवृष्टिभिः । विपद्भिरिव तद्भक्तो विषमाभिर्न विव्यथे ॥ ८२ ॥  
 दृप्यतामथ दैत्यानां ध्वनिरुत्कम्पयन्दिवम् । पाञ्चजन्यप्रणादेन पर्यभूयत भूयसा ॥ ८३ ॥  
 दिदृक्षोपागतानां तद्देवानां रोमहर्षणम् । अदीव्यत रणद्यूतमन्तरस्थयशःपणम् ॥ ८४ ॥



प्रतिविब्याध दैतेयं बाणैरशनिभीषणैः । पक्षवन्तमिवाद्दीन्द्रं प्रकुप्यन्पाकशासनः ॥ ८९ ॥  
 शरसंहतयस्तस्य क्षरन्त्यशार्ङ्गशैलतः । द्विधाचक्रुः स्ववेगेन द्विषद्वलमहार्णवम् ॥ ९० ॥  
 तस्य ज्यास्वनगीतानि समयुज्यन्त संयुगे । करिणां कर्णतालैश्च कबन्धानां च ताण्डवैः ॥ ९१ ॥  
 दैत्यशोणितदिग्धाभिः तद्वाणततिभिर्नभः । रुरुधे रोषताम्राभिः कृतान्तस्येव दृष्टिभिः ॥ ९२ ॥  
 द्विरदाः शरनिर्भिन्नकुम्भनिर्मुक्तमौक्तिकाः । क्षरन्तः करकासारं कल्पमेघा इवावभुः ॥ ९३ ॥  
 नासावालधिभिर्नागाः क्षरन्तो रक्तनिर्झरान् । शशंसुर्लाघवं तस्य निष्पन्नाकृतसायकम् ॥ ९४ ॥  
 अग्रिमं विशतां स्कन्धमामूलमहितां चमूम् । शराणां तस्य सन्धाननिपातौ न द्विषो विदुः ॥ ९५ ॥  
 लक्ष्यमेकमभूत्तस्य शराणामुत्पलत्विषाम् । अमरस्त्रीकटाक्षाणामप्यभङ्गुरधन्वनः ॥ ९६ ॥  
 चिरप्रार्थितभीतानां स तासामेव शात्रवान् । स्वयंवरपतींश्चक्रे सुधन्वा सुरसुभ्रुवाम् ॥ ९७ ॥  
 त्यक्त्वा भीतिवृतांस्तत्र विमुक्तान् जीविताशया । सार्धमप्सरसः कीर्त्या वीरान् स्वयमवृण्वत ॥ ९८ ॥  
 अनन्तस्य तदानन्तैरसुरैराहवोत्सवः । जयश्रियं च सत्यां च संमते समतोषयत् ॥ ९९ ॥  
 स्वबाधनियतस्तत्र परबाधाभिलाषिणाम् । प्रयासस्सुरशत्रूणां जात्युत्तरमिवाभवत् ॥ १०० ॥  
 विसन्धिविग्रहाः क्षिप्तयानासनसमाश्रयाः । द्वैधीभावसृजो योधा दुर्नयस्था इवाभवन् ॥ १०१ ॥  
 अनघव्यवसायानामसङ्गत्यक्तवर्ष्मणाम् । योगिनामिव तत्वासीदपरावर्तना गतिः ॥ १०२ ॥  
 तनुं तत्र मुकुन्देन त्याजितान्महती स्वयम् । अवृणोदनघा कीर्तिरधिविन्नाप्सरोगणान् ॥ १०३ ॥  
 निस्सहायीकृतस्तत्र शरवर्षैर्धरासुतः । बहमन्यत तेनैव द्वन्द्वयुद्धमुपस्थितम् ॥ १०४ ॥  
 कृतप्रतिकृतैरस्त्रप्रयोगैः क्रीडतोस्तयोः । अदृष्टान्तमभूत् युद्धमन्यदृष्टान्तवर्जितम् ॥ १०५ ॥  
 वक्रवृत्तिः सरुधिरो लोहिताङ्गो महीसुतः । प्राप्य यादवभास्वन्तं मूढस्समभवत्क्रमात् ॥ १०६ ॥  
 स्वायुधैकसहायस्तु देवः स्वच्छन्दयादवः । निरयापरपर्यायं रिपुं चक्रे निरायुधम् ॥ १०७ ॥  
 क्रोधरक्तदनुर्दैत्यः क्षरच्छोणितनिर्झरः । गृहीतपादसंचारो गैरिकाद्रिवावभौ ॥ १०८ ॥  
 निशितैस्तस्य नाराचैः निर्भिन्नरथसारथिः । आस्फोटितभुजस्ताक्षर्यमजिघांसदमर्त्यजित् ॥ १०९ ॥  
 निर्सातमसस्तस्य जिह्मगस्याङ्गमुत्तमम् । रथपादेन चिच्छेद राहोरिव रमापतिः ॥ ११० ॥  
 उदतिष्ठत हाकारस्ततो युगपदेकधा । देवदानवसौधेभ्यो हर्षशोकसमुद्भवः ॥ १११ ॥  
 स्फुरद्भुकुटि दैत्यस्य रोषदष्टाधरं मुखम् । निकृत्तमपि न द्रष्टुं प्रबभूवुर्दिवौकसः ॥ ११२ ॥  
 निकृत्तशिरसं देवी निजाङ्गे पतितं सुतम् । महती मेदिनी दीनं कम्पमानाऽन्वकम्पत ॥ ११३ ॥  
 अथ सा दैत्यहन्तारं प्रणम्य नतजीवितम् । अयाचत दयासिन्धुमात्मजस्य शुभां गतिम् ॥ ११४ ॥  
 तुष्टाव च पतिं तुष्टा मेदिनी विश्ववेदिनी । लपयन्तीव संयतं दन्तदीधितिगङ्गाया ॥ ११५ ॥



अहमस्मि विभूतिस्ते भूतधात्री त्वया धृता । अशेषाधारमेकं त्वामनाधारमधीयते ॥ ११२ ॥  
 तिसृभिश्शक्तिभिर्युक्तं षाड्गुण्यप्रथितोदयम् । अधिराजमशेषस्य जगदुस्त्वां जिताहितम् ॥ ११३ ॥  
 अपि कोटिमुखैस्सर्वैरनन्तेनाप्यनेहसा । नाथ त्वद्गुणदुग्धाब्धिपृषदास्वादनं क्षमम् ॥ ११४ ॥  
 अकर्तुमन्यथाकर्तुं कर्तुं च निखिलं क्षमम् । लक्ष्मीलक्षणमाहुस्त्वां लङ्घितलिविधावधिम् ॥ ११५ ॥  
 स्थिरत्रसविभक्तं ते चिदचिद्भेदचित्रितम् । स्वसृष्टमिदमुद्यानं त्वदन्यो नास्ति रक्षितुम् ॥ ११६ ॥  
 स्वातन्त्र्यपरतन्त्रस्त्वं पारतन्त्र्यस्वतन्त्रितैः । विहरस्यात्मसूत्रस्थैः शकुन्तैरिव जन्तुभिः ॥ ११७ ॥  
 सितासितगुणारब्धैः पाशजालैर्दुरत्ययैः । निबद्धाः पशवो नाथ त्वदेकाधीनमुक्तयः ॥ ११८ ॥  
 यस्य त्वं यश्च हृद्यस्ते यस्यासौ तस्य यस्तथा । नाथ त्वत्पदमारुह्य न पुनस्तैर्निवृत्त्यते ॥ ११९ ॥  
 सुरासुरविभागोऽयं तुलाग्रन्यायतस्त्वया । कल्पितः कालपर्यायात् निम्नोन्नतसमक्रमः ॥ १२० ॥  
 कस्त्वदङ्गीकृतं हन्ता कस्माता त्वज्जिघांसितम् । निहंसि पासि चैकस्त्वं स्वेन विश्वं परेण वा ॥ १२१ ॥  
 वृद्धिसंकोचविषमा गतागतसहायिनी । नियतिः केन लङ्घयेत निजच्छायानुकारिणी ॥ १२२ ॥  
 न पुत्रवधमुद्वीक्ष्य दूयेऽहं त्वन्मते स्थिता । न च पुत्राभिमानो मे मत्प्रसूतेषु जन्तुषु ॥ १२३ ॥  
 सूदने कृतसङ्कल्पः स्वभक्तपरिपन्थिनाम् । यदि तीर्णप्रतिज्ञस्त्वं किं मयैतन्न मृष्यते ॥ १२४ ॥  
 त्वन्मायाजृम्भितैर्देव ब्रह्माण्डैरपि लीयते । जन्मन्यपि सुरोधेषु जन्तुवर्गेषु का कथा ॥ १२५ ॥  
 त्वत्प्रसूतस्त्वयैवासौ वधितश्चक्रधारया । का नाम कृतिनस्तस्य परिदेवयितव्यता ॥ १२६ ॥  
 निरुद्धे नरके नाथ नित्यधर्मात्मना त्वया । निष्प्रतिद्वन्द्वितं स्वर्गसुखमासाद्यतां सुरैः ॥ १२७ ॥  
 निर्यातितमिदं भूयः त्वज्जनन्यै मया स्वयम् । श्रवणाभरणद्वन्द्वं शीतलार्कयुगप्रभम् ॥ १२८ ॥  
 इति विज्ञाप्य सा तस्मै विवादाभावमात्मनः । विरराम ततो देवी विलक्षा विश्वधारिणी ॥ १२९ ॥  
 तामशेषजगद्धात्रीं सन्नताङ्गीमसान्त्वयत् । सहधर्मचरीं पूर्वा वासुदेवो वसुंधराम् ॥ १३० ॥  
 पुरस्कृतप्रसादस्तां पूर्वसंभवगेहिनीम् । गृहीतकुण्डलो गन्तुमन्वमंस्त गदाग्रजः ॥ १३१ ॥  
 ततस्सा तत्समादेशात् सत्यभामाभिवन्दिता । रम्यं प्रतिययौ स्थानं रत्नसानुशिखण्डकम् ॥ १३२ ॥  
 ददर्श यदुवीरोऽथ दैत्यवीरनिवेशनम् । अचिन्त्यमिव मायानां प्रभावमनुपप्लवम् ॥ १३३ ॥  
 विचक्षणवरं दैत्यं वैरिसंपत्करग्रहे । विभूतिसंचयप्रेक्षी बह्वमंस्त बलानुजः ॥ १३४ ॥  
 सुधानिप्यन्दिभिः स्थूलैर्मुक्तादामभिरावृतम् । पश्यन् पाशभृतश्छत्रं विश्वकर्ता विसिष्मिये ॥ १३५ ॥  
 निदध्यौ कन्यकास्तत्र निदर्शितपरस्पराः । अमुद्राभङ्गसुभगाः नीवीरिव रतेश्शु(भः)भाः ॥ १३६ ॥  
 लावण्यजलधौ लक्ष्म्याः छाया इव सहोदिताः । मधुस्वच्छन्दतासीम्नः मान्मथीरिव दीर्घिकाः ॥ १३७ ॥  
 कामकीर्तिपताकाभिः स ताभिः प्रत्यवेक्षितः । आत्मानममृतोदन्वदन्तःस्थितममन्यत ॥ १३८ ॥



सुप्रभातमभूतासां सुदिनं च तमोपहम् । भवदोषार्यमा यासां देवो दृष्टिपथं गतः ॥ १३९ ॥  
 रत्नशैलनिभांस्तस्य भुजान् कटकभूषितान् । उपधास्यन्ति यास्तासां श्रेयसी भवितव्यता ॥ १४० ॥  
 सर्वस्वमिव पुण्यानां साम्राज्यमिव संपदाम् । समाजमिव सिद्धीनां स तद्यौवतमग्रहीत् ॥ १४१ ॥  
 भुजमन्दरवेगेन चक्रभ्रमवता विभुः । मथितादानवाम्भोधेरमृतं तदविन्दत ॥ १४२ ॥

मणिपरुवकसंपन्माननीयस्तनीनां मनसिजवपुषेव स्वेन संकल्पितानाम् ।  
 सकलजगदभिख्यासारसीम्नां स तासां स्वयमजुषत सिद्धिं स्वप्रसादप्रसूताम् ॥ १४३ ॥  
 पुरमथ गमयित्वा भूषितां यादवाग्र्यैः शतसमधिकसङ्ख्यं षोडशस्त्रीसहस्रम् ।  
 अवनितनयभीतान् प्रीणयन्नादितेयान् परिणयनविलम्बं पद्मनाभः प्रसेहे ॥ १४४ ॥  
 दिवि भुवि च समिद्धं दीपरूपेण रूढैः त्रिभुवनविभवानामङ्कुरैरेकरूपैः ।  
 जनितनिगमसख्यं दानवीनां विलपैः नरकवधदिनं तन्नाथपूजार्हमासीत् ॥ १४५ ॥  
 ऐरावतप्रतिनिधीनथ षट्सहस्रं स्तम्बेरमान्पृथुलदन्तचतुष्कभाजः ।  
 काम्बोजवाजिनियुतानि च सत्तिसप्ताप्य(न्य)भ्यानयन्निजपुरं नरकस्य भृत्यैः ॥ १४६ ॥  
 उद्गत्य दुर्गजलधेरुदयाद्रिकल्पं तुङ्गं विहङ्गमपतिं त्वरयाऽधिरोहन् ।  
 उल्लासहेतुरभवद्यदुवीरभास्वान् वैमानिकप्रणयिनीनयनाम्बुजानाम् ॥ १४७ ॥

इति श्रीकवितार्किकसिंहस्य सर्वतन्त्रस्वतन्त्रस्य श्रीमद्वेदान्ताचार्यस्य कृतिषु यादवाभ्युदयकाव्ये षोडशः सर्गः ।

## १७. सप्तदशः सर्गः

आतपत्वमथ तत्प्रचेतसो मन्दरस्य मणिशृङ्गमुन्नतम् । सावरोधमपि सात्वतां पतिं लील्यैव गरुडो वहन् ययौ ॥ १ ॥  
 तं क्षिपन्तमधिकेन रंहसा मारुतस्य मनसोऽपि शीघ्रताम् । वालखिल्यसुकृतं विपक्त्तिमं प्राणमैक्षत बहिश्चरं विभुः ॥ २ ॥  
 लोकतः खगरथेन मध्यमादुत्पतन्तमवनस्य माधवम् । निर्जराः स्तुतिभिरभ्यपूजयन् पुष्कलाभिरपि पुष्पवृष्टिभिः ॥ ३ ॥  
 पाञ्चजन्यनिनदोपहृतया पर्यचारि परितोषनिघ्नया । भक्तिभारनतया सदोन्नतः स्वर्गिणां परिषदा यदूद्बुहः ॥ ४ ॥  
 प्राप्य यादवपतिस्त्रिविष्टपं देवमातुरुपनीतकुण्डलः । अग्रजेन हरिणा हरिः स्वयं भावितेन समभाव्यतोचितम् ॥ ५ ॥  
 भागधेयपरिपाकतन्तदा वासवो वसतिमभ्युपागतम् । देवदानवसमानदैवतं पर्युयास्त परिकल्पितार्हणः ॥ ६ ॥  
 तत्र संमदवतीभिरञ्जसा लोकपालमहिषीभिरर्चिताम् । देहिनीमिव जयश्रियं निजां वह्मंस्त दयितां बलानुजः ॥ ७ ॥  
 सप्तसादमभिनन्द्य सन्नतान् नाकिनो नरकभीतिवर्जितान् । कृत्यशेषविधये कृती भुवः प्रत्यपद्यत निवृत्तिपद्धतिम् ॥ ८ ॥  
 स्वप्रभावविनिवृत्तसाध्वसां सोऽतिप्रत्य नगरीं सुपर्वणाम् । पुष्पधन्वन इवोपकारिकां प्रैक्षतोपवनसंपदं पुरः ॥ ९ ॥



वर्तते दशशतेक्षणोऽपि सन्नेकचक्षुरिव यन्निरीक्षणे । तत्र दत्तनयनो वियद्वने विश्वदृष्टिरनघो विसिम्पिये ॥ १० ॥  
 दर्शयन् तदनु रामणीयकं नन्दनस्य वसुदेवनन्दनः । इत्युवाच मधुरस्मितेक्षणां प्रेयसीं प्रणयपेशलाक्षरम् ॥ ११ ॥  
 पुण्यकृद्धिरमिकाङ्क्षितं त्वया पौरुहूतमनुभूतमास्पदम् । अस्य संगदमनेकशाखयत् प्रेक्ष्यतामिदमिहान्यदद्भुतम् ॥ १२ ॥  
 अञ्चितस्मितमकेवलेक्षणं भङ्गुरभ्रुपरिवर्तिताननम् । किञ्चिदत्र तरलाक्षि तावकीं नन्दनं नयनवृत्तिमर्हति ॥ १३ ॥  
 विश्वमेतदवधेन जेष्यतः षट्पदज्यधनुषो धनुर्मृतः । अत्र नित्यमृतुभिः सहोदितैः षड्विधं बलमिवैकतां गतम् ॥ १४ ॥  
 ऐकमुख्यममरेन्द्रतुष्टये संश्रितैरिह वसन्तपूर्वकैः । शोभते सुनयने गुणैरिव स्वानुरूपफलसंपदाहिता ॥ १५ ॥  
 जम्बुचूतरसजग्धिरञ्जितैः स्निग्धकण्ठकलकण्ठनिस्वनैः । त्यक्तगोहदमनाय निष्पतन् पुष्पकेतुरिह धुष्यते ध्रुवम् ॥  
 अर्दितान्मकरकेतुसायकैरत्र देवि दयितान् पदाश्रितान् । मुद्रयन्ति चकितान् सुरस्त्रियः पत्रभङ्गमकरैः स्तनार्पितैः ॥  
 कैश्चिदत्र कृतिभिः कृतास्पदैः निर्ममैर्मनसिजो निगृह्यते । संभवन्त्युपवने वनेऽपि वा सावधानमनसां समाधयः ॥ १८ ॥  
 पल्लवैरधरकान्तिरंशतः स्मेरकुञ्जलरुचा स्मितं च ते । वल्लीभिरिह दोर्लभागुणश्चोरितानि निहितानि वा त्वया ॥ १९ ॥  
 वादितेषु विहगेष्वनुक्षणं मञ्जु गायति च षट्पदव्रजे । मारुतेन चतुरेण नर्तिताः लास्यमत्र परिचिन्वते लताः ॥ २० ॥  
 मन्थरश्चसनसौरभोल्लवणा वल्लीः स्फुरितपल्लवाधराः । मन्मथेन ऋतुसंगमादिमा निर्वृता इव निशामयाद्भुताः ॥ २१ ॥  
 केलिशैलमणिमेखलापदादुद्धतामिह तमालवाटिकाम् । पश्य नन्दनभुवस्सुमध्यमे रोमराजिमिव मध्यसंश्रिताम् ॥ २२ ॥  
 संभ्रमेण वनपालदारिकाः सामिलङ्घितपरागरोधसम् । आलवालवलयेषुं शाखिनां वाहयन्ति मकरन्दवाहिनीम् ॥  
 चक्रवाकमिथुनोदितस्तनी वीक्ष्यतामिह विहारवापिका । पुष्परेणुरुचिरा मधुश्रियः पुत्रिकेव पुरुहूतसंमता ॥ २४ ॥  
 दिव्यपद्मवदना मणिप्रभा दीर्घिकेयमसिताब्जलोचना । अन्तरिक्षमणिदर्पणान्तरे बिम्बितेव भवती विभाव्यते ॥ २५ ॥  
 अप्सरस्सु निखिलास्वलक्षितां रूपसंपदमसौ तवाद्भुताम् । पश्यतीव पुरुहूतवापिका भृङ्गतारकितपद्मलोचना ॥ २६ ॥  
 विभ्रति त्वदमिलापचेतसोः स्वादुतां प्रसदनं च शाश्वतम् । दृष्टिरुत्पलवनं दिशत्वसौ दीर्घिकापयसि दीर्घलोचने ॥  
 शोणकुञ्जलमुखी सरोजिनी शोभते हरितपत्रशालिनी । संवृता त्रिदशपादपैरसौ शारिकेव मणिपञ्जरस्थिता ॥ २८ ॥  
 व्याहृतिक्षमदशातिवर्तिनीं विप्लुताम्बुज(म्बर)रुचं रजःकणैः । सेवते मधुमदेन मोहितः पुष्पितां भ्रमर एष पद्मिनीम् ॥  
 एष चात्र समया सरोजिनीमेकतानयति चित्तचक्षुषी । पादपैरभिगतश्चतुर्विधैः पारिजात उदधीन्द्रसंभवः ॥ ३० ॥  
 पद्मरागरमणीयपल्लवं पश्य कोमलहरिन्मणिच्छदम् । पुष्पभूतवरशिल्पभूषणं तप्तहेमरुचिरत्विषं तरुम् ॥ ३१ ॥  
 नम्रतामुपगतः फलैरसौ वल्गुभृङ्गविरुतैरभिषुवन् । आर्द्रभावसुभगो विभाव्यते कामकिंकर इवोचितक्रियः ॥ ३२ ॥  
 अक्षदामरचनोचितैः फलैः देवतानुगुणपुष्पसंपदा । वल्कलैश्च वसनैश्च विन्दते वीतरागधृतरागहृद्यताम् ॥ ३३ ॥  
 त्वत्सगन्धतुलसीसहोदरः पुण्य एष पुरुहूतपादपः । प्राणिनां यदवलोकनक्षणे पूर्वजातिषु भवत्यनुस्मृतिः ॥ ३४ ॥  
 एष कल्पलतिकापरिष्कृतः प्रत्यवेक्षयति पल्लवारुणः । सागरेन्द्रसुतया समन्वितं धाम कौस्तुभमयूखरञ्जितम् ॥ ३५ ॥  
 पश्य जालकितपल्लवाधरैः मौक्तिकैरमृतबिन्दुनिर्मलैः । सूचितस्मितरुचिं सुरद्रुमं बालचन्द्रमणिराजसोदरम् ॥ ३६ ॥



अस्य नूनममृताधिकैः फलैः सेवितैरनुदिनं दिवौकसाम् । न प्रसक्तिरपवर्गनन्दथौ न क्षुधा न च जरा न च व्यथा ॥  
 त्वामिह त्रिदशदर्शनागतां मञ्जरीभिरवनम्य भूरिभिः । मानयत्ययमसौ सुरद्रुमः मन्मथोपवनदेवतामिव ॥ ३८ ॥  
 द्वारकापरिषदं प्रयास्यतो दूरवर्त्मपथिकस्य मे दृशा । प्रातराशवदिहाद्य भुज्यते सप्तलोकतिलकस्य चारुता ॥ ३९ ॥  
 गाढबद्धनयना त्वमीहसे कामधेनुसहजन्मनि द्रुमे । नूनमस्य मणिभूभृता सह स्थापनं निजनिवेशनिष्कुटे ॥ ४० ॥  
 व्युत्थितेषु विमुखेषु वा स्वयं निर्निमेषनयनेषु नाकिषु । त्वद्विवक्षितमतः परं कथं पुष्पमस्य विभृयात्पुलोमजा ॥ ४१ ॥  
 शङ्खपद्मसुरपादपादिभिः श्लाघितां त्रिदिवतो गुणाधिकाम् । माननीयचरिता मया सह द्वारकां त्वमधिवत्स्यसि प्रिये ॥ ४२ ॥  
 दुग्धसिन्धुदुहितुस्सहोदरे वासमेयुषि वदान्यपादपे । शक्रदारवदनेऽपि दुर्लभां लप्स्यते तव विहारभूः श्रियम् ॥ ४३ ॥  
 इत्थमादिकविना समीरिता साऽन्वभावि किल सत्यभामया । सामरस्यमिव तेन जग्मुषी सौकुमार्यसुभगा सरस्वती ॥  
 योजितोऽथ यदुवंशकेतुना ख्यातकीर्तिरमृतापहारतः । उत्क्षिपन् खगपतिस्सुरद्रुमं पक्षपङ्क्तिविपिने न्यवीविशत् ॥ ४५ ॥  
 एतमश्रुतचरं पुरन्दरः शुश्रुवान् क्षणमुदन्तमैश्वरम् । भीतिकोपसमवायरूपया डोलयेव समकृप्यत द्विधा ॥ ४६ ॥  
 अप्रतिक्रियमपि प्रभोरिदं चेष्टितं प्रतिचिकीर्षता तदा । मन्युरेव शतमन्युना महान् आगृहीतमनसाऽभ्यमन्यत ॥ ४७ ॥  
 दीप्तदृष्ट्यचिररश्मिसन्ततिर्वज्रघोषपरुषो मरुत्सखः । चित्रचापशरवर्षवान् ततः प्रत्यदृश्यत मरुत्वदम्बुदः ॥ ४८ ॥  
 न्यस्तकर्बुरकुथोत्तरं निजं वारणेन्द्रमधिरुह्य वासवः । नैकधातुमति रूप्यभूधरे शोभते स्म निजरत्नशैलवत् ॥ ४९ ॥  
 अप्रतर्क्यवृजिनौघमासुरं भावमाश्रितवता बलद्विषा । दुर्जयोऽपि विजिगीषितो विभुः सस्मितस्समरसंमुखोऽभवत् ॥ ५० ॥  
 देवराजयदुराजयोरिदं द्वैरथं प्रतिभयं दिदृक्षवः । वेधसा सह सनन्दनादयः त्यक्तसंयमधियोऽवतस्थिरे ॥ ५१ ॥  
 भीषणप्रलयमेघसंनिभं कृष्णमेघमथ मेघवाहनः । आपतन्नसुरभेदनं क्षणादाचकर्ष ऋजुरोहितं धनुः ॥ ५२ ॥  
 चक्रपाणिविजयाय चक्रितात् भीमघोषदलितश्रुतेरिव । वज्रपाणिधनुषश्शरोर्मयः संबभूवुरुदधेरिवोर्मयः ॥ ५३ ॥  
 वज्रिणश्शरगणस्समापतन् वाहने खगपतौ मुरद्विषः । तस्य तेजसि बभूव भस्मसात् तूलराशिरिव कालपावके ॥ ५४ ॥  
 श्लाघितो विशिखवृष्टिभिस्तदा जम्भवैरिजलदप्रसूतिभिः । अन्वदीपि गरुडः प्रतापवान् आज्यसिक्त इव बहिराध्वरः ॥ ५५ ॥  
 वृत्रहन्तुरचमत्क्रियामिमां विश्रवित् स्वविषये विभावयन् । पश्यति स्म विबुधेषु काश्यपिः पन्नगोप्विव पराक्रमं क्षमम् ॥  
 तस्य देवपुत्रनाविभूतये जृम्भमाणवपुषो महौजसः । अप्रभूतमभवज्जगत्रयं बिभ्रतस्त्रिजगदेकदम्पती ॥ ५७ ॥  
 तुङ्गपक्षतिशताङ्गशालिनो भीमनागघटिताकृतेरभूत् । वाहतां च वहतः सपत्तितां सैन्यताऽस्य सुरसैन्ययोधिनः ॥ ५८ ॥  
 पारिजातपवनोर्मिर्वृंहितैः वायुकिप्रभृतिभिर्महोरगैः । गाढतां हरिथस्य बिभ्रतः सारथिश्च तुरगाश्च साहसम् ॥ ५९ ॥  
 गाढदीप्तगरलानलोष्मला तार्क्ष्यभूषणभुजङ्गरूढकृतिः । पीतनिर्भरसुधारसोन्मदाः पाकशासनचमूरमूमुहत् ॥ ६० ॥  
 अप्रतर्क्यतरसो गरुत्मतः पक्षवेगपवनेन ताडिताः । आत्मकङ्कटमपोह्य वज्रिणं बभ्रमुर्दशयु दिक्षु मारुताः ॥ ६१ ॥  
 तस्य पक्षमरुता निवर्तिनैः वाहिनी दिविषदामशेषतः । वृत्रशासनशरासनच्युतैः प्रत्यविध्यत शरैरजिन्नगैः ॥ ६२ ॥  
 वैनतेयनखरैर्विदारितो बाह्यमान्तरमपि त्यजन्मदम् । शोणितैर्विरुरुचे सुरद्विपः श्वेतशैल इव धातुनिर्झरैः ॥ ६३ ॥



क्ष्वेलितेन मुषिताशयानिव लोपितानिव दृशा प्रदीप्तया । दारितानिव पतत्रमारुतैः निर्जरानतनुतारुणानुजः ॥ ६४ ॥  
 स्वामु दिक्षु समवस्थितास्तदा दिष्टवञ्चितधियो दिवौकसः । तोयदा इव युगान्तभास्करं संनिवृण्वताच्युतम् ॥  
 नाजिघांसदपराधिनोऽपि तान् नाकनायकभटान् जनार्दनः । आनृशंस्यमथवा न भज्यते तस्य संश्रितजनेषु जातुचित् ॥  
 तेषु शिक्षणपरिशिलीमुखान् प्राहिणोत्प्रभुरमर्मभेदिनः । अङ्कुशेन निशितेन हस्तिपो दुर्मदान् प्रशमयन्निव द्विपान् ॥  
 तं समेत्य निरपायतेजसं सप्तसप्तिमिव तारकाग्रहैः । सद्भिरेव विबुधैरसत्समा कापि दुर्ग्रहदशाऽन्वभूयत ॥ ६८ ॥  
 अष्टभिश्च हरितामधीश्वरैः अर्यमप्रभृतिभिश्च संहतैः । वृष्णिवीरशरखण्डितायुधैर्विह्वलैरजनि वीतशक्तिभिः ॥ ६९ ॥  
 अक्रमाद्दश दिशो विलोकयन् दत्तदृष्टिरभितः क्रमाद्दृष्ट्वा । सस्तकार्मुकशिरस्त्रकञ्चुकां प्रेक्ष्य देवपृतनामदूयत ॥ ७० ॥  
 अस्त्रशस्त्रविनिपातमोहितानाहतानसुरवैरिसायकैः । सत्रपेव सपदि त्रपा जहौ दैन्यमीलितदृशो दिवौकसः ॥ ७१ ॥  
 अप्सरोनयनतोयकज्जलैः शोणितैश्च विभुना सुपर्वणाम् । आत्मकीर्तिसुधया विशोधिते चित्रमम्बरतले व्यलिख्यत ॥ ७२ ॥  
 पञ्चवक्त्रवदनस्थमामिषं प्राप्तुकाम इव बालवञ्चकः । प्रस्थितामभिनवेशवान् पुनः प्रत्यपद्यत धृतिं पुरन्दरः ॥ ७३ ॥  
 वज्रमात्तमरिहन्तृ जिष्णुना विष्णुना च युधि चक्रमुद्यतम् । दृष्टवन्ति भुवनानि जज्ञिरे कम्पितानि कलुषाणि च क्षणात्  
 तौ परस्परजिगीषयोद्यतौ वीक्ष्य निष्प्रतिमवीर्यवैभवौ । व्योमभित्तिलिखितैरिव स्थितं व्यक्तविस्मयभयैस्सुरासुरैः ॥ ७५ ॥  
 कस्य केन परिभूतिरापतेत् कश्च वेद रणवर्तनीमिति । सन्दिहानमनसेव तत्क्षणं मध्यसीम्नि विजयश्रिया स्थितम् ॥ ७६ ॥  
 प्रेषितां हरिहयेन भीषणां ह्यादिनीं हतवति त्रिधामनि । लोलिता निववृते परस्परं लोकपालपृतना पराङ्मुखी ॥ ७७ ॥  
 कान्दिशीकजितकाशिनोरिमां व्यापृतिं विबुधवृष्णिवीरयोः । प्रेक्ष्य दुर्मदविवेकयोरिव प्रस्थितेव चकिताऽमरावती ॥ ७८ ॥  
 तं तथा समरदैन्यविप्लुतं शान्तदर्पमयथापुरं स्थितम् । व्यक्तनृत्त(रिक्त)हृदयं वलद्विषं वीक्ष्य विश्वमखिलं व्यलज्जत ॥  
 व्रीडया तरलितैर्विलोचनैः वेपमानकमलाकरोपमः । सन्नतः क्षणमवैक्षि वासवः सापहासमिव सत्यभामया ॥ ८० ॥  
 यादवेन्द्रविबुधेन्द्रयोस्तदा रत्नयोरिव तुलाधिरूढयोः । गौरवेण ददृशे समुन्नतिर्लाघवेन च नतिस्तदद्भुतम् ॥ ८१ ॥  
 यत्प्रभौ नरकमर्दनेऽभवत् देवदर्पदमने ततोऽधिकम् । पुण्यति स्म मकरन्दमेदुरं पुष्पवर्षममृतोद्भवस्तरुः ॥ ८२ ॥  
 इत्यनाकलितपूर्वसत्कृतिं वृक्षमात्रकलहोल्बणं विभुः । आत्तशस्त्रममरावतीश्वरं निर्जिगाय मिषतां दिवौकसाम् ॥ ८३ ॥  
 दीप्यमानमनवेन तेजसा देवकीसुतमवेक्ष्य देवताः । अस्त्रजालमवधूय सिद्धिदानञ्जलीनबिभरुः कराम्बुजैः ॥ ८४ ॥  
 सोऽथ संयति पलायनोन्मुखः पाकशील इव पाकशासनः । सत्यया विहसितोऽपि सत्त्ववान् प्रत्यबोधि परमेष्ठिनं पुनः ॥  
 धिक्प्रमादमंदिरां विमोहिनीं धिक्परिग्रहविशेषमीदृशम् । धिक्च मे त्रिदशराजतामिति स्वं जगर्ह मधवा मुहुर्मुहुः ॥ ८६ ॥  
 तेन तत्र विहगेन्द्रवाहनः वारणादवनतेन बिभ्यता । निर्जितेन हरिणा प्रियासखः पर्यवेक्षि शरणं स्वयं हरिः ॥ ८७ ॥  
 तुष्टुवे च पुरुषं पुरुष्टुतं(पुरःस्थितं) प्राञ्जलिः परिवृढो दिवौकसाम् । रक्तभावविगमोज्ज्वलं मुखं राहुमुक्तमिव चन्द्रमुद्ग्रहन्  
 शक्र एष शरणं प्रपद्यते भक्तजीवितं भवन्तमीश्वरम् । मित्रभावसमुपागतं जनं न त्यजेयमिति नाथ मन्यसे ॥ ८९ ॥  
 मातरं त्रिजगतां तव प्रियां मानुषीति मनुते स्म मद्वधूः । तेन नूनमनुभूतमीदृशं दैन्यमेतदवशोदितं मया ॥ ९० ॥



निर्जितोऽहमजि तेन यत्त्वया लम्भितोऽत्रतिरनेन न तपे । न ह्यजयमिह किञ्चिदस्ति ते सर्वनेतुरतिरिक्तमात्मनः ॥९१॥  
 अस्तु मा स्म भवदित्यनन्यया वीक्षया जगदिदं नियच्छता । नाथ निप्रतिघतेजसा त्वया नन्वयं मम पराजयो जयः ॥  
 आत्मघातिभिरहंमतिग्रहान्मादृशैस्त्वदितरेषु रागिभिः । अव्यवस्थितजयेतरक्रमं द्यूतमेतदघृणैर्निषेव्यते ॥ ९३ ॥  
 आधिकारिकपदेषु ते वयं स्वेषु यावदधिकारमाहिताः । प्रापितास्तव परं पदं त्वया निर्विशेम निर्विशेमहि त्वयि ॥९४॥  
 न क्षिपेदपि तृणं समीरणः त्वत्प्रयुक्तमनलो न निर्दहेत् । न प्रजापशुपती न चेतरे त्वद्विपक्षमभिरक्षितुं क्षमाः ॥९५॥  
 अग्रजे मयि दिवौकसां पितुः पुत्रभावमुपसेदुषा त्वया । मानितोऽहमवमानितः स्वयं वानरानुचरितैः स्वचेष्टितैः ॥९६॥  
 मद्विधा विषमवृत्तिशालिनः शान्तघोरसमयातिलङ्घिनः । पोषयन्ति भवतः क्षमानिधेः प्रायशः प्रहसनोचितं रसम् ॥९७॥  
 अस्मदिष्टमनघास्त्रिविष्टपं दुःखमिश्रमवधार्य दुर्गतिम् । त्वत्पदं परमनन्यचेतसः संश्रयन्ति निरपायमाश्रयम् ॥ ९८ ॥  
 अल्पमस्थिरमपायदन्तुरं स्वर्गसौधमवधीर्य सूरयः । निस्तरन्ति जगदेकहेतुना सेतुनेव भवता भवार्णवम् ॥ ९९ ॥  
 त्वत्पदैकदृढभक्तिरूपया मुक्तिवासरविभातसन्ध्यया । क्षीयते जगति कस्यचित्प्रभो मोहसन्ततिमयी महानिशा ॥१००॥  
 देशकालगणनातिलङ्घिभिः मातुमागमगणेन वाञ्छितैः । भूषितो गुणविभूतिसागरैः त्वत्समस्त्वमितरे मिथस्समाः ॥  
 का कथा तव समेऽधिकेऽपि वा हीन इत्यपि क एव गण्यते । मेरुसर्षपनिदर्शनं च ते मा स्म भूत्त्वदितरस्य चात्मनः॥  
 भूतभव्यभवदात्मनः प्रभो यन्निदानमखिलस्य शाश्वतम् । यत्प्रविश्य न पुनर्निवर्तते यत्परं पदमुशन्ति तद्भवान् ॥१०३॥  
 जातिवर्णरचनाविचित्रितं तूलिकां त्रिगुणलक्षणां वहन् । आत्मभित्तिनियताश्रयं प्रभो विश्वचित्रमुदमीलयद्भवान् ॥१०४॥  
 अप्रयच्छति दुरत्ययक्रमे त्वत्प्रशेषजगदेकधातरि । इष्टमन्यदुभयं च मिश्रितं कस्य केन किमिवोपपद्यते ॥ १०५ ॥  
 आयतन्त भुवनान्प्रशेषतः त्वय्यतस्त्वमनुपाधिरीश्वरः । वर्धनीयविभवा वयं पुनः त्वत्प्रतिष्ठपुरपतनेश्वराः ॥ १०६ ॥  
 जन्मकर्मभिरसौ निबध्यते तानि यस्तव न वेत्ति तत्त्वतः । त्वत्कथामृतरसं पिबन्ति ये ते भवेयुरपुनःतनन्धयाः ॥१०७॥  
 कथ्यते चिदचिदन्तरात्मनः शास्त्रशुद्धहृदयैर्मनीषिभिः । सृष्टिसंहरणरक्षणेषु ते विश्वरूप ननु कर्मकर्तृता ॥ १०८ ॥  
 आकुमारमनुभावमीदृशं नाथ लोकविदितं तव क्षिपन् । हन्त नूनमहिमांशुमण्डलं तस्करस्तमसि गोमुमिच्छति ॥१०९॥  
 पक्षपातपरिहारशुद्धया पश्यति प्रणिदधानया धिया । यत्पृषन्ति निगमाः स्पृशन्ति तं त्वत्प्रभावमनपायमात्मवान् ॥११०॥  
 मानुषत्वमनुगच्छता त्वया मोहितैस्त्वमवधीर्यसे जनैः । तेन नस्त्रिगुणतन्त्रचेतसामागतेयमसमीक्ष्यकारिता ॥ १११ ॥  
 शर्वरीदिवसवद्विघूर्णते स्वापजागरदशा विधेरपि । किं पुनस्तदितरस्य तन्मया मोहबोधविवशेन भूयते ॥ ११२ ॥

योऽसि सोऽसि च यथा तथाऽपि च त्वां त्वमेव खलु वेत्ति वा न वा ।

तस्य ते नखलु तत्त्ववेदिनो वारिधेरिव वयं तटस्थिताः ॥ ११३ ॥

त्वत्प्रतीपचरणाद्विद्वौकसां दानवायितवतां त्वयाऽधुना । स्थान एव परिभूतिराहिता नायुरो न च सुरो गुणान्तरे ॥

अर्चनीयचरणाम्बुजे भवत्यानतायिपदवीमुपेयुषाम् । न्यस्तशस्त्रपरिकर्मणामसौ निष्कृतिस्त्रिदुपमतिरेव नः ॥ ११५ ॥

किं तदस्ति कुशलेषु यत्र ते तच्च किं त्वदितरेषु यत्तव । ईदृशस्य भवनः किमीदृशा तस्युषा त्रियुग जगुषाऽपि वा ॥



अल्पसत्त्वमवलेपयन्वितं बल्वजेषु बहुमानशालिनम् । त्वत्कृपैकपरिहार्यविप्लवं प्रत्यवेक्षणपदं प्रतीहि माम् ॥ ११७ ॥  
 मृप्यतां मम विभो व्यतिक्रमः विस्मृतत्वदुपकारपद्धतेः । क्षुद्रकोपविवशस्य देहिनः कस्य नाम न भवत्यपक्रिया ॥ ११८ ॥  
 त्रातुमेव शरणागतान् सुरान् आसुरानपि जिघांसता त्वया । रागरोषरहितात्मना स्वयं दैत्यशत्रुरिति नाम गृह्यते ॥ ११९ ॥  
 त्वद्गृहीतगुणसूत्रसन्दितान् दारुपुत्रनयतः प्रवर्तिनः(तान्) । निर्गुणानपि निसर्गकिंकरान् स्वीकुरुष्व कृपया स्वयैव नः ॥  
 वासवस्य वचनं निशम्य तद्भावशुद्धिपरिकर्मिताक्षरम् । दीनगुप्तिजननीं पुनर्दयामन्वविन्ददरविन्दलोचनः ॥ १२१ ॥  
 उद्धृतं च विभुना सुदर्शनं त्राणदं त्रिदिवसन्ननामभूत् । तस्य दृष्टदमनेन दीव्यतः शिक्षणैकनियतं हि शासनम् ॥  
 आह चैनमनघेन चक्षुषा शोधयन्नमृतसिन्धुशोभिना । स्वादुसूतगभीरया गिरा पारितोषिकमिवार्पयन्प्रभुः ॥ १२३ ॥  
 भद्रमस्तु भवते दिवस्पते निर्जराश्च निरपायमासताम् । आत्मचौर्यदुरिताकरत्यजां मापहार्षुरसुराः पदानि वः ॥ १२४ ॥  
 मा स्म भैष्ट मयि गोप्तरि स्थिते भावितानि भवुकानि सन्तु वः । वीतदानवपराभवाश्चिरं त्रातुमर्हथ सुरास्त्रिविष्टपम् ॥  
 मन्त्रपूतमनुपप्लवं हविर्यायजूकपरिषन्निवेदि(षेवि)तम् । अन्तरात्मनि निविष्टमन्तराविन्दत स्थिरसुधारसान्तरम् ॥ १२६ ॥  
 जन्मतो हि भवतां महीयसामासबन्धुरदितेरहं सुराः(तः) । देवकीतनयभावतोऽपि मे सैव संप्रति सहोदरत्वधीः ॥ १२७ ॥  
 आयुधानि पुनरक्षतानि वः सन्तु सत्त्वमपि दैत्यसूदनम् । पालयन्तु बलिनो जगत्रयीं ते भवन्त उपपन्नपौरुषाः ॥ १२८ ॥  
 इत्यनाविलमनोज्ञया गिरा निर्मलां निजदयामिवोद्धमन् । सौम्यदृष्टिरकरोत्सुधाभुजः पर्यवस्थितधृतीन् परः पुमान् ॥  
 ते च तेन गरुडं नियच्छता गम्यतामिति गभीरमीरिताः । अद्य जातवदनन्यवत्सले प्रश्रिताः सुमनसः प्रतस्थिरे ॥  
 गृह्यतां तरुरसाविति स्वयं भामया भगवता च भाषिते । आगमिष्यति पुनस्त्वया सहेत्याह दानवरिपुं दिवस्पतिः ॥  
 शान्तगर्वगरले दिवस्पतौ संनिवेश्य सुरलोकसंपदम् । आप्तुमैच्छदनुजीविरक्षितां स्वां पुरीमथ सुपर्णवाहनः ॥ १३२ ॥

आत्माधिकारमनुमत्य दिशापतीनां वज्रं प्रदिश्य पुनरप्यनघं मघोने ।

दिव्यद्रुमप्रतिगतिं च पुनर्विधास्यन् दत्ताभयो दनुजशत्रुरवाप तुष्टिम् ॥ १३३ ॥

अथ पदविनिकीर्णमन्दारवन्दारुवृन्दारकस्तुतिशतबहुमानसत्यापितेहस्स सत्यापतिः ।

अमरसमरवेगविख्यातदाक्ष्येण तार्क्ष्येण गां प्रतिजिगमिषता पुरीं त्रातुमन्वक्समन्वग्रहीत् ॥ १३४ ॥

पश्यत्यारादनिमिषगणे पारिजातापहारात् सस्ताकल्पामिव यदुपतिः स्थापयन् स्वर्गलक्ष्मीम् ।

आशापालैरवनतपदस्त्यक्तलज्जैरभीक्ष्णं रामत्रातां(भ्राता) खगपतिरथो राजधानीं प्रतस्थे ॥ १३५ ॥

इति श्रीकवितार्किकसिंहस्य सर्वतन्त्रस्वतन्त्रस्य श्रीमद्वेदान्ताचार्यस्य कृतिषु यादवाभ्युदयकाव्ये सप्तदशः सर्गः ।

## १८. अष्टादशः सर्गः

अथाऽऽत्मचिन्तानुचरेण यास्यन् विहङ्गराजेन विभुः पुरीं स्वाम् । उवाच पत्नीं दशनांशुलक्ष्याद्वमन्निवानन्दममान्तमन्तः  
 सत्ये समीक्षस्व विपारिजातां वृत्तेन हीनामिव वेदविद्याम् । निशामिव प्रोषितशीतमानुं नारीमनाथामिव नाकलक्ष्मीम् ॥



आलम्बिता नम्रमुखी भवत्या हस्तेन रक्ताङ्गुलिपल्लवेन । वदान्यवृक्षस्य विभाति शाखा वक्तुं वयस्येव रहः प्रवृत्ता ॥३॥  
 सुपर्णवेगानिलविप्रकीर्णैः सुरद्रुमैरन्तरितस्सुमेरुः । आलक्ष्यते कालवशेन भूयः प्ररूढलूनैरिव § पक्षजालैः ॥ ४ ॥  
 निसर्गकल्याणतया प्रदीप्तं सर्वोत्तरं तत्त्वमिवैकमाद्यम् । अमुं प्रिये नूनमतन्द्रितानि ज्योतींषि भक्त्या परियन्त्यजसम् ॥५॥  
 वितानवान्ध्योमतलेन मेरुः तारागणैराहितमौक्तिकेन । निविश्य मध्येक्षितिभद्रपीठम् गङ्गोदकैराद्रियतेऽभिषेकम् ॥ ६ ॥  
 सहस्रभानुप्रमुखैस्समन्तात् ज्योतिर्गणैरस्य विघूर्णमानैः । महीभृतामग्रसरस्य मन्ये नीराजनं विश्वसृजा प्रयुक्तम् ॥ ७ ॥  
 प्रख्यातधाम्नामपि दिक्पतीनां प्रासादवासादरमाक्षिपन्तः । अध्यासिता योगिभिरस्य नित्यं राजन्त्यमी रत्नगुहाविशेषाः ॥  
 परिस्फुरन्त्याः क्षितिपद्ममध्ये पार्श्वेषु हेमाचलकर्णिकायाः । पश्य प्रिये रत्नविशेषचित्रां कृशोन्नतां केसरशैलपङ्क्तिम् ॥९॥  
 वलीविभङ्गैरिव वर्षभेदैस्त्रिभिर्विभक्तं त्रिदशानुभाव्यैः । संदृश्यते सागरमेखलायाः सुमध्यमे मध्यमिदं धरण्याः ॥ १० ॥  
 अभञ्जनीयं प्रथिमानमाप्तां स्थानेष्वरैराकलितामहार्यैः । चराचराणां प्रभवेन धार्या चक्राकृतिं पश्य समुद्रनेमिम् ॥११॥  
 विकल्पितानि त्रिदिवेन भूमौ वर्षाणि दिव्यानि विलोकयेथाः । द्वन्द्वैरिह द्वन्द्वविषादमुक्तैर्निर्विश्यते यौवनमेकरूपम् ॥  
 इलावृतान्तां निषधादवाचीं विलङ्घ्य हृद्यां हरिवर्षसीमाम् । खगेश्वरस्संश्रितहेमकूटं निनीषते किंपुरुषास्पदं नः ॥१३॥  
 वपुश्शुभं वाजिमुखाङ्गनानां वक्त्रं च युञ्जन्निह किन्नरीणाम् । स्त्रीरत्नसृष्टिं विदधे विधिश्चेत् व्यक्षः कथं पञ्चशरस्य जेता  
 दिदृक्षमाणस्य ममैष देशान् सव्यापसव्येन गतिक्रमेण । अमोघवृत्तिर्गगने गरुत्मान् विचेष्टते चित्तमिव द्वितीयम् ॥१५॥  
 निस्त्य चोत्पत्य विलङ्घयन्ती निन्नोन्नतान् वर्षविभागदेशान् । छाया समेन स्वयथेन यान्तं तरस्विनं तार्क्ष्यमिवातिशेते ॥  
 महीयसो वेगवशेन मध्ये सीमन्त्यन्त्रेषु शरत्पयोदान् । यदृच्छया संभृतचामरश्रीः संदृश्यते देवि तवौपवाह्यः ॥ १७ ॥  
 विप्रत्ययोधिं तरतां विशालं विमानदीप्तेन गरुत्मता नः । इयं पुरः शैलवनोपपन्ना विश्वंभरा भाति विलोमगेव ॥ १८ ॥  
 शरद्धनस्तोम इवोपसीदन् संदृश्यते किन्नरनाथशैलः । सन्ध्याविहारच्युतसंहतात्मा शम्भोरिवोद्धूलनभस्मराशिः ॥ १९ ॥  
 सुधायमानां धनदस्य सौधे स्वाभाविकीमस्य गिरेरभिरुचाम् । पर्याकुलैर्विष्णुपदीतरङ्गैराप्रेडयन्तीव हराट्टहासाः ॥ २० ॥  
 अमुष्य दीप्तोन्नतदन्तभूतो नक्षत्रमालाञ्चिततुङ्गमौलेः । पादेषु भान्ति स्फटिकाः प्रभूताः नाकद्विपस्येव नखेन्दुबिम्बाः ॥  
 उदग्रवज्रव्रणकर्कशानां पर्याप्तसारेण भुजार्गलानाम् । अनेन विख्यापितविक्रमं तत् रक्षः पुरा रामशरव्यमासीत् ॥२२॥  
 अयं वनैः श्यामनितम्बभागः गौरः स्वयं गौरिकसंभृतश्रीः । बलाहकग्राह्यगुणान्तरीयं मदारुणं व्यञ्जयते ममार्थम् ॥२३॥  
 अस्मिन् धनाधीश्वरराजधान्यामाकर्णितं हैमवतीसखेन । त्वत्कीर्त्युपपन्नं शृणु किन्नरीणां गृहे गृहे किन्नरकण्ठि गीतम् ॥  
 निशम्य दिव्यद्रुमसंभवानां नूनं रवं नूपुरमञ्जरीणाम् । उड्डीयमानाः प्रतियन्त्यमी त्वां मञ्जुस्वना मानसहंसदाराः ॥२५॥  
 इतो हिरण्यप्रमुखोपभुक्ता शोणाधरे शोणितराजधानी । आदौ समुत्वातपुनर्निखातैः कैलासशृङ्गैरिव भाति सौधैः ॥  
 मृदङ्गनादेन मृगाङ्गमौलिं प्रसादयन् पालयतीह दैत्यान् । बलेरपत्यं बलिनां विजेता बाणागुरो बाहुसहस्रशाली ॥२७॥  
 रामान्तरन्वोदितहंसयूथं कौञ्चं गिरिं लक्ष्य दूरलक्ष्यम् । पीतां पुनः श्रोत्रपथेन काले भागीरथीं जहुमिवोद्वमन्तम् ॥



अमुष्य दूरादसिताक्षि दृष्टिं दिव्ये गिरौ दातुमिहार्हसि त्वम् । मरुद्गणेन ह्यमुनोन्नतेन स्वाहारसंभूतिरमन्थि सिन्धुः ॥  
 विलम्बदैत्येश्वरशोणितानां वैकुण्ठकेयूरजुषां मणीनाम् । अश्लशोणोपलतामपुष्यन्नार्द्राः सुधाबिन्दुभिरस्य कूटाः ॥ ३० ॥  
 लक्ष्मीसुधासंजननाय तूर्णं विमथता वेगमनेन दत्तम् । आवर्तभेदैरधुनाऽप्यगाधैः अर्थापयन्त्यम्बुनिधैर्महौघाः ॥ ३१ ॥  
 अमोघबाणस्य मुनेरशोप्ये फेनायमानानि यशःपयोधौ । गतागतैर्हंसकुलान्यमूनि छायापथं संजनयन्त्यपूर्वम् ॥ ३२ ॥  
 धृतिक्षमं देवि सुरस्रवन्त्याः सिद्धाश्रितं शंभुमिव द्वितीयम् । परिष्कृतिं भारतवर्षसीम्नः प्राप्ता वयं पर्वतसार्वभौमम् ॥  
 अनुप्रविष्टं गिरिजासखीभिः पर्यन्तसंस्तम्भितभूतवर्गम् । अदूरतश्चैत्ररथात्प्रभूतं वैहारिकं पश्य वनं पुरारेः ॥ ३४ ॥  
 अभङ्गुरैराहतयोरनङ्गः शृङ्गारदिग्धैरिह चित्रपुङ्खैः । अभिन्नमन्योन्यलयादकार्षीत् देहं द्वयोरर्धसमीक्ष्यभेदम् ॥ ३५ ॥  
 दिवा महानीलमयूखजालैः नक्तं प्रकाशेन महौषधीनाम् । पश्यन्त्यमुष्मिन् परिवृत्तिशून्यं कालं सदा कर्बुरमादितेयाः ॥  
 अलुप्तमेघद्युतिरिन्द्रनीलैः वज्रैरसौ नित्यतटित्प्रकाशः । प्रवृत्तगङ्गास्तनितो दधाति प्रावृङ्गणान् प्रीणितनीलकण्ठः ॥ ३७ ॥  
 अमुष्य मूर्धन्युपपत्य निम्नैश्चतुर्दिशं विष्णुपदी प्रयाति । चतुर्भिरुन्मीलितराशिभेदा वेधोमुखैर्वेदमयीव विद्या ॥ ३८ ॥  
 सरित्सहस्रैरभिगम्यमाना शिलोच्चयैरन्तरिता दधाति । प्रवालमुक्ताप्रभृतेः प्रसूतिः पत्नी पयोधेरियमानुरूप्यम् ॥ ३९ ॥  
 तयीमिव क्षालितविश्वपङ्कां त्रैलोक्यलक्ष्म्या इव सत्त्वशुद्धिम् । तपोधनास्सर्व इमां भजन्ते धर्मस्य निश्रेणिमिव प्रभूताम् ॥  
 प्रख्यातगोत्रप्रभवेऽपि नित्यं परिग्रहे भूयसि वर्तमाने । त्वयेव मां वेत्ति कलत्रवन्तं नाथं नदीनामनयैव लोकः ॥ ४१ ॥  
 पतद्ग्रहे तिष्ठति रुक्मशैले धर्मद्रवैरात्मभुवाऽर्च्यमानः । अस्याः प्रसूतिः परमस्य पुंसः पादो नभस्सागरपारदृश्वा ॥ ४२ ॥  
 त्रिभिस्त्रिलोकीमनवैः स्वपूरैः तारागणाग्नेडितशीकरौघैः । विमार्जयन्ती वृजिनात् पुनीते विष्णोरियं विक्रमवैजयन्ती ॥ ४३ ॥  
 अभुग्नभागान्तरितैः पयोभिः संभिद्यमानैरियमन्तरेषु । नगेन्द्रमूर्धन्युपयाति शोभां नक्षत्रमालेव गजेन्द्रकुम्भे ॥ ४४ ॥  
 स्रोतोभिरस्याः परिपूर्यमाणस्सुधामयं सिन्धुमिवादधानैः । अपां निधिर्नित्यमबिन्धनेन ज्वालावता नूनमशोषितोऽभूत् ॥  
 भगीरथप्रार्थितसिद्धिमेनां पृथक्प्रवाहां पृथिवीं पुनःनान् । भस्मीकृतानां सगरात्मजानां प्राहुस्सुधां प्रापितदेवभावाम् ॥  
 स्थानानुरूपं प्रसृतैः प्रवाहैर्महद्विरेषा मधुरावदातैः । प्रालेयशैलात्प्रथितानुभावा प्रवर्तते वागिव वश्यवाचः ॥ ४७ ॥  
 उदीरितास्तोर्ध्वजवानिलेन त्वन्नूपुरान्नूनमधीतनादाः । भवन्त्यमी स्वागतवादिनस्ते भागीरथीसैकतराजहंसाः ॥ ४८ ॥  
 प्रदीयते सुन्दरि दूरकृष्टैः दिव्येन ते शेखरसौरभेण । मयूरपिञ्छातपवारणश्रीः मन्दाकिनीहेमसरोजभृङ्गैः ॥ ४९ ॥  
 वहन्नसौ काञ्चनपद्मरेणून् व्योमापगावीचिविहारशीलः । विलुप्तपत्राङ्कुरमानने ते स्वेदोद्गमं न क्षमते समीरः ॥ ५० ॥  
 अस्यास्समीरैरपनीतगन्धान्यलक्तकैरङ्कितसैकतानि । स्वैरोपभोगं सुरसुन्दरीणां विवृण्वते तीरलतागृहाणि ॥ ५१ ॥  
 रहस्त्वदाश्लेषरसोत्सुकस्य त्वदेकदृष्टेरपि विश्वदृष्टेः । वियन्नदी लोचनयोरसौ मे विहन्ति लक्ष्यान्तरपक्षपातम् ॥ ५२ ॥  
 दिव्यं बदर्याश्रममेतदन्ते देवैः स्तुतं दक्षिणतः प्रतीयाः । निःश्रेयसं दर्शयतीव वृत्त्या नारायणो यत्र नरेण सार्धम् ॥  
 निवृत्तरागैः परिचर्यमाणो नाथः स्वयं नाकनिकेतनानाम् । धन्यैरनन्यैरनुपालनीयं धर्मं निजं धारयतीह शुद्धम् ॥ ५४ ॥  
 तृतीयवर्णप्रभवे निजाङ्गे स्त्रीरत्नमुत्पाद्य विहारयोगी । इहात्मसंमोहनलालसानामपत्रपामप्सरसामकार्षीत् ॥ ५५ ॥



अन्यच्च दूरादनघं तदीयं प्राग्दक्षिणं भाति तपोवनाग्रचम् । भजन्ति यस्मिन् पदयोरमुष्य न्यासं शुभं निश्चितयोगलक्षाः ॥  
 अत्र स्थितं शान्तिजुषां मुनीनां छायालकृष्णाजिनपल्लवेन । वैरोचनेर्दानजलस्य सेकाद्वर्धिष्णुना वामनपादपेन ॥९७॥  
 इमानि च प्रेयसि तापसानामेकान्तहृद्यानि तपोवनानि । इहैकगदस्थितिमेतदीयां धर्मो युगे धारयतीव तुर्ये ॥ ९८ ॥  
 तमो निगीर्णं सकृदेव पुंसामासीदतामाश्रमहव्यवाहाः । इहौषधादीनि हवींषि भुक्त्वा धूमोपलक्ष्यं ध्रुवमुद्वमन्ति ॥९९॥  
 निजाश्रमेभ्यः प्रतिनिर्जिहाना दूरादमी दर्शितपूर्णकुम्भाः । सत्याशिषस्संप्रति साधुवाक्यैरभ्यर्चयन्त्याहितवह्नयस्त्वाम् ॥  
 सतीपवृक्षेष्विह बद्धनीडादिशक्षोपपत्रां श्रुतिमुद्वृणन्तः । शकुन्तयश्शोणमुखा भजन्ते सब्रह्मचर्यं सह तीक्ष्णधीभिः ॥  
 धर्मस्य संभूतिरिवाग्रतस्ते सान्दीपिनेराश्रमभूमिरेषा । अधीतिनो यत्र मम त्रिवेद्यामास स्थिरालोक इवान्तरात्मा ॥६२॥  
 समग्रलौघमिवाब्धितोऽयं तारागणैरासमिवान्तरिक्षम् । विशङ्कटं विन्ध्यहिमाद्रिमध्यं पुण्यं प्रिये भूषितमेतदार्यैः ॥ ६३ ॥  
 पितृक्रियानिर्वृतजामदग्न्यं क्षिप्तैरसां क्षेत्रमिदं कुरूणाम् । समेयुषां संयुगदीक्षयैतद्देहत्यजां दक्षिणतो न पन्थाः ॥६४॥  
 सख्ये भवत्यास्सरयूसमेता रम्येयमाभाति पुरी रघूणाम् । दयाविपाकेन चराचराणां दिव्यं पदं यत्र दिदेश रामः ॥६५॥  
 तमालषण्डैस्तमसेव सृष्टैर्वामेतरो वामविलोचने नः । वसुंधराकुन्तलकान्तिचोरैः कान्तैरसौ भाति कलिन्दशैलः ॥६६॥  
 दिवाकरेणात्र विलेपु नूनं बन्दीकृतानां बहुलक्षणाणाम् । छायाविशेषैः प्रचितैस्तदर्हामाप्यायनामारचयन्ति वृक्षाः ॥६७॥  
 इतः प्रभूतात्पितुराव्रजन्ती कालिन्धिसौ कालियदोषमुक्ता । समेत्य सख्येव सुरस्रवन्त्या सरित्पतिं शुद्धिमती प्रयाति ॥  
 स्वचूलशैलस्य विभाति शृङ्गे धातूपरक्ते सवितुस्सुतेयम् । महावराहस्य महीव पूर्वं दंष्ट्राङ्कुरे दानवशोणिताङ्के ॥ ६९ ॥  
 यमस्वसुस्तन्वि यथार्थनामा मान्या समीपे मयुरा विभाति । सुपर्वणां यत्र सभां सुधर्मा भूमेरहं भूषणतामनैषम् ॥७०॥  
 पितृसौ पश्चिमदक्षिणाशां नूनं खगेशोऽयमनूनवेगः । विलोकितानामिह न व्यवस्था नेदीयसां देवि दवीयसां वा ॥  
 त्वयीमयस्तन्वि तवौपवाह्यः कालक्रमादापतितान् धरण्याम् । सामाभिरामध्वनिभिस्समन्तात् पक्षानिलैर्मार्जयतीव दोषान् ॥  
 आ पश्चिमादम्बुनिधेरवन्त्या शरत्प्रसूतैः क्षितिस्स सस्यैः । दिवौकसां दर्शितभागधेया दिशत्यसौ लोचनदिष्टवृद्धिम् ॥  
 सरित्प्रवाहैर्व्यतिकीर्यमाणैः सङ्कल्पयोनेरिव शिल्पभेदैः । पश्य प्रिये त्वं परिवृत्य किञ्चिद्व्योपमान् जानपदान्विशेषान् ॥  
 तवैष जीर्णश्चलयन्पुरस्तात् विद्युन्मयीं वेललतां प्रतन्वीम् । विभर्ति शुद्धो धृतकञ्चुकश्रीः प्रायः प्रतीहारपदं पयोदः ॥  
 आदाय शालिस्तवकानदूरात् प्राप्ता शुकश्रेणिरसौ विभाति । त्वदागमप्रीतशरत्प्रयुक्ता वैहायसी वन्दनमालिकेव ॥७६॥  
 आरक्तफुल्लैररविन्दिनीनां सूनैरमी नूतनसूर्यकल्पैः । त्वत्कान्तिमाध्वीमनुभूय रक्तैः नेत्रैरिवाभान्ति समुद्रदाराः ॥७७॥  
 करेणुकभिस्सह गाहमानाः पयः प्रसन्नं शरदापगानाम् । अमी निमीलन्नयनाः कपोलैः आविर्मदैराविलयन्ति नागाः ॥  
 स एष सप्तच्छदरेणुजालैः क्रीडन्निवालिम्पति गन्धवाहः । वन्यद्विषानां व्रजतां प्रतीपं मदप्रवाहैर्मलिनान्कपोलान् ॥  
 अभिन्नवर्णा गृहिणीव भव्या वेलटवी वारिनिर्धेर्विभाति । नित्यानुभूतामपि नव्यबुद्ध्या रमैरसौ निर्विशतीव हृष्यन् ॥  
 तरङ्गवेगोत्तरलाम्बुगशिः गृह्णात्यसौ गारुडरत्नवर्गः । वसुंधरावारिरुहस्य पार्श्वे सिद्धोदयां श्यामलपत्रशोभाम् ॥ ८१ ॥  
 विभाति पर्यन्तमही पयोधेः फेनैरसौ वीचिकरप्रकीर्णैः । अभ्यर्चनानां त्रिदशानिथीनाम् आहारशेषैरिव पर्युदसैः ॥८२॥



प्रवालवह्नौ परिदीप्यमाने मुञ्चन्त्यसौ मौक्तिकलाजवर्षम् । अमुष्य वेला धृतवेपथुस्ते वैवाहिकीं स्मारयतीव वेलाम् ॥ ८३ ॥  
 स्वसंभवं संप्रति पारिजातं दृष्ट्वा चिरप्रोषितसन्निवृत्तम् । आलिङ्गनार्थीव तरङ्गहस्तानाविर्मणीनुत्तमयत्युदन्वान् ॥ ८४ ॥  
 अहीन्द्रनिश्वासमरुत्पणुन्नैरावर्तसंभेदिभिरेष फेनैः । उपायनं दित्सुरिवाम्बुधिस्ते मुक्तातपत्राणि मुहुः प्रसूते ॥ ८५ ॥  
 वेलाचलादर्भकपञ्चवक्त्रान् विहङ्गपातेन जिघृक्षमाणान् । निमज्जनोन्मज्जनवेगभूम्ना मातङ्गयादांसि विलोभयन्ति ॥ ८६ ॥  
 प्रवालमुक्तामणिभिः प्रदिष्टैः प्रत्याहृतैः पत्रलताङ्कुराद्यैः । अन्योन्यभूषापरिवृत्तिलीलां करोत्यसौ कूलभुवा पयोधिः ॥ ८७ ॥  
 विवृण्वती बाडववहिदीप्तिं विद्योतते विद्रुमपङ्क्तिरेषा । देवेन संपीडितयोस्त्रिधाम्ना दैत्येन्द्रयोरान्तपरम्परेव ॥ ८८ ॥  
 वर्णं महानीलमणिप्रकाशैः स्मितद्युतिं मौक्तिकचन्द्रिकाभिः । बिम्बाधरं विद्रुमभङ्गभेदैः व्यनक्त्यसौ तन्वि तवाम्बुराशिः ॥  
 महावराहस्य खुराद्रिघातैः क्षुण्णः प्रविद्धो रघुवीरबाणैः । विसंस्थुलद्वीपतयोपलक्ष्यैः वीरव्रणैरेष विभाति रूढैः ॥ ९० ॥  
 संभृत्य तोयं सहमोज्जिहानान् सेन्द्रायुधान्पश्य घनान्सनादान् । उदन्वता दुर्जयमन्तरिक्षं जेतुं प्रवृत्तानिव तस्य पुत्रान् ॥  
 अयां तरङ्गैर्यमन्तरङ्गैराप्लावयिष्यन्समये धरित्रीम् । समीनयूथस्तनुते सरस्वान् सन्नाहगन्धीनि गतागतानि ॥ ९२ ॥  
 असौ परप्रेमपदं स्वभावादापूर्यमाणो महता रसेन । आत्मेव दृष्टः सहसा प्रजानामदर्शनेच्छामितरेषु धत्ते ॥ ९३ ॥  
 गरुत्मतः कम्पितदिव्यवृक्षं पक्षानिलं पातुमुपेत्य नागाः । वितन्वते बालमणिप्रकाशैरसूर्यबालातपमन्तरिक्षम् ॥ ९४ ॥  
 मरुद्विराघूर्णितसाद्रिनागैर्वेगोद्धवैरस्य विमथ्यमानः । उत्क्षिप्तशङ्खप्रकरापदेशात् भूयः सुधामुद्विरतीव सिन्धुः ॥ ९५ ॥  
 दोधूयमानं विविधोर्मियोगात् छायागरुत्मन्तमवेक्ष्य भीताः । आवर्तशैलीमभिनेतुमिच्छन्त्यङ्गैरमी कुण्डलितैर्भुजङ्गाः ॥ ९६ ॥  
 सफेनहासो जटिलः प्रवालैरुद्धर्तयन्नुर्मिभुजैर्भुजङ्गान् । विडम्बयत्येष निसर्गभीमः कस्यापि कल्पान्तनटस्य लीलाम् ॥ ९७ ॥  
 अशेषतस्सोयमचिन्त्यभूमा कुम्भीकुमारेण निपीतवान्तः । सिष्णासया संपततोऽपि दृष्ट्वा द्विजाधिपान् वेपत इत्यवैमि ॥  
 प्रदर्शितात्मभ्रमणेन नूनं प्रत्यायितां मन्दरनर्तकेन । सव्यापसव्यभ्रमणैस्तरस्वी रम्यामसौ पुष्यति रासलीलाम् ॥ ९९ ॥  
 तैस्तैरसौ निर्मथितो विधूतस्संक्षोभितो बन्धनपीडनाद्यैः । प्रसादगाम्भीर्यनिधिः प्रथिम्ना क्षमान्वयं नोज्झति शीतलात्मा ॥  
 विमथ्य विश्राणितमेतदीयं दैत्यद्विषा देवि मरुत्वदाद्याः । सारं पिबन्तस्त्रिदशाः कदापि द्राघीयसीं नानुभवन्ति निद्राम् ॥  
 कलत्रवन्तं पुरुषं पुराणं कपालिनं चन्द्रकलावतंसम् । ऐरावताद्यैः प्रचितानकार्षीद्वैमानिकानेष महावदान्यः ॥ १०२ ॥  
 इदं जगद्दर्शिततारतम्यं यद्भ्रूलतालास्यविशेषनिघ्नम् । प्रजापतीनां जननीमजन्यां तामेष देवीमनघामसूत ॥ १०३ ॥  
 वराय दत्त्वा निरवद्ययूने कन्यामसौ कौस्तुभयौतकं च । महोत्सवे वाहनभोजनाद्यैरानर्च देवानितरान् यथार्हम् ॥ १०४ ॥  
 जगन्त्यशेषाणि यदेकदेशे पर्यङ्कतां तस्य गतः प्रथिम्ना । अलङ्घनीयं महिमानमन्यैर्भजत्यसौ भावितशेषभावः ॥ १०५ ॥  
 अनर्घमाद्यं हरिनीलरत्नं लक्ष्मीदृशा नित्यनिदर्शनीयम् । नभःप्रतिच्छन्दनिभेन नूनमन्तर्गतं व्यञ्जयति स्वधाम्ना ॥ १०६ ॥  
 मधुद्विषो वर्णमुषां मणीनां त्रासत्र्यपायेऽपि तिरोहितानाम् । उदन्तमाख्यातुमिवोर्मिमाली करानसौ कर्षति वीचिहस्तैः ॥  
 पश्यामि सौहार्दवतां तवाक्ष्णा तरङ्गनिघ्नोन्नतलङ्घनेन । उद्धर्तितानां महसा मणीनामूर्ध्वं प्रसर्पन्तमिवोर्मिमन्तम् ॥ १०८ ॥  
 अन्वेषयन् दित्सितदक्षिणोऽहमाचार्यसान्दीपिनिसूनुवृत्तम् । आविष्टशङ्खायुरसन्निवेशं प्राञ्चं महाशङ्खमिहान्वविन्दम् ॥



यादोनिधाने यदुराजधान्यास्संप्राप्तये सेतुरिहोपकल्पः । रामेण सीतापतिना निबद्धे लङ्कापथे लाघवमादधाति ॥११०॥  
 अमूनि कैलासनिभान्यदूरात् सिद्धाङ्गनासेव्यलतागृहाणि । पुण्यानि सत्ये पुलिनानि सिन्धोश्चिरेण दृष्टिं चरितार्थयन्ति ॥  
 तटप्रदेशेषु तरङ्गहस्तैः प्रसारयन् संप्रति फेनपङ्क्तीः । सभाजनार्थं तनुते भवत्याः प्रायः पदन्यासपटीमुदन्वान् ॥११२॥  
 विलङ्घयन् व्योमपथेन सिन्धुं त्वदर्शने दीप्तकुतूहलानाम् । स्थस्तवासौ त्वरयाऽतिशेते मनोरथं विष्णुपदीवधूनाम् ॥  
 सुरद्रुमस्त्वद्विरहालसानां तवागमं सूचयितुं सखीनाम् । मधुव्रतीनां मधुरैः प्रणादैः प्रियंवदं प्रेषयतीव गन्धम् ॥११४॥  
 विजित्य संख्ये नरकं सनाकं प्रत्यागतं मां प्रतिगन्तुकामाः । पौराः प्रहर्षोपनतैः प्रणादैरम्भोनिधेरन्तरयन्ति घोषान् ॥  
 विधाय ताक्ष्यं गगनाब्धिपोतं सार्धं मया देवि समाव्रजन्तीम् । प्रत्युत्थितेव प्रतिभाति भव्यां दूरादियं द्वारवती पुरी त्वाम् ॥  
 निबद्धजैत्रध्वजपङ्क्तिरम्या पुष्परैसौ पूरितराजमार्गा । सदामजाम्बूनदतोरणश्रीः सौधत्विषा सूचयतीव हर्षम् ॥ ११७ ॥  
 पदे परस्मिन्निव नित्यमस्यां शुद्धेन सत्त्वेन विभूषितायाम् । धर्मस्य वासाः प्रथिताः पृथिव्यां सरिपतौ गोप्पदवद्भवन्ति ॥  
 स्वरश्मिनिष्पातितसूर्यभेदामर्चिर्मुखैरञ्चितभव्यभागाम् । निवृत्तिधर्मे नियतस्थितीनां नैःश्रेयसीं पद्धतिमाहुरेनाम् ॥११९॥  
 सौधोपरुद्धत्रिदिवावकाशां छायासमाक्रान्तभुजङ्गलोकाम् । पुरीमिमां भूषितसिन्धुमध्यां कुत्र स्थितां वेत्सि कुतोमुखां वा ॥  
 उदन्वता स्वातवती समन्तादयत्नवप्रायिततुङ्गवेला । न शक्यते सात्यकिना सनाथा नाथैस्सुराणामपि जेतुमेषा ॥१२१॥  
 प्राकारचक्रं यदुराजधान्याः पश्यैतदुत्तुङ्गमसूर्यलङ्घयम् । यद्भावमेवं भजते यथार्थं संकोचमृच्छन्निब चक्रशैलः ॥१२२॥  
 निर्मुक्तशेषोरगनिर्विशेषैर्निकेतनैरुन्नमितान्तरिक्षम् । उदग्रतालध्वजमेतदग्रे सीमान्तरं सीरभृतो गुरोर्नः ॥ १२३ ॥  
 अभौमसंभाव्यविभूतियोगं हैमैस्सुरत्नैरचिरोपनीतैः । अनुत्तमादुत्तरमार्यधाम्नः ख्यातं त्वया गेहमिदं मदीयम् ॥ १२४ ॥  
 प्रतीक्षमाणानधिचन्द्रशालं पश्य त्वया शिक्षितचारुलास्यान् । त्वत्केशहस्तस्वजनैः कलापैः गोपानसीश्छादयतो मयूरान् ॥  
 आहारभेदैरुचितैर्भवत्या संरक्षितानां तनयाभिमानात् । शृणु त्वदालोकन(त)हर्षभाजां प्रजल्पितं पञ्जरशारिकाणाम् ॥  
 सीमन्तमुक्तामगिसन्निकर्षात् प्रसूतिचित्रीकृतशुक्तिरम्याः । अमी पुरस्ताद्भवतीसखीनामन्तर्मुदामञ्जलयस्स्वदन्ते ॥१२७॥

मायाधिकेन विधिना मनसैव सृष्टैराभाति यादवगृहैरनघा पुरीयम् ।

नाभागनाहुषनलादिनराधिपानाम् आजानसंपदपहासमिवादधानैः ॥ १२८ ॥

नित्यं धनेशनगरीं निधिभिः प्रभूतामाखण्डलेन महिताममरावतीं च ।

प्रत्येकधामविभवैः परिभूय दृष्टा सौधैरियं प्रहसतीव सुधावदातैः ॥ १२९ ॥

इत्यालपन्तमथ ताक्ष्यरथेन कृष्णं हेमाद्रिणा हरितशैलमिवोपनीतम् ।

पौरास्समीक्ष्य मुदिताः सह बल्लभाभिः पद्मावृतां दिवमकुर्वत दृष्टिपातैः ॥ १३० ॥

प्रत्युद्गतप्रियसखीजनदत्तहस्तां सत्यां त्रयीमयश्चादवतारदिप्यन् ।

नाथस्तदा नगरमभ्यनभःप्रदेशादासीदति स्म निजमौधसमीपरथ्याम् ॥ १३१ ॥



व्यतिकरितगुवेलां विश्वकर्मप्रसूतिं लवणजलधिगुप्तां प्राप लङ्कामिवान्याम् ।  
 धनपतिबहुमान्यां धर्मसेतुर्यदूनां दुरधिगमसमीपां द्वारकां राजधानीम् ॥ १३२ ॥  
 विजयिनमुपयातं वीक्ष्य सत्यासहायं व्यतनुत मुदितेव द्वारका वन्दिकृत्यम् ।  
 अमरतरुसमीरैः प्रेषितैराहतानामुपवनमधुपानामुन्मदानां प्रणादैः ॥ १३३ ॥  
 स्तुतिशतमुखराभिः स्वर्गनेतुस्स जेता सविनयमनुयातः सत्यभामासखीभिः ।  
 निजमगमदगारं निर्विशन् प्रेयसीनां स्मरशरशयितानां मन्दमभ्युत्थितानि ॥ १३४ ॥  
 अभिगतमुषया तदाऽनिरुद्धं बलितनयेन बलीयसा निरुद्धम् ।  
 यदुपरिषदि सर्वलोकदर्शी कलहरुचिः कथयांबभूव योगी ॥ १३५ ॥  
 बाणाभिख्यं बलिसुतमथो बद्धबन्धुं जिगीषुः सेनोत्थानं सुमहति पुरे श्वस्तनं घोषयित्वा ।  
 चिन्तारूढत्रिभुवनहितश्चिन्तनीयो मुनीनां वासागारं प्रभुरधिगतो वासतेयीं निनाय ॥ १३६ ॥  
 इति श्रीकवितार्किकसिंहस्य सर्वतन्त्रस्वतन्त्रस्य श्रीमद्वेदान्ताचार्यस्य कृतिषु यादवाम्बुदयकाव्ये अष्टादशः सर्गः ।

### १९. एकोनविंशः सर्गः

नित्यप्रबुद्धमपि निर्मलया स्वदृष्ट्या निद्राणवद्हरनिमीलितनेत्रपद्मम् ।  
 प्राबोधिकीभिरुपसेदुरितीव वाग्भिः स्वाधीनमर्त्यतनयं श्रुतिवन्दिनस्तम् ॥ १ ॥  
 यामिन्यपैति यदुनाथ विमुञ्च निद्रामुन्मेषमृच्छति तवोन्मिषितेन विश्वम् ।  
 जातः स्वयं खलु जगद्धितमेव कर्तुं धर्मप्रवर्तनधिया धरणीतले त्वम् ॥ २ ॥  
 अश्रान्तसन्ततिभिराभरणप्रकाशैरारात्रिकं प्रमुखयन्त्य इवोपचारम् ।  
 इच्छन्ति ते प्रथमदृष्टिमनन्यलभ्यां पद्माननाः पदनिवेशितधन्यहस्ताः ॥ ३ ॥  
 वृद्धाः कथञ्चिदरं व्यतिमिद्य हैमं दौवारिकास्तव गृहीतसुजातवेत्ताः ।  
 निर्गच्छतः प्रविशतश्च निशामयन्तो नाथ त्वदेकहृदया न भजन्ति तन्द्राम् ॥  
 विश्वैकतीर्थभजनेन विशुद्धिमन्तो निद्रोज्झिता निगमसीम्नि निशात्यये च ।  
 वैतानिकान् विधिवशेन विहृत्य बह्वीन्पुण्याशयाः परिचरन्ति पुरोधसस्ते ॥ ५ ॥  
 निद्रावशेन निभृतेक्षणमुत्थितानां द्वित्राणि मन्थरपदान्यपगत्वरीणाम् ।  
 काले गृहीतमुचिते रशनाः कथञ्चिन्मौनव्रतं जहति मुग्धवधूजनानाम् ॥ ६ ॥  
 संत्यज्यते तरलमौक्तिकजालदृश्यैः तारागणैस्त्रिदशवर्त्म तमालनीलम् ।  
 पद्मापतेरमृतनिर्मथनावसाने दुग्धाम्बुराशिपृषतैरिव रूपमग्रचम् ॥ ७ ॥



नाथ स्फुरन्त्युपयति द्युमणिप्रकाशे न ज्योतिरिङ्गणगणा न च तारकाद्याः ।  
 तेजस्विनोऽपि तमसैव समृद्धिमन्तः त्वत्सन्निधौ मुषितभास इव त्वदन्ये ॥ ८ ॥  
 आनर्तितान् सललितं दिवसावसाने वाचालरत्नवल्यैः निजहस्ततालैः ।  
 निद्रालसान्मृगदृशो गृहनीलकण्ठानावासयष्टिशिखरादवरोहयन्ति ॥ ९ ॥  
 नृत्यन्त्युदीरितधनस्तनितामकाण्डे नेदीयसीं तव निशम्य विभातनान्दीम् ।  
 चित्रातपत्रपरिमण्डलचारुबर्हाः शृङ्गारयोनिशरपत्ररुचो मयूराः ॥ १० ॥  
 निर्गत्य चित्रगरुतो निलयान्तरेभ्यः तारस्वनास्तरुणविद्रुमताम्रचूडाः ।  
 रत्नाङ्गणेषु रमणीभिरवेक्ष्यमाणाः क्रीडारणं विदधते कृकवाकुवर्याः ॥ ११ ॥  
 प्राप्तास्तुलां हरितकोमलबाह्यपत्रैः किञ्चित्परिस्फुरितशोणमुखैस्सरोजैः ।  
 वामभ्रुवां वलयपङ्क्तिषु संचरन्त्यो मञ्जु कणन्ति मणिपञ्जरशारिकास्ते ॥ १२ ॥  
 प्रत्यक्षिते तमसि यास्यति विप्रकर्षं सं(भि)छिन्नभानुमति संप्रति जीवलोके ।  
 गङ्गायमानसलिलं निजरश्मियोगात् सिष्णासयेव सितभानुरुपैति सिन्धुम् ॥ १३ ॥  
 प्रत्यूषधर्मसमयेन समग्रधाम्ना शोषं व्रजत्यमृतरश्मिमयूखपूरे ।  
 अहाय कैश्चिदभिघातमवाप्नुवत्यः ताराः प्रयान्ति विलयं तनुबुद्धूदाभाः ॥ १४ ॥  
 पत्युस्त्विषां प्रजहतः प्रथमाब्धितल्पं सन्ध्यासरोरुहदृशः प्रथमोत्थितायाः ।  
 सीमन्तिते तिमिरकुन्तलमध्यभागे सिन्दूरराजिरिव भाति मयूखरेखा ॥ १५ ॥  
 ज्योत्स्नापदेशनवभूय सितोत्तरीयं स्तोकावशेषितसदाभरणप्रबन्धा ।  
 अङ्गीकरोत्यरुणभावितमङ्गरागं प्राची दिशा दिनपतिं परिभोक्तुकामा ॥ १६ ॥  
 निर्णिज्य संप्रति-निशाङ्गनिवेशलग्नं कालेयपङ्कमिव सन्तमसं कलङ्कम् ।  
 क्षोणीभृतामरुणदीधितयोऽनुरक्ताः पादानलक्तकरसैरिव रञ्जयन्ति ॥ १७ ॥  
 प्रादुर्भविष्यति चराचरजन्तुवर्गे प्राप्सारुणेन विधुना तमसा च वेला ।  
 आभाति भावितपरस्परदेशयोगा(त्)मायाविपक्तिरिव लोहितशुक्लकृष्णा ॥ १८ ॥  
 उन्निद्रपद्मनयनः सुभगोत्पलाभः संभावितो मुनिगणैरुपपन्नबोधैः ।  
 रागोत्तरां श्रियमवाप्य रथाङ्गशोभी जातस्स एष समयो जगदेकसेव्यः ॥ १९ ॥  
 नीतः श्रमं निहतरात्रिवरूथिनीकः चन्द्रातपत्रविनिपातविलुप्तभूमा ।  
 प्रत्यूषवैरिविभवेन पराहतात्मा कालप्रतीक्ष इव गच्छति कामवीरः ॥ २० ॥  
 योऽसौ जनस्य दिशतीव सुधानिधानं जातध्वनिः श्रुतिषु जागरदुन्दुभिस्ते ।  
 मन्ये स एव मदनस्य निशाचरस्य स्वच्छन्दमौक्तिकनिवृत्तिमभिव्यनक्ति ॥ २१ ॥



अन्तर्वहिश्च तमसा परिमुच्यमाने जागर्यथा जगति संप्रति दीप्यमाने ।  
 पञ्चायुधश्चिरमविश्र(क्त)मशान्तिमिच्छन् निद्रामुपैति हृदयेषु नितम्बिनीनाम् ॥ २२ ॥  
 अग्रे भवन् गुरुरिव स्वयमानकानाम् आदिष्टसंपदिव कन्धरया तवैषः ।  
 व्यक्तप्लुतेन निनदेन विशुद्धवर्णः प्रस्तौति नाथ निगमान् प्रतिबोधशङ्कः ॥ २३ ॥  
 मुग्धाः स्वमुष्टिपरिमेयमनोज्ञमध्याः पर्यायचापलतिका इव पञ्चबाणः ।  
 प्रास्थानिकप्रणयदुर्विनयोपशान्त्यै प्रत्यक्षयन् प्रतिनिवर्तयतीव यूनः ॥ २४ ॥  
 अन्तश्चकासदसितोत्पलमङ्कयोगात् भासोन्मदेव परिमीलिततारकार्धा ।  
 निष्पीतकान्तिमकरन्दरसं प्रतीच्यां नीहारभानुचषकं निदधाति सन्ध्या ॥ २५ ॥  
 दृष्ट्वा निमीलितवर्ती नियतिप्रभावादात्मप्रियां कुमुदिनीमवधूतधामा ।  
 च्योतत्तुषारनयनोदकविन्दुरिन्दुः प्रस्थानमिच्छति महत् प्रतिपन्नदैर्न्यः ॥ २६ ॥  
 भोक्तुं दिवं निजवियोगविलुप्तदीप्तिं प्रागेव तीव्ररुचिना प्रहितेव सन्ध्या ।  
 मालिन्ययोगमपनीय करावमर्शैः प्रायो यथार्हमनुलिम्पति कुङ्कुमेन ॥ २७ ॥  
 अर्धेन पाटलमनूरुकरानुषङ्गात् अर्धान्तरेण मणिमेचकमन्तरिक्षम् ।  
 अस्पृष्टतापमधिरोहति निस्तमस्कं संवीतपीतवसनेन तुलां त्वयैव ॥ २८ ॥  
 पद्मापदाम्बुरुहयावकपिङ्गधाम्ना भासा नितान्तमुदयान्तरितस्य भानोः ।  
 आरज्यते गगनमद्य जगत्प्रसूतेः नाभीसरोरुहभुवा रजसेव गात्रम् ॥ २९ ॥  
 दग्धुं तमो दनुजवृन्दमिवाम्बुराशेः उत्तस्थुषो मधुरिपोरिव तिग्मधाम्नः ।  
 उन्मेषिणी सुमनसामुदिता पुरस्तात् चक्रप्रभामनुकरोति मरीचिमाला ॥ ३० ॥  
 दृष्टिद्वयं नियतकालमिदं प्रजानाम् एका निमीलति तयोरितराऽप्यलक्ष्या ।  
 तत्तादृशोस्तव दृशोर्युगपत्प्रबोधादालोकयोगमनघं भजतां त्रिलोकी ॥ ३१ ॥  
 प्राचीनशैलविषये प्रचुरांशुरेखां सन्ध्यादशामरुणरागवृतावसिक्ताम् ।  
 कालो निधाय सृजतीव शनैस्तदन्ते तिग्मद्युतिं त्रिभुवनैकमहाप्रदीपम् ॥ ३२ ॥  
 पर्याप्तरश्मिनिकरेण सुवृत्तभूम्ना सूर्येन्दुबिम्बयुगलेन समस्थितेन ।  
 आभाति कालवणिजा परिकल्प्यमाना नक्तं दिवक्षणतुलेव नमःस्थलश्रीः ॥ ३३ ॥  
 नैशं तमः क्षिपति नन्दितचक्रवाके पद्मानि बोधयति भावितमितभावे ।  
 दृष्टिं प्रसाधयति दर्शितसत्यथेऽस्मिन् दोषोल्बणा कुमुदिनी बहुमानशून्या ॥  
 पादस्पृशां दिशति भूमिभृतां प्रकाशं सत्त्वं समेधयति सद्भिरुदीरितार्थः ।  
 तेजोगणानपि तिरस्कुरुते स्वदीप्त्या चक्रप्रियस्त्वमिव संप्रति चण्डभानुः ॥ ३५ ॥



आजानपाण्डरतनुः परभागमृच्छन् नीलाम्बरद्युतिमुषा निजलाञ्छनेन ।  
 स्फीताकृतिः परिगतो मदरागलक्ष्म्या वीर त्वदग्रज इवैष विभाति चन्द्रः ॥ ३६ ॥  
 सन्ध्योपरागसमयं प्रतिलभ्य पुण्यं स्नातुं निशा गगनसौधतलावतीर्णा ।  
 आरक्तरूपमवलम्बयता कराग्रं पत्या सह प्रविशतीव परं समुद्रम् ॥ ३७ ॥  
 देव त्वयीव दिवसागमजागरूके संरक्तविश्वमुदयं सवितर्युपेते ।  
 अस्तं शनैरभिपतन् भजते मृगाङ्कः त्वद्वैरिवारवनितावदनेन्द्रवस्थाम् ॥ ३८ ॥  
 राजाऽस्तमेति सुहृदा मदनेन सार्धं दीनाकृतिः कुमुदिनी दृढबद्धकोशा ।  
 वैरीसमेति विषमाश्व इतीव भीता छायाच्छलेन भजते गगनं त्रियामा ॥ ३९ ॥  
 आमृश्य रात्रिमरुणोदयजातपुष्पां प्राप्तानुताप इव सत्पथलङ्घनेन ।  
 ज्योत्स्नांशुकं द्विजपतिः परिधाय नूनं व्रीडानतो विशति वारिनिधिं विवर्णः ॥  
 अभ्येति भानुरुदयाद्रिमसह्यतेजा स्थातुं स एष समयो न ममेति पश्यन् ।  
 प्रायस्समाश्रयति पाशभृताऽभिगुप्तं तारापतिश्चरमसागरतोयदुर्गम् ॥ ४१ ॥  
 मूले मनाम्भवति मुञ्चति पूर्वभागं शैथिल्यमृच्छति तमालरुचिस्त्रियामा ।  
 आकृष्यते चरमशैलवने विहर्तुं सीरायुधेन यमुनेव सुधांशुनेयम् ॥ ४२ ॥  
 प्रस्थानकालभजनत्परितोषितेन ज्योत्स्नात्मिकां हरिवधूसहजेन दत्ताम् ।  
 प्रायेण नाकवनितानखदीप्तिलक्ष्यां शेषापटीं चरमभूमृदसौ दधार ॥ ४३ ॥  
 सूक्ष्माभिरामनिजदीधिः सूत्रलम्बी पर्यन्तलम्पतिमिरालकदर्शनीयः ।  
 सिन्दूररञ्जित इवैष विभातलक्ष्म्याः सीमन्तमौक्तिकमणिः प्रतिभाति चन्द्रः ॥  
 प्रालेयरूपितमिदं प्रथमेतराब्धौ मग्नैकदेशमनुयाति मृगाङ्कबिम्बम् ।  
 मानच्छिदां मकरकेतनसायकानां शाणोपलं चिरनिघर्षणकर्षितार्धम् ॥ ४५ ॥  
 अदौ वराभमुदितं शरपाण्डु मध्ये पश्चान्मधूकपरिधूसरमिन्दुबिम्बम् ।  
 संपद्यते पुनरदृष्टतमामवस्थां कालार्पितं करजचिह्नमिव क्षपायाः ॥ ४६ ॥  
 नैशं तमिस्रमरुणेन विलुप्तसारं निशेषयन्नयमुदेति मयूखमाली ।  
 सत्सेवनेन पुरतो मुषितैकदेशं विद्यावतां वृजिनराशिमिवान्तरात्मा ॥ ४७ ॥  
 उद्गच्छता पुरुषकेसरिणेव पूष्णा काले तप्तो विदलितं करजैः प्रवालैः ।  
 गाढं हिरण्यकशिपोरिव गात्रमन्यत् सन्ध्याच्छलेन रुधिरं क्षरतीव सान्द्रम् ॥  
 प्राप्तोदयस्य तपनस्य तवेव धाम्ना क्षिप्तो गुहान्तरनिरुद्ध इवान्धकारः ।  
 निश्चावलोकननिरोधवियातवृत्तेरत्याहितस्य परिपाकमिवैष भुङ्क्ते ॥ ४९ ॥



मग्ना चिरं महति सन्तमसाम्बुराशौ दंष्ट्राभिरामरुचिना दिवसागमेन ।  
 उल्लिख्यते दनुजशोणितलोहितेन प्रायो वराहवपुषा विभुनेव भूमिः ॥ ५० ॥  
 निद्रामपास्य तमसा च दृशो निरोधं प्रत्यङ्मुखं प्रथमतः प्रथयन् प्रकाशम् ।  
 निःश्रेयसप्रतिपदेन निजेन धाम्ना विश्वं समाधिरिव दर्शयते विवस्वान् ॥ ५१ ॥  
 आशापरीतमविवेकमिवान्धकारं शङ्काशतास्पदमलक्षितसर्वतत्त्वम् ।  
 निर्धूय संप्रति निशामिव बाह्यविद्यां तत्त्वावसाय इव भाति विभातकालः ॥ ५२ ॥  
 निर्विश्य चन्द्रमितपद्मरसं निशात्मा रोलम्बजातिरमितो लुलितान्यपुष्पा ।  
 त्वद्वक्त्रचन्द्रनिरपायरसानिदानीं पद्मानुपैति परितोषितराजहंसान् ॥ ५३ ॥  
 नात्यन्ततः कुमुदिनी प्रतिपन्ननिद्रा नातीव बोधमुपयाति सरोजिनी च ।  
 एतेन नूनमनयोरविशेषदृश्या नाथानुवृत्तिनियतेव भवत्यवस्था ॥ ५४ ॥  
 पर्यस्यता सुरभि पद्मपरागजालं पक्षानिलेन परिधूननसंभवेन ।  
 सन्धुक्षयन्ति मकरध्वजहव्यवाहं शान्तं पुनः पुनरमी सरसीषु हंसाः ॥ ५५ ॥  
 कालोत्थिताः स्थितिभृतो गुणयन्त्रितत्वात् दानोदकार्द्रकरपुष्करदर्शनीयाः ।  
 संभावयन्त्यभिमुखास्समयोपयातान् भृङ्गान् वनीपकजनानिव वारणेन्द्राः ॥ ५६ ॥  
 गङ्गामुपेत्य मदकुञ्जरगण्डपालीं मत्तान्समीक्ष्य मधुपान्परिघूर्णमानान् ।  
 शुद्धानि हन्त कुमुदानि तमस्यपेते भूयस्तदन्वयभयादिव सङ्कुचन्ति ॥ ५७ ॥  
 सत्त्वक्षमाधिकतया शयिताः पृथिव्यां निद्रामयीं व्यपगमय्य निजामविद्याम् ।  
 निस्सङ्गवृत्तिनियताः स्थिरसंयमार्हा मुञ्चन्ति संप्रति मदं मुदिता गजेन्द्राः ॥ ५८ ॥  
 शैब्यादयस्तव हयाः समयप्रबुद्धाः चत्वार एव निगमा इव मूर्तिमन्तः ।  
 आवर्तयन्त्यतनुहेषितवीचिभेदैः वैभाति(रात्रि)कं वटुभिरध्ययनं प्रवृत्तम् ॥ ५९ ॥  
 आयोधने विहरणेऽप्यवधानवन्तः प्राज्यैः परिच्छदपरिष्करणोपचारैः ।  
 संयोजयन्ति रथयोगविदश्शताङ्गं ताक्ष्यं द्वितीयमिव सारथयस्त्वदीयाः ॥ ६० ॥  
 निद्रावशेषविगमेऽपि मदानुषङ्गात् मन्दं दृशो मुकुलयन्ति मदावलेन्द्राः ।  
 एषामनूरुकिरणैरुणीकृतानां सप्तस्रुतां भवति सान्ध्यपयोदलक्ष्मीः ॥ ६१ ॥  
 आकृष्य दूरमवरोधगृहादमुष्मात् स्वाभाविकं वदनमारुतसौरभं ते ।  
 अम्भोरुहां गणमपलपयन् समीरो मन्दं परिभ्रमति मन्दिरदीर्घिकासु ॥ ६२ ॥  
 आघूर्णितानि मृदुना पवनेन पद्मान्यादर्श(देश)यन्ति मदलेशमयीमवस्थाम् ।  
 निर्गच्छतां तव च वारवधूजनानां निद्रावशेषकलुषाणि विलोचनानि ॥ ६३ ॥



रेणूत्कराः सरसिजोत्पलकैरवाणां कुर्वन्त्यनूरुतिमिरेन्दुरुचिप्रकाशाः ।  
 प्रायस्समुद्रतरुणीपरिकर्मभूतां चर्चां नवीनघुसृणागुरुचन्दनानाम् ॥ ६४ ॥  
 अध्यासितं कुमुदतल्पमपोह्य काले पद्मोत्पलानि शनकैः श्रियमाव्रजन्तीम् ।  
 संवीजयन्त्यलघुचामरदर्शनीयैः पक्षैः स्वयं परिजना इव राजहंसाः ॥ ६५ ॥  
 प्रत्यूषलक्षणरसायनसंप्रयोगात् प्रालेयरश्मिमहसा जरसेव मुक्ताः ।  
 पद्मोत्पलप्रभृतिभिः परिकर्मवत्यः गृह्णन्ति यौवनदशां गृहदीर्घिकास्ते ॥ ६६ ॥  
 औद्यानिकीषु सुमनस्स्वनवाप्तपूर्वं नूनं सरोरुहवनेषु च नूतनेषु ।  
 आदित्सते वदनमारुतसौरभं ते शय्यानिकायमभितो विहरन्समीरः ॥ ६७ ॥  
 अर्च्यस्य संप्रति सतामवगाढतीर्था मन्ये प्रगृह्य नलिनी मकरन्दमर्घ्यम् ।  
 व्यक्तद्विरेफनिनदा विहिताभिमुख्या पत्युस्त्विषां प्रणयतीव करप्रसारम् ॥ ६८ ॥  
 ज्योत्स्नासखीं कुमुदिनीं भ्रमरः प्रहृष्यन् निर्विश्य नित्यपरिशुद्धरुचिं निशायाम् ।  
 रागादुपैति नलिनीं रजसाऽभिजुष्टां किं नाम नाचरति मन्मथहस्तवर्ती ॥ ६९ ॥  
 सन्ध्याच्छलेन पुरुषोत्तम सांप्रतं ते सैवाधुना भृगुसुता तमसां निहन्ती ।  
 भूयः समुत्थितवती धृतपुण्डरीका भोगाय सागरगृहाद्भुवनैकयूनः ॥ ७० ॥  
 चन्द्रातपविदिवशैवल्लिनीप्रवाहे मग्नोत्थितां कमलिनीमुपसेवमानाः ।  
 प्रत्यग्रभिन्नमुकुलप्रसृतैः परागैः उत्थापयन्त्यगुरुधूपमिवोत्पलिन्यः ॥ ७१ ॥  
 पौरन्दरीं दिशमनूरुनिबद्धरागां दृष्ट्वा तथा परिणमत्यपरा दिशाऽपि ।  
 स्त्रीणां गतानुगतिकप्रतिपत्तिभाजां ख्यातं ततो भवति कामितकामिनीत्वम् ॥ ७२ ॥  
 निद्रायते कुमुदिनी चिरसंप्रबुद्धा सुप्ता प्रबोधमुपयाति सरोजिनी च ।  
 यामेषु वृत्तिमनयोरधिगम्य नूनं शिष्यायितं त्वदवरोधनितम्बिनीभिः ॥ ७३ ॥  
 मितस्य लुप्ततमसोऽप्यतिरागभाजः संप्रेक्षणं मम न युक्तमितीव मत्वा ।  
 मीलित्यसौ कुमुदिनी सह तारकाभिः प्राप्तं व्रतं तदिह राजपरिग्रहाणाम् ॥ ७४ ॥  
 आमोदयोगमवशात्सहसाश्रयन्ते पत्युस्त्विषां तव च पादनिषेवणेन ।  
 क्षिप्तास्त्वया हृदि गृहीतशुचः क्षितीन्द्राः स्वान्तर्निविष्टमधुपाश्च सरोजकोशाः ॥ ७५ ॥  
 आविस्तृतैरमृतसिन्धुतरङ्गकल्पैराकेकरप्रियतमाजनदृष्टिभोग्यैः ।  
 त्वत्सौख्यशायनिकसूरिगणेन सार्धं निर्वेशयोगमुपयाम निरीक्षणैस्ते ॥ ७६ ॥  
 अधिगतनिलयानामौपवाह्यद्विपानां मदपयसि वितन्वन् मज्जनोन्मज्जनानि ।  
 प्रवहति पवमानः स्पन्दयन्मन्दमन्दं परिणमदरुणिन्नः पङ्कजारण्यकोशान् ॥ ७७ ॥



उपवनमधुपानामुन्मदैः स्वैरगीतैः तनुमरुदुपदिष्टैश्चारुलास्यैर्लतानाम् ।

दरविलुलितदानैर्दन्तिनां कर्णतालैः समयसमुचितं ते भाति सङ्गीतकृत्यम् ॥ ७८ ॥

हरति रतिविहारैरर्धविस्रंसितानां युवजनहृदयानि श्रान्तपञ्चायुधानि ।

उपहितगुणमारादुत्थिताभिर्वधूभिः कुटिलनियमिताग्रं गुम्भनं चूलिकानाम् ॥ ७९ ॥

क्षितिरियमवधूतध्वान्तनीलोत्तरीया विकसितमुखपद्मा व्यक्तसन्ध्याङ्गरागा ।

अभिमतकरदानान्निर्व्यपेक्षा त्वदन्यैरनुभवितुमिव त्वां दर्शयत्यात्मरूपम् ॥ ८० ॥

मधुन इव दयायाः सामरस्यं दधानैः कमलवनमनन्यां कान्तिमध्यापयद्भिः ।

फणिपतिरमणीयं देव पर्यङ्कमुज्ज्वलन् परिणमय शुभं नः पावनैरक्षिपातैः ॥ ८१ ॥

दिनमुख इति नाम श्रावितस्सूतपुत्रैः अभजत जितनिद्रो जागरं यादवेन्द्रः ।

सरि(शर)दुपगमकाले साधुसंरक्षणार्थी मुनिभिरिव स एव स्तूयमानो मुकुन्दः ॥ ८२ ॥

धनमिव निगमानां धर्ममुत्तम्भयिष्यन् त्रिजगदनुविधेयं कर्म निष्पाद्य सान्ध्यम् ।

सितगुणपरिधानैः सेवितो मन्त्रिमुख्यैः अलमकुरुत नाथो हैममास्थानपीठम् ॥ ८३ ॥

इति श्रीकवितार्किकसिंहस्य सर्वतन्त्रस्वतन्त्रस्य श्रीमद्वेदान्ताचार्यस्य कृतिषु यादवाभ्युदयकाव्ये एकोनविंशः सर्गः ।

## २०. विंशः सर्गः

अथोपहूतैः पुरुहूतजेता सेनेश्वरैरप्रतिमानशौर्यैः । अभीशुभिः सूर्य इवामिदीप्तः कुबेरगुप्तां ककुभं प्रतस्थे ॥ १ ॥

प्रयाणतूर्यध्वनिरस्य भूयान् घर्मान्तजीमूतरवानुकारी । आनर्तयद्धर्ममयूरमाद्यं प्राप्तस्थितिं पादयुगेन भूष्याम् ॥ २ ॥

नमःप्रथिव्योरुपदिष्टकम्पे नाथस्य यात्रापटहप्रणादे । उषेतरासां नयनं चकम्पे वामेतरद्वाणपुराङ्गनानाम् ॥ ३ ॥

तस्येन्दुभिन्धं सितमातपत्रं भास्वान्मणीन्द्रो महनीयतेजाः । ताराश्च मुक्तावल्यो विरेजुः शिखी रथाङ्गाकृतिरात्मधाम्नः ॥ ४ ॥

अग्रे मुकुन्दस्य तदग्रजन्मा दैत्यैस्समं जन्यविहारमिच्छन् । आकारयद्यादवभूपतीनां वरूथिनीं शम्बरवैरिपूर्वाम् ॥ ५ ॥

कथंचिदुत्क्षिप्तकरेण सोढं भुम्नाग्रभोगं भुजगेश्वरेण । आसन्नभारात्ययजातहर्षा विश्वंभरा सैन्यभरं विषेहे ॥ ६ ॥

प्रस्थानभाजि प्रथमे यदूनां पृथ्वी स्वयं तद्वल्लरेणुलक्ष्यात् । भारावतारप्रियवादलुब्धा प्रायो ययौ पद्मभुवस्सकाशम् ॥ ७ ॥

अशेषतश्छादयता दिगन्तान् आरोहता भूमिभृतां च मूर्धः । प्रायेण सेनारजसा स्वमेव प्रादुष्कृतं लाघवमुल्बणेन ॥ ८ ॥

स्थादिघोषैरथ शार्ङ्गपाणेः कल्पात्ययैर्कार्णवनादकल्पैः । वित्रासितेव त्रिदशारिलक्ष्मीरियेष गन्तुं यदुवीरदुर्गम् ॥ ९ ॥

अथ क्षणादात्मभुवं प्रयान्तं परिष्कृतं पञ्चभिरायुधाग्र्यैः । आशाबलेन स्वयमुत्तराशा प्रायः प्रतीयाय जगत्पतीक्ष्यम् ॥ १० ॥

पुरं ततश्शोणितपूर्वमग्रे ददर्श दैत्याधिपदर्पहन्ता । खगेन्द्रपक्षानिलतीव्रघातात् त्रासादिवोत्कम्पितकेतुहस्तम् ॥ ११ ॥

पुरोपकण्ठे पुरभिन्नियोगात् प्राकारभावं प्रमथा भजन्तः । प्रलम्बहन्तुः प्रसमीक्ष्य वेगं भीताः पलायन्त भृशार्तनादाः ॥ १२ ॥



इतस्ततस्संपततां यदूनां व्यक्तानुबन्धं विरुदैरुदारैः । सुरद्विषः शुश्रुवुरेकतानं कलध्वनिं काञ्चनकाहलीनाम् ॥ १३ ॥  
 कशाग्रसंस्पर्शममृष्यमाणैः समीरवेगैस्समरावलिताः । उदग्रहेषामुखरैस्तुग्धैः वृण्यन्धका वैरिपुरीमवृण्वन् ॥ १४ ॥  
 उद्वेलवेगान् स्तनतो गभीरमौर्वप्रतिच्छन्दविदीप्तदृष्टीन् । अचोदयन् दानववप्रभङ्गे स्तम्भेरमान्सागरपोतकल्पान् ॥ १५ ॥  
 प्राकारभङ्गे प्रसभं प्रयुक्ता दम्भोलिभीमायतदन्तकाण्डाः । ऊर्ध्वप्रवृत्तैर्निजहस्तनालैरुत्तम्भयामासुरिवान्तरिक्षम् ॥ १६ ॥  
 असह्यवेगैस्सहसा बलौघैराक्रम्यमाणा बलिनां यदूनाम् । प्रचुक्षुभे दैत्यपुरी प्रभूता संवर्तभिन्नेव समुद्रवेला ॥ १७ ॥  
 यथार्थशौर्या यदुवीरयोधाः स्थानानि चित्तानि च दानवानाम् । व्यकम्पयन् विक्रमसत्कथानां सिद्धान्तभागैरिव सिंहनादैः ॥  
 जहार चित्तानि बिभेद सौधान् श्रोताण्यरीणां बधिरीचकार । अनन्यशब्दं च जगद्वितेने घोरस्तदा यादवसैन्यघोषः ॥  
 विमथ्यमानात् स्वपुराद्यदूनां मन्थाचलेनेव महाबलेन । विनिष्पपात त्रिदशारिनेता काले समुद्रादिव कालकूटः ॥ २० ॥  
 सरोषरूक्षो बहुदीप्तिहेतिः दिशो दिधक्षन्निव दैत्यवह्निः । कृष्णाम्बुवाहप्रमुखं प्रतस्थे तापच्छिदा तेन शमं प्रयास्यन् ॥  
 सरित्पतीनामिव सन्निपाते वाष्पेयदैतेयबलोदधीनाम् । अदभ्रसंघोषमभूतपूर्वं युगान्तसंवादि बभूव युद्धम् ॥ २२ ॥  
 बलद्वयक्षुण्णमहीतलोत्थं रजस्तदा संवृतसर्वलोकम् । अकल्पयत् स्वेतरतत्त्वलोपादपञ्चभूतामिव विश्वसृष्टिम् ॥ २३ ॥  
 प्रथीयसा सूक्ष्मनिरन्तरेण क्षौमाभिरामेण परागभूम्ना । प्रच्छन्नसेनाङ्गतया तदानीमासीज्जयश्रीरवकुण्ठितेव ॥ २४ ॥  
 रजोनुबन्धादभिसंवृताङ्गी भास्वत्करस्पर्शमनश्नुवाना । निवारिताशाविततिस्तदासीन्नभःस्थली नाकिभिरप्यदृश्या ॥ २५ ॥  
 रणाख्यदर्शे रजसोत्थितेन प्रच्छाद्यमाने तमसेव भानौ । निस्त्रिंशधारासलिले निमग्नाः शुद्धिं परामन्वभवन्सुयोधाः ॥  
 असृक्छटासारवशाद्धुजिन्या रजस्समेते तमसि प्रशान्ते । सत्त्वानुरूपं विदधे प्रभोदं समान् मिथस्संमुखयन् प्रकाशः ॥  
 ततो हरस्त्रातुमनाः स्वभक्तं दत्ताभयं दानवसार्धभौमम् । अनुद्रुतो भूतगणैरनन्तैः प्रत्युद्ययौ विश्वपतिं प्रकुप्यन् ॥  
 तमुन्मदोदग्रवृषाधिरूढं सिताचले मेरुमिव ज्वलन्तम् । शरैः प्रतिप्रास्थित शार्ङ्गधन्वा देवं सुधासूतिकलावतंसम् ॥  
 शिलीमुखैः शौरिधनुर्विमुक्तैर्विस्मारितान्पूर्वविकत्थनानि । पलायमानान् प्रमथानशेषान् मेने पशूनेव पतिः पशूनाम् ॥  
 आस्वादिनीं दामवशोगितानामकुण्ठितामद्विविदारणेऽपि । अनाहतास्त्रो युधि शम्बरारिः संस्तम्भयामास गुहस्य शक्तिम् ॥  
 क्लेशादिदोषैरपराहतेन क्रीडामनुष्येण जनार्दनेन । ज्वरे निरस्ते गिरिशप्रयुक्ते वीतज्वरं विश्वमिदं बभूव ॥ ३२ ॥  
 अथ प्रयुक्तानसुरेन्द्रगुप्त्यै प्रसह्य बहीनपि पञ्च जित्वा । अजृम्भयद्भावितजृम्भणास्त्रो वृषध्वजं विष्णुरचिन्त्यभूमा ॥ ३३ ॥  
 शरव्यभूतत्रिपुरेऽप्यमोघं शूलायुधे शौर्यमवेक्ष्य शौरेः । पुरन्दरप्रत्युपरोधजातं व्ययोजयन्विस्मयमादितेयाः ॥ ३४ ॥  
 बाणस्सहस्रेण भुजैः प्रमाद्यन्नात्मानुरूपैरसुरैस्समेतः । असह्यशस्त्रास्त्रबलो बलादीन् प्रत्यग्रहीत्प्रत्ययितप्रभावान् ॥ ३५ ॥  
 स वज्रनिर्घोषनिभादृहासो गात्रेण रुन्धन्गागनावकाशम् । उदग्रधन्वा शरवृष्टिमुग्रामुत्पातजीमूत इवोज्जगार ॥ ३६ ॥  
 शरासनैरर्धसहस्रसंख्यैर्योद्धुं प्रवृत्तो युगपत्प्रकृष्टैः । प्रत्युद्यतान् प्रार्दयत प्रकुप्यन्नेकस्समस्तानपि यादवाग्रधान् ॥ ३७ ॥  
 अथ क्षणादन्तरितान्तरिक्षा वात्या विहङ्गेन्द्रविहारजाता । अलातचक्रप्रतिमानकार्षीत् बाणाशनीन्बाणघनप्रभूतान् ॥ ३८ ॥  
 गरुत्मतः पक्षमस्तुप्रचारात् दूरीकृतो वारुणनागपाशैः । उषासहायस्सरथस्सधन्वा जग्राह दैतेयवल्लभ्य पाष्णीन् ॥ ३९ ॥



विनिघ्नतो दैत्यबलौघमग्रे चापाभियोगो युधि शम्बरारेः । चकार चक्रीकृतचन्द्रलेखं शंभोः शिरःकम्पमनन्यलभ्यम् ॥  
 रामोऽपि लङ्काधिपतेस्समानान् मुसल्यवृत्तीन्मुसलेन भिन्दन् । चमत्कृतिं चक्रधरस्य कुर्वन्नाधत्त संग्रामविहारमग्रचम् ॥  
 उदग्रशृङ्गोल्बणबाहुभूम्ना संचारिकैलासनिभेन तेन । अमृष्यता क्षिप्रमकारि सैन्यं नागाधिपेनेव वनं नलानाम् ॥ ४२ ॥  
 स लाङ्गलाकर्षणनिर्विचेष्टान्निष्पिष्य नागान् निषधप्रमाणान् । रणक्षितिं शोणितमांसपङ्कैरामग्रनिस्पन्दरथामकार्षीत् ॥  
 हलायुधोत्क्षिप्तरथौघपूर्णं समीक्ष्य देवास्सहसाऽन्तरिक्षम् । आशङ्क्य दैतेयबलोपयानं दृढार्गलां देवपुरीमकुर्वन् ॥ ४४ ॥  
 प्रभुश्च किञ्चित्प्रथयन्नमर्षं क्रीडोचितान्वीक्ष्य कृताभियोगान् । विव्याध बाणानुचरानयोध्यः शार्ङ्गोदधेरूर्मिनिभैश्शरैवैः ॥  
 अदृष्टतूणीरमनुप्लवान्यैरग्राह्यसन्धानविमोक्षबाणम् । अमंसतैनं स्थिरचापचक्रं प्रत्येकमात्माभिमुखं प्रतीपाः ॥ ४६ ॥  
 निषङ्गदत्ताग्रकरे मुरारौ निर्भिद्य दैत्यान्भुवमाविशन्तः । लक्ष्याणि दूरादलभन्त बाणाः रसातलस्थैरपि दानवेन्द्रैः ॥ ४७ ॥  
 न सेहिरे शार्ङ्गपयोदजातां नाराचवृष्टिं दनुजेन्द्रयोधाः । अमोघवाचा कविना प्रयुक्तामन्तर्वर्तीं सूक्तिमिवानभिज्ञाः ॥  
 यतोयतो यादवसैन्यमासीत् ततस्ततो दैत्यचनूरपायात् । गतानि तेजस्तमसोरिवारादाशविकल्पेन तयोरभूवन् ॥ ४९ ॥  
 अशूरसंदर्शनतापशान्त्यै स्वहेतिधारागृहमाश्रयन्तीम् । विहारयामासुरिवात्मवृत्त्या वीरश्रियं वृष्णि कुलप्रवीराः ॥ ५० ॥  
 कृपाणमिन्नद्विपकुम्भमुक्ताः मुक्ताः पतन्त्यो रणवप्रभूमौ । प्ररोहतां वीर्यशस्तरूपां बीजान्यभूवन्बहुधा विकीर्णाः ॥ ५१ ॥  
 द्विपाचलेभ्यश्शरवृष्टिपतैरापातितानां रुधिरापगानाम् । अकल्पयन् योधमुखेन्दुक्लृप्ताः कौमुद्वर्तीं संपदमदृहासाः ॥ ५२ ॥  
 अदृश्यतान्योन्यविलूनशर्षैरारब्धमन्योन्यकृतप्रशंसैः । अनेकरूपैकसुराङ्गनासैरपास्तवैरं रणरङ्गनृत्तम् ॥ ५३ ॥  
 प्रयोजितैः प्राणतृणैः प्रगल्भाः रथ्याभिगम्येषु रणापणेषु । क्षणप्रमालोलतरैरविन्दन् यावद्गुणान्तानि यशोधनानि ॥  
 कृतापदानाः कृशजीविताशाः स्वनाथनामाङ्गजयोक्तिमन्तः । जयश्रियं दोष्णि निवेशयन्तः कीर्तिं दिगन्तावसथामकुर्वन् ॥  
 अमोघशस्त्रास्त्रतरङ्गभीमे वैरोपसंदर्शितबाडवाग्रौ । विकल्थनं संयति विक्लवानां वीरोदधौ गोप्पदवद्विलिल्ये ॥ ५६ ॥  
 जिगीषुभिर्जीवितसंशयारूपा डोलाधिरूढा दृढवैरबन्धा । अदूरतो यावदमर्षवेगं मिथः प्रतिक्षेपशतानि चक्रे ॥ ५७ ॥  
 शरप्रयोगोचितविप्रकर्षं संपादयिष्यन्त्यपराङ्मुखानाम् । प्रशंसनीयानि बभूवुराजौ पश्चात् प्रयातानि धनुर्धराणाम् ॥ ५८ ॥  
 प्रतिप्रवृत्त्या प्रतिगृह्य शूराः शत्रुप्रयुक्तां शरवृष्टिमुग्राम् । त्रिविष्टपानोकहपुष्पवृष्टिं वैमानिकैरन्वभवन्विमुक्ताम् ॥ ५९ ॥  
 तस्मिन्नघञ्छेदिनि धर्मयुद्धे कायत्यजां कृष्णसमीक्षितानाम् । सुहृद्विषद्वेदवतां समोऽभूत्स्वर्गापवर्गान्तगतिसुपन्थाः ॥  
 बभूव कीर्त्या धृतकेतकश्रीनिस्त्रिशधाराधरपङ्क्तिनीला । रणस्थली यादवदानवानामाकालिकी प्रावृडिवास्त्रवर्षैः ॥ ६१ ॥  
 अलङ्घनीया रथवारणाद्यैरा सागरादप्रतिघ्नप्रवाहाः । उदग्रभूभृत्प्रभवाः पृथिव्यामुत्स्थिरे शोणितशैवलिन्यः ॥ ६२ ॥  
 ज्वलत्प्रतापानलजातदीप्तिस्समुद्यती सैन्ययुगस्य लीला । जयश्रियो वीरपतिंवरायाः वैवाहिकी संपदिवाबभासे ॥ ६३ ॥  
 अमर्षवैश्वानरधूमलेखामन्योन्यसंहारनिशां कृपाणीम् । अवेक्ष्य मृत्योर्भुङ्कुटीमनन्दन् वीराः स्वविक्रान्तिशिरीषमालाम् ॥  
 मनस्विनस्मंयति वीरशय्यामभूषयन् प्रीतिकृतशिशवानाम् । सुखावहाः स्वर्गविलासिनीनां विहारशय्यामपि वीरलोके ॥  
 समाश्रितैराहवसत्तदीक्षां कुर्वद्भिरन्योन्यमिवोपकारम् । अलभ्यत श्लाघितमप्सरोभिर्दैत्यैर्मनुष्यैरपि देवभूयम् ॥ ६६ ॥



पर्यस्तपादं पतितैः पृथिव्यां वज्राहतैरद्रिगणैरिवान्यैः । द्विपेन्द्रयूथैर्दुतसर्पिणीनां द्वीपायितं शोणितवाहिनीनाम् ॥ ६७ ॥  
 हतावशिष्टा दनुजेन्द्रभृत्याः प्रशुम्भविक्रान्तिभयात्रिवृत्ताः । तत्केतुचिह्नस्मरणेन विभ्युः निशाम्य दृष्टीर्निजवल्लभानाम् ॥  
 स्वकोपचापेन ततः प्रणुवो महेश्वरानुग्रहसंहितात्मा । अतीत्य मौर्वीमिव दैत्यसेनां बाणस्स्वयं शौरिवलं विवेश ॥ ६९ ॥  
 व्यभज्यत व्यासहयोर्मिजालं बलं यदूनां बलिनन्दनेन । एकेन पर्याप्तभुजाऽद्रिभूम्ना नाथो नदीनां नलसेतुनेव ॥ ७० ॥  
 अन्नाणि तेन प्रहितानि तूर्णं विहारभूम्ना वितथानि कृत्वा । युगान्तसूर्यायुतयोगदीप्तं रामानुजन्मा जगृहे स्थाङ्गम् ॥  
 अथाच्छिनद्वीषणसत्त्वसारां भुजाटवीं भूतपतेस्समक्षम् । चक्रेण संकल्पनिभेन कृष्णः किं वा विधौ वैरिणि केन रक्ष्यम् ॥  
 अवृण्वत क्ष्मां हरिचक्रलूना महतरा बाणभुजाः पतन्तः । महेन्द्रहस्तप्रहितेन पूर्वं वज्रेण भिक्षा इव सानुमन्तः ॥ ७३ ॥  
 अमर्त्यशत्रोरवलेपहेतौ वहिर्द्वये बाहुवने विल्लने । दयाधनस्संयति दैत्यहन्ता प्रदीप्तमखं प्रतिसंजहार ॥ ७४ ॥  
 अनीकिनीमाश्रितदीर्घनिद्रां बाणो निकृत्तामपि बाहुपङ्क्तिम् । अजातखेदो बुबुधे न नूनं विपद्भिरश्रान्तधियो हि वीराः ॥  
 अशान्तदर्पस्त्वपुरो भुजाभ्यां विकृष्टधन्वा विससर्ज बाणान् । तदेनमन्वीक्ष्य निहन्तुमैच्छज्जन्योद्धतं दैत्यमनन्यजन्यः ॥  
 ततस्तमव्याहतदिव्यशक्तिं मध्याह्नमार्ताण्डविदीप्तहेतिम् । पश्यन्मुकुन्दं प्रतिबोधभूम्ना जयोक्तिपूर्वं गिरिशो जगाद ॥ ७७ ॥  
 मैवं प्रभो मत्परिवारभूतं बलेस्सुतं बाधितुमर्हसि त्वम् । मयैष रक्ष्यो दनुजस्त्वयापि स्वभक्तबुद्धयैव समीक्षणीयः ॥ ७८ ॥  
 त्वमादिदेवस्त्रियुगस्त्रिधामा शुद्धामशुद्धां च विभाव्य सृष्टिम् । अकर्मतन्त्रैरवतारभेदैः क्रीडस्यनन्तरपि जन्तुजातैः ॥  
 अयं स ते वेदमयो गरुत्मान् वेदैरशेषैरपि वेद्यसे त्वम् । विभागमृच्छन्त्यमरास्त्वदन्ये शाखैकदेशेषु शकुन्तकल्पाः ॥  
 सिसृक्षतस्ते भुवनानि सप्त प्रसादतो नाथ बभूव वेधाः । संहर्तुकामस्य तवैव कोपादहं त्वया दत्तनिजाधिकारः ॥ ८१ ॥  
 अविक्रियश्चेष्ट्यसि त्वमेको विश्वानि भूतानि विहारशक्त्या । अचेष्टमानप्रकृतीन्ययांसि स्वतोऽप्ययस्कान्त इवाभिमुख्यान्  
 अलङ्घ्यमायागुणजालभीताननन्यचित्ताननुकम्पमानः । स्वदत्तयैव स्वपदाब्जभाजा भक्त्या स्वयं तारयसे भवाब्धिम् ॥  
 भारवताराय भुवोऽवतीर्णं वहन्तमन्तर्हितदिव्यभावम् । संस्थापयन्तं नियमेन धर्मं धर्मं परं वेदविदो विदुस्त्वाम् ॥ ८४ ॥  
 विधाय दैत्यप्रकृतीनशेषान् नामावशेषाच्चरलोकपालान् । करिष्यसि त्वं करुणाद्रिचेता नाथ क्षितिं नावमिवास्तभाराम् ॥  
 दयाक्षमाभ्यामिह दीव्यसि त्वं लक्ष्मीमहीभ्यामिव लालितात्मा । तत् क्षम्यतामस्य मदेकभक्तेरजानतस्त्वामचमत्क्रियेयम् ॥  
 नाथो यदूनामिति भूतनाथे स्वभक्तरक्षामभियाचमाने । अतर्कितप्रत्युपकारलेशामाकस्मिकीमाद्रियतानुकम्पाम् ॥ ८७ ॥  
 प्रविश्य देहं पुनरुत्पतन्त्या स्वमौलिभाजेव सुरस्रवन्त्या । वाचा मनःप्रीतिमिवोद्वमन्तं शौरिस्तदा शूलिनमित्युवाच ॥  
 तवैष भक्तो मम चेति मन्ये क्षान्तस्ततो नित्यमसौ मयाऽपि । न चास्ति बन्धोरपि सांपराये वीरव्रतं धारयतोऽपकारम् ॥  
 विदारनृत्तानि वितन्वतस्ते वज्रगुञ्जनिं वादयिता मृदङ्गम् । भजत्वविच्छिन्नधृतिर्भवन्तं दत्ताभयो दैत्यपतिर्मयाऽसौ ॥  
 अथान्वमंस्त त्रिजगत्त्रियन्ता पत्युः पशूनां प्रणयानुरोधात् । बाणावरोधममदाजनानां स्थायीनि मङ्गल्यविभूषणानि ॥ ९१ ॥  
 ततोऽगुरेन्द्रः प्रणिपातपूर्वं जगत्परित्राणरतं जगाद । उषानिरुद्धान्वयतस्समीक्ष्य भृत्या वयं प्रीतधिया त्वयेति ॥ ९२ ॥  
 हिरण्यरत्नानि हिरण्यपूर्वैर्बलादुपात्तान्युपदाय बाणः । निरोधस्त्रिन्नावुचितोपचारैरानर्च सन्नेहमुषानिरुद्धौ ॥ ९३ ॥



संबन्धिभावप्रतिपत्तिभाजा सन्धाय बाणेन स सत्यसन्धः । उषापतेर्यौतकलाभलक्षाज्जेता जहारेव विपक्षलक्ष्मीम् ॥  
हरेण दत्तां हरिणापि बाणः स्थिरीकृतामप्रतिघामभीतिम् । तनुत्रयन्वर्जितलेखवैरः शमान्वितामास्थित शंभुसेवाम् ॥  
यथार्थनामानमथानिरुद्धं कृत्वा सभार्यं कृतकृत्यचेताः । सबन्धुसैन्यस्सविशेषदृश्यां प्रत्याययौ विश्वपतिः पुरीं स्वाम् ॥

देवास्सहस्रनयनं दनुजेन्द्रमन्ये निर्धूतमानमनघेन निशामयन्तः ।

कूपोदकप्रभवकूर्मनयेन जातामस्वामिकप्रभुपरिग्रहबुद्धिमौज्जन् ॥ ९७ ॥

नीतस्त्रिलोकपतिना निजराजधानीं भूयः प्रजात इव पौरजनैः प्रतीतः ।

दैत्येश्वरस्य सुतया सहितस्स रेमे रागाधिको रतिपतेरनघः कुमारः ॥ ९८ ॥

अथ तमुषासहायमुपयातमुपायनवान् जनपदपत्तनप्रभृतिकादुपगम्य जनः ।

उपचरति स्म सम्यगुपपन्नधृतिर्बहुधा यदुनगरे विवाहविजयोत्सवयन्त्रितधीः ॥ ९९ ॥

इति श्रीकवितार्किकसिंहस्य सर्वतन्त्रस्वतन्त्रस्य श्रीमद्वेदान्ताचार्यस्य कृतिषु यादवाभ्युदयकाव्ये विंशः सर्गः ।

## २१. एकविंशः सर्गः

वासुदेव इति नाम दधानः पौण्ड्रकस्तदनु भूरिमदान्धः । मानुषत्वकवचान्तरितेन स्पर्धते स्म हरिणा हतचित्तः ॥ १ ॥  
हेतिपञ्चकमधारयत श्रीवत्सकौस्तुभमुखानि च मूढः । ऐश्वराणि चरितानि च पूर्वाण्यात्मनः स्वयमजुषुषदासैः ॥ २ ॥  
इन्द्रजालकुहनादिषु दाक्ष्यादीश एष इति मोहितलोकः । अध्यशेत भुजगेश्वरशय्यामारुरोह विहगेन्द्रविवर्तम् ॥ ३ ॥  
अन्वहं च महतीं वनमालां माल्यकृद्भिरुपकल्प्य बभार । नामधेयमदिशत्सचिवानां नाकनायकविशेषनिरूढम् ॥ ४ ॥  
बद्धकृत्रिमभुजान्तरयुग्मं शस्यमानमनुजीविजनेन । विश्वकर्तुरवतार इति स्वं बह्वमंस्त बधिरो निगमेषु ॥ ५ ॥  
इत्थमीश्वरविडम्बनरूपं नाटकीयमनुरुध्य विहारम् । शोच्यतामपि परावरविद्धिर्हास्यतामपि जगाम जगद्धिः ॥ ६ ॥  
मस्तकस्थितदुरत्ययमृत्योस्तस्य दूत उपसृत्य जगाद । कृत्यशेषविनिवेशितचित्तं निर्भयो नृपतिसंसदि नाथम् ॥ ७ ॥  
कृष्ण कृष्ण गदतो गिरमर्थ्यां संश्रृणुष्व महतीमिह मत्तः । अप्रमत्तमतिभिस्सह मित्रैराप्तवाक्यमवधीर्य न सिद्धिः ॥ ८ ॥  
अस्ति कश्चिदवधारितभूमा पूरुषश्श्रुतिगणेषु पुराणः । स क्षितिं परिगृहीतविहारः पौण्ड्रकत्वमधिगम्य भुनक्ति ॥ ९ ॥  
तस्य नित्यनिरुपाधिकभूम्नो विश्वभोक्तुरधिगम्य तितिक्षाम् । भुज्यते नियतकर्मविपाकैः युष्मदादिभिरिला बहुभागा ॥ १० ॥  
अर्थतत्त्वमिदमश्रुतपूर्वं शृण्वताऽद्य भवता भवितव्यम् । निश्चलीकृतहिताहितसीम्ना जिष्णुना यदुकुलस्य विभूत्यै ॥ ११ ॥  
आदिशत्यखिललोकनियन्ता त्वामसौ भजनसौहृदनिम्नः । ईशितव्यगणनालिखितस्त्वं मा कृथा वितथमीश्वरभावम् ॥ १२ ॥  
बाह्यवर्त्मनि परावरतत्त्वव्यत्ययेन विनिवृत्तसतत्त्वे । चित्तवृत्तिमधिरोप्य विमूढाः श्रेयसोऽपि बहिरेव भवन्ति ॥ १३ ॥  
ईश्वरस्त्वमसि चेत्कुत एवं न त्वदग्रज इति प्रमितिस्स्यात् । द्वौ युवां परम इत्यपि दुःस्थं कस्ततो विषम एव न चान्यः ॥



अर्थवादकुहनाभिरपि स्वान् नेश्वरान्विगणयन्ति सुरेन्द्राः । निष्प्रमाणजनुषो जनवादात् कःस्विदीश इति विश्वसिति स्वम्  
गोपिकाभिरपि कर्मभिरास्तां बद्ध एव यदि मुक्तिविधाता । अद्भुतस्थितिरनन्तरबाह्यः सप्तमस्तु समयोऽयमपूर्वः ॥ १६ ॥  
इष्ट एव तु मदीश्वरभावः त्वन्मुखैर्न खलु शक्यनिरोधः । मत्सुखादिषु कथं विशयानैः मत्परत्वमपदं प्रतिषेध्यम् ॥ १७ ॥  
नामधेयमनपायि मदीयं त्यज्यतां प्रथय दासतया वा । चिह्नधारणमनेन गतार्थं कल्पनेन कथमीश्वरभावः ॥ १८ ॥  
तादधीन्यनियमं यदि बुद्ध्वा सोऽहमित्यनुबुभूषसि तत्स्यात् । अन्यथा तु निगृहीतिरलङ्घ्या राजभावतृषितैरिव भृत्यैः ॥  
पाप्मनां तमसि पातयितृणामात्मचौर्यमधिराजपदस्थम् । चोदितेन नियतोऽपि हतात्मा चोरदण्डमवशादुपयाति ॥ २० ॥  
अभ्युपेतबडिशामिषनीतिं प्राप्तुमिच्छुरधिकारमयोग्यम् । इष्टमर्थमनवाप्य वराकः प्रत्यवैति सहसा परतन्त्रः ॥ २१ ॥  
नापराध्यति क एव नियत्या पण्डितस्तु विनिवृत्य समिन्धे । अस्ति चाद्य शारणागतिरर्थ्या मत्परस्य तव जीवितुमिच्छोः ॥  
इत्युदीरितवति प्रणिधौ तं प्रत्युवाच विहसन् प्रभुराद्यः । पथ्यमद्य वचनं तव मन्ये यद्वीषि चिरलिप्सितमेतत् ॥ २३ ॥  
उग्रसेनभृतका वयमेते नेशितार इति विभ्रमवन्तः । संप्रति त्वदुपदेशमहिम्ना भावयेमहि तवेश्वरभावम् ॥ २४ ॥  
त्वय्यनीश्वरमतिं न च कुर्मः त्वं परोऽसि नियमेन परस्मात् । त्वां दिदृक्ष्व इमे वयमाशु त्वत्पदं गतभियः प्रतियामः ॥  
त्वादृशं प्रमितिमन्तमदृष्ट्वा त्वय्यनादरवतामिति लोके । यामिमां वदसि वाचमनूचीं भागधेयमिव पक्वमिदं नः ॥ २६ ॥  
द्रक्ष्यते शरणमेत्य विभुस्ते क्षेप्स्यते च न मयैव न चक्रम् । गच्छ शीघ्रमभिधत्स्व तमीशं त्वामुपैति कुकुरध्वजिनीति ॥  
आत्तहेतिरपसर्पनिवृत्तौ चिन्तितासमधिरुह्य सुपर्णम् । प्रास्थित प्रतिबलावसथाय प्राणितत्रिदशभूतिरनन्तः ॥ २८ ॥  
साहसैकरसिकेन ततोऽसौ पौण्ड्रकेण युयुधे यदुवीरः । तत्सखित्वमुपगम्य च पार्णि गृह्णता सपदि काशिनृपेण ॥ २९ ॥  
तत्र वैरिपृतने समकालं पूर्वपश्चिमतया प्रपतन्त्यौ । भावयन्नुभयतोमुखभावं प्रत्यविध्यदधिसायकधन्वा ॥ ३० ॥  
वैरिसैन्यविततेषु समन्ताद्दिङ्मुखेषु सममेव पृषत्कैः । तस्य दीप्तरुचिभिर्विनिपेते मध्यगस्य किरणैरिव पूष्णः ॥ ३१ ॥  
विद्विषौ युगपदुत्थितवन्तौ सागराविव विलङ्घितवेलौ । रूपिणी इव रजस्तमसी द्वे सत्त्ववृत्तिरनघस्स जघान ॥ ३२ ॥  
अस्तमेवमनयद्यदुभास्वान् तावुभौ जगदुपद्रवहेतू । पूर्वतश्च परतश्च भवन्तौ दुर्ग्रहाविव दुरासददीप्तिः ॥ ३३ ॥  
तस्य तावुभयतो निपतन्तौ भग्नबाहुविटपायुधपुष्पौ । जग्मतुः पृथुकभावविहारक्षिप्यमाणयमलार्जुनकक्ष्याम् ॥ ३४ ॥  
नामचिह्नवसनाभरणाद्यैर्नाथसंपदनुकारनिरूढैः । पौण्ड्रकस्थितिमवाप्य सृगालोऽप्यन्वभूत् किल गतिञ्च तदीयाम् ॥ ३५ ॥  
विद्विषां विहितवीरगतीनां द्वारकोपगमितैर्द्विरदाद्यैः । कौरवाभ्युषितभागविभक्तेराहितप्रतिभरा क्षितिरासीत् ॥ ३६ ॥  
पातितेषु विमतेष्विति नाम प्राप्य यादवपुरं परमेष्ठी । प्रेयसीभिरविभक्तरसाभिर्वीतरागसुभगो विजहार ॥ ३७ ॥  
जीवयुक्तमितरच्च विचित्रं द्यूतमर्पितपणं विदधानः । भाविभारतमहाहवसिद्धेस्मूचनं वितनुते स्म शुभंयुः ॥ ३८ ॥  
तोषितत्रिनयनस्य नृशंसः काशिराजतनयस्य पुरोधाः । कल्पिताहुतिरजीजनदुग्धां कालवह्निपदवीमिव कृत्याम् ॥ ३९ ॥  
साऽभिपत्य यदुवीरसकाशं हेतिराजविभवेन हताशा । जन्मधामनि निजे नियमस्थं जंजपूकमभिपत्य जघान ॥ ४० ॥  
निर्ददाह नगरीमपि काशीं विस्फुलिङ्ग इव माधवदीप्तेः । यादवग्रसनकौतुकवत्या कृत्यया सह रथाङ्गकृशानुः ॥ ४१ ॥



स्यन्दनद्विरदवाजिपदातिप्राज्यसौधपरिपाटिसमृद्ध्या । चक्रवह्निविभवेन तदाऽभूच्चन्द्रशेखरविलेपनभूमा ॥ ४२ ॥  
 क्षेत्रमेतदविमुक्तसमाख्यं मुक्तियोग्यमुपसृष्टमयोग्यैः । इत्यवेक्ष्य दहनेन तदर्हा संस्क्रियामिव चकार सुदृष्टिः ॥ ४३ ॥  
 अप्रशान्तरुषमद्भुतदीप्तिं दग्धवैरिपुरमायुधराजम् । निर्जराः प्रतिनिशामयमाना बिभ्यति स्म जगदुश्च जयोक्तिम् ॥  
 दैवतैरपि चतुर्मुखमुख्यैर्दत्तसत्कृतिरसौ जितकाशी । इष्टनिर्वहणनिर्वृतचित्तं विष्टरश्रवसमभ्युपपेदे ॥ ४५ ॥  
 आसुरप्रकृतिकेषु निरस्तेष्वेवमेभिरनुपालितसख्यः । वानरो भुजबलेन बबाधे दुर्मतिर्जगदिदं द्विविदाख्यः ॥ ४६ ॥  
 भूधरानुदहरद्भुजशाली प्रक्षिपंश्च नगराणि ममर्द । क्षोभयन् जलनिधीननुवेलं प्लावयंश्च वसुधां प्रजह(दध)र्ष ॥ ४७ ॥  
 अन्यवीररहितामिव मत्वा वारिराशिरशनामवलम्पन् । आत्मनस्सदृशमाद्रियतैकं धेनुकप्रमथनेन नियुद्धम् ॥ ४८ ॥  
 एकदा हलधरस्य विहारे संपतन्नमितचापलचेष्टः । द्वारकोपवनपादपभेदी विश्वतः किलकिलां विततान ॥ ४९ ॥  
 तालकेतुयुवतीर्विहरन्तीष्वासयन्मुखविकारविशेषैः । क्रीडनोपकरणानि विभिन्दन् क्ष्वेलितानि विदधे विधिलूनः ॥ ५० ॥  
 तं प्रवृत्तकपिवृत्तमदूराद्वाधितप्रतिबलो बलदेवः । जङ्गमस्फटिकभूधरकल्पो रुक्मशैलरुचिरं निरुरोध ॥ ५१ ॥  
 वानरेण सुहृदा दनुजानां यातुधानसमरप्रथितेन । प्रेषितां द्रुमशिलोच्चयवृष्टिं निष्पिपेष मुसलेन हलास्त्रः ॥ ५२ ॥  
 आपतन्नपसरन्नपि भेजे ग्राह्यतामिव च दुर्ग्रहतां च । अग्रतोऽभवदलक्ष्यत पश्चादप्रतर्क्यरभसो हरिवीरः ॥ ५३ ॥  
 तौ परस्परगवेषितरन्ध्रौ कामपालकपिसैनिकपालौ । योजितोद्धतकरौ युयुधाते दर्पदारुणदिशगजसत्त्वौ ॥ ५४ ॥  
 तं प्रलम्बदमनः प्लवगेन्द्रं विप्लुतं पुनरपि प्लवमानम् । कालपाशनिगृहीतमरातिं कल्पमानमभवाय विवेद ॥ ५५ ॥  
 सव्यदक्षिणपरिक्रमणाभ्यां द्रागलातमयचक्रनिरीक्ष्यः । आततान हलपाणिमदूरादग्निसालवलयस्थमिवारिः ॥ ५६ ॥  
 तं गृहीतगरुडानिलवेगं सर्वतो युगपदेव समीक्ष्य । लाङ्गली जलधिलङ्घनदक्षं लाघवेन लघयन्विचचार ॥ ५७ ॥  
 अन्धकारमिव तं प्रतिरुन्धन्नर्यमेव मुसली निजदीप्त्या । दिङ्मुखान्यकलुषाणि वितन्वन्विश्वदृष्टिविभवाय बभूव ॥ ५८ ॥  
 घूर्णिताकुलितकौरवधाम्ना लाङ्गलेन ललितोद्धतलीलः । यूथनाथमवरुध्य कपीनां मौलिघातमवधीन्मुसलेन ॥ ५९ ॥  
 वज्रपाणिमहिताद्भुतभूम्ना वानरेण निहतेन स रामः । व्याचकार विनताभयदाता पूर्वरामचरितं पुनरुक्तम् ॥ ६० ॥  
 धर्ममर्मभिदि दैवविपाकादुद्धृते द्विविदनामनि शल्ये । रेवतीरमणरेचितखेदा नाकिनश्च मुनयश्च ननन्दुः ॥ ६१ ॥  
 त्रासितेषु विबुधेषु तदग्रे पीतवन्तममृतं बलभद्रः । प्रापयत्प्लवगमुख्यमितीव स्वर्गिभिस्सह सुधाशनभावम् ॥ ६२ ॥  
 भूतले हलधराहितगुप्तौ सारभूतसुभटग्रहणेन । उञ्छवृत्तिरुदरंभरिरासीत्तादृशेन तपसैव कृतान्तः ॥ ६३ ॥  
 एवमीषदवरोपितभारां भावयन्भुवमतोषयदार्यान् । पूर्वदेवजनितानभिनिघ्नन् पूर्वजेन सहितो यदुनाथः ॥ ६४ ॥  
 भार्गवादिभिरबाधितभूम्नां निर्ममेष्वपि निकारपराणाम् । सौभहंसद्विभिकप्रभृतीनां सूदनैरलघयच्च धरित्रीम् ॥ ६५ ॥  
 उग्रसेनविनिवेशितराज्यामुन्नमय्य यदुवंशविभूतिम् । तस्य दिग्विजयकौतुकमाद्यः सप्तलोकतिलको विततान ॥ ६६ ॥  
 तन्नियोगमथ शेखरयित्वा स्वप्रशासनवशंवदविश्वः । यावदुक्तनियताखिलवृत्तीन् यादवानुपनिनाय सुधर्मात् ॥ ६७ ॥  
 आत्मकल्पितधृतेरथ राज्ञः सन्निधौ सचिवपीठनिविष्टः । मन्त्रणाय महतो यदुमुख्यान् संमुखान् प्रतिननन्द मुकुन्दः ॥



अमजत नरपालमुग्रसेनं बहुमनुते स्म यदूस्तथापि तुङ्गः । कचिदभिलपने विभक्तिशक्त्या स्वगुणविभूतिगुणीभवन्नवैकः ॥  
अधिगुणहरिवंशवीरसङ्गादपचितवासवसङ्गमाभिलाषा । अतिशयरुचिरां वहन्त्यभिख्यामचक्रमतेव सभा तदाधिराज्यम् ॥  
इति श्रीकवितार्किकसिंहस्य सर्वतन्त्रस्वतन्त्रस्य श्रीमद्वेदान्ताचार्यस्य कृतिषु यादवाभ्युदयकाव्ये एकविंशः सर्गः ।

## २२. द्वाविंशः सर्गः

अथ देवानिवाहूतान्नरदेवानभाषत । देवदानवसामान्यदैवतं देवकीसुतः ॥ १ ॥  
एष वः क्षमापतिश्शास्ति विधातेव प्रजापतीन् । महेन्द्र इव धर्मेण सुधर्मास्थितस्वयम् ॥ २ ॥  
शेखरीकृतभूभारः शेषत्वेन विभोः स्थितः । वेदयत्ययमार्योऽपि मित्रभूतानमितजित् ॥ ३ ॥  
वयं भवन्तो ये चान्ये महान्तस्सर्व एव ते । विश्वगुप्तौ जगत्कर्त्रा विनियुक्ता विभूतयः ॥ ४ ॥  
तदस्माभिरवस्थेयं धर्मवर्त्मनि शाश्वते । बिभ्यद्विरनघादेशात् वज्रादिव समुद्यतात् ॥ ५ ॥  
द्विषन्तः ख्यातनामानो नामशेषास्तथाऽप्यसौ । समुद्रवसना विष्वक् तामसैरवकुण्ठिता ॥ ६ ॥  
अंसकस्तूरिका भूमिः भवतां बाहुशालिनाम् । अजुगुप्सापदं न स्यादसद्वृत्तिमलीमसा ॥ ७ ॥  
शङ्कितप्रचयशेषः शत्रूणां शुष्मणामिव । आयतौ सुखमिच्छद्विर्न युक्तः क्षन्तुमीश्वरैः ॥ ८ ॥  
अतस्त्राणाय साधूनां दुष्कृतां दमनं क्षमम् । कडङ्गरीयरोधो हि कलमोत्सेधकारणम् ॥ ९ ॥  
पुण्यतां पाण्डरं छत्रं पुण्डरीकमिव श्रियः । धर्मोऽधर्मश्च नान्योऽस्ति रक्षणोपेक्षणाद्भुवः ॥ १० ॥  
पूर्वपूर्वनरेन्द्राणामुच्छिष्टमपि मेदिनी । सोमपीथिनयात् ग्राह्या स्वधर्माध्वरमास्थितैः ॥ ११ ॥  
अविवेकविभावर्या धर्ममार्गमपङ्किलम् । द्रष्टुं दीप इव न्यस्तो नायकेन नयागमः ॥ १२ ॥  
अवलम्ब्य जगद्धातुः हस्तमागमविग्रहम् । स्वयमुद्धरतात्मानं सैरं पातालपातिनम् ॥ १३ ॥  
व्यसनासारवेगाणां वारणं न प्रकल्प्यते । उपदेशैरनार्याणामुत्तानच्छत्रसंनिभैः ॥ १४ ॥  
पण्डितप्रहतेनैव सत्यधेन सदोदिताः । विषमेषु स्वलन्तोऽपि न दुर्गतिमवाप्स्यथ ॥ १५ ॥  
भूपरिक्रमणादन्या भवतामतिभास्यताम् । तमसामिव शत्रूणां निरासे कीदृशी क्रिया ॥ १६ ॥  
जिगीषूणां च युष्माकं न जेतव्यपदे स्थितम् । कौरवैरनुकूलानां विपाकैरिव कर्मणाम् ॥ १७ ॥  
अग्रोभ्याः स्वयं दक्षैरक्षिपद्विरनेहसम् । करिणां कर्णडोलभिः कम्पिता इव संपदः ॥ १८ ॥  
नीतिपद्धतिरक्षोभ्या भवद्विरधिगम्यताम् । नियता स्वर्गसौधस्य निःश्रेणिरिव शाश्वती ॥ १९ ॥  
स्वल्यागम्मुह्यत्प्राप्तिरितीदं कवचद्वयम् । वहध्वं मन्त्रदेहस्य भेदं परिजिहीर्षवः ॥ २० ॥  
धातूनामिव कोपेषु प्रकृतीनामचेतसाम् । पातुमर्हथ पर्याप्तं प्रसादनरसायनम् ॥ २१ ॥



अनीतिमदिरां त्यक्त्वा लोभादिविषदूषिताम् । अगदङ्कारमादद्धं ज्ञानामृतमनुत्तमम् ॥ २२ ॥  
 लुलिताशेषसन्मार्गं लोकवेदविरोधिनम् । परित्यजत दुर्मानं पाषण्डमतजीवितम् ॥ २३ ॥  
 गुणशैलाग्रमारोप्य शनैरात्मानमात्मना । नित्यशङ्कितविभ्रंशं निध्यायत शुभंयवः ॥ २४ ॥  
 त्रिविधानि विधेयानि संपत्सु च विपत्सु च । करणानि च मित्राणि गोपायत गुणग्रहात् ॥ २५ ॥  
 अप्रशान्तेषु विस्मम्भमतिशङ्कां सुहृत्सु च । नीतिसंदंशिना बुद्धेः समुद्धरत कण्टकौ ॥ २६ ॥  
 सपञ्चाङ्गेन मन्त्रेण नीतिमाहात्म्यनिर्विषाम् । नियच्छत निजाङ्गेषु भुजङ्गीमिव संपदम् ॥ २७ ॥  
 अवधीरयताधर्म्यामर्थकामैकसाधिकाम् । नृशंसप्रेयसीं नीतिं नारीहृदयदारुणाम् ॥ २८ ॥  
 प्रमादसप्तकं त्यक्त्वा प्रबुध्योपायसप्तकम् । अङ्गसप्तकसंपत्त्या जयत द्वीपसप्तकम् ॥ २९ ॥  
 अरातिगणकूटस्थान् आदौ जयत दुर्जयान् । अपदक्रोधलोभादीन् अशेषार्थविरोधिनः ॥ ३० ॥  
 आन्तरेण बलेनैव द्विविधां बहत क्षमाम् । यस्य सत्त्वेऽप्यसत्त्वेऽपि गतार्थं षड्विधं बलम् ॥ ३१ ॥  
 न शापो नाभिचरणं न बहिर्न विषं तथा । नास्त्राणि न च शस्त्राणि यथा तीक्ष्णतमा क्षमा ॥ ३२ ॥  
 विपक्षजातिभाजोऽपि क्षुद्राननपकुर्वतः । सुपर्ण इव भूनागान् उपेक्षध्वं तरस्विनः ॥ ३३ ॥  
 कृपणान्क्षममाणोऽपि महासत्त्वो न दैन्यभाक् । मृगेन्द्र इव भिन्नेभः स्वदंष्ट्रां लिहतः खगान् ॥ ३४ ॥  
 देवानतिशयानानां दैत्यदानवरक्षसाम् । निदानानि निपातस्य स्वयमन्वीक्ष्य सुख्यत ॥ ३५ ॥  
 यशःप्राणहरान् घोरान् व्यामोहविषपादपान् । समीक्षाशाणवृष्टेन द्यत शास्त्रेण शस्त्रिणः ॥ ३६ ॥  
 श्रुतशी(शा)लिमिरुक्तानि दुरुत्सेकज्वरातुराः । अप्रियाण्यपि पथ्यानि मा जिहासत जातुचित् ॥ ३७ ॥  
 कलिसन्धिसमाघ्रातं त्यजन्तः कर्म कर्बुरम् । सदसत्प्रेक्षणे स्यात सर्वतोदत्तदृष्टयः ॥ ३८ ॥  
 पल्लवोपमकौमारे प्रसूनोपमयौवने । स्थिरं फलमुपादद्धं जङ्गमे जीवितद्रुमे ॥ ३९ ॥  
 मिषतां मीलतां वापि द्रुतं धावति जीविते । अनघं तनुत क्षेम्यमान्तरं धनमक्षयम् ॥ ४० ॥  
 अकालनियतोच्छ्रायमतिसूर्येन्दुपावकम् । क्षात्रं क्षपितजाड्यं वः क्षमं तेजस्समेधितुम् ॥ ४१ ॥  
 असंप्लावितसप्ताब्धिरत्रिलोकीतमोपहा । अदिवसौधसुधालिसिर्यस्य कीर्तिस्स किंप्रभुः ॥ ४२ ॥  
 सुधां सुमनसो यस्य स्वादयन्ति यशोमयीम् । स राजा वृद्धिमाप्नोति क्षीयते न च कालतः ॥ ४३ ॥  
 त्यक्तसान्त्वेन कठिनान् विद्रावयत तेजसा । अयसस्तापसेकाभ्यामवस्था कीदृशी भवेत् ॥ ४४ ॥  
 प्रसाधितदिशो युष्मान् विमुक्तान्यमहीभृतः । संपदः प्रतिपत्स्यन्ते सरितस्सागरानिव ॥ ४५ ॥  
 स एष पुरतो याता प्राज्ञः परिमृशन् पथः । सङ्कल्प इव युष्माकं सात्यकिस्सत्यविक्रमः ॥ ४६ ॥  
 परिवारेण संपन्नः त्यक्तकोशश्च कार्यतः । नन्दकोऽयमनिर्लिशस्संमतो मम शत्रुजित् ॥ ४७ ॥  
 जैत्रध्वजमिवोदग्रमेनमाहितलक्षणम् । अनुयात दिशो जेतुमस्त्रवेदमिवापरम् ॥ ४८ ॥



वनसिंहनयादुत्तिर्मानतर्कक्रमादपि । परस्परपुरस्काराद्भवित्री भवतामिह ॥ ४९ ॥  
 अपि युष्माभिरेतावदहङ्कारग्रहोज्झितैः । अङ्गीकृतममुद्यद्भिरातुरैरिव भेषजम् (भोजनम्) ॥ ५० ॥  
 इति सूक्तिसुधां पीत्वा शौरिवक्त्रेन्दुनिस्सृताम् । सहसा नरदेवास्ते सौमनस्यं प्रपेदिरे ॥ ५१ ॥  
 तदुक्तिं शुकवत्सर्वे संलपन्तः परस्परम् । प्रहर्षमदधुस्तस्य प्रविष्टा नीतिपञ्जरम् ॥ ५२ ॥  
 तृषितैरिव ते श्रोत्रैः संभूतश्रुतिसौरभाम् । पपुः प्रियहितां तस्य परिशुद्धां सरस्वतीम् ॥ ५३ ॥  
 असन्देहविपर्यासामसङ्कीर्णहिताहिताम् । तयीमिव गिरं तस्य मानयन्ति स्म ते नृपाः ॥ ५४ ॥  
 अथ यादवयूथेन सहितस्संयुगप्रियः । सात्यकिः प्रचितोत्तंसः प्रतस्थे भर्तुराज्ञया ॥ ५५ ॥  
 धर्मगुप्तिकृतादेशः स मेने मधुवैरिणा । अपृथक्त्वमिवापन्नमन्यदायुधपञ्चकम् ॥ ५६ ॥  
 स्वकेतुकल्पनापूर्वं नियुक्तं हरिणा स्वयम् । तमेव तादृशाकारं तममन्यन्त यादवाः ॥ ५७ ॥  
 स वीरशशासनं भर्तुः शिरस्त्राणमिवोद्वहन् । अमन्यत जितप्रायास्सह दिक्पतिभिर्दिशः ॥ ५८ ॥  
 पयोधिं तर्णकपदं पर्वतं सिकतामयम् । पातालं च स्थलीपृष्ठं प्रैक्षतामितविक्रमः ॥ ५९ ॥  
 प्रयाणपटहस्तस्य प्रलयाम्बुदडम्बरः । नूनमानर्तयामास भुवं सह पयोधिभिः ॥ ६० ॥  
 प्रयान्ती पृतना सद्यः प्रणादैर्धामपूरयत् । वीरवासकसज्जानां गणैरप्सरसामपि ॥ ६१ ॥  
 अधिरुह्य रथं जैत्रं स बभौ ताक्ष्यसंनिभम् । जिगीषितदिशाचक्रः चक्रपाणिरिवापरः ॥ ६२ ॥  
 दिव्यदुन्दुभिघोषेण पुष्पवर्षेण भूयसा । अशरीरिजयोक्त्या च तेन जज्ञे जितं जगत् ॥ ६३ ॥  
 स विष्णुरिव विक्रान्त्या बलिध्वंसोद्यतो बली । सुषुवे लिषु लोकेषु कीर्तिं त्रिपथगामिव ॥ ६४ ॥  
 ततो बुद्बुदफेनाभैः प्रचितां छत्रचामरैः । निनाय पृतनां प्राचीं गङ्गामिव भगीरथः ॥ ६५ ॥  
 पृतनासागरौघेन प्लावयन्सागराम्बराम् । वीरो वेतसवृत्तीनां न भङ्गमभिसंदधे ॥ ६६ ॥  
 महद्भिरपि तत्सैन्ये संपतद्भिस्सुहृद्बलैः । न वृद्धिरभवद्दृश्या वर्षतोयैरिवाम्बुधौ ॥ ६७ ॥  
 अशोमत पताकाग्रैरग्रहस्तैरनीकिनी । निर्दिश्य गणयन्तीव जेतव्यविषयान्निजैः ॥ ६८ ॥  
 तमीदिवसयोस्तत्र पृथिव्याकाशयोरपि । समपद्यत तादात्म्यं सैन्यरेणुसमुत्थितम् ॥ ६९ ॥  
 अमूचिमुखभेद्यं तदचन्द्रार्कप्रतिक्रियम् । रुरोध द्विषतां दृष्टिं रजसा जनितं तमः ॥ ७० ॥  
 अप्रतीपमरुक्षिप्तः परागः प्रसरन् पुरः । आसन्नविनिपातानां वैवर्ण्यमदिशद्विषाम् ॥ ७१ ॥  
 धूमकम्बलसान्द्रेण रेणुना गगनस्थली । नमन्तीं सैन्यभारेण शनैरनुजगाम गाम् ॥ ७२ ॥  
 पृथिवीं वर्धयन्तीव पृतना खण्डयन्त्यपि । परागैः पूरयामास स्वातं सगरजन्मनाम् ॥ ७३ ॥  
 ध्वजपल्लविता सेना शस्त्रपुष्पा परागिणी । बभौ चञ्चूर्यमाणेव मृत्योरुपवनस्थली ॥ ७४ ॥  
 सा नूनमनुकुर्वाणा सिन्धुपत्न्यौ सितासिते । कुटिलप्रतिकूलार्द्धिः कूलङ्कषगतिर्ययौ ॥ ७५ ॥



विश्वतः प्रसृतिस्तस्या बभूव बहुपद्धतेः । बाहबन्धनकीलानामपर्याप्तबहुदुमा ॥ ७६ ॥  
 अविच्छिन्नगुणांश्चक्रे निस्त्रासान्निजसेनया । हारानिव भुवश्शुद्धानग्रहारान् परार्पितान् ॥ ७७ ॥  
 अनाश्रमपदासन्नामभीषितकृषीवलाम् । अनैषीन्महतीं सेनामविरुन्धानगोपिनीम् ॥ ७८ ॥  
 स्वदेशादविशेषेण स्वीकृते शत्रुमण्डले । न योधा जगृहुस्तत्र किञ्चिदस्वामिसंमतम् ॥ ७९ ॥  
 विहारास्तस्य जन्येषु विमतानेव निघ्नतः । समं ददृशिरे देवैः तत्तज्ज्ञानपदैरपि ॥ ८० ॥  
 अदीनसत्त्वशत्रूणां दीनसंरक्षणव्रती । अन्वकम्पत धात्रीभिरुपनीतान् स्तनन्धयान् ॥ ८१ ॥  
 अदृष्टसैन्यरजसामबाणस्पर्शवेदिनाम् । पश्यन् क्वचिदमित्राणां स जिह्वाय पलायनम् ॥ ८२ ॥  
 स मिथश्शौर्यसंघर्षादरातीनभिनिघ्नतः । पुनरुद्दीपयामास सत्कारेण गरीयसा ॥ ८३ ॥  
 क्रोधपावकदीप्तानां हेतीनां यदुपुङ्गवाः । विदधुस्तत्र वैरिस्त्रीबाष्पतोयेन सेचनम् ॥ ८४ ॥  
 निहतप्रतिमातङ्गदन्तत्सरुपरिष्कृतान् । द्विषतां मौलिशाणेषु खड्गान्मुहुरशातयन् ॥ ८५ ॥  
 शस्त्रधाराधरैस्तत्र विकमारण्यबर्हिणीम् । विपुले भुजशैलाग्रे वीरश्रियमनर्तयन् ॥ ८६ ॥  
 नियतं हेतयस्तेषां निपीते वह्निवारिणी । निदधुश्शत्रुनारीणां चित्तेषु नयनेषु च ॥ ८७ ॥  
 अलभन्त क्षणात्तेषां पुरतः परिपन्थिनः । धनुषा नमता स्वर्गं वपुषा तु वसुंधराम् ॥ ८८ ॥  
 गूर्जरान् पारशीकांश्च प्रागेव भृतकीकृतान् । अपश्चात्पदविन्यासान् अकरोदग्रयायिनः ॥ ८९ ॥  
 मध्यदेशं वशीकृत्य योगीव प्रथमं मनः । प्रत्यन्तबहिरक्षाणि त्याजितार्थानि सोऽकरोत् ॥ ९० ॥  
 गृहीतचरमाम्भोधीन् गरुत्मानिव जग्रसे । धन्विनस्तु रथोपेतान् विमुखान् भुजगानिव ॥ ९१ ॥  
 यदवस्तत्र निस्त्रासा यवनैः स्तनयित्नुभिः । शैला इव दधुर्भीमां शरवृष्टिमुदीरिताम् ॥ ९२ ॥  
 रक्तचन्दनदिग्धास्ते यशोभिस्त्रिगुणस्तदा । जयश्रीपरिरम्भार्थं नैपथ्यमिव भेजिरे ॥ ९३ ॥  
 कपिचूषिततालामैः कृतैर्यवनमूर्धभिः । ददृशे कालभृत्यानां दत्तपिण्डेव मेदिनी ॥ ९४ ॥  
 पीते यवनसैन्याब्धौ तत्कोपबडबाग्निना । शकाद्याश्शरणं जग्मुः शङ्कातङ्केन सात्यकिम् ॥ ९५ ॥  
 प्रवालपल्लवास्तीर्णा रत्नपुष्पौघकर्बुराम् । विहारपदवीं मेने वेलामपरवारिधेः ॥ ९६ ॥  
 प्रचेतसाऽपि दुष्प्रापैः प्रवालमणिमौक्तिकैः । तं पोतवणिजस्तत्र प्रभूतैः पर्यतोषयन् ॥ ९७ ॥  
 निर्धूतनिगमांस्तत्र नैगमानपरान्तजान् । स वैद्य इव दुर्व्याधीन् दुर्जयानजयद्विभुः ॥ ९८ ॥  
 विहरन् वारुणीभाजा स वीरो विजयश्रिया । बभूव बर्बरस्त्रीणां परिदेवनदेशिकः ॥ ९९ ॥  
 उदनद्वन्त वाष्पेयाः कुन्तलान् समरश्लथान् । प्रवालैरपराम्भोधेरान्त्रैरिव समुद्धृतैः ॥ १०० ॥  
 ततो विलुलितम्लेच्छः पश्चिमोदधिवेल्या । अनिलप्रेयसीमाशाममनुष्यपदं ययौ ॥ १०१ ॥  
 हारीतहरितैस्तत्र महार्धैर्मणिराशिभिः । गृहीतैरन्वगृह्यन्त तेन पोतोपजीविनः ॥ १०२ ॥



पश्चिमां दिशमाक्रम्य प्राङ्मुखं रथमास्थितम् । विपरीतगतिं सूर्यमुदीच्यास्तमजानत ॥ १०३ ॥  
 स कृष्णवर्त्मविहृतिः युगान्त इव संयुगे । अमिललोकमदहद्दीप्तहेतिगणोल्बणः ॥ १०४ ॥  
 अनभ्रविशुत्प्रतिमास्सायकास्तस्य धन्विनः । अभवन् हूणनारीणामश्रुवर्षपुरस्सराः ॥ १०५ ॥  
 द्विषतो देवदृश्येषु रणरङ्गेषु दीव्यतः । ताण्डवं ग्राहयामास निपातितशिरोधरान् ॥ १०६ ॥  
 अपरस्परसापेक्षानतूणीरप्रकाशकान् । अशंसत्प्रतियोधानप्यवधीरितजीवितान् ॥ १०७ ॥  
 महान्तो मण्डलं चेरुः मध्येप्रतिबलं द्विपाः । प्रलयोदन्वदावर्ते भ्रमन्त इव पर्वताः ॥ १०८ ॥  
 तत्र सैन्यरजश्चक्रे प्रतीचीरपि वाहिनीः । असमाहितबुद्धीनां चित्तवृत्तीरिवाविलाः ॥ १०९ ॥  
 तासमुक्तं पुनस्तत्र सिन्धुकाम्भोजयोषिताम् । अश्रुबिन्दुभिराबन्धि मौक्तिकस्तनमण्डनम् ॥ ११० ॥  
 अकृष्टपच्यधुसृणामच्छिन्नौघमहापगाम् । अधर्मगलपितारण्यामनघां भुवमन्वभूत ॥ १११ ॥  
 अश्वीयखुरनिष्पिष्टभूधरक्षोदभूयसा । राजवीथीसमां चक्रे रजसा वालुकां नदीम् ॥ ११२ ॥  
 ग्रामण्य इ(णे)रिव तैस्तस्य सैनिकैरवरोधिताः । स्त्रियः पुरुषधर्माणः स्त्रीत्वमेवोपलम्बिताः ॥ ११३ ॥  
 बलेन महताऽऽस्कन्द्य मैनाकपितरं गिरिम् । प्रलयोदन्वदारोहमाकालिकमलम्भयत् ॥ ११४ ॥  
 सम्राजमिव शैलानां विश्वरूपमिव प्रभुम् । उत्तम्भनमिव व्योम्नः तं निदध्यौ सकौतुकम् ॥ ११५ ॥  
 श्वशुरं भूतनाथस्य स्कन्दमातामहं गिरिम् । प्रसूतिं सर्वरत्नानां पृथिवीधेनुतर्णकम् ॥ ११६ ॥  
 गृहीतास्त्याजितवासा मेनापतिवनौकसः । मार्गमादिदिशुस्तस्य वहेरिव समीरणाः ॥ ११७ ॥  
 तमारुह्य निरैक्षन्त जिघृक्षन्त इवान्धकाः । विकल्पितरवीन्द्रग्रीन् मेरुकैलासमन्दरान् ॥ ११८ ॥  
 ददृशे गगनं तत्र दिवाऽपि स्पष्टतारकम् । गौरीहारमणिप्रख्यैः गङ्गानिर्झरशीकरैः ॥ ११९ ॥  
 सुभगां कित्वरीणां च स्वगुणामोदमेदुराम् । गीतिं निशमयामासुः गजशार्दूलकर्षिणीम् ॥ १२० ॥  
 गुहासु यमिनां नेत्रे (मेने) सैन्यघोषमशृण्वताम् । शृण्वतामपि सिंहानां समं सामि न (नि)मीलितम् ॥ १२१ ॥  
 अपश्यत्तत्र दूरस्थमन्तिकस्थमिवोन्मुखः । कैलासं कित्वरेन्द्रस्य कीर्तिकन्दमिवोत्थितम् ॥ १२२ ॥  
 चमरान् सिंहशाबांश्च गन्धनाभिमृगानपि । जगृहुस्तत्र वाष्णेयाः प्रियासंप्रीणनार्थिनः ॥ १२३ ॥  
 गुञ्जाहारभृतश्श्यामा बहोलासितकुन्तलाः । प्रवालवसनाः प्रेक्ष्य जहसुश्शबराङ्गनाः ॥ १२४ ॥  
 शिखरांसपरिष्कारैः सैन्यद्विपमदैर्बभौ । कल्पितः क्षमाभृतां नाथः कस्तूरीस्थानकैरिव ॥ १२५ ॥  
 श्रुत्वा गिरिगुहानूक्तं तत्सैन्यगजगर्जितम् । अपि सिंहाः पलायन्त वन्यद्विरदभेदिनः ॥ १२६ ॥  
 प्रदीपितशिरसं प्रालेयपरिपाण्डुरम् । प्रदक्षिणं व्यतीयाय शेषयित्वा महीधरम् ॥ १२७ ॥  
 अथ कस्तूरिकामोदैरधिवासितभूधरान् । यशसाऽऽवास्य नेपालान्यदुवीरस्वदेशयन् (त्) ॥ १२८ ॥  
 पर्वतेन्द्रप्रतिनिधीन् प्रागुत्तरमहीधरान् । सुप्रतीकविषाणाग्रैरवैक्षत गवाक्षितान् ॥ १२९ ॥



द्वीपपर्वतदुर्गेषु द्विपसिंहनिभान्द्विषः । संग्राममृगयास्थायी जग्राह च जघान च ॥ १३० ॥  
 प्रभञ्जन इवाम्भोदान् पक्षीन्द्र इव पन्नगान् । प्राच्यान् प्रच्यावयामास पञ्चवक्त्र इव द्विपान् ॥ १३१ ॥  
 शोषितप्राच्यजलधिशौर्यबाडवह्निना । ससर्ज तद्वधूचितेऽप्यशोष्यं शोकवारिधिम् ॥ १३२ ॥  
 यदूनां हेतयस्तत्र शत्रुशोणितपाटलाः । प्रतापज्वलनज्वालासंपदं प्रतिपेदिरे ॥ १३३ ॥  
 कृपाणिकाभिः कुकुराः कम्पिताभिरकम्पयन् । द्विषतां तद्वधूनां च चित्तदक्षिणलोचने ॥ १३४ ॥  
 विजहुर्यादवास्तत्र विबुधस्त्रीवरप्रदाः । शराणां लक्ष्यदातारः शत्रुसंमतविक्रमाः ॥ १३५ ॥  
 (?)यादवास्तत्र शत्रूणां कृत्तेषून् नूनमप्रतीन् । अधिज्यधन्वा व्यकिरत् शिरोजातेषु सायकान् (?) ॥ १३६ ॥  
 (?)विक्रमप्रभवे तेषां विजयश्रीस्वयंवरे । बन्दीकृत्य द्विषश्चक्रुः स्वर्गयोषित्स्वयंवृतान् (?) ॥ १३७ ॥  
 रमापतिपदोत्पन्नां रत्नाकरपतिवराम् । पुण्यां सरितमासीदत् पुरभिन्मौलिमालिकाम् ॥ १३८ ॥  
 स मेने जाह्नवीं यान्तीमर्थमेकमिवार्णवम् । प्रवाहैर्बहुधा भिन्नैर्भाषाभिरिव भारतीम् ॥ १३९ ॥  
 कृपाणधारातीर्थेन शोधयित्वा कृतागसः । त्रिदिवं प्रापयामास वज्रांस्त्रिपथगान्तरे ॥ १४० ॥  
 विक्षिपन् भुवि निस्त्रिशो वक्त्रपुष्पाणि वैरिणाम् । रणरङ्गनटस्यास्य सूत्रधार इवाभवत् ॥ १४१ ॥  
 सैन्यदन्तिमदोपेतैश्शत्रुस्त्रीबाष्पकज्जलैः । गङ्गां रविसुतां चक्रे यशसा तां च तन्मयीम् ॥ १४२ ॥  
 आत्तसारा द्विषस्तत्र मुक्तास्तेन महीयसा । अदृश्यन्त यथापूर्वं दन्तिभुक्तकपित्थवत् ॥ १४३ ॥  
 पृथुवीचिगणां तीर्त्वा पृथिवीसहजां नदीम् । बाधिताशेषगौडेन बलेनार्णवमार्दयत् ॥ १४४ ॥  
 विशन्तो वाहिनीं तस्य त्रिलोतसमिवापराम् । त्रिदिवं प्रत्यपद्यन्त प्रतियोधा निरागसः ॥ १४५ ॥  
 कुटिलान् पृतनीकृत्य स्वनामाक्षरभूषितान् । जङ्गमान् दर्शयामास जयस्तम्भान्महीतले ॥ १४६ ॥  
 शालीनिव सतस्त्रातुं तत्रतत्र प्ररोहतः । यवसौघनिभान् याप्यानुज्जहार यदूद्रहः ॥ १४७ ॥  
 प्रतापाग्निं पुरस्कृत्य भूयस्सागरवाससः । वेलावलयसंपन्नं करं जग्राह तत्र सः ॥ १४८ ॥  
 पुरन्दरसमः पूर्वं जित्वा पौरन्दरीं दिशम् । दीक्षितस्सत्परित्राणे दक्षिणाभिमुखोऽभवत् ॥ १४९ ॥  
 उपदीकृत्य सर्वस्वमुपसन्नयदूद्रहाः । प्राचीमविकलामृद्धिमुत्कलाः प्रतिपेदिरे ॥ १५० ॥  
 प्रहितानथ कालिङ्गैः पन्थानमुपरुन्धतः । रुरोध सिंहनादेन यदुसिंहः स सिन्धुरान् ॥ १५१ ॥  
 स तान् गैरिकरत्नाङ्गान् सप्तधा स्तुतनिर्झरान् । जङ्गमानिव विन्ध्याद्रीन् जगृहे गन्धहस्तिनः ॥ १५२ ॥  
 प्रतियुध्य परिश्रान्तान् गृहीत्वा गजयोधिनः । चक्रलिङ्गधरांश्चक्रे कालिङ्गान् किंकरीकृतान् ॥ १५३ ॥  
 स तेषामपि सामन्तानाहूतान् विन्ध्यदुर्गतः । दक्षान् द्विरदशिक्षायां चक्रे निजनिषादिसात् ॥ १५४ ॥  
 वैरिवारणमूर्धन्यैः मौक्तिकैर्लाजतां गतैः । रणामिर्दर्शयामास व्यूढां तेन जयश्रियम् ॥ १५५ ॥  
 दारितद्विरदांस्तत्र सिंहानिव महाजवान् । ननन्द स्वभटान् दृष्ट्वा नखरश्रितमौक्तिकान् ॥ १५६ ॥



विपक्षान्भूतस्तत्र कुर्वता निर्विचेष्टितान् । देवो हरिहयस्तेन द्विरूपत्वमिवान्वभूत् ॥ १५७ ॥  
 अपर्युषितपानीयामनघस्रोतसं शुभाम् । गङ्गामिव विभक्ताङ्गीं प्राप गोदावरीं ततः ॥ १५८ ॥  
 पतिरक्षणतुष्टानां स्वगुणग्रथिताक्षरैः । आन्ध्रेश्वरपुरन्ध्रीणां संगीतैः प्रत्यनन्दत ॥ १५९ ॥  
 आद्यं द्रमिडदेशानां तुण्डीरमथ मण्डलम् । विवेश भूषितं यूपैः वेधसो वाजिमेधिकैः ॥ १६० ॥  
 क्षिप्तदोषः स तं देशं क्षीरसिन्धुगुणाधिकम् । शुद्धधर्मपरिष्कारं श्वेतद्वीपममन्यत ॥ १६१ ॥  
 परित्यक्तपथांस्तत्र स काञ्चीकटकत्यजः । आहूय स्थापयामास धर्म्यान् धर्मधुरंधरः ॥ १६२ ॥  
 प्रलोभयद्भिः (न्तीं) ललितैः ततः प्रथमलक्षितैः । दर्शनीयेषु चोलेषु दिदृक्षामन्ववर्तत ॥ १६३ ॥  
 अथ कन्यां कवेरस्य ददर्श कनकाश्रिताम् । अपदिष्टनदीरूपाममृतस्येव देवताम् ॥ १६४ ॥  
 उदारलहरीलास्यां ललितावर्तरासिकाम् । रसिकः प्रैक्षत नदीं रङ्गपर्यन्तनर्तकीम् ॥ १६५ ॥  
 रथसेतुनिरुद्धा सा रत्नाकरमनोरथात् । अवरुह्य जगामेव सद्यस्य पितुरन्तिकम् ॥ १६६ ॥  
 दक्षिणापथगङ्गायाः स तस्या दिव्यसंपदः । ददौ रविसुताश्लेषं दानवर्षेण दन्तिनाम् ॥ १६७ ॥  
 जननीमिव तां लक्ष्म्याः पाथोनिधिपतिव्रताम् । नियमैरुचितैर्भेजे निगमख्यातवैभवाम् ॥ १६८ ॥  
 यशोभिस्सह चोलानाम् इक्षुनिष्यन्दसंमितम् । पयस्सह्यपयस्विन्याः पपुर्यादवयूथपाः ॥ १६९ ॥  
 जहसुर्जागरूकास्ते जङ्घालगुणशालिनाम् । दृष्ट्वा द्रमिडयोधानामवस्कन्दमनोरथम् ॥ १७० ॥  
 त्रिविष्टपनिभांस्तत्र दृष्ट्वा जनपदान् बहून् । अचमत्कारमन्येषु भूमिभागेष्वधत्त सः ॥ १७१ ॥  
 तत्र दर्पममिताणां मित्राणामपि साध्वसम् । अखण्डयदपर्यायादत्याखण्डलविक्रमः ॥ १७२ ॥  
 रङ्गमात्मभुवस्तत्र रम्यनिर्माणमातृकाम् । अनन्तपीठिकारूढमभ्यर्च्य मुदितो ययौ ॥ १७३ ॥  
 दिवाऽपि दीपसापेक्षं गहनं संश्रितान् गजैः । स चोरांश्चूर्णयामास चोलपाण्ड्योपघातिनः ॥ १७४ ॥  
 रम्यपत्तनसंवाधां रत्नसैकतशोभिनीम् । व्यलोकयत संप्रीतो वेलाविपिनपद्धतिम् ॥ १७५ ॥  
 मैनाकमहसा दीप्तं सेतुसीमन्तितोदकम् । दमितं रघुवीरेण ददर्शाब्धिं स दक्षिणम् ॥ १७६ ॥  
 परिखां प्रेक्ष्य लङ्कायाः पयोधिं प्रजहर्ष सः । ताराभूषितदेहस्य त्रिदिवस्येव दर्पणम् ॥ १७७ ॥  
 सहस्रोत्पततां तत्र धन्विनो लघुविक्रमाः । उदधिं दन्तिनकाणां कुम्भरत्नैरपूरयन् ॥ १७८ ॥  
 गगनं च निरालम्बं गम्भीरं च महोदधिम् । वीक्ष्य ते बह्मन्यन्त हनूमन्तं गतागतम् ॥ १७९ ॥  
 स भेजे सरितां पत्युः पुलिनं वृष्णिपुङ्गवः । आसीदविधवा गङ्गा प्रसन्ने यत्र राघवे ॥ १८० ॥  
 व्यलोकत च विस्मेरो लङ्कागोपुरमुत्तरम् । रघुवीरशरव्रातपरिकल्पितजालकम् ॥ १८१ ॥  
 परिभूतवस्तस्य सैन्यघोषेण सागरः । अधिकं क्षोभमापन्नः त्रासमिन्न इवाभवत् ॥ १८२ ॥  
 तमालान् प्रतिमातङ्गत्वासादालानमण्डलान् । ममृदुर्नूनावार्य मदान्धा गन्धसिन्धुराः ॥ १८३ ॥



नलसेतुं ततो नत्वा दृष्टमुक्तानदीमुखः । वीरो विश्रमयामास दुर्निवारां वरूथिनीम् ॥ १८४ ॥  
 कृतव्यावर्तनास्तत्र केतकीरेणुरूपिताः । द्विषः स्कन्धांश्च दुधुवुः हयास्तुमुलहेषिताः ॥ १८५ ॥  
 धनुषा शार्ङ्गभीमेन सामि विष्फारितेन सः । लज्जितोदधिघोषेण लङ्काद्वीपमकम्पयत् ॥ १८६ ॥  
 प्रतापदूतवशगाः प्राज्यरत्नोपहारिणः । अजीवन् यदुसिंहस्य पादमाश्रित्य सिंहलाः ॥ १८७ ॥  
 महतीमुपदां तेषां द्विपरत्नादिशालिनीम् । स संगृह्य पुनश्चक्रे न मनः सेतुबन्धने ॥ १८८ ॥  
 द्विरदान् सिंहलेन्द्रस्य द्विचतुर्दन्तशोभिणः । पोतभूतांस्त्रिकूटस्य पोतानीतानमन्यत ॥ १८९ ॥  
 यशोरत्नाकरस्तस्य बभौ पाण्ड्यसमर्पितैः । सैन्यकञ्चुकपर्याप्तैः मुक्तापुलिमण्डलैः ॥ १९० ॥  
 सोमवंशभुवां तत्र भूमृतां यदुपुङ्गवः । सयूथ्यभावमुद्भाव्य शङ्काज्वरमपानुदत् ॥ १९१ ॥  
 स मारुतिपदन्यासैरञ्जिताग्रामधित्यकाम् । प्रभुः प्रदक्षिणीचक्रे महेन्द्रस्य महीभृतः ॥ १९२ ॥  
 उपभुक्ता बभौ तेन मल्लस्य वनस्थली । सैन्यसंमर्दसंभूतैरेलाचन्दनसौरभैः ॥ १९३ ॥  
 पतगेन्द्रध्वजत्रासात् भ्रष्टकुण्डलितात्मनाम् । जगृहुर्यादवास्तत्र फणारत्नानि भोगिनाम् ॥ १९४ ॥  
 पृतनां तस्य संप्रेक्ष्य पृषद्भावितसागराम् । मानमात्मनि तत्याज मलयाश्रमतापसः ॥ १९५ ॥  
 मरुतस्तत्र नागानां मृदितैलासुगन्धयः । चन्दनद्रुमसक्तानां प्रीतिकोपकृतोऽभवन् ॥ १९६ ॥  
 पटीरस्कन्धविषयाः तत्र तेषां भुजङ्गमाः । अभजन्त फणारत्नैरवातक्षेपदीपताम् ॥ १९७ ॥  
 मुक्ताभरणभूयिष्ठा रक्तचन्दनराजिता । चकास यादवी सेना सतारेव पितृप्रसूः ॥ १९८ ॥  
 निदाघमिव पर्जन्यो निरासे सात्यकिः परम् । प्रयुक्तैरग्रतो नागैः प्रावृषेण्यैरिवाम्बुदैः ॥ १९९ ॥  
 युगपत्प्रत्यविध्यन्त युद्धे तस्य शरैर्द्विषः । अपाङ्गैश्च सुरस्त्रीणामसितोत्पलमेचकैः ॥ २०० ॥  
 शस्त्रकेलिं परित्यज्य स्वकान्ताकेशभङ्गुरम् । जगृहुः केरलास्तत्र जैतमस्त्रमिवाञ्जलिम् ॥ २०१ ॥  
 अदूरावस्थितो रामः तत्र वृष्णिवरूथिनीम् । शशङ्के विस्मयाविष्टः सप्तार्णवसमाहृतिम् ॥ २०२ ॥  
 भुग्नभागस्ततः सद्यः तदाक्रमणयन्त्रितः । प्रणिनंसुरिवाबोधि पर्यस्तशकटोपमः ॥ २०३ ॥  
 अग्रस्कन्धेन गोकर्णे महेन्द्रमपि मूलतः । अवस्कन्धं यदुश्रेष्ठः स्कन्धावारं न्यवीविशत् ॥ २०४ ॥  
 जित्वा सद्याश्रितं वीरं जामदग्न्य इवापरः । दूरमुत्सारयामास द्विषद्वलमहार्णवम् ॥ २०५ ॥  
 चारुचन्दनसपत्नां शैलस्तनमनोहराम् । बुभुजे दक्षिणामाशां मौक्तिकाकरमेखलाम् ॥ २०६ ॥  
 तत्र वेलानिलोद्धूतराजतालरवान्वितम् । संगीतं साधु शुश्राव भुजङ्गस्त्रीमुखोदितम् ॥ २०७ ॥  
 चोलकेरलपाण्ड्यानां पश्यन्ननुगतिं प्रभुः । चकार पुनराधानं धर्म्यं हुतभुजामपि ॥ २०८ ॥  
 कालदृष्टिकरालामिरुल्काभिरिव हेतिभिः । दुर्मदद्विरदोदग्रान् तासयामास तौलवान् ॥ २०९ ॥  
 खेटकर्परगूढाङ्गान् कीलयित्वा शरैर्द्विषः । स्थलकूर्मैरिवाकीर्णं चकार रणभूतलम् ॥ २१० ॥



शरैरभ्यर्चितास्तेन कोङ्कणास्समराङ्गणे । पुष्पवृष्टिभिरानर्चुस्तमेव त्रिदशीकृताः ॥ २११ ॥  
 कुपिताः कोङ्कणस्त्रीणां गण्डूषमधुगर्भितान् । बभञ्जुरमितामोदान्वकुलान्वृष्णिकुञ्जराः ॥ २१२ ॥  
 प्रमादानिव तान् सप्त देशानतिपतन् प्रभुः । स ममर्द महाराष्ट्रसैन्यं दक्षिणभागतः ॥ २१३ ॥  
 अपश्यदृश्यमूकान्ते शेषमौलिमणिप्रभाम् । रामसायकरन्ध्रेण निःसरन्तीं नभःस्पृशम् ॥ २१४ ॥  
 कामक्रोधाविवास्कन्ध सद्यविन्ध्यौ समाहितः । विजिग्ये विषमान् तत्र विषयान् सत्त्वमास्थितः ॥ २१५ ॥  
 चापघोषेण निर्भिन्नचक्रवालाद्रिसन्धिना । कुञ्जलीनान् द्विषस्तत्र दिवाभीतानभीषयत् ॥ २१६ ॥  
 अवन्ध्यतपसा विन्ध्यः स्तम्भितः कुम्भजन्मना । यदुपुङ्गवमातङ्गैर्वर्धमान इवाभवत् ॥ २१७ ॥  
 सूर्यरोधितरुच्छन्नामसूर्यपश्यवीचिकाम् । सोमवंश्याः सुधां तत्र पपुः सोमसमुद्भवाम् ॥ २१८ ॥  
 तेषां विहरतां तत्र शिञ्जिनीबद्धरावणाम् । कार्तवीर्यजलक्रीडां कथयन्ति स्म तापसाः ॥ २१९ ॥  
 नगरीं हेहयेन्द्रस्य कारार्पितदशाननाम् । नलादीनां च शिथिलां सनिर्वेदमदर्शयन् ॥ २२० ॥  
 रथवाजिपदक्षुण्णविन्ध्यमस्तकरेणुभिः । रेवामाचामयामास रिपुस्त्रीवाप्पवर्धिताम् ॥ २२१ ॥  
 ववृधे समरस्तत्र सुभगस्वर्गसंक्रमः । सिद्धगन्धर्वयूथानां चित्तताण्डवदेशिकः ॥ २२२ ॥  
 स्फुलिङ्गैः खड्गनिष्पिष्टदन्तदम्भोलिसंभवैः । आसीद्विरदमेघानामचिरद्युतिकल्पना ॥ २२३ ॥  
 सज्यालमृगसङ्कीर्णा रम्यतुङ्गरथद्रुमा । विसर्प चमूस्तत्र विन्ध्यवन्येव जङ्गमा ॥ २२४ ॥  
 तालद्वयसजङ्घोग्राः कुम्भैरुत्तम्भिताम्बराः । गर्जितैस्त्रासयामासुः गजा वनमतङ्गजान् ॥ २२५ ॥  
 बलयन्त्रणया तत्र गृहीतैर्विपिनद्विपैः । व्यवर्धयत तां सेनां विन्ध्यपादैरिवोन्नतैः ॥ २२६ ॥  
 यूथैर्विरदशैलानां कनत्कदलिकावनैः । अन्तरं पूरयामास विन्ध्यनीहारभूभृतोः ॥ २२७ ॥  
 अरातिवनितानेतैः अश्रुधाराधरैरिमाम् । वीरो वसुमतीमित्थं विदधे देवमातृकाम् ॥ २२८ ॥  
 धर्मयूपनिमैस्तस्य जयस्तम्भैः समन्ततः । प्ररूढाद्भुतरोमाञ्चा प्रत्यभासत मेदिनी ॥ २२९ ॥  
 जिताशेषविपक्षस्य बद्धमुक्तावभासिनी । अभवत् ककुभां तस्य कीर्तिः श्रवणभूषणम् ॥ २३० ॥  
 इति ग्राह्यकराश्चक्रे हरितो हरितोषकृत् । वीरस्सुरभिणा स्वेन यशसा वामिताम्बराः ॥ २३१ ॥  
 हतसर्वस्वदीनानां व्रीडामपनुदन्निव । अदिशत्क्षौममाशानां यशोभिर्हंसलक्षणैः ॥ २३२ ॥  
 स चक्रवत्प्ररिक्रम्य क्षमाचक्रमरिंदमः । क्षपयित्वा रिपून्सर्वान् शौरिपार्श्वं पुनर्ययौ ॥ २३३ ॥  
 सैन्यसिन्धुपथस्तस्य स्थलीशेषितकण्टकः । विदधे विस्मयोन्निद्रप्रीतिकण्टकितां भुवम् ॥ २३४ ॥  
 तमेवमखिलामाशां परिक्रम्योदये स्थितम् । प्रद्योतनसमं पौराः प्रहृष्टाः प्रत्युपासत ॥ २३५ ॥  
 सैन्यघोषसमाहूतौ ततो हरिहलायुधौ । तमभ्याजग्मतुर्दूरादुग्रसेनपुरोगमौ ॥ २३६ ॥  
 ददृशे सात्यकिस्तत्र राममुन्यैस्सराजकः । अन्यैस्सह दिशापालैराखण्डल इवापरः ॥ २३७ ॥



अभिवन्द्य स तान् वन्द्यानभिव्यक्तपराक्रमः । तदनुप्लवभावेन प्राविशत् द्वारकां पुरीम् ॥ २३८ ॥

प्रस्थितौ परिमेयानि पश्चादुपचितानि सा । जगृहे यदुसैन्यानि जगन्तीव हरेस्तनुः ॥ २३९ ॥

अष्टासु दिक्षु विभवैरुपसंगृहीतैः यक्षास्पदप्रहसिनी यदुराजधानी ।

सत्यानुभाववसुदेवसुतप्रसत्त्यै संभूतदिक्पतिविभूतिरिवावभासे ॥ २४० ॥

अभ्यर्च्य पूर्वविभवादधिकैः प्रदिष्टैः नाकाधिपानिव नवोपहतान्नरेन्द्रान् ।

धर्मानुपालननियोगनिरूढचित्तान् प्रास्थापयत् प्रतिदिशं प्रथमो यदूनाम् ॥ २४१ ॥

मणिमकुटसहस्रैर्वासुदेवस्य भूपाः पदसविधनिषण्णां पादुकामचयित्वा ।

प्रतिययुरुपलब्धैः पारिजातप्रसूनैः सुरभयितुमुपेत्य स्वावरोधान् प्रसाद्यान् ॥ २४२ ॥

इति श्रीकवितार्किकसिंहस्य सर्वतन्त्रस्वतन्त्रस्य श्रीमद्वेदान्ताचार्यस्य कृतिषु यादवाभ्युदयकाव्ये द्वाविंशः सर्गः ।

### २३. त्रयोविंशः सर्गः

अथाधिकारच्यवनाद्य इन्द्राः पञ्चाभवन् पाण्डुसुताः पृथिव्याम् । जयार्थिनस्ते जगदेकनाथं प्रपेदिरे सत्त्वधनास्सदाराः ॥  
तमोपहैस्तत्त्वविदामृषीणां वाक्यैस्त्रिवेदीमनुसज्जिहानैः । कृष्णं यथावत्कृतिनो विदन्तः तस्याभवन् प्राणसमास्सखायः ॥  
तदाश्रयास्तत्प्रणिधेयकृत्यास्तेनैव नाथेन सदा सनाथाः । अपारयन् योगिभिरप्यजय्यान् बाह्यान्तरान् जेतुमरातिवर्गान् ॥  
प्रतिक्रियाः प्राग्भवदुष्कृतानां प्राणोपरोधेऽपि निरुद्धपापाः । धीरास्त्रिलोकीसुहृदः प्रसादात् विपाकरम्या विपदः प्रसेहुः ॥  
अलङ्घ्यन्विश्वपतेः प्रसादात् वृत्तिं पराचीमिव वीतरागाः । अरातिमिच्छन्नविधिप्रवीणैरापादितामग्निजलादिपीडाम् ॥ ५ ॥  
कलिङ्गनीतिं कलहैकतानां कर्णं च पार्थेन निबद्धवैरम् । आस्थाय दुःशासनपूर्वजन्मा धर्मोत्तरान् जेतुमियेष पार्थान् ॥  
स राजसूयकतुर्धर्मपत्नीं भीमेन गाण्डीवभृता च मान्याम् । द्यूतच्छलात्प्रापितदासभावां साध्वीं मुधा पर्यभवत्सभायाम् ॥  
अनन्यनाथां स्थितिमाप्नुवत्याः नाथः स्वसंबोधननामगर्भम् । शुश्राव दूरान्तरितोऽपि शौरिः प्राक्रोशनं पार्थपतिव्रतायाः ॥  
मिथ्याविचारान्मिषतां गुरूणां प्रभुस्सतां पाण्डवधर्मपत्नीम् । दुःशासनव्याकुलितान्तरीयामक्षय्यकौशेयवतीमकार्षीत् ॥ ९ ॥  
अवासुकामाः प्रबलैरमित्रैरक्षच्छलेनापहतं स्वराज्यम् । निक्षिप्तकर्तव्यभरा बभूवुः सत्त्वाधिकास्सात्वतयूथनाथे ॥ १० ॥  
स्वातन्त्र्यगन्धद्विरदाङ्कुशेन स्वेनैव शीलेन विनीयमानः । अनन्यलभ्यं प्रतिलम्बितोऽभूत् प्रभुः स्वयं पाण्डवदूतभावम् ॥  
स तादृशीमाद्रियत त्रिधामा प्रेष्यक्रियां प्रेषितदेववृन्दः । ननु प्रभूणां निरपेक्षभूम्नां प्रसाधनं भक्तजने गुणत्वम् ॥ १२ ॥  
अपि प्रभुत्वानुगुणक्रियाभ्यः श्लाघापदं तत्त्वविदां बभूव । अनन्यतन्त्रस्य विमोक्तदेतन्नाथोचितं नन्तृषु पारतन्त्र्यम् ॥  
तपस्यतः पुत्रसमुद्भवार्थं मार्गागतं मोचयतः पिशाचम् । अजन्मनो जन्मभृतश्च शौरैः स्वामित्वसंवादि बभूव दूत्यम् ॥  
सरोषसीरायुधहेतिशक्त्या साचीकृतां कौरवराजधानीम् । अद्यापि गङ्गासलिलप्रवाहे प्रक्रान्तपातामिव संप्रपेदे ॥ १५ ॥



खद्योतवद्दर्शितखञ्जदीप्तिन् प्रज्ञादृशो भूमिभृतस्सभायाम् । प्राप्तोदयो भानुरिव त्रिधामा प्रच्छादयामास कुरुन्स्वधाम्ना ॥  
तदागमेन प्रतिपन्नहर्षाः तद्दर्शनेनाहितपारवश्याः । अतर्कितप्रस्मृतवैरबन्धाः वृत्तिं द्विषन्तो विदधुर्यथार्हम् ॥ १७ ॥  
उल्लखले भक्तगु(ग)णे च बद्धं गुणोत्तरे गोपवधूस्तने च । इयेष बन्धुं जगदेकबन्धुं दुर्योधनो दुस्त्यजमृत्युपाशः ॥ १८ ॥  
प्रकाशयन् किञ्चिदिवाप्रमेयः प्रभावमात्मीयमनन्यवेद्यम् । मुहुः प्रतीपाचरणोत्सुकानां मोघाशतां मूढधियामकार्षीत् ॥  
स्ववेदितं संसदि धार्तराष्ट्रे सन्धित्सतो धर्मसुतस्य वाक्यम् । अनाददाने मुरभिन्निवृत्तः सानुग्रहो विग्रहमन्वमंस्त ॥  
नरांशजुष्टेन धनञ्जयेन रथीभुवा सारथिनाऽऽत्मना च । धनुर्भृता तोलभृता च भेजे पृथक्त्वमैक्यं च यथाप्रमाणम् ॥  
स्थाधिरूढं च रथं च रक्षन् यथार्थतो दर्शयति स्म यन्ता । तय्यन्तचिन्तानिरपेक्षमीशः तत्तादृशं तत्त्वविभागमाद्यम् ॥  
पुररिस्थिते गोप्तरी विश्वहेतौ पश्चादवस्थायिनि तत्प्रवर्त्ये । अनन्ययोगात्प्रणवप्रवृत्तिं बभार वेद्यां स रथः प्रतीतेः(तः) ॥  
प्रभुर्बभौ प्रग्रहतोत्रपाणिः कालात्मना भावितपाशदण्डः । यदा तदा देवगणेन मेने शान्तं बलं शान्तनवप्रधानम् ॥  
धुरन्धरः स्वर्गनिकेतनानां धुर्योत्थितैर्धूसरितो रजोभिः । रराज मध्ये रथयूथपानां गोष्ठे पशूनामिव गोपवेषः ॥ २५ ॥  
समुद्रसङ्घातनिभे नृपाणां सैन्यद्वये संयति संप्रवृत्ते । अस्थानकारुण्यवशान्निवृत्तं धनञ्जयं वीतशुचं वितेने ॥ २६ ॥  
फलादपि स्वादुतमप्ररोहं प्रोत्साहने सख्युरिवोद्यतस्सः । जगद्धितार्थाय जगौ दयावानन्यैरविज्ञेयमनन्यधर्मम् ॥ २७ ॥  
चिरन्तनस्नेहदयादिमूलं चिन्तार्णवं निस्तरतो दुरन्तम् । किरीटिनः केशवसूक्तिरासीत् कालोचिता काचन पोतपात्री ॥  
अभङ्गुरैर्धौतफलानुषङ्गाद्विद्याशरैर्विध्वगुरोरुपात्तैः । विवेकधन्वा विषमानजैषीदन्तःस्थितान् जिष्णुररातिसङ्घान् ॥ २९ ॥  
उपग्नभूतां श्रुतिवल्लरीणामुपास्त तुष्यन्नुपदेशमुद्राम् । नखांशुभिः क्षिप्ततमःकलङ्कां नाथस्य पार्थो नतपूर्वभागः ॥ ३० ॥  
विभक्तसामान्यविशेषधर्मा प्रादुर्बभूवोपनिषत्प्रभोर्या । स एव तां व्यासमुनिः समीचीं पर्यग्रहीद्वारतवेदवक्ता ॥ ३१ ॥  
अभञ्जनीयां परधर्मसक्तामनश्चरीं भारतसूर्यदीप्तिम् । विदुश्श्रुतीनामनघां वयस्यां गीतामसंमूढजनाविगीताम् ॥ ३२ ॥  
कपिध्वजस्तस्य विभोरपश्यत्तदर्पितं चक्षुरवाप्य दिव्यम् । विरिञ्चपूर्वैरपि दुर्निरीक्षं विश्वाश्रयं रूपमशेषमूर्तेः ॥ ३३ ॥  
तस्मिन्नभिव्याप्तसमस्तलोके स तत्स्वरूपेण विकल्प्यमाने । विडम्बितान् गोपुरधारिविम्बैः देवान्विभोरैक्षत दिव्यदेहे ॥  
प्रख्यातदीक्षं प्रणतार्तिभङ्गे पार्थस्तदा दैत्यरिपुं प्रपन्नः । विनाशयामास बलं रिपूणां विपत्प्रतीकारपरेण सख्या ॥ ३५ ॥  
म्वहस्तपद्माञ्चिततोत्रपाशः स्वच्छन्दलीलासहधर्मचारी । गतागतैरप्रतिमैस्स चक्रे जयश्रियो जैत्ररथेन डोलाम् ॥ ३६ ॥  
सविस्मयस्संयति सव्यसाची तत्तादृशा सारथिना समेतः । मनोजवानां निजसायकानामग्रेसरं स्यन्दनमन्वपश्यत् ॥ ३७ ॥  
यथा नियच्छत्ययमिन्द्रियाश्चान् जीवाश्रये देहरथे निबद्धान् । तथाऽर्जुनस्यन्दनधुर्यनेता बभूव नान्येन निदर्शनीयः ॥  
यदेकदेशे निखिलं तदन्यत्तद्देहभागेषु च संविभक्तम् । रथैकदेशे तमवेक्ष्य पार्थः प्राबुद्ध तं सारथिमप्रतर्क्यम् ॥ ३९ ॥  
निर्वर्तितं वैरिजनोपमर्दान् न्यस्तं रथे चक्रमुपाददानः । नतप्रतिज्ञानुपरोधहेतोरान्मप्रतिज्ञामजहात्स्वतन्त्रः ॥ ४० ॥  
द्विपत्ययुक्तं दुरगोहमस्त्रं भुजान्तरालेन विभुः प्रतीच्छन् । विधाय वैकल्पिकवैजयन्तीं प्रच्छादितं प्राणयति स्म पार्थम् ॥  
निवेशितां तस्य पदे च पूजां निशाम्य गङ्गामिव चन्द्रमौलौ । अनन्यसामान्यममंस्त सख्युः सङ्कोचवैदेशिकमीश्वरत्वम् ॥



दिवाकरेऽनस्तमितेऽपि (ति)गाढं तमस्सृजन् तामसमोहनार्थम् । प्रपन्नरक्षाप्रतिपन्नदीक्षः सत्याभिसन्धं विदधे सखायम् ॥  
 सुरैरशेषैरपि जातरोषैस्स दुर्जयान्भीष्ममुखान् जिगाय । सहायशक्त्या युधि सव्यसाची किं दुष्करं केशवमाश्रितानाम् ॥  
 स्वापः किमासीदथवेन्द्रजालं बभूव गन्धर्वपुरी किमेषा । इतीव शङ्कां विदधे प्रलीना पताकिनी पाण्डवकौरवाणाम् ॥  
 आकृष्टदेवासुरसंपरायैरोजस्विनां शस्त्रभृतामुदन्तैः । प्रायस्तदा प्रत्यवहारलीलामाकालिकीं विश्वभुगन्वभुङ्क्त ॥ ४६ ॥  
 जिघांसुरष्टादश संपतन्तीरक्षौहिणीरद्भुतभीमरूपाः । स्वतन्त्रयामास मिथः प्रतीपान्सूत्रावसक्तानिव दारुमर्त्यान् ॥ ४७ ॥  
 कृषीवलः स्थावरजङ्गमानां क्षेत्रे कुरूणां समकालपाकान् । अनीकशालीन् भुजशालिवृक्षैः फलोपपन्नान् प्रभुरित्यलावीत्  
 निस्तीर्य संग्राममहासमुद्रं संसारपोतेन परेण सख्या । धनञ्जयस्तत्पदमेव भेजे निर्धूतनीहारदिवाकराभः ॥ ४९ ॥  
 द्रौणिस्तदा सौप्तिकमाददानः कृपेण सार्धं कृतवर्मणा च । हताहितैः पाण्डुसुतैरवाप्तं सैन्यावशेषं शमयांबभूव ॥ ५० ॥  
 इत्थं दशाष्टौ च निपात्य भूमावक्षौहिणीरद्भुतभीमरूपाः । सतां पतिः सत्त्वसमृद्धियोगादुल्लाघितामातनुतेव पृथ्वीम् ॥  
 परास्त्रविस्त्रंसितमुत्तरायाः पद्मासनाद्यैरपि पूजितेन । गङ्गाधरण्योः प्रभवेण गर्भे पस्पर्श पादेन परावरेशः ॥ ५२ ॥  
 विष्णोषितं द्रौणिशरेण बालं संजीवयन् पादरजःप्रभावात् । वधूकृतक्षुद्रशिलाविशेषं रामानुजो राममिवान्वकर्षीत् ॥ ५३ ॥  
 तस्य श्रुतिश्रेणिशिरोधृतानां स्पर्शः प्रजेशादिभिरीप्सितोऽभूत् । परीक्षिदुत्थानपरीक्षितानामघच्छिदामङ्घ्रिरजःकणानाम् ॥  
 विभुः स्वसंकल्पहतान् विनिघ्नन् धर्मैकतानेन धनञ्जयेन । प्रतोदसन्दंशिकयोदहार्षीत् पाञ्चालकन्यापरिभूतिशल्यम् ॥  
 अजस्तदानीं दुपदोद्भवायाः कालस्य दीप्तामिव खङ्गरेखाम् । विपक्षसंहारमहाभुजङ्गीं वेणीं प्रियैस्संयमयांबभूव ॥ ५६ ॥  
 पितामहाय प्रततान पार्थः शरप्रयुक्तं शयनं यदग्रयम् । योगासनं योजितचित्तधैर्यं तदेव पर्याप्तगुणं तदाऽऽसीत् ॥ ५७ ॥

विन्यस्य धर्मतनये विजयाधिकारं सख्यार्जुनेन यशसेव धनुर्धराणाम् ।

दध्मौ स दैत्यमथनो युधि पाञ्चजन्यं वृष्ण्यन्धकादिपरिशेषितभूमिभारः ॥ ५८ ॥

प्रत्यानिनाय रथमात्तजयः स जन्यात् धन्यावलोकनधनञ्जयदर्शनीयः(म्) ।

सारथ्यसंविदवधीरितहेतिजुष्टः सेनापरागपरिधूसरकुन्तलश्रीः ॥ ५९ ॥

आलिङ्ग्य गाढमवगाढरसं रणाब्धौ वीरव्रणैः कृतविभूषणमिन्द्रसूनुम् ।

अन्यावतारपरिकल्पितकेलिलोभादैक्यं निनाय निजमंशमिवान्यनिष्ठम् ॥ ६० ॥

रणभुवि शरतल्पे लीलया शायितेन स्वपदसमुदितायाः सूनुना सिद्धसिन्धोः ।

अनतिचिरविलम्बादासुकामं धरित्रीं कलिमिव शमयिष्यन् ख्यापयामास धर्मान् ॥ ६१ ॥

अप्रत्यूहितसार्वभौमविभवैरभ्यर्चितः पाण्डवैः प्रत्यावृत्तिमहोत्सवेन मुदितां प्राप्तः पुरीं द्वारकाम् ।

प्रत्यक्षं प्रथयांबभूव विहरन् प्रीतः प्रियाभिः समं शुद्धः सामपदागमैरधिगतां स्वाधीनतां श्रीपतिः ॥ ६२ ॥

इति श्रीकवितार्किकसिंहस्य सर्वतन्त्रस्वतन्त्रस्य श्रीमद्वेदान्ताचार्यस्य कृतिषु यादवाभ्युदयकाव्ये त्रयोविंशः सर्गः ।



## २४. चतुर्विंशः सर्गः

अथ निजविभवादजातशत्रौ प्रशमितशत्रुबले निवेश्य भूमिम् ।  
परिचरणफलं प्रभुः प्रयच्छन्नमितगुणाभिररंस्त वल्लभाभिः ॥ १ ॥  
ऋतुविधिनियतोऽप्यकर्मवश्यः परिचितकामरसोऽपि वीतरागः ।  
नगरवसतिरप्यशेषवासः कथमिव केन विभुः स वर्णनीयः ॥ २ ॥  
अनुगमितमिदं स्वदाररक्षामनघमनोभवतन्त्रमाननीयम् ।  
निरुपधिकरसस्य नेतुरासीत् नृपतिमहर्षिभिरञ्चितं चरित्रम् ॥ ३ ॥  
श्रुतिशतमहिते पदे परस्मिन् सितजलधौ रविमण्डले च सिद्धाम् ।  
बहुमतिमतिशय्य सा बभासे नरकरिपोरवरोधभूमिरग्रया ॥ ४ ॥  
निधिगणमुखवान्तनिष्कराजिः प्रचितगुणा मणिभिस्स्यमन्तकाद्यैः ।  
प्रमुदितमहिषीगणेन चक्रे यदुनगरी विभुना निवासभूमिः ॥ ५ ॥  
अविकलविभवस्य विश्वमूर्तेरधिवसनं यदुवीरराजधान्याम् ।  
अनुदिनमनपायिनीं प्रतिष्ठामभिलषतामनुचिन्तनीयमासीत् ॥ ६ ॥  
सह मुनिभिरुपास्त धर्ममाद्यं व्यवहरणानि ददर्श वेदविद्भिः ।  
अरमत च वधूजनैर्यथार्हं बहुतनुरक्रमतो विचित्रशक्तिः ॥ ७ ॥  
अपि युगपदवाप्तनैकदेहैरुपनतयोगबलैस्स्वकर्मनिघ्नैः ।  
धृतबहुवपुषा जगद्विधाता जितकरणेन तु भुज्यते तदर्थः ॥ ८ ॥  
यदुपतिरधिरूढचन्द्रशालः सह दयिताभिरनन्यमानसामिः ।  
जलनिधिमभितः प्रदर्शयंस्ता. निजमिव धाम निवेदयांबभूव ॥ ९ ॥  
निजपदमनपायमाश्रितानां प्रभुरपवर्गदशामिव प्रयच्छन् ।  
अमितबहुगुणामनन्यलभ्यामतनुत कामपि संपदं प्रियाणाम् ॥ १० ॥  
स्वयमुदवसिते स्ववासधन्ये त्रिषु भुवनेषु समामिवाद्भुतानाम् ।  
अतनुत समवायमात्मयोगात् अतिशयिनीमथवा विभुस्समृद्धिम् ॥ ११ ॥  
विधिसदनमुखेष्वदृष्टपूर्वा प्रथितपरस्परसंमि(म)तिं समृद्धिम् ।  
यदुपतिदयितागृहेषु पश्यन् मुदमभजद्भुवि नारदो मुनीन्द्रः ॥ १२ ॥  
ललितरुचिषु कल्पवृक्षपोतैः उपवनराजिषु तस्य सञ्चरिष्णोः ।  
अदधुरवयवैर्मुदं मुरारेः अनुकृतपुष्पफलादिकैस्तरुण्यः ॥ १३ ॥



अधिगतकुसुमावचायलीलः प्रमदवनानि विभूषयन् स्वधाम्ना ।  
 प्रजनितमदनो मनस्विनीभिः गुणसुरभिः सुरभिः स्वयं स मेने ॥ १४ ॥  
 परिपणमिव मन्मथोत्सवानां प्रथमविकस्वरपद्मदर्शनीयम् ।  
 अनुदिनबहुविभ्रमं वधूनामभिनवयौवनमन्वभुङ्क्ते नाथः ॥ १५ ॥  
 अमृतमयपयःपरिप्लुतानां विषमगुणेषु विहारवापिकानाम् ।  
 कमलकुवल्यादिषु प्रियाणां मुखनयनस्मितकान्तिमभ्यनन्दत् ॥ १६ ॥  
 अवितथमहिमा निजप्रसादादनघमनोरथतोषितासु तासु ।  
 स्वपरिजनतया सुरैर्नियुक्ता निरदिशदप्सरसो निदेशभाजः ॥ १७ ॥  
 बहिरुपनगरं बलानि दृष्ट्वा सह यदुभिस्समये निवर्तमानम् ।  
 ददृशुरधिगवाक्षमेकचित्ता रथतुरगादिषु रामपश्चिमं तम् ॥ १८ ॥  
 विधिवदनुविधाय देवयात्रां प्रतिपुरवीथिपरिक्रमेण दृश्यम् ।  
 पतिमनुददृशुस्तमेव दूरादचरमदेवमनन्यदेवतास्ताः ॥ १९ ॥  
 बहुविधमुपहारजातमग्र्यं सुरपतिभिः स्वयमाहृतं मुकुन्दः ।  
 अपि गगनचरैरदृष्टपूर्वं सममवरोधजनस्य संविभेजे ॥ २० ॥  
 उपचितशिखरे वदान्यरत्नैः उचितगुहाश्रितहंसतूलतल्पे ।  
 बहुरिव स बभौ विहारशैले प्रतिमणिमिति विभक्तचारुबिम्बः ॥ २१ ॥  
 युगपदखिलमादरेण साक्षात् युवतिजनस्य निदर्शयन्मुकुन्दः ।  
 असकृदुपगमय्य चित्रशालामनवसमाधिदशामिवाततान ॥ २२ ॥  
 अनितरमनसां स्ववल्लभानां नरकजिता निरपायवैभवेन ।  
 भवभयविनिवारिणी स्वभक्तिः ललितविहारमुखेण लम्बिताऽभूत् ॥ २३ ॥  
 प्रमुदितविबुधाहतप्रकलृप्तः कनकसरोजवनैरलंकृतानाम् ।  
 अतिशयमवरोधदीर्घिकाणामधिसुरसिन्धुसमीक्षितं निदध्यौ ॥ २४ ॥  
 विहरति वनिताजने तदीयैः अपलपितामवलोकनप्रभावैः ।  
 पुनरपि हरिनीलरत्नभासा दधुरमितोत्पलसंपदं सरस्यः ॥ २५ ॥  
 स्थिरधृतिमधिरोप्य रत्नडोलां गुणघटितामिव माधवः स्वमायाम् ।  
 अगमयत गतागतान्यभीक्ष्णं सुकृतजुषः स्वयमङ्गनाः स्वतन्त्रः ॥ २६ ॥  
 रुचिरकनकशृङ्गवक्त्रवान्तैः प्रतितनु कुङ्कुमवारिभिः प्रसिञ्चन् ।  
 अजनयदनुरागयोगमन्तः बहिरपि तोयविहारतो वधूनाम् ॥ २७ ॥



नवमणिपरिकल्पितेषु नाथः कमलवनान्तरकेलिमन्दिरेषु ।  
 श्रिय इव सुदृशो गृहीतपद्मा हृदि निदधे पुरुषोत्तमः प्रतीतः ॥ २८ ॥  
 दिशि दिशि मकरन्दवर्षदिग्धां विविधपरागविभक्तचूर्णचित्राम् ।  
 भुवमभजत साकमङ्गनाभिः पु(चु)लकितदृष्टिषु पुष्पमण्डपेषु ॥ २९ ॥  
 अनुविहितमहोत्सवो यथार्हं वितरणतोषितवा दबन्धुवर्गः ।  
 परिणयनविधिं लतावधूनामतनुत चूतवरैः प्रियार्पितानाम् ॥ ३० ॥  
 सुतबहुमतिभागिनां शुक्रानामुपहतदिव्यरसोपभोगभाजम् ।  
 श्रुतिमधुरगिरां स्वशिक्षितानामतिशयसिद्धिमदर्शयत्प्रियाभ्यः ॥ ३१ ॥  
 अनुकृतनिजशक्तिभिः प्रियाभिः सह गुणबन्धविचित्रसन्निवेशैः ।  
 मुहुरिह निपतद्भिरुत्पतद्भिः करणवरैरिव कन्दुकैरदीव्यत् ॥ ३२ ॥  
 निजयुवतिषु यद्यपि त्रिधामा नयनपिधानविहारमाजहार ।  
 न तदनुचरितं तथापि ताभिः त्रिभुवनदृष्टिनिरोधशङ्किनीभिः ॥ ३३ ॥  
 श्रुतिविहितमवन्ध्ययन् स्वधर्मं प्रतिदिनमन्यपरो यदा बभूव ।  
 तदुपचरणतस्तदाऽपि तासां समजनयत् प्रियभोगमेव कालः ॥ ३४ ॥  
 मणिपरुवकमञ्जुलस्तनीभिः मधुसमयापगमे वराङ्गनाभिः ।  
 सितमणिविहितान् स यन्त्रधाराव्यतिकरशीतलितानभुङ्क्त सौधान् ॥ ३५ ॥  
 स्फटिकसदनदीप्तिदत्तहस्तां मुरभिदसेवत सादरं सदारः ।  
 अपजलदनिशोदितस्य शोभां हलधरकान्तिजुषस्तुषारभासः ॥ ३६ ॥  
 अगरुभिरसितैरनूरुगौरैः अपघुसृणैरपि निर्विवेश नाथः ।  
 हिमऋतुमवरोधसुन्दरीणां स्तनपरिरम्भसमर्पितैर्विलिप्तः ॥ ३७ ॥  
 अनलशकटिकाभिरप्यजय्यं शिशिरसमीरणमञ्जसा जिगाय ।  
 अविरलपरिरम्भलम्भनीयैः स्तनकलशोष्मभिरात्मवल्लभानाम् ॥ ३८ ॥  
 उपनिषदुपदेशसामिलाषैरुपचरितो मुनिभिस्सनन्दनाद्यैः ।  
 रतिपतिसमयस्थितो बधूनां ललितकलागमदेशिको बभूव ॥ ३९ ॥  
 कलमधुरगिरां कलाप्रसङ्गादतिमदनोपनिषत्परं रहस्यम् ।  
 प्रियहितरुचिराक्षरं प्रियाणां श्रुतिषु चकार शिखामणिः श्रुतीनाम् ॥ ४० ॥  
 निरुपधिकनिजप्रभावगर्भं परिपदि विश्रपतिर्निजप्रियाणाम्(याः) ।  
 किमपि निशमयांबभूव गीतं प्रमुदितकिलरदम्पतिप्रयुक्तम् ॥ ४१ ॥



मृदुकरतल्लील्या मृदङ्गानसमयनर्तितनीलकण्ठयूथान् ।  
 ध्वनयति दयिते विदूरभूमेः श्रियमिव ताः पुलकोद्गमैरपुष्यन् ॥ ४२ ॥  
 करकमलपरिग्रहेण धन्यां वरतनुससदि वादयन्विपञ्चीम् ।  
 अविदितगमनाय गायकैः स्वैः उपरतगीतिभिरुन्मुखैः सिषेवे ॥ ४३ ॥  
 श्रुतिमधुसुभगैरदीनहृद्यैः श्रुतघननादशिखण्डिनीगणश्रीः ।  
 मधुरिपुवनितागणः समाजे ध्वनिभिरमाद्यत दिव्यदुन्दुभीनाम् ॥ ४४ ॥  
 सललितकरणाङ्गहारहृद्यं सह दयिताभिरुदारदिव्यनाट्यम् ।  
 अनुदिनमनिमेषदर्शनीयं जितमधुरप्सरसां ददर्श नृत्यम् ॥ ४५ ॥  
 अभिनवमभिनन्द्य नर्तकीनां स्वयमुपदिष्टमलङ्घितोपदेशम् ।  
 पुनरपि मुदितस्तमेव युञ्जन् अविदितपूर्वमिवादरादपश्यत् ॥ ४६ ॥  
 प्रतियुवतिगृहीतनकरूपः प्रणयवतीभिरनन्य इत्युपेतः ।  
 अपहृतमणिपादुकः कदाचित् पदमपि गन्तुमशक्नुवन्निवासीत् ॥ ४७ ॥  
 अनवहिततया सखीसमक्षं द्रुतमुपहूय समारख्ययेतरस्याः ।  
 रुषितमनसमद्भुतैर्विलासैरिदमपि नाम तवेत्युवाच मुग्धाम् ॥ ४८ ॥  
 समुचितदिनलङ्घनं सपत्न्याः परिपणितं स्वयभ्युपेत्य नाथः ।  
 स्मितमधुरमुखो जितः कयाचिद्विवश इवाक्षविहारतो बभूव ॥ ४९ ॥  
 अनुगतनिजबिम्बमेनमन्या मणिमुकुरस्थमवेक्ष्य मन्दहासम् ।  
 न खलु तदवलोकनाय पश्चात् व्यतनुत साचिविधिं तदेकतृप्ता ॥ ५० ॥  
 पुलकितकुचकुङ्मले परस्याः कथमपि साध्वसकम्पिताग्रहस्तः ।  
 स्थिरचरजगदेकदिव्यशिल्पी विषमतमं विलिलेख पत्रभङ्गम् ॥ ५१ ॥  
 मृदुसुरभिसुजातबन्धुराभिः प्रणिदधदग्रनिबद्धपङ्कजाभिः ।  
 मुहुरसितदृशां स्वकण्ठयोग्यां भुजलतिकाममिमीत मालिकाभिः ॥ ५२ ॥  
 अभजत स च ताश्च दूतिकानाममृतपरिप्लुतभेषजायमानैः ।  
 प्रतिदिनमिदमादिमं प्रमोदं प्रणयविरोधसितासितैर्वचोभिः ॥ ५३ ॥  
 निजपदपरिचारकाङ्क्षिणीभिः कतिषु भवेषु समर्चिताङ्घ्रिपद्मः ।  
 प्रतिविधिमभजत्प्रसाधिकावत्प्रियपरिकर्मविधानतः स तासाम् ॥ ५४ ॥  
 निजसमुदयसंभवैर्निशायां प्रणयपयोनिधिवीचिकाविसर्पैः ।  
 प्रणतिभिरिव विभ्रमैः प्रियाणां बहुमतिभेदमवाप यादवेन्दुः ॥ ५५ ॥



शरदुपगमशोधिता इवापः तुहिनकरोदयनिर्नला इवाशाः ।  
 मुरभिदुपगमप्रशान्तखेदाः प्रतिययुरुन्मनसस्तमायताक्ष्यः ॥ ५६ ॥  
 अमृतमयमिवोदधिं तमुच्चैः अनुसखि लोचनशुक्तिभिः पिबन्त्यः ।  
 अवशनियतचित्तवृत्तिमेकामदधुरदृष्टपरस्परामवस्थाम् ॥ ५७ ॥  
 स्मरजनकतनुः स्वदर्शिनीनां ननु विरहः सुदृशां निमेष एव ।  
 इति किल विगणय्य विश्वकर्ता नियतमकल्पयदप्सरस्त्वमासाम् ॥ ५८ ॥  
 अनुचरबहुमानमाप्तुकामैरवसरविद्धिरनुस्मृतात्मरक्षैः ।  
 अनुदिनमुपनीतमादितेयैः अमृतमपाययत प्रियाः प्रतीतः ॥ ५९ ॥  
 प्रियवचनशतैरुदारवादी रहसि मनःश्रुतिरञ्जकैर्विचित्रैः ।  
 मुखकमलमधूपमैः प्रकामं मदमुदिता इव मानिनीरकार्षीत् ॥ ६० ॥  
 अतिशयितगुणैः प्रियोपभोगाद्वसनविभूषणमालिकादिभिस्ताम्(ः) ।  
 मुदमधिकतमां दधुस्तरुण्यः प्रणयरसो हि रसप्रकर्षहेतुः ॥ ६१ ॥  
 अभिलपनमनस्कियातिपातिन्यनुबुभुजे यदुपुङ्गवेन तासाम् ।  
 अतिशयमितरेतरं प्रयच्छन्त्यभिनवयौवनसम्पदप्रकम्प्या ॥ ६२ ॥  
 अजनिषत कुतो नु भागधेयात् त्रिमुवनमङ्गलदीपिकाः शुभाङ्गयः ।  
 यदुपतिसहधर्मचारिणीभिः सुखमनघं भुवि याभिरन्वभावि ॥ ६३ ॥  
 अधिभुजगपति श्रियोपभुक्तं युगपरिपाकविहारिणं युवानम् ।  
 नरपतिबहुमानतो नताङ्गयः सुलभमिवान्वभवन् स्वतल्पभाजम् ॥ ६४ ॥  
 शक्युवतिकपोलपाण्डुरामैः शशिशकलैरिव नागवलिपत्रैः ।  
 स्मरसुभटयशोनिभैरनन्दन् युवतिजनौघभृतैस्तदर्पितैस्ताः ॥ ६५ ॥  
 जगदुपजननादिजातभूम्नः क इव वधूजनमोहनो विहारः ।  
 कथमिव स कुतश्च कीर्तनीयः प्रथितमनोभवतन्त्रपारदृश्वा ॥ ६६ ॥  
 युवतिभिरनुभूषितस्स ताभिः यदुपतिरद्भुतरूपवेषशीलः ।  
 निरुपधिकरसामृतौघसिन्धुः सततमपूर्वमपूर्वमन्वभावि ॥ ६७ ॥  
 हरिपरिचरणेन तोषितानां हरिणदृशां विभवं विभावयन्तः ।  
 अपजहसुरवाससंयमाः स्वान् अपरिमितानणिमादिसिद्धिभेदान् ॥ ६८ ॥  
 सरित इव मृगीदृशस्तमेकं महितगुणौघमहोदधिं भजन्त्यः ।  
 अविभरुनपायमैकरस्यं मुनिगणितश्च स एव मुक्तभोगः ॥ ६९ ॥



अनुभवरसतो जगत्प्रसूतेरपचितसुप्तिषुप्तिसंभवास्ताः ।  
 वितमसि विषये स्थिता इवासन् विरतिविहीनविहारजागरेण ॥ ७० ॥  
 प्रतिदिनमितरेतरानुगुण्यात् प्रचितमयोगवियोगसंप्रयोगैः ।  
 रसमधिकमवापुरायताक्ष्यः प्रणयिनि शार्ङ्गिणि भागधेयभूम्ना ॥ ७१ ॥  
 रविरुचिरमणिप्रदीपकेषु स्फुरदसितागरुधूमधूपितेषु ।  
 सह युवतिजनैः क्षणोपमेयामनयत वासगृहेषु वासतेयीम् ॥ ७२ ॥  
 पुलकितवपुषां सवेपथूनां घनरसभावितघर्मबिन्दुभाजाम् ।  
 श्लथमिव सुदृशाममुष्टिमेयं चिकुरमगुम्भयदद्भुतं चिरेण ॥ ७३ ॥  
 स्वधूरवधूतभौमभावाः स्वदमानाः स्वयमात्मनैव तृप्तः ।  
 अनुभूय न तृप्यति स्म नाथस्तमपि प्रेमविलीनचेतसस्ताः ॥ ७४ ॥  
 चपलप्रतिकूलतीक्ष्णरूक्षाः स्त्रिय इत्यागमिकैर्निदर्शितार्थः ।  
 प्रथितो यदुवीरवल्लभाभिः परिवादोऽयमपाकृतः पृथिव्याम् ॥ ७५ ॥  
 शरणागतसर्वपापमोक्षे कृतसंकल्पमिहानुभूय कृष्णम् ।  
 परितोऽपि तथाविधानुभूतिः स्मरलब्धा प्रतिलम्बिता प्रियाभिः ॥ ७६ ॥  
 अनघामनपायभक्तिरूपामनुभूतिं यदुवीरवल्लभानाम् ।  
 अनुकर्तुमपि प्रवर्तमानैरवशैरेव समाहितैरभावि ॥ ७७ ॥  
 उदधौ बहवो रमा बभूवुर्यदि वा सैव गृहीतनैकरूपा ।  
 इति नाम विमर्शमादधाना दयिताः प्रेक्ष्य ननन्द देववन्द्यः ॥ ७८ ॥  
 अजितस्य विशालतुङ्गभूम्ना भुजमध्येन पयोधरैश्च तासाम् ।  
 इतरेतरसंवृतत्वमासीत् परिरम्भे परितो मिथस्समत्वम् ॥ ७९ ॥  
 परिहासकुतूहली प्रियाणां विहितद्यूतविहारकौतुकानाम् ।  
 उभयत्र जयं जगाद पृष्टः कितवः स्थेयपदे निवेशितस्सन् ॥ ८० ॥  
 स्वयमादिकविः प्रकल्पिताभिः प्रणयोलङ्घनरोषमुत्तितीर्षुः ।  
 प्रहसन् बहुशः प्रहेलिकाभिः मतिमौढ्यं विदधे मनस्विनीनाम् ॥ ८१ ॥  
 एकीभवद्विरयुतैरपि मन्मथानां यत्कान्तिसिन्धुवृषतानुकृतिर्न शक्या ।  
 संप्रेक्ष्य तं यदुपतिं यमिनोऽपि नूनं स्त्रीभावमेव मनसा विभरांभूवुः ॥ ८२ ॥  
 कृष्णानुभूतिविभवेन कृतार्थभावाः तद्वल्लभास्त्रिदशमातृतयाचकासुः ।  
 यत्पदादपङ्कजपरागजुषां शशंसुः जन्माद्भुतं जगति गुल्मलतादिकानाम् ॥ ८३ ॥



श्यामो बभूव किमसौ सुदृशां कटाक्षैः श्यामास्तदन्वयवशादथ वा तरुण्यः ।

ताभिः किमस्य ववृधे महिमा महीयान् तासामनेन यदि वेति बुधैश्शशङ्के ॥ ८४ ॥

अग्राम्यमेव परिहासरसं वितेने नाश्लीलमाह न मृषा न च मर्मभेदि ।

धर्माविरुद्धविभवोचितकामकामः स्त्रीणां वरेण बुभुजे वरदो वरस्त्रीः ॥ ८५ ॥

ताराभिरिन्दुरिव भानुरिव प्रभामिः युक्तो वशाभिरिव वारणयूथनाथः ।

विद्याभिरात्मविदिवाभ्यधिकं विरेजे योगेश्वरो युवतिभिस्सह मोदमानः ॥ ८६ ॥

पायंपायं प्रेयसः कान्तिमाध्वीं माद्यन्तीभिः मञ्जुलालापिनीभिः ।

प्रत्येकोक्तिश्लाघनप्रीणिताभिः प्रायो भोगाः पर्यवाह्यन्त ताभिः ॥ ८७ ॥

करणव्यपायसमये पुनर्भवं विनिवर्त्य शाश्वतसुखं प्रदास्यता ।

स्वपदानुभूतिरुदपादि तादृशी सुदृशां स्वसंमतिभृता गदाभृता ॥ ८८ ॥

तद्गतेन मनसा विवशानां तन्मयीकृतधियामिव तासाम् ।

अप्रलुप्तरहसामभजेतां स्वप्नजागरदशे न विशेषम् ॥ ८९ ॥

श्रियमनपायिनीं वसुमतीमिव दत्तकरां सह महिषीगणेन विभुरेक इवानुभवन् ।

यदुभिरनन्ततार्क्ष्यपृतनेशनिभैस्सहितो निजपदमस्मरन्निह निवासमरोचयत ॥ ९० ॥

उपचितचित्रधर्ममुपशान्तविपक्षभयं मुदितवधूजनं स मुखरं निगमध्वनिभिः ।

बहुविधरत्नशालि बहुमान्यसमग्रगुणं वलयसमं भुजस्य वसुधावलयं बुभुजे ॥ ९१ ॥

अनितरजनलभ्यां प्रीतिमासेदुषीभिः सुचिरमनुबभूवे स्वर्गमोक्षातिशायी ।

निरुपधिकरसाब्धिं निर्विशन्तीभिराद्यं कलयुवतिमिरिंथं कोऽपि शृङ्गारभूमा ॥ ९२ ॥

सहजबलसमेतः शक्रपूर्वैरजय्यः समुदितविषमाल्पस्तादृशानन्दहेतुः ।

अविदितरचनेन स्वेन पार्थाय गीतः स्वयमजनि स कामः कोऽपि धर्माविरुद्धः ॥ ९३ ॥

स्वपदनलिनभाजां स्वर्गमोक्षौ यथार्हं करणविगमकाले कल्पयिष्यन् क्रमेण ।

मधुरिपुरिह नूनं मन्दपुण्यैरलभ्यौ समतनुत विहारैस्तावुभौ संप्रयुक्तौ ॥ ९४ ॥

नारीदृष्ट्या नियमितधियो नाकनाथेश्वरत्वं संभोगे च प्रवणमनसः शाश्वतं ब्रह्मचर्यम् ।

अवैकम्यां पुरि निवसतः सर्वलोकाधिपत्वं निध्यायन्तस्त्वरितमतरन् दुस्तरां तस्य मायाम् ॥ ९५ ॥



आसीदेवं परिणतमधि(तिमति)द्वारकं द्वापरान्ते व्यासप्रख्याविभजनभवद्वेदशाखोपमानम् ।

चिन्तातीतं यदुपतिमनःप्रीतिचिन्तामणीनामेकं तासां भवरसभुजां भाग्यमेकातपत्रम् ॥ ९६ ॥

गुरुभिरनघचित्तैराहितोदारभूमा सुरभितरसमेतत् सूनृतं वेङ्कटेशः ।

व्यतनुत यदुवीरप्रीतिमिच्छन् प्रभूतां कविकथकमृगेन्द्रः क्षेमदं काव्यरत्नम् ॥ ९७ ॥

इति श्रीकवितार्किकसिंहस्य सर्वतन्त्रस्वतन्त्रस्य श्रीमद्वेदान्ताचार्यस्य कृतिषु यादवाभ्युदयकाव्ये चतुर्विंशः सर्गः ।

समाप्तश्च ग्रन्थः ॥



Yadavabhyudaya

12	100	7	=	109	13	=	109	19	=	83
2	97	8	=	121	14	=	80	20	=	99
3	68	9	=	122	15	=	135	21	=	70
4	126	10	=	119	16	=	147	22	=	262
5	98	11	=	81	17	=	135	23	=	62
6	112	12	=	93	18	=	136	24	=	97
<hr/>					<hr/>			<hr/>		
601		665			762			653		

Total 2641 stanzas.

In the Souvenir Bangalore  
to A.T. N.T. (M)

6. 500000 NT. 7 2000000

1-5.

1-5.  
1-43, 44, 46, 49, 51, 53, (2) 40, 42, 47, 49,  
(1) 35 (2) 3, 8

3-15-16, 18,

(5) 38, (6) 3, 4, 8,

9-60, 68.

14-36, 37, 38, 39,

19 ~ 26, 57, 68, 27.

✓ 28



॥ अस्या महाराजपोषका राजपोषकाश्चैते ॥

**Patrons. Rs 100.**

1. Sri M. Sudarsanam Iyengar & Sons.,  
Timber Merchants, MADRAS.
2. Sri S. Varadacharyaswami,  
Federal Court Judge, Delhi,
3. Sri A. V. Gopalacharyaswami M.A., B. L.,  
Advocate, TRICHINOPOLY.
४. महामहोपाध्याय. पण्डितराज. रा. च. वि.  
कृष्णमाचार्याः [ कुम्भघोणम् ]
5. R. Srinivasacharyar swami, B.A., B.L.,  
Judge Chief Court. PUDUKOTAH.
6. Sri Ubhayavedanta Pravartana Sabha,  
Malleswaram, BANGALORE.
7. V. S. Sundaram Iyenger,  
Accountant General, Seethavilas Mylapore.

**Donors. Rs 50.**

1. Sri K. Raghavacharyar,  
Retired Postal Inspector, MADRAS.
2. T. S. Ramaswami Iyengar,  
Advocate, Madura.
3. Dewan Bahadur. C. V. Venkataramana Iyengar  
COIMBATORE
4. श्रीयुत. भहन्त. गरुडध्वजाचार्यः उज्जयिनी ।
5. वेदान्तशिरोमणि श्रीस्वामी. रामानुजाचार्य  
शास्त्रीजी. हरिदेवजी का मंदिर. बृन्दावन ।
6. S. Raghava Iyengar swami,  
Rtd., Dt., Judge, Srirangam.
7. H. Rangacharya, M.A.,  
Dt. Traffic Superintendant,  
Malleswaram, Bangalore.

**SRI BHAGAVATH RAMANUJA GRANTHAMALA**

All the works of Sri Ramanuja have been printed in a similar manner, in Telugu characters, under the title of "Sri Bhagavad Ramanuja Granthamala." Price Rs. 6 net.

All communications to be addressed to

VIDWAN A. SAMPATHKUMARACHAR, M.A.,  
Granthamala Office, 39, Sannidhi Street,  
L. CONJEEVERAM, S. I. Ry.

Cover Page Printed at Sri Sudarsana Press, L. Conjeeveram.



॥ श्रीरस्तु ॥

श्रीमत्पणतार्तिहरवरदपरब्रह्मणे नमः ।

श्रीमते हयग्रीवाय नमः । श्रीमते रामानुजाय नमः ।

श्रीमते निगमान्तमहादेशिकाय नमः ।

## ॥ श्रीमद्वेदान्तदेशिकग्रन्थमाला ॥

कवितार्किकसिंहसर्वतन्त्रस्वतन्त्रश्रीमद्वेदान्ताचार्यविरचितम्

### ॥ संकल्पसूर्योदयनाटकम् ॥

श्रीमान्वेङ्कटनाथार्यः कवितार्किककेसरी । वेदान्ताचार्यवर्यो मे संनिधत्तां सदा हृदि ॥

प्रथमोऽङ्कः

यद्भक्तिप्रचयात्मके दिनमुखे दृष्टिक्षमः क्षेत्रिणः क्षिप्रं संसृतिशर्वरीं क्षिपति यत्संकल्पसूर्योदयः ।  
तत्त्वैरस्त्रविभूषणैरधिगतस्वाधीननित्योन्नतिः श्रीमानस्तु स मे समस्तत्रिपदुत्ताराय नारायणः ॥ १ ॥  
लक्ष्ये यत्र श्रुतिमितगुणाकृष्टिलब्धावधानैः प्रत्यग्बाणः प्रणवधनुषा सत्त्ववद्भिः प्रयुक्तः ।  
मध्येवक्षः स्फुरति महसा पत्रलः कौस्तुभात्मा पद्माकान्तः स भवतु दयादुग्धसिन्धुः श्रियै वः ॥ २ ॥

(नान्द्यन्ते) सूत्रधारः— आदिष्टोऽस्मि निखिलसुरासुरकोटीरकोटीमणिनिकरनीराजितपादपीठस्य शरणागतपरित्राणसप्त-  
तन्तुदीक्षितस्य सरसीरुहवासिनीसहचरितधर्मणः संसरणदवदहनतापनिर्वापणवलाहकस्य सर्वेश्वरस्य भगवतः श्रीरङ्गवृष-  
गिरिसत्यव्रतयदुगिरिपुरुषोत्तमपाण्डुरङ्गप्रभृतिषु दिव्याभिव्यक्तिप्रदेशेषु यथाभिमतयात्रोत्सवसेवाहेवाकविहितगतागत-  
चटुलचरणनलिनधूलीपटलपवित्रितक्षमातलैः यदृच्छया मरुद्वृधान्तरीपमध्यमध्यासीनैः शेषशेषाशनगरुडनिर्विशेषैः  
अशेषजनसंभावनीयैः असंभवदवद्यगन्धैः अभिजनविद्यासमुचितसदाचारशीलशालिभिः अनादिमायामहावर्तबन्ध्रम्य-  
माणबाह्यकथकरम्भावनमथनगन्धसिन्धुरैः अधिजिगमिषितमुक्तिघण्टापथैः अखण्डदिङ्खण्डलशिखण्डकैः औपनिषद-  
रहस्योपदेशदेशिकैः अवगतसकलकलाकलापैः अतभवद्विरार्थमिश्रैः । यदुत—

ललितमनसां प्रीत्यै बिभ्रद्रसान्तरभूमिकामनवमगुणो यस्मिन्नाट्ये रसो नवमः स्थितः ।

जननपदवीजङ्घालातिच्छिदा(दानु)नृगुणीभवन्नटपरिषदा तेनास्वादं सतामुपचिन्वति ॥ ३ ॥

परिगृहीता च मया भरतमतोपाध्यायस्य सन्मार्गवर्धनस्यान्तेवासिनः सन्तोषपालकनामधेयस्य शैल्यचक्रवर्तिनः



पुत्रेण, प्रतिभटकुशीलवकुञ्जरकण्ठीरवेण वैकुण्ठविनोदिना सप्रतिज्ञं विदुषामाज्ञा । दिव्यप्रयोगदिदृक्षादत्तक्षणा विचक्षणाश्च समुदिताः सामाजिकाः । तथा हि—

अवधारितनाट्यदेशिमार्गैरसमीचीनपराङ्मुखैरमीभिः । भरतागमदैवतैरिवैषा परिषत्संप्रति भासते महद्भिः ॥

तदहमशेषविद्यास्थानसम्पदुपलम्बिनीमभूतपूर्वबहुविधभूमिकापरिग्रहेऽप्यतिरस्कृतपारम्यामनवबोधजलधिकुक्षिभरी-  
मनन्यभक्त्युन्मीलिनीमादिमां देवतामभिगच्छामि ।

प्राची सन्ध्या काचिदन्तर्निशायाः प्रज्ञादृष्टेरञ्जनश्रीरपूर्वा ।

वक्त्री वेदान्मातु मे वाजिवक्त्रा वागीशाख्या वासुदेवस्य मूर्तिः ॥ ५ ॥ (अञ्जलिं बद्ध्वा)

देवो नः शुभमातनोतु दशधा निर्वर्तयन्भूमिकां रङ्गे धामनि लब्धनिर्भरसैरध्यक्षितो भावुकैः ।

यद्भावेषु पृथग्विधेष्वनुगुणान्भावान्स्वयं विभ्रती यद्धर्मैरिह धर्मिणी विहरते नानाकृतिर्नायिका ॥

(मुहूर्तमिव स्थित्वा ध्यानमभिनीय सोल्लासम्) सोऽहमिदानीं स्वाधीनसर्वतत्त्वसत्ताकस्य स्वतन्त्रदैवतस्य कृपया कटाक्षितः ।

श्रुतिकिरीटविहारजुषा धिया सुरभितामिह नाटकपद्धतिम् ।

मुहुरवेक्ष्य विवेकमुपगमयन्मतमपश्चिन्मयामि विपश्चिताम् ॥ ७ ॥

(नेपथ्याभिमुखमवलोक्य) आद्रियतां तावदियमार्यया रङ्गभूमिः । (प्रविश्य)

नट्टी— अय्य, एसम्मि, आणविज्जउ पिअप्पेसणो, एसो परिअणो । [आर्य, एषास्मि । आज्ञाप्यतां प्रियप्रेषण एष परिजनः ।]

सूत्रधारः—अपि नाम सत्त्वोपपन्नसामाजिकसमादिष्टनाटकसाधनसमुचितभूमिकापरिग्रहे संनहन्ति कुशलाः कुशीलवाः ।

नट्टी— करचलणदिट्टिकप्पा खु एदे अय्यस्स । किं ण तुह चिन्तिए तुरन्ति ? एदं उण परिपुच्छम्मि किंणामअं कीरिसं रूवअं अहिणेदुं आरदंति । [करचरणदृष्टिकल्पाः खल्वेते आर्यस्य । किं न तव चिन्तिते त्वरन्ते ? इदं पुनः परिपृच्छामि किंणामकं कीदृशं रूपकमभिनेतुमारब्धमिति ।]

सूत्रधारः— आर्ये, किं न जानासि सङ्कल्पसूर्योदयाख्यं नायकीकृतविवेकं नवीनं नाटकम् ।

भावं विदन्ति परमत्र परावरज्ञाः प्रज्ञाधनाः प्रगुणनूतनसंविधानम् ।

यस्मिन्गुणास्तनुभृतः सदसत्प्रकाराः पात्रीभवन्त्यनुगुणैरधिदैवतैः स्वैः ॥ ८ ॥

अपि च, विवेकप्रागल्भ्यस्फुरितरणवीरव्यतिकरः परब्रह्मोदन्तप्रकटितदयावीरविभवः ।

प्रबुद्धक्षेत्रज्ञस्थितिघटितशान्ताकृतिरभूत्प्रयोगश्चित्रोऽयं भवरसभुजामप्यभिमतः ॥ ९ ॥

अमुप्य तावदतिशयोक्तावधिमपि न संभावयामि । कतिकति न सन्त्यकूपारे शङ्खाः ? किं ते परिष्कृतपुरुषोत्तमपाणि-  
पद्मः पाञ्चजन्यः ? किं च,



ये लोकानिह वञ्चयन्ति विरलोदञ्चन्महःकञ्चुकास्ते तिष्ठन्तु महद्गृहेषु मणयः किं तैरिदं चिन्त्यताम् ।  
श्रीवत्सप्रतिवेशदीपरुचिना सार्धं किमाभाष्यते पद्मोल्लासनदर्पणेन मणिना प्रत्नेषु रत्नेष्वपि ॥ १० ॥

इतश्चायमतीव बहुमन्तव्यः ।

अपदिश्य किमप्यशेषगुप्त्यै निगमान्तेषु निरुद्धगौरवेण ।

प्रविभक्तहिताहितः प्रयोगः कविना कारुणिकेन कल्पितोऽसौ ॥ ११ ॥

नटी— अय्य, कस्स उण कइणो पओओ एसो, जत्थ बहुमाणेण अम्हेसु वि पअडिअपरखवाआ एसा परिसआ ?

[आर्य, कस्य पुनः कवेः प्रयोग एषः, यत्र बहुमानेन अस्मास्वपि प्रकटितपक्षपातैषा परिषत् ?]

सूत्रधारः—आर्ये किं न श्रुतमिदं ते ? अस्ति खलु सकललोकसंभावनीयस्य विश्वातिशायिनो विश्वामित्रगोत्रभूषणस्य विशुद्धविद्याविहारपुण्डरीकस्य पुण्डरीकाक्षसोमसुत्संभवस्यानन्तगुणशेवधेरनन्तसूरेरात्मसंभवः श्रीरङ्गराजदिव्याज्ञालब्ध-  
वेदान्ताचार्यपदः कवितार्किकसिंह इति प्रख्यातगुणसमाख्यः छात्रजननिबद्धजैत्रध्वजप्रसाधितदशदिशासौधः सर्व-  
तन्त्रसङ्कटप्रशमनविशङ्कटमतिः श्रीमद्वेङ्कटनाथो नाम कविः ।

गौडवैदर्भपाञ्चालमालाकारां सरस्वतीम् । यस्य नित्यं प्रशंसन्ति सन्तः सौरभवेदिनः ॥ १२ ॥

अन्येन्द्रकं भुवनमन्यदनिन्द्रकं वा कर्तुं क्षमे कविरभूदयमन्ववाये ।

जन्म द्वितीयमृषिभिः कथितं यतः सा देवी च विश्वजननी यदनन्यगोत्रा ॥ १३ ॥

अपि च, वित्रासिनी विबुधवैरिवरुथिनीनां पद्मासनेन परिचारविधौ प्रयुक्ता ।

उत्प्रेक्ष्यते बुधजनैरुपपत्तिभूम्ना घण्टा हरेः समजनिष्ट यदात्मनेति ॥ १४ ॥

स च, विंशत्यब्दे विश्रुतनानाविधविद्यस्त्रिशद्वारं श्रावितशारीरकभाष्यः ।

श्रेयः श्रीमान्वेङ्कटनाथः श्रुतिपथ्यं नाथप्रीत्यै नाटकमर्थ्यं व्यधितैतत् ॥ १५ ॥

नटी— अय्य, कहं णाम एअस्स एअन्तणिअमन्तविआणसन्दिअमाणसस्स कक्कसअरतक्कुलिसणिस्सुठिअपासण्ड-

दुमसण्डा भारई अह्वारिसकेलिजोगिअं रूपअं कुणज्ज ? [आर्य, कथं नाम एतस्य एकान्तनिगमान्तवितानसन्दि-

मानसस्य कर्कशतरतर्ककुलिशनिस्त्रुटितपाषण्डद्रुमषण्डा भारती अस्मादृशकेलियोग्यं रूपकं कुर्यात् ?]

सूत्रधारः— (सान्तर्हासम्) यदेतदुभयमार्या पर्यनुयुङ्क्ते, अत्र तावदादौ किमेनमप्रवृत्तनिखिलकरणव्यापारमनुभवैकतान-

मानसमत्यन्तनिभृतावस्थं निबद्धारमवधारयसि । अथापि ब्रूमः ।

मनुव्यासप्राचेतसपरिषदर्हा कचिदियं सुधासिक्ता स्रुक्तिः स्वयमुदयमन्विच्छति जने ।

निरुन्ध्युः के विन्ध्याचलविकटसन्ध्यानटजटापरिभ्रान्ता पङ्कोरुपरि यदि गङ्गा निपतति ॥ १६ ॥

अन्यदपि निध्यायतु भवती ।

गम्भीरभीषणगतिर्गिरिखण्डनादौ चूडापदं पशुपतेरपि घूर्णयन्ती ।

स्वादुप्रसन्नसुभगानि वसुंधरायां स्रोतांसि दर्शयति किं न सुरस्रवन्ती ॥ १७ ॥



नटी— (सानन्दम्) जुतं एव एदं वाहिदं अय्यस्स । तह वि सन्तो णाम रसो णत्थित्ति गन्धव्वाअमदेसिएहिं, समत्थिज्जइ । ता अत्थ क्हं तारिसस्स रसस्स णिवेसो ? [युक्तमेवैतद्व्याहृतमार्यस्य । तथापि शान्तो नाम रसो नास्तीति गन्धर्वागमदेशिकैः समर्थ्यते । तस्मादत्र कथं तादृशस्य रसस्य निवेशः ?]

सूत्रधारः— (सावज्ञावहित्थम्) आर्ये न खलु संभावयामि तानहं भरतमतपारदधनः । (विमृश्य)

अथवा तादृशान्सभ्यान्मत्वा जगति दुर्लभान् । शङ्के शान्तिरसोल्लासमशक्यमभिमेनिरे ॥ १८ ॥

अपि च, असभ्यपरिपाटिकामधिकरोति शृङ्गारिता परस्परतिरस्कृतिं परिचिनोति वीरायितम् ।

विरुद्धगतिरद्भुतस्तदलमल्पसारैः परैः शमस्तु परिशिष्यते शमितचित्तखेदो रसः ॥ १९ ॥

नटी— होदु णाम, सणअसणन्दणादिमुणिअणसङ्गहीदो सो वि तारिसो रसो । तहवि क्हं निप्पन्दणिहिलकरणणिप्पादणिज्जजोअप्पहाणो एसो सव्वजणपेस्खणिज्जेण णाडअउत्तन्देण संपाइज्जइ ? [भवतु नाम सनकसनन्दनादिमुनिजनसंगृहीतः सोऽपि तादृशो रसः । तथापि कथं निप्पन्दनिखिलकरणनिष्पादनीययोगप्रधान एष सर्वजनप्रेक्षणीयेन नाटकवृत्तान्तेन संपाद्यते ?]

सूत्रधारः— आर्ये, मैवं वादीः । न हि वयमवधूतनिखिलधर्माणामलेपकानां मतमभिनेष्यामः, येनैवमाशङ्कसे । सन्ति खलु भगवता गीताचार्येण सहस्रशः प्रतिपादिताः सात्त्विकेन त्यागेन परिकर्मिता निवृत्तिधर्मपद्धतिनियता विविधा व्यापाराः, यदभिनयेन रङ्गोपजीविनामाजीवावकाशः । अपि चेदं निशमयतु निशामयतु वा नाट्यवैभवं भवती । श्रूयते हि— न तच्छास्त्रं न सा विद्या न तच्छिल्पं न ताः कलाः । नासौ योगो न तज्ज्ञानं नाटके यन्न दृश्यते ॥ २० ॥

नटी— अइदुक्करमारब्धं तुह्येहिं । अहं उण इत्थिआसभावघुण्णन्तहिअआ मच्चरगहगहिआदो पडिपस्खपण्डिअजणादो भअकम्पिअहि । [अतिदुष्करमारब्धं युष्माभिः । अहं पुनः स्त्रीस्वभावघूर्णमानहृदया मत्सरग्रहगृहीतात्प्रतिपक्षपण्डितजनात् भयकम्पिताऽस्मि ।]

सूत्रधारः— अलं कातर्येण । अद्य खल्वस्माकमभिमुखं भागधेयम् । तथा हि—

लक्षणसमृद्धिरनघा रसपरिपोषश्च सहृदयग्राह्यः । संपतति नाटकेऽस्मिन्स एष शैलूषसुकृतपरिपाकः ॥ २१ ॥

किं च, विद्यासंपन्निधिरवहितो वेङ्कटेशः कवीन्द्रः सिद्धारम्भश्चिरमभिनये मामकः पात्रवर्गः ।

प्रख्यातेयं परिषदनघा पक्षपातानभिज्ञा रामादीनां कुलधनमिदं रङ्गतां याति रङ्गम् ॥ २२ ॥

अन्यच्च भवत्या भावनीयम् ।

शमधननिधिं सत्त्वप्रायं प्रयोगमयोगिनः स्वगुणवशतः स्तोतुं यद्वा वरिव्रतु निन्दितुम् ।

किमिह बहुभिः किं नश्छिन्नं न विश्वमनीश्वरं तदुपनिहिता जाग्रत्येवं चतुर्दश साक्षिणः ॥ २३ ॥

नूनमतर्कितोपनता अप्यचिरद्युतिवदारम्भनियतावसाना मनीषिणामीर्ष्यादयः । यद्वा,

मौनं विभ्रतु मत्सरेण नमितास्तूर्णं त एव ध्रुवं कालोन्निद्रकदम्बगोलवपुषः कम्पस्फुरन्मौलयः ।

किञ्चिद्दीडितकुञ्चितक्षमवशादुत्तानदत्ताननाः प्रस्तोष्यन्त्यवधिं प्रयोगपदवीसारस्यसारस्य नः ॥ २४ ॥



सन्तु वा निरन्तरनियमितमत्सरनीरन्ध्रहृदया निर्विकाराः । तथापि सर्वथा तावत्—

उपवेदमुदारधीः स्वनाम्ना भरतः सूचितभावरगतालम् ।

यमुदाहरति स्म विश्वगुप्त्यै तदभिज्ञैरबहिष्कृता वयं स्मः ॥ २५ ॥

नटी— अय्य, एवं एदं । तहवि सुअगुरुएसु बहुसु विरुद्धेसु छिदं गवेसन्तेसु कहं अप्पमत्तेहिं अम्हेहिं पडिण्णादं णिव्वहणिज्जं ? [आर्य, एवमेतत् । तथापि श्रुतगुरुकेषु बहुषु विरुद्धेषु छिदं गवेषयत्सु कथमप्रमत्तैरस्माभिः प्रतिज्ञातं निर्वहणीयम् ?]

सूत्रधारः— अयि परगुणसंतोषिणि, श्रुतबाहुल्ये तव केयमास्था ? अथवा अवधारितपरमार्थानामप्यवगतसंवादनार्थमुत्तरोत्तरं परिप्रश्नाः प्रवर्तन्ते । भवतु नाम । विशुद्धविद्यांस्तावदभिमन्यस्व । दृश्यते हि—

भूयसीरपि कलाः कलङ्किताः प्राप्य कश्चिदपचीयते शनैः ।

एकयापि कलया विशुद्धया योऽपि कोऽपि भजते गिरीशताम् ॥ २६ ॥

तदहमिदानीं पराशरपाराशर्यादिबहुमतामबहुमतदुर्विनीतजनवृत्तिमनवरतपरिचितगान्धर्वविद्याविनोदनप्रसादितपरमपुरुषामेतां परिषदमेकतानयामि । (सप्रश्रयमञ्जलिं बद्ध्वा)

विवेकप्रारम्भे विमतमतभङ्गप्रयतने मुमुक्षासंसिद्धौ मुरमथनयोगे च सफले ।

मुखादीन्निध्यातुं निभृतमिह नाट्ये कृतमुखैर्भवद्भिः स्थातव्यं भरतमतधौरेयमतिभिः ॥ २७ ॥

(नेपथ्ये) समयनियतैः प्रयोगैस्सत्पथसीमामनुज्झतो विदुषः । किरणैरिव दिवसकृतः क्षिप्यन्ते तामसारम्भाः ॥

सूत्रधारः— (कणं दत्त्वा सानन्दम्) आर्ये, सम्यगवधार्यतामस्मद्वृत्तिमापवर्गिकवृत्तिं च तन्त्रयन्तीयमौद्धातिकी गीतिः ।

ततश्च, दुर्जनं प्रतिपक्षं च दूरदृष्टिरयं जनः । विवेकश्च महामोहं विजेतुं प्रभविष्यतः ॥ २९ ॥

(नेपथ्ये) कः खल्वसौ कुशीलवकुलाङ्गारः करतलकलितकठोरमधुरधन्वनि सुरभिसुकुमारचितपुङ्खे वितासितनिखिलवैरिजने जीवति, सकलसुरासुरमुनिमनुजचित्तवृत्तिसार्वभौमस्य दुर्मतिसहधर्मचारिणो रणरङ्गमहानटस्य देवस्य महामोहस्य विवक्षानर्हं किमपि विपक्षसकाशादाशंसते ?

सूत्रधारः— (सभ्यसंभ्रमं परिवृत्य पश्यन्) आर्ये, कोऽयममर्षसंलवादभ्यधिकलोहिताक्षः ससहाय इतोऽभिवर्तते ?

आः ! कष्टमवधारितम् । अयं हि—

अपवर्गविरुद्धेषु त्रिषु वर्गेषु तिष्ठताम् । प्रधानपुरुषार्थस्य पश्चिमस्याधिदैवतम् ॥ ३० ॥

किं च, अर्धावशेषितमहेश्वरपौरुषोऽयं वर्गं तृतीयमवधीरयतां विनेता ।

रत्या सलीलपरिम्भणलोलगत्या पुण्यायुधः पुलकितैकभुजोऽभ्युपैति ॥ ३१ ॥

तदिह वयं त्वरितमपसृत्य कालोपपन्नकामोत्सवविहारसङ्कुले जीवलोके संवलितगुप्तवृत्तयः समनन्तरकरणीयमाचरामः ॥

इति निष्क्रान्तौ ।]

॥ इति प्रस्तावना ॥



[ ततः प्रविशति वसन्तदत्तहस्तः कान्तासमेतः कामः । ]

कामः— ( कः खल्वित्यादि पुनः पठित्वा ) रे, रे, भरतकुलपांसन,

दरनमितमनोज्ञभ्रूलताचापभाजां तरलहृदयलक्ष्ये तादृशस्नेहदिग्धे ।

कुवलयनयनानां कूणिते लोचनास्त्रे शरणयतु विवेकः कां दिशं कांदिशीकः ॥ ३२ ॥

वसन्तः— ( स्वगतम् ) उत्पथमनोरथोऽयं उपचितमदो विषमबाणः । अहं पुनरपुनरावृत्तिवर्तनीपथिकानामातिवाहिक-  
गणे परिगणितोऽपि न सहसा परित्यक्तुं शक्नोमि चिरंतनं चित्तजन्मसौहार्दम् । ( प्रकाशम् ) सखे मकरध्वज,  
एवमेतत् । अहं पुनर्महाराजस्य महामोहस्य माङ्गलिकं विवेकवित्रासनं भावत्कं महोत्सवं प्रक्रमयामि । पश्यतु भवान् ।

चूडावेल्लितचारुहल्लकभरव्यालम्बिलोलम्बकाः क्रीडन्त्यत्र हिरण्मयानि दधतः शृङ्गाणि शृङ्गारिणः ।

तन्यङ्गीकरयन्त्रयन्त्रणकलातन्त्रक्षरद्भस्त्रिकाकस्तूरीपरिवाहमेदुरमिलजम्बाललम्बालकाः ॥ ३३ ॥

कामः— साधु, वसन्त, साधु । विशेषतश्चैतत् सर्वथा विजित एवासौ विवेकहतकः, यदयमवधीरितत्रिविष्टपविहार-  
कान्तारेषु मरुद्रुधोपान्तभागेषु महोत्सवारम्भः । इह च,

उन्निद्राम्बुजवाटिकामुभयतो रोधोनिरोधोल्ललत्स्रोतःसंभृतसारणीशतकृतस्वच्छन्दकच्छाप्लवाम् ।

खेलच्चोलत्रयूत्रिधूतकवरीशैवालितामन्वहं पश्येम प्लवमानहंसमिथुनस्मेरां कवेरात्मजाम् ॥ ३४ ॥

रतिः— अद्यउत्त, आपाअमहुरो एसो महूसवो । एण्ह किळ अम्हकुलसामिणो महामोहस्स अणिवारणिज्जेण केण  
वि विहिणा अमोहारम्भो विवेओ दुज्जओ पडिपस्खोत्ति दूमिअं मे हिअअं । [आर्यपुत्र, आपातमधुर एष महो-  
त्सवः । इदानीं किल अस्मत्कुलस्वामिनो महामोहस्यानिवारणीयेन केनापि विधिना अमोघारम्भो विवेको दुर्जयः  
प्रतिपक्ष इति धूमितं मे हृदयम् ।]

कामः— बाले, विषमशरजीवितेश्वरि, विलासिनीदेवते, किमिति नाम समग्रबलजेतव्यलब्ध्या संतोष्टव्येऽपि भावित-  
स्त्रीचापला विवेकवैभवं वर्णयसि ? पश्यतु भवती,

करधृतललितेक्षुधन्वनो मे भ्रमरगुणार्पितपुष्पमार्गणस्य ।

मरुदनलशरोऽपि मेरुधन्वा क्षणमतिलङ्घितशासनः कथं स्यात् ॥ ३५ ॥

वसन्तः— सखि, सत्यमेवैतत् । मा खल्विदं विकल्थनं मंस्थाः । न हि जगति भवति मशको मातङ्गस्य प्रतिस्पर्धी ।  
अथवा न खलु भवती विश्ववृत्तान्तवैदेशिकी । दृष्टचर एव हि त्वत्प्रियस्यासौ वीरायितवृत्तान्तः । तथा हि,

बहति महिलामाद्यो वेधास्त्रयीमुखैर्मुखैर्वरतनुतया वामो भागः शिवस्य विवर्तते ।

तदपि परमं तत्त्वं गोपीजनस्य वशंवदं मदनकदनैर्न क्लिश्यन्ते कथं त्वितरे जनाः ॥ ३६ ॥

कामः— साधु, वसन्त, साधु । कालानुरूपवादी खल्वसि ।

विश्वं युवतिसात्कर्तुं भवता दत्तसायके । विवेकः किं नु वर्तेत विपक्षे मयि संस्थिते ॥ ३७ ॥



रतिः— अय्यउत्त, एवं एदं । तहवि विसमद्धिरसंठाणवेरग्गदुग्गपडिड्डिओ अप्पमत्तेहिं समदमप्पमुहेहिं अमच्चेहिं अभिरख्खिओ सअं असहाअसूरो अणवाअसाहसो अ विपरुखो किण्णाम कइआ काहिइत्ति कळुसिअहिअअम्हि ।  
[आर्यपुत्र, एवमेतत् । तथापि विषमस्थिरसंस्थानवैराग्यदुर्गप्रतिष्ठितोऽप्रमत्तैः शमदमप्रमुखैरमात्यैरभिरक्षितः स्वयमस-  
हायशूरोऽनपायसाहसश्च विपक्षः किं नाम कदा करिष्यतीति कलुषितहृदयाऽस्मि ।]

कामः— अयि भीरु, अलमतिशङ्कया । नूनं विपक्षपक्षपातिबालिशजनविप्रलब्धा स्वयूध्यवैभवं न निर्धारयसि । पश्य  
तावद्विश्वविजयिनस्त्वत्प्रियस्य मे जगत्त्रयप्रसिद्धं जैत्रमुपकरणम्—

वयुरप्रतिमं नितम्बिनीनां दृढसौन्दर्यगुणं दरावनम्रम् । श्रवणाग्रधिनेत्रचित्रपुङ्खं धनुराद्यं मम मुष्टिमेयमध्यम् ॥  
अपि च, शैलीं विलोपयति शान्तिमधःकरोति व्रीडां व्युदस्यति विरक्तिमपहृते च ।

कर्णामृतं किमपि तत्कलभाषिणीनां नामापि किं न विकरोति निशम्यमानम् ॥ ३९ ॥

वसन्तः— ननु कैमुतिकमेतत्, यदिदं योषितां यदृच्छाकीर्तनश्रवणादिकमपि चित्तसंक्षोभहेतुरिति ।

तिष्ठतु गुणाग्रमर्शः स्त्रीणामालोकनादिभिः सार्धम् । दोषानुचिन्तनार्था स्मृतिरपि दूरीकरोति वैराग्यम् ॥

अपि च प्रभूतमदमेदुरात्मनो विषयाटवीषु विविधासु धावतः ।

स्वबलेन हन्त मनसो निवर्तनं विसतन्तुनेव सुरदन्तियन्त्रणम् ॥ ४१ ॥

रतिः— अय्यउत्त, दिढभूमिविब्भमसमुम्मूलणख्खमाणं जोईसराणं दिड्ढिं परिहरन्तेण तुए परक्कमणिज्जं । [आर्यपुत्र,  
दृढभूमिविभ्रमसमुन्मूलनक्षमाणां योगीश्वराणां दृष्टिं परिहरता त्वया पराक्रमणीयम् ।]

कामः— (विहस्य) प्रिये, पश्यामि चक्षुषीव ते चेतस्यपि कातर्यम् । योजयामि खल्वहं योगीश्वरानपि युवतियोगीश्वरपादे ।

सुभगपरुषैर्मदस्त्रैः क्रीलितमन्योन्यकवचितैकार्धम् ।

किं न विदितं भवत्या किमपि मिथःस्यूतजीवितं मिथुनम् ॥ ४२ ॥

रतिः— अय्यउत्त, अवहारिअं मए तुह माहप्पं । दाणिं उण दीहबुद्धिबळेण देव्वदिण्णहत्येण जमणिअमप्पमुहबहु-  
सहाअसंपण्णेन अहण्डुच्चाहप्पहुत्तणमन्तसत्तिणा सत्तुणा काहे किं होज्जत्ति पबळपवणाहआ कअळिएव्व तरळ-  
अरम्हि । पसिद्धं खु पण्णाबळं मोख्खपेरन्ताणं अइदुक्कराणं सिद्धीणं साहणं ति । [आर्यपुत्र, अवधारितं मया  
तव माहात्म्यम् । इदानीं पुनः दीर्घबुद्धिबलेन दैवदत्तहस्तेन यमनियमप्रमुखबहुसहायसंपन्नेन अखण्डोत्साह-  
प्रभुत्वमन्त्रशक्तिना शत्रुणा कदा किं भवेदिति प्रबलपवनाहता कदलिकेव तरलतरास्मि । प्रसिद्धं खलु प्रज्ञाबलं  
मोक्षपर्यन्तानामतिदुष्कराणां सिद्धीनां साधनमिति] ।

कामः— (सरोषहासम्) अयि मुग्धे, मञ्जुभाषिणि, गुञ्जन्मधुकरशिञ्जिनीसंहितविश्वलक्षविषमविशिष्यस्य नित्य-  
विजयजागरूकस्य त्वत्प्रियस्य मे संनिधौ का पुनः प्रज्ञा, केन वा कस्य मुक्तिर्भवित्री, किमिति नाम मध्य इव  
भवत्या मानसेऽपि सौक्ष्म्यं नालक्ष्यते ? (विहस्य) प्रिये, हन्त ! विदितमेतत् नूनमिदानीं स्तनगतं स्थौल्यमेतदन्त-  
रापि संक्रान्तमिति । अथवा अविचारितरमणीयमबलाजनस्वाभाव्यं भवत्यामपि वर्तते । संपश्यतां भवती,



मयादिष्टः क्रोधः प्रथयति किमप्यान्ध्यमथ च स्मृतिभ्रंशः सेद्धा विघटयति बुद्धिं सपदि सः ।

तया मुक्तः क्षेत्री तमसि गहने विन्दति लयं तथाभूते किं वा जनयति विवेको जडमतिः ॥ ४३ ॥

तदेवमसह्यवेगमस्मद्ब्यूहं विवेकामात्याः शमदमादयो न प्रसहिष्यन्ते । स्वयं च दुर्जयो निखिलसुरासुरकोटीर-  
विन्यस्तवामपादो महामोहः । न हि तरक्षुर्मृगराजस्य परिपन्थी ।

परस्य पुरुषस्येव पञ्चभिश्च ममायुधैः । समयेषु विमथ्यन्ते सत्त्ववन्तोऽपि शत्रवः ॥ ४४ ॥

अपि च, अलमिह विबुधाद्यैरागमग्राह्यवाचो मुनिपरिषदि धर्मान्गायतो मुक्तिहेतून् ।

तपसि नियतवृत्तेस्तस्य देवस्य शान्तिं जनितयुवतिरत्नं दर्शयत्यूरुकाण्डम् ॥ ४५ ॥

रतिः—अय्यउत्त, संभावेमि सच्चं तुह भासिअं । अब्बम्हकीडं अत्पडिहअं खु तुह माहप्पं । एदं उण अण्णाअ-  
पुव्वं आणवेदु अय्यउत्तो । [आर्यतुल, संभावयामि सत्यं तव भाषितम् । आब्रह्मकीटमप्रतिहतं खलु तव  
माहात्म्यम् । एतत् पुनरज्ञातपूर्वमाज्ञापयत्वार्यपुत्रः ।]

कामः— किं तत् ?

रतिः— विवेअप्पहुदीणं महामोहप्पहुदीणं अ मिअन्दमाअङ्गाणं विअ किण्णिमित्तं वेरं ति । [विवेकप्रभृतीनां महा-  
मोहप्रभृतीनां च मृगेन्द्रमातङ्गानामिव किंनिमित्तं वैरमिति ।]

कामः— प्रिये, आकर्ण्यतामिदमादितः प्रभृति ।

त्रिगुणघटिताद्भोक्तुर्बुद्धिः स तदनुव्रता समयनियतोच्छ्रायं त्रेधा कुलं समजीजनत् ।

प्रथममिह तद्भोगद्वेष्यं विवेकपुरःसरं द्वितयमितरज्जुष्टं रागप्रमोहमुखं मिथः ॥ ४६ ॥

अत्र विवेकश्च महामोहश्च समानशीलाभिः प्रकृतिभिरभिषिक्तौ राजन्यौ । तयोरपि,

मोहस्य धर्मपत्नी दुर्मतिरपवर्गदोषदृष्टिमयी । विषयरसदोषदृष्टिः सुमतिरनन्या विवेकस्य ॥ ४७ ॥

रतिः— तदो तदो । [ततस्ततः ।]

कामः— ततश्च रजःप्रधाना रागादयः तमःप्रसूतेः संसारचक्रवर्तिनो महामोहस्य दैत्यानुकूलरक्षःकुलन्यायेन साचिव्य-  
माचरन्ति । सत्त्वसंभवं तु विवेककुलमसहायमल्पसारं च जगति वर्तते । जनकश्चास्माकं क्षेत्रज्ञः स्वयं मध्यस्थ-  
स्वभावोऽपि सहधर्मचारिण्या देव्या बुद्ध्या सहाद्य यावदस्मासु बहुलं दत्तदृष्टिः । तदिदमसहमाना नित्यनृशंसा  
विवेकादयः जातिवादिन इव स्वभङ्गमप्यनुमन्यमानाः पुरुषस्य भोगं तत्संवर्धकानस्मांश्च उत्सादयितुमीहन्ते ।  
अस्मत्तातेन चानादिभुक्तायां प्रकृतौ विविधान्दोषानुद्धात्य तातं च तस्यामुपजनितवैराग्यं केनचिदुपायेन विरचय्य  
महाप्रस्थानेनापुनरावर्तिनं कर्तुमारभन्ते । तथा मर्कटरक्षःपती महापातकिनौ सुग्रीवविभीषणौ स्वकुलोत्सादने प्रमाण-  
यन्ति । न च तदारम्भसमये तातस्य दुर्दशा शक्या वर्णयितुम् । अयं खलु,

जात्यन्धः परदोषदृष्टिषु परीशादेषु सूकाग्रणीः बाधिर्यप्रथमाज्ञतारसरणिर्निन्दासमाकर्णने ।

स्त्रीप्रायः परदारसंग्रहविधौ तद्वत्परावर्जने संपद्येत समीक्षणेऽपि विकलः पार्ष्णिविवेकादिभिः ॥ ४८ ॥



अत एवास्माभिरपि परित्यक्तसौभ्रातृः तेऽपि दुरात्मानो जिघांस्यन्ते । ततः प्रवृत्तिनिवृत्तिपद्धती समाश्रित्य वयं च ते च संयतिष्यामहे । तदा तु सत्त्वप्रधानं कुलं ज्योतिरिङ्गज्योतिरिव द्युमणिकिरणैरस्माभिरभिभूयते ।

सौहार्दमित्थमनवाप्य सहोदराणामासीत्स्वमूलगुणभेदवशाद्विरोधः ।

एकप्रजापतिभुवामपि वैरबन्धः स्वात्मावधिः स्वयमुदेति सुरासुराणाम् ॥ ४९ ॥

रतिः— सन्तं पावं सन्तं पावं । पुत्रा एव पितुणो भोगं विणासेन्ति । तह कंहं सोअरा एव्व इअरेअरविद्धंसण-  
लंपटहिअआ होति । णाह, किं ण होज्ज ताणं तुम्हाणं विं समरदुद्दसाणिवारणसाहणं सन्धी ? [ शान्तं पापम्,  
शान्तं पापम् । पुत्रा एव पितुर्भोगं विनाशयन्ति । तथा कथं सोदरा एव इतरेतरविध्वंसनलम्पटहृदया भवन्ति ?  
नाथ, किं न भवेत् तेषां युष्माकमपि समरदुर्दशानिवारणसाधनं संधिः ?

कामः— मुग्धे, कथंचिदपि नात्र सन्धिः संभाव्यते ।

सतः सत्त्वविहीनानां सत्त्वयैवापराध्यतः । कथंकारं प्रतीकारः कल्पकोटिशतैरपि ॥ ५० ॥

प्रतिपुरुषविभक्तमूर्तिभेदा वयमितरे च मिथः प्रतीपवृत्ताः ।

कचिदधिकरणे समापतन्तः सुतनु दधीमहि वध्यघातकत्वम् ॥ ५१ ॥

न खल्वर्थकामपराणामस्माकं नारायणपरायणैः कथायामपि संगतिरुपपद्यते । किं च, यथाकथंचिदुपपद्यमानमपि अखण्ड-  
वैरखण्डनगण्डितो महामोहः कथंचिदपि संधिं नानुमन्यते । अहं वा कथमसहायवीरस्तमनुमन्ये? न खलु क्षुधितोऽपि  
शार्दूलः कदाचिदपि शाद्वलमति ।

रतिः— को उण तेहिं कुलध्वेहिं महाबलाणं तुम्हाणं वि उम्मूलणे उवाओ संमन्तिओ ? [कः पुनस्तैः कुलघ्नैः  
महाबलानां युष्माकमप्युन्मूलने उपायः संमन्त्रित ?]

कामः— अयि भीरु, अनुद्धाटनीयमिदं राजरहस्यम् । विशेषतः स्त्रीषु ।

रतिः— हस्तं संगृह्य । अय्यउत्त, साविदोसि मए पिअसहेण वसन्तेण अ । सच्चं विवरिज्जिइ राअरहस्सम् ।  
[आर्यपुत्र, शापितोऽसि मया प्रियसखेन वसन्तेन च । सत्यं विव्रियतां राजरहस्यम् ।

वसन्तः— (स्वगतम्) किमत्र विवरणीयम्? दुष्परिहरः खलु अनिर्धारितकालो नियतिविपर्यासः । (प्रकाशम्) सखे  
मकरध्वज,

मनोरथसमर्थानां महामोहविरोधिनाम् । मन्त्रभेदनमस्माभिः कार्यं तत्परिपन्थिभिः ॥ ५२ ॥

कामः— प्रिये, कथयामि तर्हि । अस्ति खलु अनभिज्ञकुलसर्वभौमविवेकमूलाकर्तृत्वाभिमानादिनानाविधविषमदृष्टिसह-  
कृतः कचिदस्मत्कुलमिचारकाङ्क्षिभिः उपनिषदूषरनिष्ठैः कैश्चिन्निष्ठुरैः अनुष्ठीयमानो निवृत्तिमंज्ञको धर्मः, यन्नि-  
ष्ठस्य पुरुषस्य परदोषदर्शनादिष्वन्धवधिरषण्डपङ्गुमूकादिवदत्यन्तमवसन्नावस्थानमाकर्ण्यते । तेन च निष्प्रतिक्रियेण  
केनचिदव(प)ग्रहेणेव पुरुषमाविशता बुद्धिः संगस्यते । तस्मात् लुकि तत्संगमादस्मत्कुलप्रद्वेषदूषितहृदया प्रशान्त-  
मधुरवेषप्रच्छन्ना भवरसभोगभैरथी परभक्त्यपरपर्याया ब्रह्मराक्षसी प्रादुर्भवति ।



तथा हि, गुणत्रेतोन्मेषक्रमपरिणतानन्तविकृतिः क्वचित्काले बुद्धिः कुलयुगलकूटस्थगृहिणी ।

अतिकूरात्यन्तप्रलयविधिदुर्मन्त्रपरुषां पुरा भीमाकारां सृजति परमक्तिं परवती ॥ ५३ ॥

ततश्च, प्रवज्यादियुता परत्र पुरुषे पातिव्रतीं विभ्रती भक्तिः सा प्रतिरुद्धसर्वकरणा धोरं तपस्तप्यते ।

तुष्टा तेन जनार्दनस्य करुणा कुर्यात् तत्किङ्करं कंचित्कैटभकोटिकल्पमसुरं... (इत्यर्थोक्ते विस्मति)

वसन्तः— (स्वगतम्) स खलु संकल्पसूर्योदयः, 'निर्मूलनस्त्वेष नः' इति शेषः । अन्यथा तु पूरयामि । (प्रकाशम्)

शेषं पुनर्दुर्वचम् ॥ ५४ ॥

रतिः— (सभयसंभ्रमम्) णाह, परिरख्ख परिरख्ख । [नाथ, परिरक्ष परिरक्ष] (इति भर्तारमाश्लिष्यति ।)

कामः— (गाढमुपगुह्य अभुक्तपूर्वमिव निर्वेश नाटयन्, आत्मगतम्)

जनितबलयमङ्गे दत्तहाराग्रमर्दे मुषितनिखिलखेदे मोहसंतोषहेतौ ।

सचकितपरिरम्भे सांप्रतं कातराक्ष्यास्त्यजति युगलचिन्तामङ्गयोरन्तरात्मा ॥ ५५ ॥

(प्रकाशम्) सखि, महामोहसैनिकधुरन्धरस्य मम प्रेयसी सती मा भैषीः । समाश्वसिहि, समाश्वसिहि । इदं खल्वैन्द्रजालिकनगरनिगरणप्रायमनियुगनैगमिकरथ्यापुरुषनिर्मितं किमप्यैतिह्यम् । तथा हि,

कुवृत्तमिति कौक्कुटं व्रतमधिक्षिपद्भिस्तथा सुधाकरशतक्रतुप्रभृतिभिः स्वयं चस्खले ।

नदद्भ्रमरपङ्क्तिके नमति कार्मुके मामके विरक्तिगृहदेहलीं क इह दोहली वीक्षते ॥ ५६ ॥

तिष्ठन्तु च महाबला मन्त्रिवर्गाः,

प्रमादालस्यनिद्रादिविविधव्यूहविग्रहः । प्रज्ञावरणधोरात्मा मोहः केन विजेष्यते ॥ ५७ ॥

रतिः— (स्वगतम् ।) विहिवसेण विवरीअं भणिअं अय्यउत्तेण । (प्रकाशम्) होज्ज मङ्गलं महाराअस्स । [विधिवशेन विपरीतं भणितमार्यपुत्रेण । भूयान्मङ्गलं महाराजस्य ।]

वसन्तः— अयि मन्मथपत्नि मा स्म भैषीर्ननु मोहादिषु संस्थितेषु सत्सु ।

प्रकृतिं पुरुषः प्रपित्समानः प्रतिपद्येत विरक्तितो विमुक्तिम् ॥ ५८ ॥

रतिः— (आत्मगतम्) आः ! वसन्तभासिअं वि विवरीअं विअ दीसइ । [आः ! वसन्तभाषितमपि विपरीतमिव दृश्यते ।]

(प्रकाशम्) अय्यउत्त, किं विवेअस्स णद्धि विवेओ, अमच्चाणं वा तस्स समदमप्पमुहाणं ? पुरुसे खु पइदिं मोक्कूण गए अम्हाणं ताणं वि अविसेसमुळ्हं अवसाणं । [आर्थपुत्र, किं विवेकस्य नास्ति विवेकः, अमात्यानां वा तस्य शमदमप्रमुखाणाम् ? पुरुषे खलु प्रकृतिं मुक्त्वा गते अस्माकं तेषामपि अविशेषसुलभमवसानम् ।]

कामः— एवमेतत् । अस्मदुन्मेषमसहमानाः पुनरेते पापाः प्रज्ञाचक्षुषि कचित्पुरुषे साक्षिणि कुलद्वयमूलकूलङ्कषासु कुहनासु गहनमीहन्ते । सर्वथा मूढचेतसश्चैते मोघकर्माणो भविष्यन्ति । यतः,



प्रसुप्तानपि युद्धेन सुग्रीवसुभटानिव । कर्मशक्तिरनुच्छेद्या पुनरुद्धोद्ययिष्यति ॥ ५९ ॥

(नेपथ्ये) कोऽसौ विपर्यस्तदृष्टिरनुग्रहैकनियतकौतुकानस्मानेव पापान् प्रलपति ? रे रे ! दुर्विनीत, दुराचार, निस्पन्दनिगलितकूटस्थानां नृशंसवृत्तीनां वः प्रतिक्षेपे पुरुषस्य निरस्तनिखिलदुःखनिरतिशयानन्दप्रापणे तदापि तद्दु-  
द्ध्यनुप्रवेशेन स्वकुलसञ्जीवने च दनुजमथनदयाधीनवृत्तयो वयं प्रवर्तामहे । अस्ति चौपनिषदोऽयमुद्धोषः,

स्वाधीनसंसरणनाट्यनिरूढवृत्तेः संतोषितः प्रणतभूमिकयाऽस्य पुंसः ।

स्थाने विधास्यति विभुः स्थिरचिह्नभेदं क्रीडानटस्य भगवान्कृपया स्वसाम्यम् ॥ ६० ॥

ततश्च, रिपुमथनकृतं यशो महीयः पितृपरिरक्षणसंभृतश्च धर्मः ।

अभिमतघटनोद्भवश्च हर्षः सपदि विधास्यति संनिधिं स्वयं नः ॥ ६१ ॥

कामः— (सभयावहित्थमवलोक्य) प्रिये, मोहपरिपन्थिपक्षे मूर्धामिषिक्तः स्वयमसौ स्वसहधर्मचारिण्या सुमत्या सहाभ्य-  
मित्रीण उपसर्पति । अयं हि,

मुकुलयति विवित्सां मोहविध्वंसमिच्छन् विमृशति निगमान्तान्वीक्षते मोक्षधर्मान् ।

निशमयति च गीतां नित्यमेकान्तभक्त्या गुणपरिषदवेक्षी गुप्तमन्त्रो विवेकः ॥ ६२ ॥

अपि च, प्रत्यङ्मुखीं सुमतिदीप्तिमिह प्रचिन्वन् प्राप्तोदयोऽप्यमितरागबलोपपन्नः ।

क्षाम्यन्नहंकृतिमयीमग्रशो हिमानीं भास्वानसौ भजति विष्णुपदं विवेकः ॥ ६३ ॥

तत्र सांप्रतमस्माभिरप्राप्तसमयैरसहायैश्चारातिसंनिधावात्मानं प्रकाशयितुम् ।

[ इति समित्रकलत्रो निष्क्रान्तः । ]

इति मिश्रविष्कम्भः ॥

[ ततः प्रविशति राजा, सुमतिश्च । ]

राजा— (सविमर्शम्) प्रिये, समाकर्णितस्त्वया अनवधिकदुरितविषवनमूलभूतस्यामन्ददर्पस्य कन्दर्पवटोराटोपः ? यदसा-  
वशेषपापनिष्कृतौ प्रवर्तमानानस्मानेव पापारोपेण परिवदति । अथवा,

पश्यति परेषु दोषानसतोऽपि जनः सतोऽपि नैव गुणान् । विपरीतमिदं स्वस्मिन्महिमा मोहाज्जनस्यैषः ॥

सुमतिः— अय्यउत, विरूपा खु जणा णिअमुहदोसं णिम्मळेसु वि दप्पणेषु समप्पन्ति । [आर्यपुत्र, विरूपाः खलु  
जना निजमुखदोषं निर्मलेष्वपि दर्पणेषु समर्पयन्ति । ]

राजा— देवि, सत्यमेतत् । यथार्थदर्शिनी यथादृष्टार्थवादिनी च भवती । किं च,

निर्धूतनिखिलदोषा निरवधिपुरुषार्थलम्भनप्रवणा । सत्कविफणितिरिव त्वं सगुणालंकारभावसजुष्टा ॥ ६५

(विचिन्त्य) प्रिये, हन्त, निर्विकारपुरुषपीडया क्रीडन्त एते कामक्रोधलोभादयः सुपन्थानमास्थिताः, वयं पुनस्तमेव निश्रे-  
यसे नियोजयितुं सगस्तजनसांसिद्धिकमुत्तमो भगवतस्तापत्रयाभिहतसर्वजनसंजीविनीं दयादृष्टिमावहन्तः कदम्बना  
प्रवृत्ताः । अहो ! महानयमुन्मत्तालापः । पश्य मे त्वया सह निर्वर्तनीयं परानुग्रहव्रतम् ।



महत्पारम्भेऽस्मिन्मधुरिपुदयासंभृतवृतिर्बहिष्कृत्यारातीन्सुमुखि बहिरन्तश्च भवतः ।

समाधावाधाय क्षपितवृजिनं क्षेत्रिणमहं परप्राप्त्या धन्यं परिणमयितुं प्राप्तनियमः ॥ ६६ ॥

सुमतिः— अय्यउत्त, कहां सो णिच्चणिम्मळमहाणन्दसअंपहो सव्वजणदंसणजोग्गसहावो पुरुसो महामोहेण माणमद-  
मच्चरप्पमुहेहिं वि दुव्विणीएहिं दुव्वारगव्वसंकुळदुरिमहोम्मिसंघाअसंघडणभीसणे दुख्खसाअरम्मि णिखिखत्तो  
[आर्यपुत्र, कथं स नित्यनिर्मलमहानन्दस्वयंप्रभः सर्वजनदर्शनयोग्यस्वभावः पुरुषः महामोहेन मानमदमत्सरप्रमुखै-  
रपि दुर्विनीतैः दुर्वारगर्वसंकुलदुरितमहोर्मिसंघातसंघटनभीषणे दुःखसागरे निक्षिप्तः ?

राजा— प्रिये सूक्ष्मदर्शिनि, किं दृष्टमपहोतव्यम् ? आगमिकं वा न प्रत्येतव्यम् ? पश्यतु भवती ।

स्वतः प्राप्तं रूपं यदिह किल भावेषु तदपि त्यजन्तस्ते दृष्टा नियतिघटितोपाधिप्रशतः ।

प्रकृत्या तिष्ठन्ति ह्युपधिविगमे ते च तदसावनादिः संसारः पुरुषमुपरुन्धे गलति च ॥ ६७ ॥

सुमतिः— एवं एदं । तह वि कहां एआवन्तं कालं परमकारुणिण्ण देव्वेण लच्छीवळ्ळेण दुस्सहदुख्खसअ-  
धूमिओ पुरुसो उवेखिखओ ? [एवमेतत् । तथापि कथमेतावन्तं कालं परमकारुणिकेन देवेन लक्ष्मीवल्लभेन  
दुःसहदुःखशतधूमितः पुरुष उपेक्षितः ?]

राजा— किं न श्रूयते भवत्या—यदनादिनिजकर्मरूपाविद्योपरोधेन क्षेत्रज्ञोऽयमीश्वरेण क्षिप्तः संसरन्नवसरे तेनैव समुद्भि-  
यत इति ? यथा—

मिथःकलहकल्पनाविषमवृत्तिलीलादयापरिग्रहणकौतुकप्रथितपारवश्यः प्रभुः ।

स्वलक्षितसमुद्रमे सुकृतलक्षणे कुत्रचित् घुणक्षतलिपिक्रमादुपनिपातिनः पाति नः ॥ ६८ ॥

अत्र च, सुखदुःखवाहिनीनां व्यत्ययविनिमयनिवर्तनानर्हे ।

नियतक्रमे प्रवाहे निपतितमुत्क्षिप्य मोदते देवः ॥ ६९ ॥

सुमतिः— अय्यउत्त, अणादिम्मि गए काले अळद्धपुव्वो मोख्खो अणन्ते वि उवरिअणकालम्मि केण कहां  
लहिज्जत्ति सङ्काकळङ्ककब्बुरिअं मे हिअअं । [आर्यपुत्र, अनादौ गते काले अलब्धपूर्वो मोक्षः अनन्तेऽप्यु-  
परितनकाले केन कथं लभ्यत इति शङ्काकलङ्ककर्बुरितं मे हृदयम् ।]

राजा— देवि विवेकवल्लभे, अनधिगतप्रमाणतर्कसरणिरिव कथमेवमाशङ्कसे ? अथवा,

कालस्वभावनियतियदृच्छादिषु वरतुषु । कारणं किमिवात्रेति तापसैरपि तर्कितम् ॥ ७० ॥

इदमत्र तावदवधातव्यम् ।

कर्माविद्यादिचक्रे प्रतिपुरुषमिहानादिचित्रप्रवाहे तत्तत्काले विपक्तिर्भवति(बह)हि विविधा सर्वसिद्धान्तसिद्धा ।  
तल्लब्धस्वावकाशप्रथमगुरुकृपागृह्यमाणः कदाचिन्मुक्तैश्वर्यान्तसंपन्निधिरपि भविता कश्चिदित्थं विपश्चित् ॥

स च मोक्ष्यमाणो मत्समक्षमादौ तावत् ,



दर्पोदग्रदशेन्द्रियाननमनोनक्तंचराधिष्ठिते देहेऽस्मिन्भवसिन्धुना परिगते दीनां दशमास्थितः ।

अद्यत्वे हनुमत्समेन गुरुणा प्रख्यापितार्थः पुमान् लङ्कारुद्धविदेहराजतनयान्यायेन लालप्यते ॥ ७२ ॥

अपि च, बहुलदुरितद्वारे ब्राह्मे पुरे परसंमतः(त) स्वमतिघटितस्वातन्त्र्यत्वादयन्त्रितचेष्टितः ।

विषमसचिवैः स्वे स्वे कार्ये विगृह्य विकृष्यते नरपतिरिव क्षीबो नानाविधैरयमिन्द्रियैः ॥ ७३ ॥

सुमतिः— अय्यउत्त, एव्वं हुदवहवेडिअघरगअं विअ अप्पाणं अप्पमत्तबुद्धी किं ण निज्जिगमिसाए रस्सवइ पुरुसो ?

[आर्यपुत्र, एवं हुतवहवेष्टितगृहगतमिवात्मानमप्रमत्तबुद्धिः किं न निर्जिगमिषया रक्षति पुरुषः ? ]

राजा— प्रिये सर्ववेदिनि, अनादिः खल्वयमलङ्घनीयो रागजलधिः ।

स्थिरत्रसविभक्तिमत्त्रिविधरागदृश्योदयं समृष्टमणिभिस्त्रितस्वयमभिद्यमानः पुमान् ।

त्रियुग्मगुणशिल्पिना त्रिगुणतूलिकाधारिणा विविच्य विनिवेशितं वहति चित्रमत्यद्भुतम् ॥ ७४ ॥

सुमतिः— (सविषादम्) इदि णाम उम्मत्तदसं पुरुसं बुद्धी पिअदमा किं ण बोहेइ ? [इति नाम उन्मत्तदशं पुरुषं बुद्धिः प्रियतमा किं न बोधयति ? ]

राजा— प्रिये सूक्ष्मवादिनि, साऽपि खलु इदानीं स्वयंप्रकाशाऽपि सुप्तप्राया वर्तते । यथा,

पत्यौ दूरं गतवति स्त्री पद्मिनीव प्रसुप्ता म्लानाकारा सुमुखि निभृता वर्तते बुद्धिरम्बा ।

मायायोगान्मलिनितरुचौ बल्लभे तुल्यशीला राहुग्रस्ते तुहिनकिरणे निष्प्रभा यामिनीव ॥ ७५ ॥

सुमतिः— अय्यउत्त, अइकरुणा इमा बुद्धिसहिअस्स पुरुसस्स बद्धदसा, एअस्स विउळदुःखजालविहूलस्स वित्थ-

रेण मोखागमं पकासेन्तो विसङ्गं मं कुणसु । [आर्यपुत्र, अतिकरुणेयं बुद्धिसहितस्य पुरुषस्य बद्धदशा, एतस्य विपुलदुःखजालविहूलस्य विस्तरेण मोक्षागमं प्रकाशयन्विशङ्कां मां कुरुष्व । ]

राजा— देवि अनवरतशोभनाशंसिनि, निदानमिह निपुणमुपपादयन्प्रतिपन्नमेव भवतीं प्रत्यभिज्ञापयामि ।

दुरासेधस्थेन्ना दुरितपरिपाकेण भविनः प्रमाथी संसारः प्रशमरहितोऽयं प्रभवति ।

निरोधे तस्यैका निरुपधिककारुण्यघटितस्वतन्त्रेच्छाशक्तिः स्वयमुपधिमाधाय रमते ॥ ७६ ॥

सुमतिः— जइ मए वि सो उवाही सुणिअव्वो, ता मं अय्यउत्तो आणवेदु । [ यदि मयाऽपि स उपाधिः श्रोतव्यः, तदा मामार्यपुत्र आज्ञापयतु । ]

राजा— प्रिये विशुद्धभाषिणि, श्रूयतामिह सूक्ष्मार्थसंग्रहः ।

मदनमत्सरमानमयः पुमान्बहुपिशाचगृहीत इवार्भकः । निगमसिद्धनरेन्द्रनिरीक्षया निपुणपद्धतिमभ्यवपद्यते ॥

ततश्च, अनघदेशिकदृष्टिसुधाप्लवे विधिवशादुपसेदुषि देहिनः ।

विमलबोधमुखा विविधा गुणाः परिणमन्त्यपवर्गदशाङ्कुराः ॥ ७८ ॥



अपि च, स्वाधीनेतरपातभीतिपरुषस्वर्वासदुर्वासनापाशाकर्षणयन्त्रणाभिरभितः क्षिप्तात्मनः क्षेत्रिणः ।

निष्प्रत्यूहविजृम्भमाणकरुणादुग्धार्णवे निर्भरा भक्तिः सेत्स्यति भागधेयवशतः प्राप्ये परब्रह्मणि ॥

अत्र चान्तरा सर्वस्वदक्षिणोऽयमध्वरः प्रवर्तते । यत्र तु,

त्वया जुष्टः पत्न्या विधिवदिह यष्टा स्वयमहं विधत्ते चार्त्विज्यं शमदममुखोऽयं गुणगणः ।

अकस्मादुद्देश्यो भवति भगवानात्महविषः पशुर्वद्धो मुक्तिं भजति विगलत्कर्मनिगलः ॥ ८० ॥

इदमप्यत्रभवत्या भावनीयम्—

स्वरक्षणभरार्पणक्षणिकसत्रिणः क्षेत्रिणः प्रवर्त्य कृपया स्थितिं प्रभुरभूतपूर्वोदयाम् ।

जगद्विपरिवर्तनप्रथितनित्यशक्तिः स्वयं क्षिपत्यपुनरङ्कुरं दुरितमस्य लक्ष्मीपतिः ॥ ८१ ॥

सुमतिः— अय्यउत्त, एवं णाम वणिज्जन्ती ओवग्गदसा पुरुसस्स कइआ होहिइ ? [आर्यपुत्र, एवं नाम वर्ण्य-  
मानापवर्गदशा पुरुषस्य कदा भविष्यति ?]

राजा— देवि त्रैलोक्यवेदिनि, दुःसहानादिदुःखसागरनिमग्नस्य यथागमं यथान्यायं च केनचित्कारणेन समुत्तारः  
संभविष्यतीति संतोष्यं तावत् । इह हि,

निरपायदेशिकनिदर्शितामिमां कमलासहायकरुणाधिरोहणीम् ।

क्रमशोऽधिरुह्य कृतिनः समिन्धते परिशुद्धसत्त्वपरिकर्मिते पदे ॥ ८२ ॥

अपि च, स्वयमुपशमयन्ती स्वामिनः स्वैरलीलां स्वमतमिह दुहाना स्वादु पथ्यं प्रजानाम् ।

नियतमिदमिदानीमन्यदा वा भवित्री निरवधिसुखसिद्धयै निष्प्रकम्पानुकम्पा ॥ ८३ ॥

इयं हि, अत्रिरलगुणच्छाया मायात(मः)प्रतिरोधिनी परिहृतरजःपङ्का तापैरसंघटिता त्रिभिः ।

मधुरिपुदयामूर्तिर्दिव्या निराकृतकण्टका वहति निगमाद्वर्तन्येका पुरीमपराजिताम् ॥ ८४ ॥

सुमतिः— अय्यउत्त, अपरिमिअदुरिअभरिअस्स जन्तुणो दुख्खसाअरादो उत्तारवअणं बालजणसन्तोसवअणं विअ  
उवच्छन्दणंति पेख्वामि । [आर्यपुत्र, अपरिमितदुरितभरितस्य जन्तोः दुःखसागरादुत्तारवचनं बालजनसंतोष-  
वचनमिव उपच्छन्दनमिति पश्यामि ।]

राजा— भद्रे अबाधितार्थग्राहिणि, मा स्म मिथ्यादृष्टिमुपतिष्ठ । सुमतिः खल्वसि, अपि दृष्टः कचिदासागमस्य बाधः,  
ऐश्वरस्य वा भक्तजनसंरक्षणप्रतिज्ञानस्य ? इयं ते प्रत्यायना ।

शपे दैष्टिक्येन स्वयमिह भक्त्या च सुमने त्वयैव द्रष्टव्यः स्वपनविगमोन्मीलितधिया ।

अहंकारग्राहग्रहकदनसाक्रन्दतनुभृन्मुमुक्षासंरब्धो मुरमथनसंकल्पमहिमा ॥ ८५ ॥

अथवा, साधारणश्चायमाश्रितसंरक्षणसमारम्भः । तथा हि—



दीनो दृष्यतु वाऽपराध्यतु परं व्यावर्ततां वा ततस्त्रातव्यः शरणागतः शकनतः सद्भिस्तथा स्थाप्यते ।

विश्वामित्रकपोतराघवरघुवयोमाध्वगप्रेयसीनालीजङ्घबृहस्पतिप्रभृतिभिर्नन्वेष घण्टापथः ॥ ८६ ॥

सुमतिः— अय्यउत्त, होन्ति खु महन्ता पिआमहप्पमुहा वि मोखक्कामेहिं तेहिं तेहिं उवासिज्जन्ता । ता किं सिरीवई एव्व णिव्वाणस्स काळणं भणिज्जइ ? [आर्यपुत्र, भवन्ति खलु महान्तः पितामहप्रमुखा अपि मोक्षकामैस्तैस्तेरुपास्यमानाः । तत्किं श्रीपतिरेव निर्वाणस्य कारणं भण्यते ?]

राजा— प्रिये सूक्ष्मदर्शिनि, किं न मन्यसे ? असाधारणं हि मधुमथनस्य माहात्म्यम् ।

पुरा वेधःस्तम्बावधि पुरुषसृष्टिस्थितिमति स्थिरा भक्तिः सूते विषदुपरति पुंसि परमे ।

तदन्यानभ्यर्चन्नभिलषितमुक्तिः सुरगणानुदन्यां प्रालेयैरुपशमयितुं वाञ्छति जडः ॥ ८७ ॥

न खलु सहस्रमप्यालेख्यदिवसकरा अन्धकारं प्रतिक्षिपन्ति । ततश्च,

आवधती विगतशान्तिमनादिनिद्रां चेतस्त्रिनस्त्रिगुणशक्तिमयी त्रियामा ।

नाथस्य केवलमसौ नरकान्तकर्तुः संकल्पसूर्यविभवेन समापनीया ॥ ८८ ॥

सुमतिः— अय्यउत्त, अज्ज खु देवाणं मुणीणं वि परावरपुरुषविवेअणे डोळाअइ चिन्ता । तुए उण कहां एक्कम्मि पुरुसोत्तमे णिष्ठा णिजन्मइ ? [आर्यपुत्र, अद्य खलु देवानां मुनीनामपि परावरपुरुषविवेचने डोलायते चिन्ता । त्वया पुनः कथमेकस्मिन्पुरुषोत्तमे निष्ठा नियम्यते ?]

राजा— देवि, ननु सोपबृंहणनिपुणनिरूपिताभिरुपनिषद्भिरेव प्रसिद्धं खलु वेदविप्रकेशवनामैकराश्यम् ।

मेयं विष्णुर्वेदवादाश्च मानं मातारश्च ब्रा(श्चेद्ब्रा)ह्मणाः सत्त्वनिष्ठाः ।

इत्थं तेषामैकराश्यं प्रतीमः कीटप्रायैर्दुर्विदग्धैः किमन्यैः ॥ ८९ ॥

अपि च,

शास्त्राण्यालोड्य सर्वाण्यशिथिलगतिभिर्युक्तिर्गैर्विचार्य स्वान्तर्निर्धार्य तत्त्वं स्वभुजमपि महत्युद्धरन्सूरिसङ्घे ।

सत्यं सत्यं च सत्यं पुनरिति कथयन्सादरं वेदवादी पाराशर्यः प्रमाणं यदि क इह परः केशवादाविरस्ति ॥

महाजनो येन गतः स पन्थाः इति च महर्षिभाषितम् । दृश्यते चैतत् ।

तर्को न प्रतितिष्ठति प्रभवति त्वयापि वैयाकुली क्षोभं यान्ति मिथः क्षता ऋषिगिरः क्षुद्रोक्तयः किं पुनः ।

इत्थं तत्त्वविनिश्चयो निधिरिव क्षिप्तो गुहाभ्यन्तरे पन्थानं तु महाजनस्य निपुणः प्रत्यश्चमध्यश्चति ॥ ९० ॥

महान्तश्च व्यासवाल्मीकिमनुबृहस्पतिशुकशौनकप्रभृतयः प्रवदन्त्यस्माकमध्वानम् । तिष्ठन्त्वेते बहवः । अयं पुनरेकोऽपि,

अपजन्मजरादिकां समृद्धिं कृपया संमुखयन्नशेषपुंसाम् । परदैवतपारमार्थ्यवेदी परिगृह्णातु पराशरः स्वयं नः ॥

सुमतिः— अय्यउत्त, अणुत्तरं एदं उत्तरं । अज्ज उण अणन्तसाहणणिअमन्तणिरूपणं असहन्तस्स तुरन्तहिअअस्स

चेअणस्स सब्बागमसारं संकळऊण दंसेदुं तुमं पेत्यम्मि । [आर्यपुत्र, अनुत्तरमेतदुत्तरम् । अद्य पुनरनन्तसाधन-



निगमान्तनिरूपणमसहमानस्य त्वरमाणहृदयस्य चेतनस्य सर्वागमसारं संकलय्य दर्शयितुं त्वां प्रार्थये ।

राजा— साधु विचिन्तितं भवत्या । तदिदं प्रदर्शयामि,

स्वसंकल्पोपन्नविधिचिदचिद्वस्तुविततिः पुमर्थानामेकः स्वयमिह चतुर्णां प्रसवभूः ।

शुभस्रोतोभाजां श्रुतिपरिषदां श्रीपतिरसावनन्तः सिन्धूनामुदधिरिव विश्रान्तिविषयः ॥ ९३ ॥

अपि च, परः पद्माकान्तः प्रणिपतनमस्मिन् हिततमं शुभस्तत्संकल्पश्चुलकयति संसारजलधिम् ।

झटित्येवं प्रज्ञामुपजनयता केनचिदसावविद्यावेतालीमतिपतति मन्त्रेण पुरुषः ॥ ९४ ॥

प्रिये, संमितमतीनामपि चित्तसमाधानहेतुसंग्रहो दर्शितः । किं तु,

धृतनिगमकवचगूढाः कष्टं संप्रति कुदृष्टयः केचित् । छलयन्ति सौगतादीन् स्यालोपालम्भतुल्यया वाचा ॥

अथ विस्तरेण प्रतिविधिरस्य वेदान्तेषु विपुलमतिभिरनुसंधीयते । इष्टमेव खलु विदुषां समासव्यासधारणम् ।

सुमतिः— सुदु भणिअं अय्यउत्तेण । एव्वं वि तेहिं तेहिं महेसिमएहिं तक्केहिं वि तारिसेहिं पआरिज्जन्ता णिमन्ता

चोराकिट्टगोधनसरिसा होहिनित्ति संपण्णसद्धसा मह चिन्ता । [सुष्ठु भणितमार्यपुत्रेण । एवमपि तैस्तैर्महर्षि-

मतैस्तैरपि तादृशैः प्रार्थमाणा निगमान्ताश्चोराकृष्टगोधनसदृशा भविष्यन्तीति संपन्नसाध्वसा मम चिन्ता ।

राजा— अलमतिशङ्कया ।

अविष्णुतपरिग्रहस्मृतिशतैककण्ठी श्रुतिः स्वभक्तिविकलस्मृतीः स्वपनतोऽपि न प्रेक्षते ।

स्वतःप्रमितिसाधिनी सुदृढतर्कगुप्ता च सा रुणद्धि पुनरप्रतिष्ठितकुतर्ककोलाहलम् ॥ ९६ ॥

(नेपथ्ये) मूलच्छेदभयोज्झितेन महता मोहेन दुर्मेधसा कंसेन प्रभुरुग्रसेन इव नः कारागृहे स्थापितः ।

विख्यातेन विवेकभूमिपतिना विश्वोपकारार्थिना कृष्णेनेव बलोत्तरेण घृणिना मुक्तः श्रियं प्राप्स्यति ।

राजा— ( कर्णं दत्त्वा सानन्दम् ) प्रिये, श्रूयते सेयमकृत्रिमसरस्वतीवावितथवादिन्यशरीरिणी भारती ।

सुमतिः— ( सानन्दम् ) अय्यउत्त, तिदसभासिदं खु एदं । ण खु कहं वि अळिअं होज्ज । [आर्यपुत्र, त्रिदश-  
भाषितं खल्वेतत् । न खलु कथमप्यलीकं भवेत् । ]

राजा— प्रिये, सर्वथा तावत्त्वत्सहायस्य मे हस्तगतैव विजयसिद्धिः । अपि च,

रिपुगणविजिगीषाविन्दुलेशोऽप्यसौ मे मधुजिदनुजिवृक्षाग्रहिनीवर्धितात्मा ।

सफलयितुमधीष्टे साधु संप्रापयिष्यन् यतिगणबहुमान्यं यत्तसंतानवृक्षम् ॥ ९८ ॥

[ पुनर्नेपथ्ये दुन्दुभिध्वनिः । उभौ कर्णं दत्तः । ]

सुमतिः— ( सविस्मयम् ) अय्यउत्त,

कुळवइमोरखणूसवमिअङ्गकहा कइआ णवसमरुसुआ वि ण अ होइ गइन्दघडा ।

तह वि जुअन्तहोन्तथणइण्णुणिहक्कणिओ कह कह को वि हन्त णिहिळं मुहळेइ णहं ॥ ९९ ॥



आर्यपुत्र, कुलपतिमोक्षणोत्सवमृदङ्गकथा कदा नवसमरोत्सुकाऽपि न च भवति गजेन्द्रघटा ।

तथापि युगान्तभवस्तनयित्नुनिभकणितः कथं कथं कोऽपि हन्त निखिलं मुखरयति नमः ॥

राजा— प्रिये, अस्मद्विजयसंनाहसंधुक्षकैरमरपतिभिरयमभिहन्यते दुन्दुभिः । तदिह स्थापितस्वपक्षैरस्माभिः परपक्षप्रतिक्षेपे प्रयतितव्यम् ।

[इत्युभौ निष्क्रान्तौ]

इति श्रीकवितार्किकसिंहस्य सर्वतन्त्रस्वतन्त्रस्य श्रीमद्वेदान्ताचार्यस्य कृतिषु संकल्पसूर्योदयनाटके प्रथमोऽङ्कः ।

## द्वितीयोऽङ्कः

[ततः प्रविशति श्रद्धा विचारणा च ।]

विचारणा— समजळबिन्दुणिअरणिम्भासिअणिडाळअळा वच्चदंसणूसुआ वच्चळेव तुरन्ती (वंटसि) वट्टसि ।

मुहचन्दसन्दिअसुहासुहा छविफुळ्ळमळ्ळिमअरन्दाणिहा ।

णवसोम्मजोवणळआकळिआसिरिमुव्वहन्ति तुह सेअकणा ॥ १ ॥

[श्रमजलबिन्दुनिकरनिर्भासितनिटालतला वत्सदर्शनोत्सुका वत्सलेव त्वरमाणा वर्तसे ।

सुखचन्द्रस्यन्दितसुधासुभगाश्छविफुल्लमल्लीमकरन्दनिभाः ।

नवसौम्ययौवनलताकलिकाश्रियमुद्वहन्ति तव स्वेदकणाः ॥ १ ॥]

श्रद्धा— पिअसहि, दाणिं किळ एकमुहप्पडिठ्ठाविअसुइसिरसिद्धन्तस्स पडिपरव्वपडिखेवभाविअपडिण्णस्स भत्तुणो विवेअस्स सहधम्मआरिणी देवी सुमई पक्कन्दणिव्वहणदोहळेण परिगहिअमङ्गलाआरा पमदावणपारिसरअणसेळं आसिदा कमलावइचळणकमळसमच्चणजोगाइ कच्चणपदुमाइ उवहरिउं आणविऊण सोहणेक्कताणहिअआ सुहं ठाइ । ता झत्ति उवसप्पम्मि पक्कआसणवअणपक्कअराअहंसिं भारइं विअ पसण्णप्पवाहं भाईरहिं । [अध्वश्रममभिर्नय]

कञ्जुचांसिअकप्परुखवसिहरुम्भासन्तवासन्तिआगन्धुगारफुरन्तसोम्मळहरीसोहन्तरोहन्तरा ।

अहो दूमहजम्मसंचरसमासिद्धाइ सुद्धाकिदी दुक्खाइं कइआ णु काहइ सअं मन्दाइ मन्दाइणी ॥

[प्रियसखि, इदानीं किल एकमुखप्रतिष्ठापितश्रुतिशिरःसिद्धान्तस्य प्रतिपक्षप्रतिक्षेपभावितप्रतिज्ञस्य भर्तुर्विवेकस्य सहधर्म-चारिणी देवी सुमतिः प्रक्रान्तनिर्वहणदोहलेन परिगृहीतमङ्गलाचारा प्रमदावनपार्श्वरत्नशैलमाश्रिता कमलापतिचरण-कमलसमर्चनयोग्यानि काञ्चनपद्मानि उपहर्तुमाज्ञाप्य शोभनैकतानहृदया सुखं तिष्ठति । तज्ज्ञादित्युपसर्पामि पङ्कजा-सनवदनपङ्कजराजहंसीं भारतीमिव प्रसन्नप्रवाहां भागीरथीम् ।

कञ्जोतंसितकल्पवृक्षशिखरोद्भासमानवासन्तिकागन्धोद्गारस्फुरत्सौम्यलहरीशोभमानरोधोन्तरा ।

अस्माकं दुस्महजन्मसंचरश्रमसिद्धानि शुद्धाकृतिर्दुःखानि कदा नु करिष्यति स्वयं मन्दाति मन्दाकिनी ॥]



विचारणा— (अग्रतो निर्दिश्य) एसा खु सा अम्हाणं आसण्णअरा । ता इमस्सि सज्जनहिअअसीअलमन्दमारुअ-  
न्दोल्लिअमन्दारहुमकुसुममअरन्दसोरहभरिअमहुमहणपअसरिआपुळिणमाहवीलदाघरे खलवअगतिण्हउण्हअरकिरण-  
सन्तावं उवसमऊण खणन्तरे गमिस्ससि । जद्ध अ,

एदे णिभरणिउयसोरहसुहापभारविभ्भाइअं माणुळ्ळुञ्छणमीणलञ्छणमहाधाणुकवाणुकरं ।

छाआळीणमहिन्दवारवणिआधम्मिळ्ळमळ्ळोइअं साखगेहि मुअन्ति पुप्फणिअरं रुक्खा मरुखवोहिआ ॥

[एषा खलु साऽस्माकमासन्नतरा । तदेतस्मिन् सज्जनहृदयशीतलमन्दमारुतान्दोलितमन्दारद्रुमकुसुममकरन्दसौरभभरित-  
मधुमथनपदसरिपुलिनमाधवीलतागृहे खलवचनतीक्ष्णोष्णकरकिरणसन्तापमुपशमय्य क्षणान्तरे गमिष्यसि । यत्त च,

एते निर्भरनिर्यत्सौरभसुधाप्राग्भारविभ्राजितं मानोलुञ्छनमीनलञ्छनमहाधानुष्कवाणोत्करम् ।

छायालीनमहेन्द्रवारवनिताधम्मिल्लमालयोचितं शाखाग्रैर्मुञ्चन्ति पुष्पनिकरं वृक्षा मरुक्षोमिताः ॥ ३ ]

श्रद्धा— जह रोअइ पिअसहीए । [यथा रोचते प्रियसख्यै ।] [उभे सललितमासाते]

श्रद्धा— हळा विआरणे, तुमं उण किंणिमित्तं इमं देसं आअदा ? [हला विचारणे, त्वं पुनः किंनिमित्तमिमं  
देशमागता ?]

विचारणा— सुय्यउ पिअसहीए । अज्ज खु विवेअमहाराअस्स ववसाअसेणावइसहाअस्स संणाहं सुणिऊण कुविण्ण  
रणा महामोहेण बुद्धजिणप्पमुहसिद्धन्तठावणप्पवीणा कुहअवाइणो कुमइगणेहिं सह पुरुसुत्तमपअपदुमणिअमिअ-  
चित्तं पुरुसं हालिअजम्बुअदंसणणाएण अत्यन्तरप्पसङ्गेण पआरेउं आदिट्ठा उवसप्पन्तित्ति किंवअन्ति आकण्ण-  
अन्तीए भट्ठिणीए सुमदीए विपक्खउत्तन्दं एअन्ते सेणावइणो विण्णवेदुं आणत्ता महाराएण विवेएण सहमन्तण-  
प्पउत्तं तं एव्व दट्ठुं उवट्ठिअम्हि । [श्रूयतां प्रियसख्या । अद्य खलु विवेकमहाराजस्य व्यवसायसेनापतिसहायस्य  
संणाहं श्रुत्वा कुपितेन राज्ञा महामोहेन बुद्धजिनप्रमुखसिद्धान्तस्थापनप्रवीणाः कुहकवादिनः कुमतिगणैः सह पुरु-  
षोत्तमपदपद्मनियमितचित्तं पुरुषं हालिकजम्बुकदर्शनन्यायेन अर्थान्तरप्रसङ्गेन प्रतारयितुमादिष्टा उपसर्पन्तीति किंव-  
दन्तीमाकर्णयन्त्या भर्त्या सुमत्या विपक्षवृत्तान्तमेकान्ते सेनापतये विज्ञापयितुमाज्ञप्ता महाराजेन विवेकेन सह मन्तण-  
प्रवृत्तं तमेव द्रष्टुमुपस्थिताऽस्मि ।]

श्रद्धा— अज्ज उण पिसाअविवाहम्मि गद्दभगाणं संवुत्तं, जं महामोहसमीहिए दुव्वाइणं सण्णाहो । होदु णाम  
ईसक्करं एव्व परसिद्धन्तणिम्मूलणं महाराअस्स । [अद्य पुनः पिशाचविवाहे गर्दभगानं संवृत्तम्, यन्महामोह-  
समीहिते दुर्वादिनां संनाहः । भवतु नाम ईषत्करमेव परसिद्धान्तनिर्मूलनं महाराजस्य ।]

विचारणा— हळा, बिअप्पइप्पमुहेहिं पडिट्ठाविआणं पबलाणं बहूणं पडिपक्खाणं एक्केण णिम्मूलणं तुए कहं  
आसंसिअं ? [हला, बृहस्पतिप्रमुखैः प्रतिष्ठापितानां प्रबलानां बहूनां प्रतिपक्षाणामेकेन निर्मूलनं त्वया कथमाशंसितम् ?]

श्रद्धा— जं सच्चं तं एव्व णिच्चं होइ, जं उण मिछ्छा तं काळेण अळीअं होइत्ति जणवादसंवाइणा बलवन्तेण  
पमाणेण । पेखिखहिस्सि तुमं एव्व मह वअणसच्चत्तणं ।



दीसन्तो दिअसेसरोव्व बहलं अन्धारपब्भारअं दिप्पन्तो अ दवाणळोव्व विउलं विञ्झाट्ठीमण्डलम् ।  
तूरन्तो अ पहञ्जणोव्व तुळिअं सेळेण तूळुकरं पेखवन्तो णिहिळं वि दुम्मइमअं भेतुं विवेओ पहू ॥ ४ ॥

ता विवेअविअअकामस्स महामोहस्स कुमइगणसङ्ग्रहणं साअरलङ्घणूसुअस्स उवलसहाआण्णेसणं ।  
[यत्सत्यं तदेव नित्यं भवति, यत्पुनर्मिथ्या तत्कालेनालीकं भवतीति जनवादसंवादिना बलवता प्रमाणेन । प्रेक्षिष्यसे  
त्वमेव मम वचनसत्यत्वम् ।

दृश्यमानो दिवसेश्वर इव बहुलमन्धकारप्राग्भारकं दीप्यमानश्च दवानल इव विपुलं विन्ध्याटवीमण्डलम् ।  
त्वरमाणश्च प्रभञ्जन इव तुलितं शैलेन तूलोत्करं प्रेक्षमाणो निखिलमपि दुर्मतिमतं भेतुं विवेकः प्रभुः ॥  
तस्माद्विवेकविजयकामस्य महामोहस्य कुमतिगणसंग्रहणं सागरलङ्घनोत्सुकस्य उपलसहायान्वेषणम् । ]

विचारणा— पच्चाइअम्हि पिअसहीवअणेन । संता मे विचिकिच्चा । अविलम्बिअकिअप्पेसणं भट्ठिणिं पेख्वामि ।  
[प्रत्यायिताऽसि प्रियसखीवचनेन । शान्ता मे विचिकित्सा । अविलम्बितकृतप्रेषणां भर्तुं प्रेक्षे । ]

श्रद्धा— हळा, समानचित्तउत्तित्तणं सहित्तणं तुए पआसिअं । अहं अ कमलाइ अवचेउं आरद्धा । तुमं वि राअ-  
घरं पविससु । [हला, समानचित्तवृत्तित्वं सखित्वं त्वया प्रकाशितम् । अहं च कमलान्यपचेतुमारब्धा । त्वमपि  
राजगृहं प्रविश । [इति निष्क्रान्ते ।

[ प्रवेशकः ]

( ततः प्रविशति राजा व्यवसायश्च । )

राजा— सेनापते ! कठिनतरकर्मपाशकोटिनिबिडयन्त्रितमुधाव्यापारमोमुह्यमानपुरुषमोक्षणत्रतदीक्षितस्य मम स एष  
समयः सत्त्वमार्गविषयकृताकृतप्रत्यवेक्षणेन कृत्यशेषनिर्धारणस्य । ( मुहूर्तमिव स्थित्वा, सविषादम् )

जडमतिबहुलेऽस्मिन् दैवकोपाज्जनित्वा जगति निरपराधे जातनिर्व्याजवैराः ।

कति कति कलहार्थं क्लृप्तसिद्धान्तभेदाः प्रलपनमुखभेदान् पाठयन्ति प्रगल्भाः ॥ ५ ॥

अः कष्टम् ! व्यामोहजनकविविधसमयोपप्लुते जगति कथमियमध्यात्मविद्या प्रतिष्ठास्यति ? ( अःकाशे ) भो भो  
महामोहापशद, त्रिभुवनसंमोहनेन भवता किं नाम लब्धं लप्स्यते वा ? अपि च,

सर्वतः कारीरादीन् सूते सागरमेखला । मृतसंजीविनी यत्र मृग्यमाणदशां गता ॥ ६ ॥

तदहमीदृशोपप्लवशमनाय भगवन्तमेवाभिगच्छामि । ( स्मरणमभिनीय )

स्वतःसिद्धं शुद्धस्फटिकमणिभूभृत्प्रतिभटं सुधापद्मीचीभिर्गुतिभिरवदातत्रिभुवनम् ।

अनन्तैस्त्रयन्तैरनुविहितहेषाहलहलं हताशेषावयं हयवदनमीडीमहि महः ॥ ७ ॥

अपि च, समाहारः सास्त्रां प्रतिपदमृचां धाम यजुषां लयः प्रत्यूहानां लहरिचिततिबोधजलधेः ।

कथादर्पशुभ्यत्प्रतिकथककोलाहलभवं हरत्वन्तर्ध्वान्तं हयवदनहेषाहलहलः ॥ ८ ॥



सेनापतिः— महाराज, सर्वत्र मिद्धारम्भः खल्वसि । अमोघ एव खल्वनरण्यशाप इवारण्यकवादो भवत्प्रभावेन महामोहविध्वंसनवादी । अद्य च,

त्वया त्रय्यन्तविज्ञानं पुरुषस्य विभाषितम् । श्रद्धावैकल्यमात्रं तु शमनीयमतः परम् ॥ ९ ॥

राजा— (सपरितोषम्) भद्र, साधु संबोधितोऽस्मि भव्यवृत्तेन भवता । त्वत्सहायस्य मे कृत्यशेषमपि कृतप्रायमेव निश्चिनोमि ।

शमदममुखास्तिष्ठन्त्वेते शतं शतमुत्थिता निरुपधिमहामोहश्रद्धानिवारणलम्पटाः ।

दनुजमथने विष्वक्सेनो हरेस्तदनन्यधीः प्रतिमततमश्छेदे हेतुस्त्वमप्यनघो मम ॥ १० ॥

सेनापतिः— देव, प्रहरणनयेन परेषु प्रयोक्तव्यतया परतन्त्र एवाहं भवतः ।

निष्प्रत्यूहसमुत्थितैरधिगतस्थैर्यः प्रमाणादिभिः स्वच्छन्दप्रथमानशौर्यविभ्रतः स्वायत्तसिद्धिर्भवान् ।

इत्थं सत्यनुपप्लवं परिपतच्चिन्ताफलस्रोतसः सत्तावस्थितिवृत्तिषु स्वयमहं छायासमस्तस्य ते ॥ ११ ॥

तस्मादहं वा सुमतिर्वा जलोद्धृतमत्स्यन्यायेन भवन्तं विना मुहूर्तमपि न जीवावः ।

राजा— (विचिन्त्य) सेनापते, पश्य पश्य,

असुरादिमोहनविधौ विहिताः प्रमितावतीतसमयाः समयाः ।

तपनापनेयतिमिरक्रमतः प्रचरन्ति हन्त जगदन्तरतः ॥ १२ ॥

एते च मधुमथनभुजबलपरिश्रमितमन्दरमहीधरमथ्यमानमहार्णवनिर्घोषनिर्विशेषनिरर्थकविविधवाचो वाचस्पतिमपि वनस्पतीकर्तुमुद्युज्जते वशिका वावदूकाः । तदमी सावधानसंप्रयुक्तास्मभेण प्रकटप्रकाशितसाधनोपालम्भदंष्ट्राङ्कुरेण प्रतिपन्नखरतरतर्कपञ्चकनखरेणारण्यकारण्यवर्तिना प्रमाणपराक्रमकण्ठीरवेण नियतमकुण्ठशक्तिना निरसनीयाः सत्पथ-  
विसम्भरम्भावनमथनविहितसंरम्भाः प्रचण्डा वैतण्डिकवेतण्डाः ।

सेनापतिः— देव, नियुक्तो हि त्वया वादेन सह वेदान्तसिद्धान्तः प्रतिमतनिर्मूलनाय । तदासीदत्येषा कथा-  
संग्रामसीमा ।

( ततः प्रविशतो गुरुशिष्यवेषधारिणौ सिद्धान्तवादौ । )

गुरुः— आयुष्मन्, अवधारितपरमार्थेन प्रतिभटकथकलङ्काभटहनूमता भवता स्थूणानिखननन्यायेन संचलितनिष्क्रम्य-  
मध्यात्मतत्त्वमवगच्छामि ।

शिष्यः— ( सप्रश्रयम् । ) भगवन्, दिव्येन यतीन्द्रवेषेण दत्तात्रेय इव संदृश्यसे । योऽसौ महर्षिभिरनुस्मर्यते—

काणादशाक्यपाषण्डैस्त्रयीधर्मो विलोपितः । त्रिदण्डधारिणा पूर्वं विष्णुना रक्षिता त्रयी ॥ १३ ॥ इति

गुरुः— आयुष्मन्, असुराः खल्वेते बाह्याः कुदृष्टयश्च । तानहं विष्णुरूपमाश्रित्य विजिगीषे ।

शिष्यः— भगवन्, विष्णुरूपी सन्विष्णुभावेन नमस्यः खल्वसि । ततश्च,



उपशीतिनमूर्ध्वपुण्ड्रन्तं त्रिजगत्पुण्यफलं त्रिदण्डहस्तम् ।

शरणागतसार्थवाहकं त्वां शिखया शेखरशालिनं भजामि ॥ १४ ॥ (इति साष्टाङ्गं प्रणमति)

गुरुः— आयुष्मन्, प्रतिष्ठापितवेदान्तः प्रतिक्षिप्तवहिर्मतः । भूयास्त्रैविद्यमान्यस्त्वं भूरिकल्याणभाजनम् ॥

(इति दिव्यशक्तिमयं दर्भपवित्रं ददाति; शिष्यः तदादाय शिरसि निधाय दक्षिणे हस्ते धारयति ।)

गुरुः— अविश्रान्तश्रद्धाशतकलहकल्लोलविषमास्तवाविर्भूयासुर्मनसि मुनिसिद्धादिसुलभाः ।

मधुक्षीरन्यायस्वगुणविभवासञ्जनकनन्महानन्दब्रह्मानुभवपरिवाहा बहुविधाः ॥ १६ ॥

शिष्यः— (सप्रश्रयम्) अमोघाशिषो भगवतः प्रसादेन सिद्धमेव मे सर्वं समीहितम् । अथ च भगवन्, यदहमिह किञ्चित्पृच्छामि, तद्यदि श्रावयितुमर्हामि, श्रावयितव्योऽस्मि ।

गुरुः— सम्यगुपसन्नस्य सच्छिष्यस्य समये सति किं न श्रावयितव्यम् ?

शिष्यः— भगवन्, विगृह्य कथाकरणं महर्षिभिः प्रतिषिध्यते । वादेन ब्राह्मणं जित्वा हृष्टस्य पापिष्ठपादपत्वप्राप्तिश्च प्रतिपाद्यते । कथमिदानीं विजिगीष्यन्ते विपक्षवादिनः ?

गुरुः— (सप्रसादम्) भद्र, साधुबुद्धिना त्वया सम्यगनुयुज्यते । किं तु वर्णाश्रमजातिगोत्रप्रवरकुलचरणदेशकालादि-विषयभेदेन व्यवस्थितैव हि विधिनिषेधमर्यादा । तदहमिदानीं परिगृहीतनियमानुगुणं स्वयं विपक्षनिरसनमकुर्वाणः कौशिक इव राघवं त्वां पुरस्कृत्य कुदृष्टीन्वाह्यांश्च निराचिकीर्षामि । तत्र च,

दूरे भवतु ते वीर जल्पः सह वितण्डया । त्वमेव स्थिरवादात्मा निरुन्धि परिपन्थिनः ॥ १७ ॥

अथवा, त्वया मन्त्रिदेशानुवर्तिना कौशिकनियमितेन राघवेणेव लब्धाधिकारेण यथाविधि वीतरागकथानवसरे वेदे-श्वरविदूषकाः सर्वे तत्त्वाध्यवसायसंरक्षणार्थं बलातिबलाभ्याभिव जल्पवितण्डाभ्यामपि जेतव्याः ।

शिष्यः— (साञ्जलिबन्धम्) शिरसा प्रतिगृहीतोऽयं भगवतः समादेशः । अथापि भगवता विश्वाचार्येण भवता कथ-मिह मितंपचे मयि कथक्भार आरोप्यते ?

गुरुः— अवधार्यतामेतत् ।

नित्यक्षिप्तपरस्परेषु समयग्रामेषु निष्णातिनः शिष्याः केचन सन्ति नः क्षितितले शिक्षाधिकग्राहिणः ।

तत्र त्वद्भुतनिर्भरप्रसरया बुद्ध्या परिष्कारिणस्त्वत्तः प्रत्ययितो न कश्चिदपरः प्रत्यर्थिभिः प्रार्थितः ॥

शिष्यः— यदादिशति भगवान् । अत्र तु कंचित्सिद्धान्तमनवलम्ब्य न कापि कथा प्रवर्तते । अतः स्वाभिमते कुल-चिन्मामवस्थापयतु भगवान् ।

गुरुः— भद्र, इह किल सयूथ्यकलहे समानतन्त्रे त्वया स्थातव्यम् । विपक्षविप्रतिपत्तौ तु वेदान्तसिद्धान्ते । तत्रापि पराशरपाराशर्यशुकशौनकबोधायनप्रभृतिभिः परिचितं पन्थानमाश्रित्य परमार्थदर्शिदेशिकदत्तदृष्टिभिरस्माभिः परिमित-विशदगम्भीराः पञ्चषाः प्रबन्धाः प्राभन्सत । तेष्ववहितचेतसा त्वया प्रतिसंहितपरमार्थेन पारिषदहृदयंगमाः प्रमाणतर्काः प्रयोक्तव्याः ।



शिष्यः— भगवति प्रसेदुषि न कचित्प्रमाद्यामि । यतः,

गुरुप्रसदनस्फुरद्गुणगरिणि यन्मानसे सकृत्स्फुरति वस्तु तन्न हि किमप्यपभ्रश्यति ।

ऋषिस्तदितरोऽपि वा यदि गृणाति गत्यन्तरं विकल्प्य तदपि क्षणाद्विलयमभ्युपैति स्वयम् ॥ १९ ॥

गुरुः— भद्र, विश्वव्यामोहनविषमयुक्तिभयात्त्वां नित्यमवधानेन योजयामि । इह हि,

कुटिलमतिभिः क्लृप्ता बाह्यैः कुदृष्टिभिरप्यसौ कथकपरिषद्भौरेयाणामपि क्षणकर्कशा ।

प्रलपनगुणीभूतालीकप्रकाशनपत्रला युवतिहृदयकूरा युक्तिर्युनक्त्यमितं भयम् ॥ २० ॥

शिष्यः— भगवन्, मय्यतिस्नेहेन नूनमियमतिशङ्का ।

त्वदादर्शितसर्वार्थे त्वन्निदेशे व्यवस्थिते । कथं कथकमानी स्यात्कश्चिदन्यो मयि स्थिते ॥ २१ ॥

गुरुः— भद्र, इदमपि पुनर्मन्वीथाः ।

शिष्यः— अनुगृह्णन्तु भगवन्तः ।

गुरुः—

संक्षिप्तं विस्तृतं वा सरलसमुचितं सावधानप्रियं वा प्राधान्येन प्रणीतं परफणितिपरिष्कारवृत्त्या स्थितं वा ।

शिक्षासौकर्यतुष्टिप्रचितगुरुजनानुग्रहेद्गं सुधीभिः श्रद्धेयं नाथजुष्टश्रुतियुवतिशिरोभूषणं भाषणं नः ॥ २२ ॥

शिष्यः— किमुच्यते ? उपनिषदुपपन्नभूतानि खलु भगवतो भाषितानि । तथा हि,

अनुदिनमनपायस्नेहदत्तावसेकैः सुमतिभिरनुभाव्यः शोभनायां दशायाम् ।

शरणमुपगतानां प्रीणनार्थं भवद्भिर्भवकलुषनिशीथे भावितो भाष्यदीपः ॥ २३ ॥

अपि च, असत्तामुच्छेत्तुं प्रकटयितुमीशप्रसदनं तमः क्षेप्तुं तत्त्वप्रमितिसुखमुच्छृङ्खलयितुम् ।

अमार्गादाहर्तुं पथि च पदमाधातुमिह नः त्वदादिष्टं शास्त्रं प्रभवति सकृद्भावितमपि ॥ २४ ॥

तथापि पारिप्लवमतिरहमिह किमप्यधिगतप्रमुषितं पृच्छामि ।

गुरुः— किं तत् ?

शिष्यः— आदिश्य स्वयमन्यथा नियमयन्नाप्तः कथं कल्पितः

गुरुः— अहो नु खलु सूक्ष्मार्थानुयोगकुशलता !

शिष्यः—

सामग्रीवशदुर्निवारवृजिने शिष्टा निवृत्तिः कथम् ।

गुरुः— एतदपि सूक्ष्मात्सूक्ष्मतरमनुयुज्यते ।

शिष्यः— स्वेच्छाभावितदुष्कृतस्य च कथं दण्डः स्वयं पातितः

गुरुः—

त्रिष्वप्यत्र न काचिदस्ति विहतिः कर्मोपधौ सावधौ ॥ २५ ॥



शिष्यः— (सहर्षम्) परिमितगहनगम्भीरमिदं पटुमतिनिर्धारणीयं भाषितं भगवतः । इदमेव सभासदः श्रावयामि ।

इदं प्रथमसंभवत्कुमतिजालकूलंकषा मृषामतत्रिषानलज्वलितजीवजीवातवः ।

क्षरन्त्यमृतमक्षरं यतिपुरंदरस्योक्तयश्चिरंतनसरस्वतीचिकुरबन्धसैरन्त्रिकाः ॥ २६ ॥

अपि च, चिन्ताशेषदुरर्थदन्तुरवचःकन्थाशतग्रन्थिलाः सिद्धान्ता न समिन्धते यतिवरग्रन्थानुसन्धायिनि ।

मुक्ताशुक्तिविशुद्धसिद्धतटिनीचूडालचूडापदः किं कुल्यां कलयेत खण्डपरशुर्मण्डूकमञ्जूषिकाम् ॥

भगवन्, अपरिमितबहुमतावष्टब्धे जगति परिमितमेतद्भवन्मतमिति पारिषदपार्श्ववर्तिनः केचित्प्रलपन्ति । प्रतिवदामि तावदेतान् । (परिवृत्यावलोक्य च) भो भो देवानांप्रियाः !

कुमतिविहितग्रन्थग्रन्थिप्रभूतमतान्तरग्रहिलमनसः पश्यन्त्यल्पां यतीश्वरभारतीम् ।

विकटमुरभिद्वक्षःपीठीपरिष्करणोचितः कुलगिरितुलारोहे भावी कियानिच कौस्तुभः ॥ २८ ॥

अपि च, स्थविरनिगमस्तोमस्थेयां यतीश्वरभारतीं कुमतिफणितिक्षोभक्षीबाः क्षिपन्तु भजन्तु वा ।

रसपरिमलश्लाघाघोषस्फुटत्पुटभेदनं लवणवणिजः कर्पू(रोड्डं)गार्घ्यं किमत्यभिमन्त्रते ॥ २९ ॥

(कर्णं दत्वा) किं ब्रूथ ? नवीनमेतद्भवतो मतमिति । (सहस्तास्फालनं विहस्य)

किञ्चित्केनापि दृष्टं प्रतिहतविषयं त्वेन तत्त्वेन तैस्तैर्द्वे चोपादायिषातां द्वितयमपि सदित्यग्रमतो न वक्ता ।

इत्थं सत्येकभक्तैरितरपरिहृतौ न व्यवस्थानसिद्धिः प्रत्येतव्यं तदर्थं पटुतरमतिभिः प्राक्तनं नूतनं वा ॥

किं च, तदात्वे नूतनं सर्वमायत्यां च पुरातनम् । न दोषायैतदुभयं न गुणाय च कल्पते ॥ ३१ ॥

गुरुः— किमेतैः किंपचानैः ? अपरे पुनरर्थसंस्पर्शिदोषवादिनः प्रतिक्षिप्यन्ताम् ।

शिष्यः— भगवन्, निरस्तनिखिलदोषगन्धे भवन्मते कथमर्थसंस्पर्शिनो दोषाः स्वप्नेऽपि केनचिदुद्भाष्येरन् ? इह हि,

श्रुतिश्रेणीचूडापदबहुमते तावकमते स्वपक्षस्थान् दोषान्वितथमतिरारोपयति यः ।

स्वहस्तेनोत्क्षिप्तैः स खलु निजगात्रेषु बहुलं गलद्भिर्जम्बालैर्गगनतलमालिम्पति जडः ॥ ३२ ॥

किं च, अभञ्जनीयः स्वल्पमशेषैरपि भगवत्सिद्धान्तः । इह किल मोघप्रलापा एव मूढाः प्रतिवावदूकाः ।

निमीलयतु लोचने न हि तिरस्कृतो भास्करः श्रवः स्थगयतु स्थिरं परभृतः किमु ध्वाङ्कति ।

स्वयं भ्रमतु बालिशो न खलु बम्भ्रमीति क्षितिः कदर्थयतु मुष्टिभिः कथय किं नभः क्षुभ्यति ॥

गुरुः— सूनुतमेव सौम्य भाषसे । अद्य खलु सर्वप्रतिकथकसमापनप्रवृत्तस्य ते सभापतिं सम्यं च विमृशामि ।

[ ध्यानमभिनयति । ]

राजा— सेनापते, अयमिहास्मदुपसर्पणावसरः ।

सेनापतिः— मह्यमपि रोचते महाराजस्य मनीषितम् । ( उभावुपसर्पतः )



शिष्यः—संनिहितः खलु भगवन्, सभापतिः सेनापतिसहायः ।

गुरुः— ( परिवृत्यावलोक्य, सहर्षबहुमानम् )

उदितः सहसा स एष काले व्यवसायातपसेवितो विवेकः ।

विनिवर्तयति स्वयं प्रजानां विचिकित्सारजनीं विलुप्तबोधाम् ॥ ३४ ॥

अयं च, विवेकस्य गुणश्रेयान्वयवसायश्चमूपतिः । स्वपक्षे तिष्ठमानेभ्यः सूरिभिः सह तिष्ठने ॥ ३५ ॥

राजा— ( सविनयम् ) उचितमुपचरति विवेक इह ससेनापतिर्भगवन्तम् ।

गुरुः— महाराज, सर्वत्र कुशली भूयाः । अपि च,

शाक्यौलूक्याक्षपादक्षपणककपिलामर्त्यवन्द्यप्रधानैरन्यैराम्नायचर्चाकवचदृत्तिकनद्गोमुखद्वीपिभिश्च ।

बन्धीयः क्षोभितापि श्रुतिरिह बहुधा जायमानेन गोप्त्रा काले कालेऽभिगुप्ता कलहमतितरत्यक्षता रक्षता त्वाम्

राजा— भगवन्, अद्य खलु भवदवलोकनादेव संमुखीभूतसकलमङ्गलानामस्माकमधिकोऽयमाशीर्वादः ।

गुरुः— राजन्, विमर्शकाले सुचरितवशात्सेनापतिसेवितः संनिहितोऽसि । तदादिश्यतामयमन्तेवासी समीहित-

समर्थनाय सदसस्पतिना महाराजेन ।

राजा— अत्र भवदभिमतमादिशामि । (शिष्यमवलोक्य) सौम्य ब्रह्मन्, सम्यगुपसन्नोऽसि सर्वविदं भगवन्तम् । इह च,

स्वयं त्रय्यन्तसिद्धान्तो विभाति गुरुरेष ते । प्रभुः प्रवदतां योऽभूत्स वादस्त्वं मतो मम ॥ ३७ ॥

इदं त्विह भवता प्रथममवधातव्यम् ।

शिष्यः— आज्ञापयतु महाराजः ।

राजा— सत्त्वस्थान्निभृतः प्रसाधय सतां वृत्तिं व्यवस्थापय त्रस्य ब्रह्मविदागसस्तृणमिव त्रैवर्गिकान्भावय ।

नित्ये शेषिणि निक्षिपन्निजभरं सर्वसहे श्रीसखे धर्मं धारय चातकस्य कुशलिन् धाराधरैकान्तिनः ॥

सेनापतिः— ब्रह्मन्, अवधारितं हि भवता महाराजस्य वचनम् ।

शिष्यः— किमन्यदवधातव्यम् ?

राजा— परिचिनु निगमान्तभारतीं परिहर बाह्यजनेन संगमम् ।

परिचर नियमेन सज्जनान् परिभव बाह्यमुखान्निरोधिनः ॥ ३९ ॥

गुरुः— आयुष्मन्, अवहितमनाः शृणु ।

शिष्यः— महानयं प्रसादः ।

राजा— ब्रह्मन्,

प्रमाणपथविभ्रष्टप्रधानार्थविमर्दनैः । स्थालीपुलाकनीत्यैव निवर्त्याः प्रतिवादिनः ॥ ४० ॥

न खल्वखिलमपि निवृप्यते सुवर्णखण्डो वर्णनिष्कर्षाय ।



शिष्यः— यदादिशति महाराजः । तदहं संधुक्षयामि कथासमरसंनाहाय कौतस्कुतान् (किंचिदुच्चैः)

जयति सकलविद्यावाहिनीजन्मशैलो जनिपथपरिवृत्तिश्रान्तविश्रान्तिशाखी ।

निखिलकुमतिमायाशर्वरीबालसूर्यो निगमजलधिवेलापूर्णचन्द्रो यतीन्द्रः ॥ ४१ ॥

(नेपथ्ये) तर्कव्याकृतितन्त्रशिक्षितधियः पक्षेषु बाह्येष्वपि प्रत्यक्षीकृतपौरुषा वयममी मध्येसमं ब्रूमहे ।  
वादाटोपमुपेयुषः प्रतिभटानासेतुहैमाचलं तूलायापि तृणाय वा न च तुषच्छेदाय मन्यामहे ॥

सेनापतिः—आर्य, श्रूयते किल प्रतिभटवादिनां प्रगल्भवादः ।

शिष्यः—(सक्रोधम्) अलमतिगर्वेण ।

यतीश्वरसरस्वतीसुरभिताशयानां सतां वहामि चरणाम्बुजं प्रणतिशालिना मौलिना ।

तदन्यमतदुर्मदज्वलितचेतसां वादिनां शिरस्सु निहितं मया पदमदक्षिणं लक्ष्यताम् ॥ ४३ ॥

राजा—भगवन्, अभङ्गुरस्वामिभक्तेरवसरोपपन्नं हनूमत इवेदमार्यस्य विकल्थनम् ।

गुरुः— (स्वगतम्) क इवामिप्राय इह विकल्थनमुद्धाटयतो विवेकस्य ? (प्रकाशम्)

श्रुतिसिद्धान्तशूरस्य तद्विरुद्धान्निरुन्धतः । वल्गितं वात्रदूकस्य कृतिनः किं न शोभते ॥ ४४ ॥

शिष्यः— (सविनयभयं स्वगतम्) अतर्कितोपनतमात्मश्लाघनदोषमपमार्ष्टुमभिष्टवानि देशिकांस्तद्दर्शनं च । (प्रकाशम्)

हृद्या हृत्पद्मसिंहासनरसिकहयग्रीवहृषोर्मिघोषक्षिप्तप्रत्यर्थिदृष्टिर्जयति बहुगुणा पङ्क्तिरस्मद्गुरूणाम् ।

दिक्सौधावद्भजैत्रध्वजपटपवनस्फातिनिर्धूततत्तत्सिद्धान्तस्तोमतूलस्तवकविगमनव्यक्तसद्वर्तनीका ॥

किं च, नाथाश्लेषसनाथनश्रुतिवधूवैधव्यखेदच्छिदं प्राचीनां नयपद्धतिं यतिपतिः प्राचीकशन्नैष चेत् ।

व्यासो हासरसोचितो विगलितः प्राचेतसश्चेतसः क्लृप्तः केलिशुकश्शुकस्स च मुधा बाधाय बोधायनः

राजा— (सप्रसादम्) अभङ्गुरगुरुभक्तेरार्यस्य क इव न जेतव्यः ? तथा हि,

अशिरथिलगुरुभक्तिस्तत्प्रशंसादिशीलः प्रचुरबहुमतिस्तद्वस्तुवास्त्वादिकेऽपि ।

गुणवति विनियोक्तुं गोपयन् संप्रदायं कृतविदनघवृत्तिः किं न विन्देन्निधानम् ॥ ४७ ॥

शिष्यः—सिद्धान्तबलादेव विजिगीषे । तदत्र संपश्यतां महाराजः ।

निरावाधा बोधायनफणितिनिष्यन्दसुभगाः विशुद्धोपन्यासव्यतिभिदुरशारीरकनयाः ।

अकुण्ठैः कल्पन्ते यतिपतिनिबन्धा निजमुखैरनिद्राणप्रज्ञारसधमनिवेधाय सुधियाम् ॥ ४८ ॥

किं च, दृष्टेऽपहृत्यभावादनुमितिविषये लाघवस्यानुसाराच्छास्त्रेणैवावसेये विहतिविरहिते नास्तिकत्वप्रहाणात् ।

नाथोपज्ञं प्रवृत्तं बहुभिरुपचितं यामुनेयप्रबन्धैस्त्रातं सम्यग्यतीन्द्रैरिदमखिलतमःकर्शनं दर्शनं नः ॥

राजा— किमुच्यते ?

[ नेपथ्ये 'तर्कव्याकृति' इत्यादि पुनः पठित्वा सप्रतिज्ञं महान् कलकलः । सर्वे समाकर्णयन्ति । ]

( शिष्यः 'यतीश्वर' इत्यादि पुनः पठन्नर्थोक्ते विरम्य राजानमवलोकयति । )



राजा— पठ्यतां पठ्यताम् ।

[शिष्यः शेषं पठति ।]

राजा— आर्य, सर्वज्ञाद्भगवतः समासादितसर्वविद्यानिधेरवभवतः संप्रति विपश्चितामपश्चिमैरेतैरापतद्भिः संव्यवहारेण संशयप्रशमनमिच्छामि ।

शिष्यः— (सगर्वहासम्) निशमयतु निपुणमेतन्महाराजः ।

पर्याप्तं पर्यचैषं कणचरणकथामाक्षपादं शिशिक्षे मीमांसामांसलात्मा समजनिषि मुहुस्सांख्ययोगौ समाख्यम् ।  
इत्थं तैस्तैर्यतीन्द्रव्रुटितबहुमृषातन्त्रकान्तारपान्थैरन्तर्मोहक्षपान्थैरहह किमिह नश्चिन्तनीयं तनीयः ॥ ५० ॥

किं च, यद्येतं यतिसार्वभौमकथितं विद्यादविद्यातमःप्रत्यूषं प्रतितन्त्रमन्तिमयुगे कश्चिद्विपश्चित्तमः ।

तत्रैकत्र झटित्युपैति विलयं तत्तन्मतस्थापनाहेवाकप्रथमानहैतुककथाकल्लोलकोलाहलः ॥ ५१ ॥

गुरुः— महाराज, एते मोघप्रलापमुखरमुखदुन्दुभयः कलहकोलाहलकुतूहलिनः कथकाः ।

श्वावराहकलहक्रमादमी संपतन्ति निगमान्तरोधकाः । तानिमान्युगलवादसिद्धये वारयत्वयमसौ चमूपतिः ॥

शिष्यः— (सान्त्वनासम्)

अध्यक्षं यच्छ्रुतं वा लघु तदिति भवत्यादिमो वादिमोहस्तच्चोदका न तर्कास्तदिह जगति किं मेधया साधयामः ।

तिष्ठन्त्येते लघिष्ठाः कतिचन दधतो मानसे मानसेतुं हंहो सभ्यानसभ्यस्थपुटमुखपुटा दुर्जना निर्जयन्ति ॥

निशम्यतां चेदं सभापतिसेनापतिभ्याम् ।

बाधादिभिः स्वमतहेतुगणे निरस्ते नित्यागमप्रतिहतेषु निजागमेषु ।

प्रागल्भ्यमात्रशरणाः प्रतिवावदूकाः संभूय वादकरणेऽपि न मे प्रभूताः ॥ ५४ ॥

[विहस्य] अहो नु खल्वन्धैरन्धस्य यष्टिः प्रदीयते, पङ्गोर्वा पङ्गुभिरतिवहनम् ! यदेते कर्मान्धकारप्रतिहतमतयः कुमतयो

महामोहस्य साचिव्यमाचरन्ति । किंच,

वशिकतटिनीवर्षारम्भप्रवाहविडम्बकैरलघुभिरपभ्रश्यद्गुम्भोपलम्भितडम्बरैः ।

उपकरणयन्त्येते बालानुदग्रकुतूहलानुपलनिकरग्रासप्रायैरुपन्यसनक्रमैः ॥ ५५ ॥

अहहामीषां प्रतिवावदूकानां प्रवादमनुमोदमाना महामोहपक्षपातिभ्यो गर्दभगाने शृगालविस्मयमनुस्मारयन्ति !

राजा—सेनापते, नियम्यन्तामेते निर्भरनिगमान्तवैरविप्लुतप्रतिपत्तयः प्रत्येककथाप्रवर्तनाय ।

सेनापतिः— नियच्छामि तानेतान्निर्र्थकादाटोपात् (परिवृत्यालोक्य) भो भोः तयीबाह्याः कुट्टष्टयश्च,

अलमिह मिथःश्लाघामाग्रन्मितंपचसंमतैरनवपरिपत्रत्यादिष्टैरलीकविकथनैः ।

अवितथकथाधौरेयाणामनुप्रसृतौ सतां ध्रुवमिह भवद्वृत्तेराविर्भविष्यति पङ्गुता ॥ ५६ ॥

शिष्यः— भगवन्, इ(ह)तः प्रसार्यतां दृष्टिः ।

माहाराष्ट्रीं मागधीं शौरसेनीं लाटीं गौडीमित्थमन्यादृशीं च ।

अङ्गीकुर्वन्त्यागमीकृत्य दत्तां हास्यां भाषां हन्त बुद्धार्हदाद्यैः ॥ ५७ ॥



अहं त्वशेषभाषावेदी तत्तदभ्यस्तभाषयाऽपि तार्किकानेतान्प्रतिक्षेप्यामि । वदन्ति हि पिशाचानां पिशाचभाषयै-  
वोत्तरं देयमिति ।

गुरुः— यथारुचि दैवीमदैवीं वा भाषां पुरस्कुर्याः । अपि तु दैव्येव विश्वहृदयंगमा । महाराजोऽपि प्रायशस्तस्यामेव  
बहु(लं)लदत्तदृष्टिः ।

सजा— भगवन्, अतिधृष्टोऽयं भवत्प्रसादगोचरो महानुभावः ।

सेनापतिः— किमत्र चित्रम् ?

कथाकलहकौतुकग्रहगृहीतकौतस्कुतप्रथाजलधिसंप्लवग्रसनकुम्भसंभूतयः ।

जयन्ति सुधियो यतिक्षितिभृदन्तिकोपासनप्रभावपरिक्लिप्तमप्रमितिभारतीसंपदः ॥ ५८ ॥

अपि च, विकल्पाटोपेन श्रुतिगमशेषं विघटयन् यदृच्छानिर्दिष्टे यतिनृपतिशब्दे विरमति ।

प्रितण्डाहंकुर्वत्प्रतिकथकवेतण्डपृतनावियातव्यापारव्यतिमथनसंरम्भकलहः ॥ ५९ ॥

शिष्यः— सभापतिसेनापतिसाक्षिकं प्रवृत्तस्य दयारूपदेशिकदृष्टिदृढदंशितस्य कथाहवेषु कस्मासः ? अद्य हि,

अध्यां तिष्ठति मामिका मतिरसावाजन्मराजन्वती पत्या संयमिनामनेन जगतामत्याहितच्छेदिना ।

यत्सारस्वतदुग्धसागरसुधासिद्धौषधास्वादिनां प्रस्वापाय न बोभवीति भगवन्मायामहायामिनी ॥ ६० ॥

अपि च, वयमेतावन्तमनेह समनेकसहस्रवैतण्डिकमण्डलमण्डितेषु तुण्डीरचोलपाण्ड्यकेरलकर्णाटनेपालमालवगौड-  
लाटादिकटकेष्वखण्डिताहंकाराः निष्कण्टकेन नीतिघण्टापथेन निगमसञ्चारेषु सञ्चरमाणाः सद्भिरेव जातसख्याः  
सुख्यामः । किं बहुना ?

आस्तां नाम यतीन्द्रपद्धतिजुषामाजानशुद्धा मतिस्तच्चाव्याजविदग्धमुग्धमधुरं सारस्वतं शाश्वतम् ।

को वा चक्षुरुदश्चयेदपि पुरः साटोपतर्कच्छटाशस्त्राशस्त्रिहारसंभूतरणास्वादिषु वादिषु नः ॥ ६१ ॥

सेनापतिः— किमुच्यते ?

एकयैव गुरोर्दृष्ट्या द्वाभ्यां वापि लभेत यत् । न तत्तिसृभिरष्टाभिः सहस्रेणापि कस्यचित् ॥ ६२ ॥

अध्यासीनतुरङ्गयस्त्रविलसज्जिह्वाग्रसिंहासनादाचार्यादिह देवतां समधिकामन्यां न मन्यामहे ।

यस्यासौ भजते कदाचिदजहद्भूमा स्वयं भूमिकां मग्नानां भविनां भवार्णवसमुत्ताराय नारायणः ॥

गुरुः— महाराज, भव्यभाषितेन भवच्चमूपतिना नियमितास्त एते परमतकथकधौरेयाः प्रत्येकमुपतिष्ठन्ताम् ।

( शिष्यमवलोक्य । ) शृणु सौम्य, श्रुतिशिरःप्रत्यासन्नतया प्रथमसमुत्थितानां सांख्यानां संप्रति स्वमतोपन्यासम् ।

अमी च, कपिलासुरिपञ्चशिखादिमुनिप्रतिपादितसांख्यमतप्रवणाः ।

प्रकृतिं पुरुषं च विभज्य परं पुरुषं न पठन्त्यधरुद्धधियः ॥ ६४ ॥

शिष्यः— ( स्वगतम् । ) संप्रवृत्तेऽस्मिन्वादे संवननीयाश्चैते प्रथमं सभासदः । ( प्रकाशम् । )



अक्षय्यशान्तिमकरन्दरसप्रसक्तानभ्यर्थये मुरभिदङ्घिपरोजभृङ्गान् ।

कामं प्रसीदत यथाऽहमनन्यभावः कर्णामृतानि भवतामवतारयेयम् ॥ ६५ ॥

(गुरुमवलोक्य सविनयमञ्जलिं बद्धा ) भगवन्, भवदाज्ञया प्रतिक्षिपामि तावत्सांख्यान् ।

प्रधानपुरुषौ यदि प्रकृतियन्त्रितैरादृतौ परः किमपराध्यति श्रुतिसहस्रचूडामणिः ।

कुतर्कशतकर्कशैर्यदि विभुः प्रतिक्षिप्यते भवत्परिगृहीतमप्यपहरन्तु पाटच्चराः ॥ ६६ ॥

सेनापतिः— देव,

विश्वपतिमार्यवचसा सांख्याः संमत्य विगतसंरम्भाः । गणयन्ति पञ्चविंशं षड्विंशं सप्तविंशं वा ॥ ६७ ॥

राजा— भगवन्, यदि खल्वेते सेश्वरतामानीताः, भजन्तु तावद्भवत्क्षमागोचराः सांख्यास्त्रय्यन्तपार्श्वम् ।

गुरुः— महाराज, मैवं वादीः । किं तु, अभ्युपगतेश्वराणामपि सांख्यानां प्रायिकसंवादयोगसमयसिद्धपरिच्छिन्नै-  
श्वर्येश्वरपक्षप्रणिहितचक्षुषां प्रतिवक्तव्यमयमादिश्यतामौपनिषदवादी ।

राजा— आदिष्ट एवायमीदृशेन भगवतो वाक्येन ।

शिष्यः— य एते योगाख्ये कतिचिदपतन्त्रे पठितिनः प्रजल्पन्त्यैश्वर्यं प्रतिफलनकल्पं भगवतः ।

स्वतःसिद्धान्बोधप्रशकनबलादीन्गुणगणान्गृणन्तस्त्रय्यन्ताः प्रतिफणितिरेषामवितथा ॥ ६८ ॥

सेनापतिः—देव,

कृतं सांख्यकृतान्तस्थैः कृपणैरद्य शिक्षितैः । काणादमतभङ्गाय कार्यमार्यस्य शासनम् ॥ ६९ ॥

राजा— नियुक्त एवायं भगवता यथार्हं निगमान्तविपक्षपक्षप्रतिक्षेपाय ।

शिष्यः—महाराज, अनुतिष्ठामि यथानियोगम् । इह हि,

असद्व्यसृष्टिप्रभृत्यर्थकल्प्या श्रुतिप्रक्रियाणामधिक्षेपतश्च ।

उलूकोपदेशापदेशप्रवृत्तः कथाशेषितोऽसौ कणादप्रणादः ॥ ७० ॥

(गुरुः सबहुमानमीक्षते । )

शिष्यः— (सापहासम्) आकर्ष्यतामिदमत्यद्भुतं महाराजेन ।

राजा— किं तत् ?

शिष्यः— एते किल कणचरणमतानुवर्तिनः परमानन्दलक्षणं परमपुरुषसाम्यमपहाय पाषाणसाधर्म्यलक्षणं मोक्षमा-  
चक्षते । तथा च कुम्भकर्ण एव विजयते, शाप एव तस्यानुग्रहः स्यात् ।

राजा— सत्यमेतत् ।

सेनापतिः— देव,

अर्धवैनाशिकास्तावदार्येण विमुखीकृताः । अथ वैनाशिकास्त्वेते विनाश्या वेददूषकाः ॥ ७१ ॥

राजा— (साशङ्कम्) आर्य, पर्याप्तोऽसि तर्केन्द्रजालकोविदानां तथागतानां निरासे ?



शिष्यः— (सामर्थमिव) राजन्, अपर्याप्तास्त्वेते त्वदादिष्टस्य ममैकस्यापि प्रतिक्षेपाय । तथा हि,  
कथयति जडो विश्वं वैभाषिकः क्षणभङ्गं परमनुमितं बाह्यं सौत्रान्तिको मतिचैत्र्यतः ।

तदिदमनृतं योगाचारस्तथा निखिलं परे स्ववचनहताः सर्वे गर्वं त्यजन्ति ममाग्रतः ॥ ७२ ॥

तथाहि, दन्तादन्तिविधानलम्पटधियो दिङ्नागमुख्या जडाः शृण्वन्त्वद्य विपद्यते परमियं शिक्षा भवत्पक्षतः ।

बुद्धा बोध्यमुदाहरन्ति विशदं बुद्धादयश्चेज्जितं नो चेद्वन्त जितं पुनस्तदिह नस्तूर्यं तु जोषुष्यताम्

सेनापतिः— (सञ्छाद्यम्) देव, परिमितगभीरमक्षोभ्यमिदं पाण्डिदहृदयङ्गममार्यवचनमुपश्रुत्य पलायिताः सौगतापशदाः

दिशंदिशं प्रविशन्ति । अपि त्वयं माध्यमिको नाम बौद्धमतनासीरवीरः कथितमपि दूषणमनादृत्य वैयात्यमात्रा-  
वष्टम्भेन पाण्डित्यं प्रख्यापयति । तदयं विशेषतोऽप्युन्मूलयितव्यः, यश्चैवमुद्धोषयति—

भाषा वैभाषिकाणां शुभमनुभवतु स्वस्ति सौत्रान्तिकेभ्यो योगाचाराः प्रयोगं विजहतु किमु तत्किंकरैः शंकराद्यैः ।

मिथ्यातत्त्वव्यवस्थाविघटनघटनोद्दण्डशौण्डीर्यचण्डो निस्तत्त्वाद्वैतवादी निरुपधिककथादुर्जयो निर्जिहीते ॥ इति ।

राजा— आर्य, विश्वमिथ्यात्वव्यवस्थापनो वैतण्डिकपण्डितमन्यः शून्यवादी पुनः शून्यतां प्रापयितव्यः ।

गुरुः— भद्र, सावधानमभिदध्याः ।

शिष्यः— किमत्रावधातव्यम् ? अयं खलु जननीवन्ध्यात्वप्रतिज्ञानसंवादिभिरयथायथप्रलापैरात्मनोऽपि मौनमाजन्म-  
मरणमुपपादयिष्यति । अपि च,

परस्परविघटनवृत्तितर्कशस्त्रच्छटातिरस्कृतचमत्कृतिः स्वयमखण्डि वैतण्डिकः ।

किमत्र परिशिष्यते किमपि दूषणोद्भावनं स्वतोनिहतमुद्गरप्रहरणप्रयासायते ॥ ७५ ॥

[नेपथ्ये] पिशाचाः पिशाचाः ।

सेनापतिः— मैवम् । दिगम्बरास्त्वेते सौगतमतनिरसनसंतोषविषादशबलिताः प्रत्यक्षं परोक्षं च प्रमाणमनुरुन्धानाः  
प्रतारयन्ति पामरान् ।

शिथिलोदयसप्तभङ्गिशिक्षाविषमोपन्यसनव्यथाविलक्षाः ।

मलिनास्त इमे मयूरपिच्छभ्रमणैरेव विलोभयन्ति मन्दान् ॥ ७६ ॥

तत्प्रतिक्षेपार्थमयमनुज्ञायतामार्यः ।

राजा— प्रतिक्षिप्तं विदधतां विहितं प्रतिषेधताम् । क इवात्र प्रतिक्षेपः कार्यः स्ववचनादने ॥ ७७ ॥

(गुरुमवलोक्य) भगवन्, अमीषामादित्यस्तम्भनपाषाणस्फोटनप्रतिमाजल्पनादिविप्रलम्भोपायानां भवत्प्रसाद एव  
प्रतिक्षेपकर्ता ।

गुरुः— महाराज, तथाविधकुहकवृत्तीनां राजभिरेव दण्डो दातव्यः ।

शिष्यः— (सापहासम्)



भक्ष्याभक्ष्यस्वपरसमयस्थापनादूषणादिष्वैकान्त्यं ये जहति विहतिं क्वापि नैते विदन्ति ।  
दैवैरेषां निगमपदवीदूषणोदीर्णरोषैर्दत्तो नूनं स्थिरशिरसिजोल्लुञ्छनेनैव दण्डः ॥ ७८ ॥

शेषं तु भगवति महाराजे चायतते ।

राजा— सेनापते, आः कष्टममीषामालोकनम् ! उत्सार्यन्तामेते दृष्टिगोचरात् ।

सेनापतिः— देव, भवत्प्रतापतपनप्रतिहतदृष्टयो दिवाभीता इवानार्याधिष्ठितेषु गिरिगह्वरेषु निभृतं निलीयन्ते ।

राजा— के पुनरेते क्षणकादिवदनैगमिकलिङ्गधारिणः किमप्युग्रं व्रतमास्थाय तापसविडम्बिनस्त्रयन्तमुपरुन्धते ?  
प्रमथगणानुकारिणः केचित् ।

गुरुः— एते च नैगमिकधर्मकलमोपमर्दिनः कडङ्गरीया इव दूरतः परिहरणीयाः ।

शिष्यः— स्वयमेवैते दूरीभवन्ति ।

कपिलकणादबुद्धकचलुञ्छनतन्त्रकथाकलकलकोविदेषु कथकेषु गलन्मतिषु ।

मुनिवरसापराधजनमोहनकौतुकिना पशुपतिना यदुक्तमपयान्त्यथ तत्प्रवणाः ॥ ७९ ॥

सेनापतिः— देव, अमी पुनरार्यवचनमसहमाना दिगम्बरादिवत्केनापि विप्रलम्भोपायेन स्वसिद्धान्तश्रद्धासंवर्धनाय प्रयतन्ते । अत्र तावदिमां प्रत्यायनामाचरन्ति, यदकाण्ड एव वर्षासमयमादिशन्ति ।

[नेपथ्ये] ‘पलायध्वं पलायध्वम्’ ।

राजा— किं किम् ? (इत्यवलोकयति)

सेनापतिः— नान्यत्किञ्चित् ।

अक्षणोरञ्जनवर्तिका यवनिका त्रिचुन्नटीनामियं स्वर्गङ्गायमुना वियञ्जलनिधेर्वैलातमालाटवी ।

वर्षाणां कवरी पुरंदरदिशालंकारकस्तूरिका कंदर्पद्विपदर्पदानलहरी कादम्बिनी जृम्भते ॥ ८० ॥

किं च, प्रत्यग्रप्रतिबुध्यमानकलिकानीरन्ध्रनीपाटवीनिःसाधारणनिःसरन्मधुसुधासौरभ्यसारस्पृशः ।

क्रोडादम्बुमुचां क्षरन्ति कतिचित्कोडीकृता दन्तिभिः धारासिक्तवसुंधरासुरभयो जञ्झासमीराङ्गराः ॥

( सर्वे ससंभ्रमाहुतमवलोकयन्ति )

राजा— भगवन्, किमस्त्येषां प्रतीकारः ?

गुरुः— किमस्माभिरत्र यतितव्यम् ?

स कैटभतमोरविर्मधुपरागजञ्झामरुद्विरण्यगिरिदारणस्त्रुटितकालनेमिद्रुमः ।

किमत्र बहुना भजद्भवयोधिमुष्टिधयः कथं न भवति स्वयं कपटकर्मनिर्मूलनः ॥ ८२ ॥

सर्वे— (सहर्षविस्मयम्) प्रसन्नाः खल्वेता दिशो विदिशश्च ।

गुरुः— भक्तजनवत्सले भगवति प्रसेदुषि किं नाम न प्रसीदति ?



राजा— भगवन्, अमी पुनः सात्वतं शास्त्रमधीयानास्त्रय्यन्तवादिभिरैक्यमिवापन्ना बलबजप्रायबहुविधविद्याजल्प-  
विमुखीकृतमानसा बहिरन्तश्च शुद्धाः श्वेतद्वीपवासिन इव शुभंयवः पुरुषास्तामिमामौपनिषदीं परिषदमुपजिगमिषन्ति ।  
अपि च, परमपुरुषप्रत्यासत्त्या विमुक्तपृथग्जनास्तदभिगमनोपादनाद्यैरवन्ध्यमनोरथाः ।

नमति दिविषद्वर्गे नाथप्रभावसमीक्षया जहति त इमे मानाटोपं परस्परजीविताः ॥ ८३ ॥

किमेतन्मते प्रतिवक्तव्यमस्त्यार्यस्य ?

गुरुः— (मूर्धानमान्दोलयन्कणौ पिधाय) न खलु न खलु ।

न बाधः प्रतिरोधो वा वेदसात्त्वतयोर्मिथः । कुट्टशां तद्भ्रमो वार्यः श्रुत्योरिव परीक्षकैः ॥ ८४ ॥

शिष्यः—तदहं वारयामि । शृण्वन्तु च परमपुरुषप्रणीते पञ्चरात्रतन्त्रे तन्त्रान्तरवत्प्रादेशिकदोषोत्प्रेक्षकाः पण्डितमन्याः—

आरोहन्त्वनवद्यतर्कपदवीसीमादृशां मादृशां पक्षे कार्तयुगे निवेशितपदाः पक्षे पतद्भयः परान् ।

सर्वानुश्रवसारदर्शिसशिरःकम्पद्विजिह्वाशनक्रीडाकुण्डलमौलिरत्नघृणिभिः सारात्रिकाः सूक्तयः ॥

निरूपितं हि सात्वतप्रामाण्यं निखिलनिगमव्यसनव्यसनिना मतिमन्थाननिर्मथितनिगमसिन्धुसमुदितमहाभारतचन्द्र-  
चन्द्रिकानिरवशेषमुषितभुवनभवनोदरतिमिरेण बादरायणेन भगवता नारायणेन । तत्र च,

स्वतः सर्वावेक्षी श्रुतिशतशिरस्त्राणचरणः स्वभृत्यान्स्त्रातुं यदिदमनघं तन्त्रमकृत ।

इदं श्रेयः पुण्यं हिततममितीव व्यपदिशन्मुनिः पाराशर्यः प्रकटयति मानं तदखिलम् ॥ ८६ ॥

सेनापतिः— देव, अपर इवायं पाराशर्यः पञ्चरात्रतन्त्रं प्रतिष्ठापितवान् ।

राजा— भगवन्, गुरुकुमारिलमतानुसारिणः किमेते निरसनीया भवच्छिष्येण ?

गुरुः— महाराज, अमी पुनरागमाभिरक्षणप्रवृत्ता वेदान्तपरित्यागिनस्तोषयितव्या भीषयितव्याश्च ।

शिष्यः— (सापहासम् ।)

निरस्ताखिलदोषेषु निगमान्तेषु सत्स्वमी । कथं सदसि मीमांसाकबन्धमनुरुन्धने ॥ ८७ ॥

अयं खल्वखिलवैदिकसदःशिखामणीनामध्यात्मविदां निर्णयः, पापवत्परित्यक्तकाम्यधर्मेर्नित्यनैमित्तिकानुष्ठाननिष्णातै-  
र्विष्णुभक्तैर्भवितव्यमिति । अत एव कर्मब्रह्ममीमांसयोरैकशास्त्र्यमामनन्ति सन्तः ।

राजा— (सपरितोषम्) भगवन्, यथाश्रुतं यथाहृदयमुपपाद्य स्वपक्षं रक्षता परपक्षांश्च प्रतिक्षिपता प्रशमितनिगमान्त-  
खेदेन भवदन्तेवासिना स्थूणानिखननन्यायेन स्थिरीकृतमिदं सम्यग्ज्ञानम् । तथाप्यामुक्तनिगमकञ्चुकानाममुक्तबाह्य-  
वर्त्मनां कथं प्रतीकारः ?

गुरुः— (सान्त्वनासम्)

नियत्या वैयात्यान्निगमपदवीमुज्झितयतां परेषामेतेषां परिहसनगुम्भाह्वयचसाम् ।

पुरन्ध्रीसंभाव्यस्वमतरुचिनीरन्ध्रतधियामहंकारं सोढुं प्रभवति कथंकारमवनिः ॥ ८८ ॥



शिष्यः— महाराज, छिन्नमूलाः खल्वेते बाह्यनिरसनेन । तथा हि,

गाथा ताथागतानां गलति गमनिका कापिली क्वापि लीना क्षीणा काणादवाणी द्रुहिणहरगिरः सौरभं नारभन्ते ।  
क्षामा कौमारिलोक्तिर्जगति गुरुमतं गौरवाद्गुरान्तं का शङ्का शंकरादेर्भजति यतिपतौ भद्रवेदीं त्रिवेदीम् ॥

अथवा, पारिप्लवविविधपरिकल्पनाकलोलकलहजनितसितासितविकल्पविप्लवेन सिद्धिकामजनमोहनप्रवृत्तांस्तानिमान्प्रति-  
क्षिपामि । [ सहस्तास्फालनं विहस्य ]

अविद्यामाहात्म्यादनहमिदमर्थे जगदिदं गृणन्त्येते भातं गगन इव गन्धर्वनगरम् ।

अवन्ध्यैर्व्याधातैरतिपतितविन्ध्यद्रुहिमभिर्निबन्ध्यास्ते वन्ध्यासुतनृपतिवैतालिकगणे ॥ ९० ॥

अपि च, निध्यायन्त्वनसूयवः शुभगुणं निर्दोषमाराध्यमित्यध्वा विश्वविशेषशून्यकथकैरप्यादितः स्वीकृतः ।

यद्यर्थस्थितिरेतदेकशरणा सप्रत्यवायो भवत्यध्यक्षादिविरुद्धनिर्गुणकथानिर्वाहगर्वाहवः ॥ ९१ ॥

अतः स्थाने खलु मेघनादवदङ्कुरितविश्वव्यामोहनेन शंकरदत्तेन केनापि मायातन्त्रेण समानाधिकरणोपप्लवमाच-  
रतामाचरिततमः प्रवृत्तीनामनवरतकर्तुरप्रकृतीनां कलिब्रह्ममीमांसकानामेतेषां निरासाय लक्ष्मणाचार्यप्रादुर्भावः । हन्त !  
परिगृहीतपौण्ड्रकाद्वैतानाममीषां नित्यमुक्तवादोऽपि नित्यमुक्तवादतामापादयति । तथा हि,

मुक्तस्य नित्यमविशिष्टतनोरपूर्वा मुक्तिं प्रकल्पयितुमात्तविचारयत्नः ।

स्वप्नप्रसूनमकरन्दरसस्य मन्ये स्वादुत्वमन्यदुपपादयितुं क्षमेत ॥ ९२ ॥

आलक्ष्यतामयं रजनिचरवंशबान्धवानां राहुमीमांसकानां सुभगाभिक्षुकन्यायः, यदेते निगमान्तपरित्यागिनः परा-  
नधिक्षिपन्ति प्रतिक्षिपन्ति च स्वयमेव निगमान्तान् । अतः सभाकम्पाभावप्रतिपादकजडपुरुषप्रयुज्यमानभसापङ्काभाव-  
वचनवदपहास्यवचसाममीषां प्रतिक्षेपेऽप्यपत्रपामहे । श्रुतयस्तु त्रिभुवनसंरक्षणे प्रवृत्ताः प्रतिक्षिपन्ति । यदपि  
चैतेषां चिदचिदीश्वरयाथार्थ्यतस्कराणामन्तिमयुगमस्करिणां नित्यानित्यवस्तुविवेकादिसाधनचतुष्टयमभिदधति, तच्च  
तत्त्वातत्त्वविवेकाभावः रागद्वेषादिसाधनसंपत् लौकिकवैदिककर्मानुष्ठानवैमुख्यं बुभुक्षुत्वं चेति यथानुष्ठानं विपरि-  
णामेन परिहसन्ति सन्तः ।

गुरुः— भद्र, किमत्र विस्तरेण ।

शिष्यः— भगवन्, पक्षान्तरमपि प्रतिक्षिपामि ।

यदि भास्करयादवप्रकाशौ निगमान्तस्थितिनिर्णयप्रवीणौ । अपरैः किमिवापराद्धमार्यैरयथाभाषणचातुरीधुरीणैः

अत एव निर्गुणब्रह्मवादिनां प्रच्छन्नबौद्धप्रसिद्धिवदनयोरपि जैनगन्धिवेदान्तिनामधेयमनुशोश्रूयामहे । इदं किल  
निखिलोपनिषदेकरहस्यम् (दैकरस्यम्) ।

मिथो भेदं तच्चेष्टभिलपति भेदश्रुतिरतो विशिष्टैक्यादैक्यश्रुतिरपि च सार्था भगवती ।

इमावर्थौ गोप्तुं निखिलजगदन्तर्यमयिता निरीशो लक्ष्मीशः श्रुतिभिस्परामिः प्रणिदधे ॥ ९४ ॥



राजा— ब्रह्मन्, तत्त्ववृत्तोभयभ्रष्टपाषण्डगणसंकुलः । कृती भवति कालोऽयं कृतिना संप्रति त्वया ॥९५॥

शिष्यः— महाराज, सर्वमेतद्भगवतः प्रसादेन । अद्य हि,

कणादपरिपाटिभिः कपिलकल्पनानाटकैः कुमारिलकुभाषितैर्गुरुनिबन्धनग्रन्थिभिः ।

तथागतकथाशतैस्तदनुसारिजल्पैरपि प्रतारितमिदं जगत्प्रगुणितं यतीन्द्रोक्तिभिः ॥ ९६ ॥

किं च, मुकुन्दाङ्घ्रिश्रद्धाकुमुदवनचन्द्रातपनिभा मुमुक्षामक्षोभ्यां दधति मुनिवृन्दारकगिरः ।

स्वसिद्धान्तध्वान्तस्थिरकुतुकदुर्वादिपरिषद्दिवाभीतप्रेक्षादिनकरसमुत्थानपरुषाः ॥ ९७ ॥

सेनापतिः— देव, वशंवदवचोवृत्तिर्वादाहवमहारथः । परिभूतत्रिपक्षोऽसौ पारितोषिकमर्हति ॥ ९८ ॥

शिष्यः— सेनापते,

दयया देशिकेन्द्रस्य दृष्ट्या चास्य महीपतेः । परितोषेण चैवं ते प्राप्तोऽहं पारितोषिकम् ॥ ९९ ॥

राजा— भगवन्, प्रियहितमेवासौ वदति ।

सेनापतिः— ततश्च,

सभाजयितुमिच्छामि प्रत्यक्षितसभाजयम् । एनं भगवतश्छात्रमेकभक्त्या परिष्कृतम् ॥ १०० ॥

शिष्यः— महाराज, भगवन्त एव संभावनामर्हन्ति ।

गुरुः— त्वमपि मन्त्रियोगेन ।

राजा— भगवन्,

त्रय्यन्तस्थापकोऽयं दृढतरममुना तत्त्वदृष्टिश्च दिष्टा दिष्ट्या चादिष्टमेतदिशि दिशि लडहो डिण्डिमस्ताडनीयः ।

शुष्कोयन्यासशिक्षापटिमकटुरटद्वैरिग्निद्वत्करोटीकुट्टाककीडमष्टापदकटकमसौ वामपादे विभर्तु ॥ १०१ ॥

[इति कटकं ददाति ।]

शिष्यः— (गुरुमवलोकयति)

गुरुः— अस्त्वेवम् । अलङ्घनीया खलु राजाज्ञा ।

शिष्यः— यदाज्ञापयति भगवान् । (इति कटकमादत्ते)

गुरुः— आयुष्मन्, अवधार्यतामिदमद्यप्रभृति ते कर्तव्यम् ।

सत्कारकीर्तिधनलब्धिषु निर्व्यपेक्षः प्रश्नोचितेषु परया कृपया प्रसीदन् ।

सत्तर्कतन्त्रपरिकर्मितमाशरीराच्छारीरकप्रवचनव्रतमाद्रियेथाः ॥ १०२ ॥

शिष्यः— यदादिशति भगवान् ।

[नेष्ट्ये] गम्यतां गम्यताम् । आः कष्टमापतितम् ।

रागद्वेषाभिरुचया ख्यातपूर्वा मूढावेतौ दानवौ मोहभृत्यौ ।

निष्प्रत्यूहं निर्जिहाते विरक्तिं बन्दीकर्तुं विष्णुभक्त्या समेताम् ॥ १०३ ॥

[सर्वे ससंभ्रममाकर्णयन्ति ।]



राजा— भगवन्, अद्य खलु शान्तिकर्मणि वेतालोदयः संवृत्तः । तत्साधयन्तु भवन्तः समीहितसमर्थनाय । वयमपि  
वैरिबलनिर्मूलनाय संप्रति यतामहे । [इति निष्क्रान्ताः सर्वे ।]

इति श्रीकवितार्किकसिंहस्य सर्वतन्त्रस्वतन्त्रस्य श्रीमद्वेदान्ताचार्यस्य कृतिषु संकल्पसूर्योदयनाटके द्वितीयोऽङ्कः ।

### तृतीयोऽङ्कः

[ ततः प्रविशतो रागद्वेषौ । ]

रागः— सखे, त्वत्सहायस्य मे स्वामिकार्यनिर्वर्तनं सिद्धप्रायमिति निश्चिनोमि ।

द्वेषः— वयस्य, त्वद्विरुद्धविषयविवेकसंरम्भनिरोधेन त्वदेककार्य एव ह्यहमादिष्टोऽस्मि महाराजेन ।

रागः— सखे, अन्यदपि तावदवसरोचितमाज्ञप्तिगोचरमावेदयामि ।

विवेककुहनाबलाद्व्यतिहतेषु बाह्येष्वसौ त्रिवर्गपदवी परं शरणमद्य मोहश्रियः ।

विरक्तिमिह तापसीं व्यपनयामि दूरादहं विमथ्य विनिवर्त्यतां सपदि विष्णुभक्तिस्त्वया ॥ १ ॥

संभवति च सर्वथा सर्वतः प्रसारिताभ्यां स्वर्गापवर्गगुणदोषजालाभ्यां तयोरुपरोधः । अहं पुनर्मायासहस्रवेदी  
मारीचमैथिलीन्यायेन विरक्तिं तावत्पस्विनीं विप्रलभे । भवतस्तु विष्णुभक्तिविमथने पौलस्त्य एव प्रमाणम् ।

द्वेषः— अथ किम् ?

रागः— यद्यपि त्वय्यन्तवादिना महामोहसौवस्तिकानामग्रगण्या हिरण्यासुरपुरोहिता इव धरण्यामवतीर्णाः कबन्ध-  
मीमांसकाः प्रतिक्षिप्ताः, तथाऽपि तन्मतमेव सोपपत्तिकमुत्तम्भयन्स्वामिकार्यं निर्वर्तयामि ।

द्वेषः— स्थाने खलु भवतः समारम्भः, यदिह नास्तिक्यसंवर्धकानां महामोहसैनिकवुरंधराणां नासीरविजयपताका  
निरीश्वरमीमांसा समालम्ब्यते ।

रागः— अल्पमस्थिरमानन्दमिच्छतो यदि रागिता । अनन्तस्थिरकामस्य विरक्तिः कस्य कीदृशी ॥ २ ॥

स्वस्यैवाप्तिः सुखमिति मृषा त्वेतरस्यानुभूतौ कामादन्यः क इव घटने मोक्षनामा पुमर्थः ।

तस्मादस्मद्बहुमतनिरध्यक्षमीमांसकोक्तः (क्त्या) स्वेच्छानृत्यद्बहुगुणनिधिः स्वर्ग एवापवर्गः ॥ ३ ॥

द्वेषः— किमुच्यते? अयं पुनर्महामोहतन्त्रपारदृश्वभिः परमार्थोपदेशिभिस्सावधाननिपुणनिरूपितसंप्रदायपरंपरासमधिगतोऽर्थः

प्रपञ्चकृतकञ्चुकं यदि परं महः प्राप्यते न दुःखमपहस्तितं भवति नैकधोपप्लवात् ।

अथैकमखिलोज्झितं न खलु भोग्यतामेति तत्ततो निगममस्तकैर्निगदमात्रशेषैः स्थितम् ॥ ४ ॥

रागः— सखे, साधु भाषितम् । नूनमीदृशेन वचसा दवदहनदन्दह्यमानतरुशिखरकुलायकुहरनिष्क्रान्ता विहङ्गरङ्गि-  
रिव विष्णुभक्तिरपसर्पति । अद्य खल्वनादिभोगवासनाजालजटिलबुद्धेरात्मनः कथं नाम निर्विवेको विवेकः संसार-  
जिहासां साधयिष्यति ? प्रत्युत दिव्यभौमयुवतिगुणापहवकुतूहली तद्गुणैरेव निविडं निबध्यते । पश्य तावदमृतोद्भवाः  
परलोकतिलकभूताः पद्मलोचनाः । यासाम्,



स्मेरेण स्तनकुड्मलेन भुजयोर्मध्यं तिरोधित्सितं नेत्रेण श्रवणं लिलङ्घयिषितं नीलोत्पलश्रीमुपा ।  
अङ्गं सर्वमलं चिकीर्षितमहो भावैः सराचार्यकैस्तन्वीनां विजिगीषितं च वयसा धन्येन मन्ये जगत् ॥  
तिष्ठतु तावदभिनवयौवनविजृम्भणम् । परामृश्यतां पुनर्विभ्रमावेशः ।

अभिनयति यथार्थान्भूपताका पुमर्थान्गतिरपि गतिमन्यां मन्यने गर्हणीयाम् ।  
मदकलुषितमन्तर्मन्मथाद्वैतगर्भामुपनिषदमधीते लोचनं लोलतारम् ॥ ६ ॥

द्वेषः— (सर्वार्थमर्षम्) सखे, विश्वपुरुषार्थविशेषविद्विस्त्वन्मतप्रतिष्ठापकैः कामकामैरेभिः कक्षीकृतं महानन्दलक्षणं  
मोक्षतया महर्षिविशेषभाषितं पुरन्दरपुरीभुजिष्याभोगमवधूय विपश्चितामपि क एवायं विप्रतिषिद्धवादः ?

सर्वाधारः कथं नु स्यात्सर्वदोषविवर्जितः । तथैव सर्वकामार्थी निरपेक्षः कथं प्रभुः ॥ ७ ॥

रागः— सखे, न चैतावदेव ।

मधुभरितहेमकुम्भीमधुरिमधुर्यौ पयोधरौ सुदृशाम् ।

पिशितमिति भावयन्तः पिशाचकल्पाः प्रलोभयन्ति जडान् ॥ ८ ॥

(आकाशे) किं ब्रूथ ? किं न तथेति ? अहह ! अन्धानां कथमभिलष्यते पयसो नैर्मल्यम् ?

द्वेषः— अहो महानयमध्यात्माभिनिवेशो विवेकपरतन्त्राणां वेतालानाम् ! अथवा युक्तमेवैतत् । न खलु बधिराणां  
कुतूहलमातनोति कोकिलालापः । तिष्ठन्त्वेते । विवेक एव तावज्जेतव्यः । यतः,

विवेकविजयादेव विद्वत्परिषदो जयः । उपपन्नतरुविच्छेदे न किमुच्छिद्यते लता ॥ ९ ॥

रागः— साधु विचिन्तितम् ।

द्वेषः— (सोच्चैर्हासम्)

अनघगुणौघमेकमवभूतसमाभ्यधिकं स्ववितरणीयसर्वपुरुषार्थमुपास्तिपदम् ।

उपनिषदूषरान्तरुपवर्तनयूसरधीर्न खलु विवेक एष मयि तिष्ठति साधयिता ॥ १० ॥

(नेपथ्ये) कः कोऽत्र भोः ?

उभौ— (कर्णं दत्त्वा सभयसंभ्रमम्) आः कष्टमापतितम् ! नरपतिनियोगनिर्वाहकौ कथमावां भविष्यावः ? हन्त  
विपरिवृत्तमिवास्माकं भागधेयम् ! अद्य हि,

अतिक्रम्य दुरुच्छेदामास्माकीं गुणवागुराम् । विरक्तिविष्णुभक्तिश्च विवेकस्थानमृच्छतः ॥ ११ ॥

स चैव नूनं विरक्तिविष्णुभक्तिभ्यां प्रोत्साहितो देव्या सुमत्या दत्तहस्त इतोऽभिसमेति । जितकाशिनश्चासुष्य संनिधाने  
मन्दभाग्यैर्नास्माभिः स्थातव्यम् । जीवन्तो हि भद्राणि पश्यन्ति । अस्मद्वरजाभ्यामपि कामक्रोधाभ्यामविलम्बित-  
कारिभ्यां विलम्बनीयम् । काले हि सर्वं संपद्यते । न चानेन व्यवसायसहायेन दुर्जयः कश्चिन् । एवं च नूनमा-  
पत्स्यते राजकृत्यम् ।



धिग्धिग्वासवशम्भलीनयनयोरालोलमालोकितं धिग्धिग्भ्रान्मथकार्मुकं युधि सदा टङ्कारसाडम्बरम् ।  
 धिग्धिक्पञ्चमपाठकान्परभृतो धिग्धिक्किमन्यैर्जडैः शृङ्गारागमरङ्गमण्टपनटीं मोहेन्द्रवीरश्रियम् ॥१२॥  
 अद्य हि, निर्जित्य मोहमसुरेन्द्रमिवामरेन्द्रो बद्धस्य मङ्गक्षु पुरुषस्य विमोक्षणेन ।  
 अश्रूण्यकृत्रिमगिरामभिषङ्गजातान्यानन्दजैर्विपरिवर्तयिता विवेकः ॥ १३ ॥ इति वदन्तौ निष्क्रान्तौ ।  
 इति शुद्धविष्कम्भः ।

[ततः प्रविशति विवेकः सुमतिश्च ।]

विवेकः— देवि, समाश्वसिहि समाश्वसिहि । प्रप्रयुक्तपाटच्चरभयापनोदनेन विरक्तिविष्णुभक्ती त्वत्सकाशं प्रापिते ।  
 सुमतिः— ( दंष्ट्रं निश्चय ) णाह, तह वि अज्ज वि किं होज्जत्ति तरलहिअआ किं भणामि ? पच्छण्णआरिणो खु  
 राअहेसा ओसरं पेक्खन्ति । [नाथ, तथापि अद्यापि किं भवेदिति तरलहृदया किं भणामि ? प्रच्छन्नचारिणौ  
 खलु रागद्वेषावसरं प्रेक्षते ।

विवेकः— भीरु, मा ते भूदिह मनोदौर्बल्यम् । किमस्माकमपि संनिधौ रागद्वेषयोरवकाशः ? अपि च,  
 अनुचितपदवीभिश्चिन्तयित्वा प्रयातान्यलमलमतिमात्रैरद्य बाले विषादैः ।  
 उपनिषदमुदारामुद्रमन्कापि लक्ष्ये शरणमुपगतान्स्त्रायते शार्ङ्गधन्वा ॥ १४ ॥

सुमतिः— (सविषादं संस्कृतमाश्रित्य ।) आर्यपुत्र,  
 सर्गेषु प्रतिसंचरेषु बहुशः स्वर्गे तथा दुर्गतौ जाग्रत्स्वप्नसुषुप्तिमुग्धिमरणावस्थासु दुःस्थासु च ।  
 दुःख्यन्प्रस्तरवद्भवन्बहुपशुः सुख्यन्नसौ देहभृत् दग्धादग्धसजीवितद्रुमदसादीनो दरीदृश्यते ॥  
 अपि च, विचित्रजगद्विश्वकृद्विहृतिमारुतप्रेरणाभिभक्तभवितव्यताविपिनसिन्धुविष्फूर्तिभिः ।  
 जटालवृजिनाविले जवनयौवनास्वादने जरामरणभीषणे जगति जन्तुरावर्त्यते ॥ १५ ॥

विवेकः— (सानुशयम्) देवि, सत्यमिदमितः पूर्वम् । अद्य खलु अपुनरावृत्तिवर्तनीमारुरुक्षतः पुरुषस्य चिरकाल-  
 संचितपुण्यसंचयविशेषमाकर्णय ।

पातत्रासनिरीक्षणप्रशमितस्वर्वासदुर्वासना पुंसः संप्रति शेमुषी निरवधिं पुष्पाति तृष्णां परे ।  
 अर्थित्वे मतिकश्मलप्रचलितेऽप्येवं प्रतिष्ठापिते सामर्थ्यं च समाधिसीम्नि नियतावस्थं व्यवस्थाप्यते ॥  
 अपि च, प्रतिक्षिप्तावद्यप्रवरगुणनिर्धारणभुवा परप्रेम्णा जुष्टो भवभृदधुना भाग्यवशतः ।

अभिन्नास्वादानाममृतलहरीणामिव धियां विकल्पं विज्ञाता विधिपवनवैषम्यजनितम् ॥ १६ ॥

अयं च परमपुरुषचरणारविन्दमकरन्दमधुकरो वृन्दारकनगरमपि नरकमिव परं निश्चेप्यति । अत्र च,  
 भवपथकथारणे भग्ने गतागतचिन्तया परमपुरुषप्रेप्सालाभे तदद्भुतबोधनात् ।  
 गुणगणभिदासंभेदाभ्यामुपस्कृतविग्रहे क्षममिह परं विद्यावर्गे विमोहनिवर्तनम् ॥ १७ ॥



इह च मोहप्रशमनं दिङ्मात्रेणोदाहरामि ।

समाना मुक्तिश्चेन्न खलु घटने साधनभिदा न चेत्स्वर्गन्यायस्तरतमतयान्याभिमतया ।

प्रमाणप्रागल्भ्यप्रणिधिमवधूय प्रलपतामतिक्षीबः क्षोभः स्वमतिविहतेरेव निहतः ॥ २० ॥

एवमपि ये मुह्यन्ति ते मुह्यन्त्येव । न खलु सहस्रैरपि सलिलकुम्भैर्वलिभुजः प्रक्षाल्यमाणा वलक्षतां प्रतिपद्यन्ते ।  
दुर्वादिगर्वसर्वस्वनिर्वापकैः सर्वज्ञबुद्धिवेदिभिर्वर्णितं निर्विशङ्कमखिलमधिगम्य सर्वेश्वरं निर्विशन्ति सन्तः ।

सुमतिः— (सञ्ज्ञावधूय) णाह, पडिड्ढाविअम्हि दाणिं पमाणप्पणअपेसळेण तुम्हभासिएण । पडिबुद्धजणसंभावणिज्जे  
पमाणउत्तन्दणिरिक्खणम्मि समब्भहिअदरिदं खु तुह माहप्पं । दाणिं किळ,

कप्पारम्भपअण्डतण्डवकळाकीळन्तकाळन्तअखवोहुव्वेळकवदसिन्धुळहरीधूअन्तचन्दप्पहं ।

एकैकस्वरणियणिब्भरसुहासन्दोहसन्तोसिआ अम्मेळन्ति भुअङ्गिआ तुह जसं वेळन्तसेळन्तरे ॥

[नाथ, प्रतिष्ठापितास्मि इदानीं प्रमाणप्रणयपेशलेन युष्मद्भाषितेन । प्रतिबुद्धजनसंभावनीये प्रमाणवृत्तान्तनिरीक्षणे  
समाभ्यधिकदरिद्रं खलु तव माहात्म्यम् । इदानीं किल,

कलपारम्भप्रचण्डताण्डवकलाक्रीडत्कालान्तकक्षोभोद्वेलकपर्दसिन्धुलहरीधूयमानचन्द्रप्रभम् ।

एकैकाक्षरनिर्घन्निर्भरसुधासंदोहसंतोषिता आग्नेडयन्ति भुजङ्गिकास्तव यशो वेलान्तशैलान्तरे ॥]

(विद्यामाहात्म्यमनुचिन्त्य सहर्षरोमाञ्चम्)

जिम्भाअन्तदइच्चमदणदआसळ्ळोअसोतस्सिणीवीईसीअळसाहुसुद्धसुहआ सोहन्ति विज्जा इमा ।

जाणं कं वि भवणिदाविअजणो घेत्तूण चिन्ताणिअं मुत्तिं पेख्खइ हत्थमज्झणिहिअं मोहम्मि सन्ते चिअ

[जृम्भमाणदैत्यमर्दनदयास्वर्लोकस्रोतस्विनीवीचीशीतलसाधुशुद्धसुभगाः शोभन्ते विद्या इमाः ।

यासां कामपि भवाग्नितापितजनो गृहीत्वा चिन्तानीतां मुक्तिं प्रेक्षते हस्तमध्यनिहितां मोहे सत्येव ॥]

विवेकः— किमुच्यते ? अवरोपितप्रायः खलु पुरुषस्य चिन्ताभारः । अपि चास्य संसारदोषदर्शनसातत्यसमुत्थिता-  
दपि परब्रह्मदिदृक्षासंरम्भजृम्भितं परमवैराग्यमुपधानीभवति । तथा हि,

निषिद्धं विद्यार्थादधिकमपि काम्यं च विजहत्परप्रीत्यै कर्म प्रतिनियतमादाय मुदितः ।

शुभश्रद्धादुग्धोदधिनवसुधोल्लासललिते समाधावाधातुं त्वरयति मुनिः संप्रति मनः ॥ २३ ॥

अपि च, विलक्षोपक्षिप्तं विषयरसगन्धर्वनगरप्रशंसायाथार्थ्यं प्रणिदधति चित्तेऽपि तनुभृत् ।

मया दत्ते हस्ते मतिकलुषमुल्लङ्घ्य तरसा परब्रह्मैकान्ती भवजलनिधिं गोष्पदयति ॥ २४ ॥

सुमतिः— (सविमर्शम्) तह वि पिआमहप्पमुहे महाजोइजणे वासणादाविअविसअरसबळिसमोहिण, णिसाअरग्गहण-  
कोट्टहळप्पसारिअकरस्स बालिसस्स विअ कहं उण कस्स वि मोक्खो होज्जत्ति विअळिआसं संवीळिअं विअ मह  
माणसं । [तथापि पितामहप्रमुखे महायोगिजने वासनादापितविषयरसबडिशमोहिते, निशाकरग्रहणकौतूहलप्रसारित-  
करस्य बालिशस्येव कथं पुनः कस्यापि मोक्षो भवेदिति विगलिताशं संव्रीडितमिव मे मानसम् ॥]



विवेकः— अग्रि भीरु, अवधारितपरमार्थाऽपि किंप्रचानमानसेव किं पुनरप्यतिशङ्कसे । शृणु चैतत्,

विषमधु बहिष्कुर्वन् धीरो बहिर्विषयात्मकं परिमितरसस्वात्मप्राप्तिप्रयासपराङ्मुखः ।

निरवधिमहानन्दब्रह्मानुभूतिकुहली जगति भगिता दैवात्कश्चिज्जहातितपंसृतिः ॥ २५ ॥

निःसंशयः खलु पटुभिरपि विटपमारोहद्विरप्राप्तानां पचेलिमानां फलानामयतमानस्यापि सुकृतपरिपाकेन पान्थजनस्य पुरतः परिपातः । अपि च,

विविप्सति यदि स्वयं किमपि सूरिसेव्यं पदं कृतस्य यदि निष्कृतिर्यदि करिष्यते नाहितम् ।

निसर्गसुहृदीश्वरो यदि च(ह) लक्ष्यमन्वीक्षते किमत्र परमुच्यते किमिति नात्मविन्मुच्यते ॥ २६ ॥

सुमतिः— णाह, जइ एवं तुए दिण्हत्थो संसारसाअरं अइळङ्गेइ पुरुसो, ता कहं दवदहणपज्जळिअपस्सजुअळ-  
दारूअरगओव्व कीडो, सारमेअगणपरिगओ व्व सारङ्गो, समीरणन्दोळणडोळाअन्तपोओदरगओव्व सञ्जत्तिअ-  
सत्थो, महाप्रवाहमइअणिरोहसंभन्तणअणो व्व जम्बुओ, विसअरपरिगहिअवरघुरन्तहिअओ व्व कुडुम्बिअणो,  
विअडअरमङ्गसंभमसंखुहिअगङ्गाअडवेपन्तसंहणणो व्व साहिमण्डलो, राहवसरणिअरख्खोहिअरअणाअरमज्झ-  
ट्ठिओ व्व मच्चसङ्घाओ सद्धसगहिओ होइ ? [नाथ, यद्येवं त्वया दत्तहस्तः संसारसागरमतिलङ्घ्यते पुरुषः, तत्कथं  
दवदहनप्रज्वलितपार्श्वयुगलदारूदरगत इव कीटः, सारमेयगणपरिगत इव सारङ्गः, समीरणान्दोलनडोलायमान-  
पोतोदरगत इव सांयातिकसार्थः, महाप्रवाहमध्यनिरोधसंभ्रान्तनयन इव जम्बुकः, विषधरपरिगृहीतगृहघूर्णमानहृदय  
इव कुडुम्बिजनः, विकटतरभङ्गसंभ्रमसंक्षुभितगङ्गातटवेपमानसंहनन इव शाखिमण्डलः, राघवशरनिकरक्षोभितरत्नाकर-  
मध्यस्थित इव मत्स्यसंघातः साध्वसगृहीतो भवति ?]

विवेकः— भद्रे, पाण्डित्यमपि निर्विध बाल्येन तिष्ठसि, यन्मोक्षमाणमपि मुक्तमिवामिमन्यसे । पश्य पश्य,

वर्णितगुणप्रकर्षा वर्णाश्रमनियमदेशकालमुखाः । अनवहितमानसानां भवन्ति नित्यं भयोदयस्थानम् ॥

अन्येषु तु विशेषं बोधयामि ।

भयाभयस्थानविशेषवेदिनः प्रमादमुक्तस्य परीक्ष्यकारिणः ।

परानुभूतिप्रतिबन्धशङ्कया भयानुबन्धोऽप्यभयाय कल्पते ॥ २८ ॥

आ मोक्षाच्च विदुषोऽपि निरनुबन्धा भीतिरिति नभःप्रसूनसौरभास्वादः ।

दिग्देशकालकरणाकरणादिरूपे देहादिके च हितसाधनभावयोग्ये ।

दुष्कर्मपङ्क्तिमनुचिन्तयतो विचित्रां किं तद्यदस्य पुरुषस्य न भीतिहेतुः ॥ २९ ॥

सुमतिः— एवं किळ सव्वं वि जइ भअट्ठाणं, ता कहं णिब्भअणिप्पाअणिज्जं पणिहाणं संपज्जइ ? [एवं किल  
सर्वमपि यदि भयस्थानम्, तत्कथं निर्भयनिष्पादनीयं प्रणिधानं संपद्यते ?]

विवेकः— भद्रे, सम्यगनुयुक्तं भवत्या । अस्ति खलु सूक्ष्मं किञ्चित् । तदपि प्रतिपन्नमेव त्वां बोधयामि । प्रतिसं-  
धीयतामिदं तावत् ।



सुमतिः— आणवेदु अय्यउत्तो । [आज्ञापयत्वार्यपुत्रः ।]

विवेकः— प्रवृद्धमतिकश्मलप्रलयपावकप्रक्रियां विमुच्य भगवत्कृपां वृजिनसिन्धुकुक्षिभरिम् ।

कदम्बपरिवर्तिभिर्यदिह कर्म निर्मीयते तदस्तु लवणाकरे लवणसेतुराधित्सितः ॥ ३० ॥

यः पुनरनन्यभावेन भगवदनुकम्पामालम्बते तस्य तु तादृशीं सिद्धिमवधारय ।

विविक्तनिखिलस्थितिर्विषयवृत्तिनिर्वेदवान्विरक्तिपरिरम्भणग्लपितसर्वदुर्वासनः ।

निवृत्तिपथजाङ्घ्रिको निभृतचित्तवृत्तिः परं प्रपद्य मुरभित्पदं भवमतीत्य संसिध्यति ॥ ३१ ॥

सुमतिः— जुत्तं एदं । तह वि पच्चक्खिअपरमत्थं तुमं एव्व परिपुच्छम्मि । णिम्मळगुरुसआसणिद्धारिअणिअमन्त-  
हिअआणं णिठ्ठाविअणिहिळपडिपरुखाणं णिस्सेसपसमिअणिज्जरवरवासरसवासणाणं अणालक्खिअदोसगन्धमङ्गळेक्क-  
ताणमहुमहणचळणसेवामहाणन्दळाहळम्पडाणं अप्पमाअपरिगहिअणिउत्तिधम्माणं असम्भाविअपच्चूहाणं वि महा-  
पुरुसाणं केण उण विणिवाएण मोक्खोवाओ सिग्घं ण संपज्जइ ? [युक्तमेतत् । तथापि प्रत्यक्षितपरमार्थं त्वामेव  
परिपृच्छामि । निर्मलगुरुसकाशनिर्धारितनिगमान्तहृदयानां निष्ठापितनिखिलप्रतिपक्षाणां निःशेषप्रशमितनिर्जरगृहवास-  
रसवासनानाम् अनालक्षितदोषगन्धमङ्गलैकतानमधुमथनचरणसेवामहानन्दलाभलम्पटानाम् अप्रमादपरिगृहीतनिवृत्ति-  
धर्माणामसंभावितप्रत्यूहानामपि महापुरुषाणां केन पुनर्विनिपातेन मोक्षोपायः शीघ्रं न संपद्यते ?]

विवेकः— प्रिये, इदमपि ते महामतिभिरवधारणीयमतिगहनमभिदधामि, यत्तत्सनकसनन्दनसनत्कुमारनारदशाण्डिल्य-  
प्रभृतयः परमैकान्तिनः प्रतिपादयन्ति । आकर्ण्यतामेतदवहितया भवत्या ।

तिमिं किल तिमिगिलो गिलति तद्विलस्तं तथा तमप्यथ च तद्विलस्तदिह पश्य कर्मक्रमे ।

समस्तवृजिनोदधिग्रसनडम्भकुम्भोद्भवं निवृत्तिमपि धर्ममन्यनघतत्त्वविन्निग्रहः ॥ ३२ ॥

अन्यदप्येतादृशमवधारयेथाः ।

प्रथितं पातकिवर्गं कृतघ्न एको हि कृत्स्नमतिशेते । तमिमं क्रियमाणघ्नस्तमपि दुरात्मा करिष्यमाणघ्नः ॥

सुमतिः— (विचिन्त्य) इइ णाम णिस्समब्भहिअमाहप्पस्स पडिबुद्धअणणिग्गहस्स पहावो दंसिओ । अस्स उण णाह  
किं णत्थि परिहारो ? [इति नाम निःसमाभ्यधिकमाहात्म्यस्य प्रतिबुद्धजननिग्रहस्य प्रभावो दर्शितः । अस्य पुनर्नाथ  
किं नास्ति परिहारः ?]

विवेकः— अस्ति तु कश्चिदेकः, यदिह पुनस्तत्प्रसादनम् । तथा हि,

तोयोज्झनेन परितापमुपेत्य जन्तुस्तोयेन जीवति पुनः क्रमयोजितेन ।

तद्वन्महत्त्यजनतस्तमसि प्रविष्टस्तत्संश्रयेण भजते परमार्थदृष्टिम् ॥ ३४ ॥

अपि च, बहुजन्मसुकृतपिद्वं ब्रह्मविदपचारदूरां पुरुषम् ।

अभिसरति नित्यरक्ता सत्वरमयवर्गसाधिनी विद्या ॥ ३५ ॥



सा च, परभक्तिरप्रकम्प्या निवृत्तिधर्मानुबन्धिगुणबन्धैः ।

भयजलधिपोतपात्री जाता वृद्धिं दिने दिने भजते ॥ ३६ ॥

सुमतिः— (सविमर्शम्) जुतं एदं, जइ दुण्णिवारणिअइबळणिम्मिआ अपक्कणिस्सेसकसाअस्स मोक्खपक्खणिकखेव-  
जोग्गा अणिममहिमगरिमळहिमवसत्तणेसत्तणपत्तिपाअम्मप्पमुहा परमपुरुसत्थसिद्धिसाहणजोअन्तराआ ण होन्ति ।  
[युक्तमेतत्, यदि दुर्निवारनियतिबलनिर्मिता अपक्कणिःशेषकषायस्य मोक्षपक्षनिक्षेपयोग्या अणिममहिमगरिमलधिम-  
वशित्वेशत्वप्राप्तिप्राकाम्यप्रमुखाः परमपुरुषार्थसिद्धिसाधनयोगान्तराया न भवन्ति ।]

विवेकः— सत्यं देवि, दुर्जया एते दुरन्तवैरिणो योगान्तरायाः । तदेषां संभवे परिहरणादपि संभवस्यैव परिहरणेन  
निष्प्रत्यूहा भवति नैश्रेयसी सिद्धिः ।

[ ततः प्रविशति भूर्जपत्रभूषितोत्तमाङ्गो दूतः । ]

दूतः— (साञ्जलिबन्धम्) राजन्, अयमहमस्मि देवस्य महाराजस्य महामोहस्य दृष्टिपथमनुज्झन् सर्वत्राप्रतिहतगतिः  
संवृतिसत्यो नाम दूतः । तदभिवादये सावरोधं भवन्तम् ।

विवेकः— (स्वगतम्) किंनिमित्तमयमुपागतः ? (प्रकाशम्) अस्थानवृत्तिमपहायापरिमितायुर्भूयाः ।

दूतः— ( उत्तमाङ्गादवतारितं दरविकसिताञ्जलिकोशनिहितं भूर्जपत्रमुपदर्शयन् ) इदं किल महाराज, चतुर्दशभुवनचक्र-  
चक्रवर्तिनो द्वापरमन्त्रिनिर्धारितनिखिलकार्यस्य दुर्मतिमतप्रतिष्ठितस्य देवस्य महामोहस्य लोभनाम्ना गणकेन  
लिखित्वा त्वदर्थं प्रेषितमन्तरङ्गे मया उपहृतमलङ्घनीयं शासनम् ।

विवेकः— (सानादरावहितम्) भद्र, अस्माकमप्यभिमतः खल्वसि । तदिह उपहरे त्वमेव वाचय ।

दूतः— यदादिशति महाराजः । (इति विनयनिभृतं वाचयति ।)

एतत्कामादिमान्यस्य महामोहस्य शासनम् । संसारहासभीतानां स्वर्गिणामपि संमतम् ॥ ३७ ॥

विवेकः— (अपवार्य सान्तर्हासम्) देवि, किं वयमपि शासनीया दुरात्मनो महामोहस्य ? परचित्तवेदनार्थमिह  
वाचिकं तावच्छ्रोतव्यम् । भद्र, ततस्ततः ।

दूतः— परोपास्तिश्रद्धावधिकमतिवृत्तं यदिह ते तदैश्वर्यप्राप्त्यै भवतु बहुमन्येमहि तदा ।

विवेकः— (अवज्ञां नाटयन्) प्रिये, आकर्णितः किलायं भिक्षुपादप्रसरणन्यायः ? अथवा, स्वाभाव्यमेव शवमुष्टि-  
वद्गृहीतग्राहिता महामोहस्य ।

सुमतिः— एवं एदं । [ एवमेतत् । ]

विवेकः— ततः ।

दूतः— अतिक्रान्तास्मद्भुक्तुटिनटनारम्भसमयप्रदीप्तक्रोधादिप्रतिभटनिरुद्धो न भवसि ॥ ३८ ॥

विवेकः— प्रिये स्वधर्मनिरतानस्मान् प्रति सोऽप्यमाशीर्वादः । अयि मोहदूत, किमस्ति शेषं वाचिकस्य ?

दूतः— अस्ति किंचिदात्मीयबलाध्यक्षकामक्रोधवैभवविषयम् ।



विवेकः— अस्तु को दोषः ? शृणुमस्तावत् ।

दूतः— विश्वाधिको विलयमेष्यति कस्य भूम्ना वीरः प्रसिद्धमहिमा विबुधेषु कामः ।

क्रोधोदितं यदनुभावशेन शंभोः शृङ्गारशीतलमभून्नयनं तृतीयम् ॥ ३९ ॥

अपि च,

कामोऽसौ समवर्तताग्र इति हि ब्रूते समीची श्रुतिः कामादेव जगज्जनिस्थितिलयैराद्यः पुमान्क्रीडति ।

निष्कामोऽपि सकाम एव लभते निःश्रेयसं दुर्लभं कामः कस्य वशे क एष भुवने कामस्य न स्याद्वशे ॥

मुमतिः— महाराज, किं तुम्हेहिं वि दुज्जओ मअरलज्जणो ? [महाराज, किं युष्माभिरपि दुर्जयो मकरलज्जनः ?

विवेकः— देवि ! मिथ्यादृष्टिप्रियस्य मोहस्य प्रलपिते किं प्रत्युच्यते ? अवशिष्टमपि निशमयामः ।

दूतः— यदि कुप्यति कोपाय न कोपमतिवर्तते । अकोपविषयं कोपं कथं कश्चिद्विजेष्यते ॥ ४१ ॥

तदिदमुभयतस्पाशा रज्जुः ।

मुमतिः— णाह ! णं कामादो वि कोवो दुज्जओ, जेण कामजअम्मि वि सअं काळणं होइ । [नाथ ! ननु काम-  
तोऽपि कोपो दुर्जयः, येन कामजयेऽपि स्वयं कारणं भवति । ]

विवेकः— प्रिये ! स्थानक्रोधो न खलु दोषाय, योऽसौ कामादिनिरसनार्थतया परमार्थवेदिभिः प्रशस्यते । ( दूतमव-  
लोक्य ) दूत ! श्रुतमिह श्रोतव्यम् । ब्रूहि मद्वचनाद्युष्मत्स्वामिनम् ।

अप्राणितमहामोहमनङ्गीकृतमन्मथम् । विधूतप्रतिघं लोको विवेकं बहु मंस्यते ॥ ४२ ॥

दूतः— साधयाम्यहम् (इति द्विलिपदमतिक्रम्य, स्वगतम् )

सुप्तप्रबोधनसमुत्सुकया सुमत्या पत्न्या सहाचरितविश्वहितं विवेकम् ।

जेतुं क एव जगति प्रभवेत्तथाऽपि स्वामी नियोजयति मोह इति स्वयं नः ॥ ४३ ॥

(प्रकाशम्) महाराज ! \* त्यजेदेकं कुलस्यार्थे इति नीतिं नातिवर्तेथाः ।

[इति निष्क्रान्तः ।

मुमतिः— अय्यउत्त ! जइ मुत्तिसाहणसज्जो पुरुसो मोहप्पउत्तेहिं कामक्कोहळोहमअमच्छरप्पहुदीहिं अहिहूअइ,  
एआवन्तो तुम्ह परिस्समो विअळो होइ । [आर्यपुत्र ! यदि मुक्तिसाधनसज्जः पुरुषो मोहप्रयुक्तैः कामक्रोधलोभ-  
मदमत्सरप्रभृतिभिरभिभूयते, एतावांस्तव परिश्रमो विफलो भविष्यति ।

विवेकः— देवि ! मैवं मन्वीथाः । आशंसेथाः पुनः शोभनमेव ।

त्रयन्तैरवधारिते भगवति क्षिणे विरोधभ्रमे साङ्गोपायविभागसंभृतमतिः संप्रत्ययां साधकः ।

कामक्रोधनिशातकण्टकमिलत्कालुष्यपङ्कच्छटानिर्मुक्तेन सुशीतलेन च पथा निःश्रेयसं प्राप्स्यति ॥

(नेपथ्ये)

दिव्यवैतालिकौ— विजयतां देवः ।



प्रथमः— रम्या यामवर्तपदार्पणपटी रागाब्धिवेलोद्गतिश्चेतोजन्मकदम्बभूलिविततिः शृङ्गारचूडाजपा ।  
संमोहद्विपशोणचिन्दुपटली संध्या जरीजृम्भयते प्रत्यग्दिग्गवितापयोधरतटीकाशमीरपङ्कगुतिः ॥

द्वितीयः— दिनाधिपविनाकृतिव्यसनखिन्नसंध्यावधूविधूतकवरीभरप्रसरकौतुकापादकम् ।  
विशृङ्खलकलिन्दजाजलतरङ्गभङ्गावलीमलीमसमिदं तमो जगदशेषमाचूषति ॥ ४६ ॥

विवेकः— (कर्णं दत्त्वा) देवि ! दिवाभीतप्रायस्यास्मत्प्रतिपक्षस्य सौप्तिकसंनाहसमयं सूचयतः प्रायेण स्वतो विधात-  
वादिनौ वैतालिकौ । संपश्यतां भवती,

प्रकाशः संकोचं भजति जगतः सीदति रघौ तमिस्राविष्फूर्तिः स्थगयति मुखं शक्रहरितः ।

अवस्कन्दनिश्चयं सुमुखि मधुना साकमधुना विधत्ते दुर्दान्तो विविधमपनीतं रतिपतिः ॥ ४७ ॥

अपि च, अश्रान्तसंततिभिराभरणप्रकाशैराप्रेडयन्त्य इव मङ्गलदीपभासः ।

अन्तःपुरं तिलकयन्ति समं समन्तादारात्रिकं मृगदृशो नियमं विधातुम् ॥ ४८ ॥

तदहमिह सान्ध्यं नियममनुपाल्य परब्रह्मप्रवणमानसं पुरुषमभिरक्षामि, भवत्यपि क्षान्तिशान्त्यादिपरिजनसेविता  
मङ्गलाचरणसौधमधिरुह्य मत्प्रत्यागमनप्रतीक्षा वर्तेथाः । [इति सुमत्या सह निष्क्रान्तः ।]

इति श्रीकवितार्किकसिंहस्य सर्वतन्त्रस्वतन्त्रस्य श्रीमद्वेदान्ताचार्यस्य कृतिषु संकल्पसूर्योदयनाटके तृतीयोऽङ्कः ।

### चतुर्थोऽङ्कः

[ततः प्रविशति कामो वसन्तश्च ।]

कामः— सखे वसन्त !

इक्षुः पेशलमीदृशं मम धनुः पुष्पाण्यमी सायकास्तन्त्रीमञ्जुलनिस्वना मधुकरश्रेणी शुभा शिञ्जिनी ।

भीरुः सन्नबलाजनो मम बलं तथ्यं परं कथ्यते सोऽहं निर्जितशूलभृत्प्रभृतिकः संकल्पसिद्धोदयः ॥

अपि च, त्वयि संभृतशस्त्रास्त्रे सहाये मम संस्थिते । महता पश्य मोहेन विश्वमेकातपत्रितम् ॥ २ ॥

वसन्तः— किमुच्यते ? कामः खल्वसि ।

कामंक्रामं कामपि सिद्धिं करणैः स्वैः कारंकारं कर्म निषिद्धं विहितं वा ।

न्यस्यन्ति त्वय्यद्भुतसीम्नि प्रतिबुद्धाः कामोऽकार्पीन्मन्युरकार्पीदिति नाम ॥ ३ ॥

अपि च, विपमनयनमुख्यैर्विक्रमक्रीडितं ते सुरपतिभवनानि स्वैरसंचारभूमिः ।

उदधिवलयितेयं क्षोणिरुद्यानसीमा कथमिव मदन त्वं वर्ण्यसे कान्तिपिन्धुः ॥ ४ ॥

कामः— सखे ! सर्वलोकविदितमात्मनोऽपि वैभवमनुचिन्तय । यदेतत् ,



प्राण्यातस्त्वयि संभवः सुमनसां विश्वं त्वया नन्द्यते मुख्यस्त्वं किल षड्विधेषु ऋतुषु ज्योतिस्त्वदेकाश्रयम् ।  
यत्र श्रीधृतयङ्गजा स च परस्त्वत्संश्रयो माधवः कामस्ते सचिवः क एव भविता कालोत्तमस्त्वत्समः ॥ ५ ॥

अपि च, वसन्तस्त्वं वह्निर्मलयपवनः सारथिरसावशोकादिज्वाला मधुकरगणो धूमपटली ।

सुधामूर्तिः स्नेहस्तदिह जितनिर्वाणवचसो विरक्तिस्ते दाह्यं द्रुहिणगिरिशादेरपि सतः ॥ ६ ॥

वसन्तः— महावीर मकरकेतन ! मादृशमतिशयस्त्वदर्थ एव । यथा,

ऋतवो हि मत्प्रधानास्तवैव नानास्त्रशिल्पिनः सृष्टाः ।

विजयसमयं शशाङ्को विश्रमकालं व्यनक्ति दिवसेशः ॥ ७ ॥

कामः— आस्तामयमन्योन्यप्रशंसनविस्तरः । अवधातव्यं राजकृत्ये ।

वसन्तः— यदुच्यते वयस्येन, तदिह समानमा(भा)वयोः समाधिप्रवणपुरुषचेतःक्षोभणे । शृङ्गारोद्दीपनविभावकृत्यं मय्या-  
यत्तम् । भवता पुनरालम्बनविभावसंपत्तिरुपपादनीया ।

कामः— सुहृत्संमतमहमिदानीमाचरामि । अयं स्वल्पपरिचितशुभाश्रयधारणामिलाषी पुरुषश्चिरपरिचितसुखालम्बने  
सुखेन संमुखयितुं शक्यते । अस्ति हि देवासुरसिद्धगन्धर्वविद्याधरकिंनरकिंपुरुषमानुषादिसर्वपुरुषचक्षुःप्रत्यक्षं  
स्वतःपुरुषार्थभूतं सुलोचनाभिधानं ब्रह्म । न चैतदनुपपन्नम् ।

परमानन्दशायिन्यः प्रजानां सृष्टिहेतवः । ब्रह्मलक्षणशालिन्यो न कथं ब्रह्म योषितः ॥ ८ ॥

वसन्तः— सखे ! त्रय्यन्तसंमतश्च त्वदभिमतोऽयमर्थः । स्त्रियो ब्रह्मेति हि प्रथममामनन्ति । उत वा पुमानिति तु  
वैभवादुक्तिः । अपि च,

अलसललितमन्दं स्पन्दनं लोचनानामकृतकरमणीया वृत्तयो विभ्रमाणाम् ।

अपि तरुणव्यूनामाहरेयुर्मुनीन्द्रान् शतमपि च विधूय ब्रह्मणां शाश्वतानाम् ॥ ९ ॥

कामः— (सहर्षम्) सखे वसन्त ! अवितथमेवैतदभिलप्यते । ततश्च,

अयमप्सरसां गणः प्रनृत्यन्विशिखासारविकल्प्यमानदृष्टिः ।

अभिगच्छतु मद्भक्षु मत्प्रयुक्तः पुरुषं काङ्क्षितपुण्यहीनयोगम् ॥ १० ॥

वसन्तः— वयस्य पुष्पधन्वन् ! त्वदादेशवर्तिनीषु मत्तकाशिनीषु सिद्धं नः समीहितम् । अद्य हि,

स्त्रादुर्गतमधुमोहितश्रुनेश्चरुवृत्तवशवर्तिचक्षुषः । भावभेदभृतकीकृतात्मनो योगिनस्त्यजति यौवतं न धीः ॥

कामः— (विचिन्त्य, सरोवहासम् ।)

यदि मामवमत्य संयनेत व्यवसायान्वयदर्पितो विवेकः ।

वनिताशतवञ्चितस्य पुंसः स्वयमाधास्यति सौमरेरवस्थाम् ॥ १२ ॥

वसन्तः— किमत्राद्भुतम् ? विश्वविदितं हि भवतो वीरायितम् ।



विकस्वरसुन्दरुमप्रसवशस्त्रमाध्वीमदभ्रमद्भ्रमरसुन्दरीनिकरसंभृतज्याभृतः ।

ग्रहटपरभृत्प्रियापगत्रवेणुग्रीणादिभिः कण्डिरुपघुष्यते कुसुमधन्वनो विक्रमः ॥ १३ ॥

तदिह लघुव्यापारलभ्ये वस्तुनि न त्वया त्वरितेन प्रयतितव्यम् ।

मा भूदमोघविशिखं नमितं धनुस्ते मौर्वी च मा भवतु पुङ्खितचित्रपुङ्खा ।

मदर्शितैरपि सखे विभियाद्विवेकः शाखानिषङ्गनिहितैः शतशस्त्रदस्त्रैः ॥ १४ ॥

कामः— महति प्रतिपक्षे मैवं मन्दोत्साहेन भवितव्यम् । दृश्यते हि,

मितप्रद्योतनिष्पाद्ये तमसामवसारणे । सहस्रेण करैः सार्धमुदेति दिवसेश्वरः ॥ १५ ॥

अपि च, तिष्ठतु संग्रामकथा द्यूने पुरुषस्य वादमात्रे वा ।

भवति परिभूतिलेशे कति कति विपदो निदर्शिताः कविभिः ॥ १६ ॥

वसन्तः— किमित्येवमात्मप्रभावमवमत्य परावरविश्वपरिभाविनस्ते कुतश्चित्परिभूतिलेशमाशङ्कसे ? न खलु शल्भाः सहस्रमपि सहस्रकिरणमभिभवन्ति । अद्य च,

विपुलसुषुमापत्तौ नृत्यद्विहारतुरंगमे मधुमदसमारम्भस्तम्बेरमस्थगितान्तरे ।

रतिसरथोत्सेधे कश्चिद्विधित्सितसंयमः क्वचन भवतः स्कन्धावारे न जीवति जीवति ॥ १७ ॥

न चेदानीं पुरुषः समाधिसौधमधिरूढः, यतस्ते तस्मिन्मनोरथप्रतिहतिशङ्का । दृश्यते हि,

स्मरति महतामातङ्गानां मनस्कुरुते गृहान्प्रसजति परब्रह्मप्राप्तौ समृद्धिमपेक्षते ।

अभिनिविशते भोगोदन्वत्यपत्तपते पुनः प्रणिधिरधुना सिद्धापायः सितासितपद्धतिः ॥ १८ ॥

कामः— तदिह सौप्तिकावसरः संदर्शितः प्रियसखेन । तथा हि,

सोऽयमसमग्रयोगे पुरुषे सर्वास्त्रमोक्षसमयो मे । रथवैगुण्यविलक्षे राधेये फल्गुनस्येव ॥ १९ ॥

वसन्तः— भवतु नामैवं भवतः समीची समीहितसिद्धिः ।

विरक्तिकपटक्रमादृजिनकोटिभिर्दुर्दमे परप्रणिधिकर्दमे पतितुमेकतानः पुमान् ।

त्वदस्त्रगणताडनवृटितगर्वनिर्वेदवान्मवप्रभृतिसेवितं भजतु भोगवर्गं पुनः ॥ २० ॥

अपि च, मलयपवनज्योत्स्नामल्लीमधुव्रतकूजितप्रभृतिविजयरकन्धावारप्रधानपताकया ।

हसितलपितक्रीडाचित्रैरनुज्झदभिख्यया युवतिकथया योगी सन्नप्यसङ्गमुपैति कः ॥ २१ ॥

कामः— सखे ! सर्वथा नूनमविचक्षणो विवेकः । यत्सागरतरणगगनातिलङ्घनमरीचिकाचर्वणमहीतलमज्जनादिवदशक्य-  
मेव समाधिलाभमाधिव्याधिशालिनः पुरुषस्य बालिश इव साधयितुमीहते । अपि च,

पुरुषमजहद्भोगश्रद्धापुरस्कृतसंभ्रमं विषयमदिरास्वादक्षीवं विमोचयितुं स्थितः ।

अमृतमिलितद्राक्षावल्लीफलद्रवसंपदाममरतरुणीविबोकानामवैति न वैभवम् ॥ २२ ॥



दृश्यतां पुनरियमुभयतःस्पाशा रज्जुः ।

विवेकावष्टम्भादुपजनितवैराग्यविभवो यदि क्रुध्येन्मह्यं भवति स (न) कथं क्रोधविजितः ।

अथ त्यक्तक्रोधो यदि कथमपक्रामयतु मां मुधा कामक्रोधप्रशमनकथा मूढमनसाम् ॥ २३ ॥

(ततः प्रविशति विकृतवेषः क्रोधः )

क्रोधः— ( ससंभ्रममुपसृत्य । ) स्वस्ति सुहृदे स्वैरसंचारविजितविवेकविभवाय कुसुमधन्वने । कः खल्वसौ विवेक-  
वशवर्ती कामक्रोधप्रशमनकथावृथाजल्पमुपकल्पयति ? (विकटं परिक्रम्य सादृहासम् )

अयमहमुद्भटप्रथनचारभटारभटीनटपतिरुत्थितः कथमुदेति विवेककथा ।

यदनुविधायिदैत्यभयसंज्वरितासु मुधा सुरमुभटीपयोधरतटीषु पटीरसः ॥ २४ ॥

कामः— स्वागतं प्रियसुहृदे मत्प्रतिपक्षनियतमन्यवे मन्यवे महारथाय । समागतोऽसि च स्वामिकार्यनिर्वहणसमय—  
मनुचिन्त्य मत्साहायकमनोरथेन । वर्तयसि च स्ववशे वशिनोऽपि महेश्वरादीन् । अहो जितं महाराजेन । किं च,

मुधारम्भे डम्भे मयि च मदने मुक्तकदने मितोत्साहे मोहे वृजिनगहने व्याप्तदहने ।

अवज्ञालेशाद्यैरपि खलु भगानिन्धनशतैः प्रदीप्तः प्रत्यञ्चं प्रणिधिमुपरोद्धुं प्रभवति ॥ २५ ॥

वसन्तः— नन्वसौ पवनपावकसमागमः, यदुत कामस्य तव च संगतम् । तदिह किमिति सामग्रीसंभवे साध्य-  
संपत्तावुदास्यते ? अनुसरति खल्वत्साहमभिलषितसिद्धिः । एतदेव चेदानीमात्मसंभवेन प्रियसुहृदा पुनः पुनरभिहित-  
मभिमतप्रतिलम्भनमनुपश्यामि । यदुत,

रतिपतिवारयोषिदनुपालितरत्नलतास्तत्रकविलोभनीयललितस्तनभारनताः ।

अमरमृगेक्षणाः परिचरन्तु विरक्तिधनं मदनधनुर्गुणभ्रमरमन्थरतारदृशः ॥ २६ ॥

कामः— सखे ! कालोचितकार्यप्रतिसंधायकः खलु कालतल्लजो वसन्तः । तदेनमेव विबुधपतिनगरवेशनारीपुरःसरं  
नासीरयोधमहमधिज्यधनुरनुव्रजामि । त्वमपि परितः परिवृत्तदृष्टिः पार्ष्णिमभिरक्षन्सावधानमन्वीयेथाः ।

[ सर्वे तथाऽनुसर्पन्ति । ]

वसन्तः— श्रूयतामयमिह महामोहसमरसैनिकधुरंधराभ्यां मन्मथप्रतिघाभ्यां मामको व्याहारः । अयमेवावसरः संय-  
मारम्भं सौप्तिकेन संस्थापयितुम्, यत्र समुत्थितं चतुरुदधिभृंहणं चान्द्रमसं महः । अद्य खलु पुरतः सरन्त्यमी  
मुग्धयुवतिमुखचन्द्रकिंकरस्य कुमुदिनीपतेरुदयवार्ताहराः कतिचन किरणाङ्कुराः । अमी च,

तिमिमुखवर्षातमुक्तसितसागरसूरनिभा रजनिविलासहासललिता हरिणाङ्कुराः ।

शुभघनतारमिश्रहरिचन्दनपङ्कुरुचः स्फुटमनुलेपयन्ति पुरुहूतदिशामुदृशम् ॥ २७ ॥

अपि च, प्रथमस्य कान्तिमद्रेः पश्यतमेनेन भाषितां शशिना । मद्जलकलङ्कभाजा करटिन इव कर्णशङ्खेन ॥

क्रोधः— सखे शम्बरासुरसूदन ! सूनृतवादी सोऽयं सुरभिः । अद्य हि,



हरेरिह दिगन्तरे हसितदुग्धसिन्धुद्युतिः श्रियं कुमुदशसिनीं प्रजनयत्यसौ चन्द्रिका ।

मनागिव विवर्तितं मधुरतारकोन्मीलने निशामय निशामुखे तिमिरकन्दलं कुन्तलम् ॥ २९ ॥

कामः— संभावनीयः खल्वसौ बहुलतरतमः पटलपाटनपटीवस्तरकिरणः सनाकान्तपशुगतिजटामण्डलः सखा मे तारकेश्वरः । अयं च,

• कुर्वन्कामपि कौमुदीं कुमुदिनीसंमोददानवती सान्द्रातङ्कस्थाङ्गनामतरुणीसंतापचिन्तामणिः ।

शृङ्गारागमदेशिकस्त्रिजगतामानन्दनाडिंधमो रुन्धे सर्वदिशां निरन्तरतमस्तन्द्रालुतां चन्द्रमाः ॥

अपि च; पदे विष्णोरेषा प्रभवमधिगम्य प्रसृमरा स्फुरत्ताराफेनस्तवकपरिपाटीपरिगता ।

क्षरन्ती पूर्वाद्रेरमस्तटिनीसंप्लवसखी तमिस्राकालिन्दीं शबलयति चन्द्रांशुपटली ॥ ३० ॥

सखे क्रोध ! पश्य मे सहायसंपत्तिम् ।

ताराकान्तः प्रियसुहृदयं चन्द्रिकेयं वयस्या बाणारम्भाद्बहुमतिपदं बान्धवो मे वसन्तः ।

त्वं च त्राता त्रिषदुपगमे क्रोध दुर्गारवेगः को वा मद्य कुसुमधनुषे तिष्ठते जीवितार्थी ॥ ३२ ॥

क्रोधः— सखे ! अनुकूलो हि विधिः किं नाम नानुकूल्यति ? अपि च,

विजेतुकामः कामं त्वां निष्काम इति का कथा । त्वन्निवर्तननिष्कामः सकामस्त्वय्यनुज्झिते ॥

कामः— अलमनेन विलम्बहेतुना व्याक्षेपेण । उपक्रान्तसमाधिरस्माभिरुपसर्पणीयः पुरुषः । (सर्वे तथा कुर्वन्ति)

वसन्तः— पश्य तमेनं परमपुरुषचरणयुगलनिगलिताशयं परिहृतबहिर्विषयरगं प्रतिपन्नकारिणा विवेकेन प्रचोदितं प्रक्रान्तयोगं पुरुषम् । अयं हि,

भयस्थानग्रन्थान्परिपठति निद्राति च मुहुः स्वमात्मानं पश्यत्युपचरति देहं च विधिना ।

निवृत्तिं दुःखाब्धेरभिलषति रज्यत्यपि सखे द्विधावृत्त्या दुःख्यन्पुरुष इह दोलायत इव ॥ ३४ ॥

कामः— सखे क्रोध ! अद्य खलु संक्षोभणीयदशामनतिक्रान्त इति समर्थितं वसन्तेन । दूरावधूतबाह्याभ्यन्तरवैरिभिरपि दुर्जयास्मत्सहायिन्यनादिसंततिविचितप्ररोहा वैषयिकी वासना ।

भवत्प्रतिपतिष्यतो भवपयोधिमेकान्ततो रतिः सह मुमुक्षया ललितभाषितं योगिभिः ।

तदप्यवसरे क्वचित्सपदि पार्ष्णिमालम्बते ममत्वशतवासनारचितवारवाणं मनः ॥ ३५ ॥

वसन्तः— इदमप्यपरमवधारणीयमरातिजनभयंकराभ्यां भवद्भ्याम् । सर्वसङ्गनिवृत्तस्यापि संमानागतिः समाधिपरिपन्थिनी । अत एव खल्वनुचिन्तितहिरण्यगर्भवचसः संवर्तभरतविदुरादयो दुरितोच्छेदकारणं जनावमानमिच्छन्त उन्मत्तचर्यामभ्यनैषुः । तदिदानीं यावदयमवमानापेक्षामाददीत, ततः पूर्वमेव संमानभङ्गादिकं द्वारीकृत्य प्रसमं क्षेत्तज्ञे प्रवेष्टव्यं क्रोधेन । अथवा,

शृणोति कथयत्यसौ परिचिनोति संपृच्छते समर्चयति गायति स्पृशति पश्यति स्तौति च ।

इतीव नियतादरो मुरभिदङ्घ्रिषेवारसे न भेतुमिह शक्यते स्थिरविवेकदुर्गस्थितः ॥ ३६ ॥



अपि च, वितथपरिग्रह्यजननिर्वृतबुद्धिरसौ तदितरसंग्रहेऽपि विधिर्नैव परं नियतः ।

उपनतमप्यधर्म्यमुपभोगमपोह्य भजत्यजगरवृत्तिमात्रमग्धीरितभूतहतिः ॥ ३७ ॥

कामः— ( सविलक्ष्मितम् ) सखे! नूनमप्रगल्भ इव संग्रामसमये साध्वसमवलम्बसे । कालोपपन्नं कार्यं न प्रतिसंधत्से ।

ऋतुश्रेष्ठस्त्वं नः सुहृदमितभोगार्हविभवः स्वयं कामः सोऽहं सुरनरतिरश्चः स्ववशयन् ।

अयं क्रोधः क्रूरप्रकृतिरसहन्नस्मदहितं त्रिभिः कार्यं द्रौणिप्रभृतिविहितं सौप्तिकमिह ॥ ३८ ॥

वसन्तः— सखे! प्रतिसंहितकार्यं एवाहमस्मि । अवस्कन्दसमयमतिक्रामति पुरुषे कथमस्माभिरमोघवृत्तिभिर्भवितव्यमिति तु विमृशामि । पाटच्चरलुण्ठितेषु भवनेषु जाग्रतोऽपि यामिकाः किमुपकरिष्यन्ति ? अयं हि,

प्रचेतुमनघां वृत्तिमपचेतुमपाक्रियाम् । भजते विश्वकर्तारं भिषज्यन्तमिवातुरः ॥ ३९ ॥

क्रोधः— (ससंरम्भम्) श्रोतव्यमेतत्सुरभिणा सुहृदा च कामेन मामकं मनीषितनिष्पादनकौशलम् । यदुत,

जमदग्निमुखान्परित्यजन्परिगृह्णन्दशकंधरादिकान् । विनिपातितवानुपायतः पुरुषानद्भूतपौरुषानहम् ॥

वसन्तः— प्रख्यातमिदमित्थं भवतश्चातुर्यम् । तथाऽप्यत्यन्तवीतरागे क इव तवावकाशः ?

क्रोधः— (हाहाकारमामेडयन्) अस्त्येव संमतोऽत्राप्यवकाशः । यथा,

पुंस्त्यक्तपरिग्रहस्य विषयग्राहोज्झितस्याप्यहं कन्थाविष्टरकुण्डिकादिहरणप्रच्छादनाद्याश्रयः ।

अन्तःक्षोभमलीकजल्पमसदारोपस्पृहां पैशुनं संमोहादि च संमुख्य्य सहसा दास्ये समाधिश्चयम् ॥

किं च, महेश्वरप्रमुखमहापुरुषचितविक्षोभकस्य मे समाहितहृदयसमारम्भविघटने किमलाश्चर्यम् ? यतः,

विभर्तु विबुधेश्वरं क्षिपतु दानशानीकिनीं भिनतु कुलपर्वतान्ननशतानि मृद्रातु वा ।

अपत्तविमृशितक्षितिस्तत्रकशेखरालंकृतः किमद्भूतपदं भवत्ययममीभिरैरावणः ॥ ४२ ॥

कामः— सखे पुष्पाकर! क्रोधोदीरितमप्यवितथमिदमवधारणीयम् ।

निद्रामुग्धनिमीलितेष्वसुलभं निर्धूतनिम्नोन्नतं निद्राणाखिलवर्णभेदनियमं विष्वक्प्रवृत्तोदयम् ।

कः क्रोधोद्भवमुत्सहेत तरितुं कल्पान्तकादभ्यिनीकालोद्वेलकलिन्दशैलतनयाकल्लोलकालं तमः ॥

अपि च, वाल्मीकिप्रभृतिभिर्महर्षिभिरप्युद्धोषितं मामकं महिमानं मावमंस्थाः । अहह !

विराधकरिकेमरी विशिखवहिदग्धार्गवः प्रभूतखरदूषणप्रभृतिनैर्ऋतव्यूहजित् ।

विन्दूनदशकंधरो मृदितकुम्भकर्णस्तदा मदस्त्रजनिते स्थितः कश्चन लाघवे राघवः ॥ ४४ ॥

वसन्तः— काम ! साधु कृतं भवता ।

कामः— वयस्य ! आत्मानं बहुमन्येथाः । त्वदायत्तवृत्तिना खलु मया सर्वमेतदाचरितम् ।

वसन्तः— हन्त मकरध्वज ! महावीराणामपि भवति वैक्लव्यं भवत्प्रभावेन, यदुन्मत्तदशामप्यधिगच्छन्ति । अथवा,

रागोपलिप्तदृष्टिः प्रलपति मुह्यति विधूर्णते स्खलति । युवतिमदिरामदान्धो युक्तायुक्तं न जानाति ॥



( विचिन्त्य ) यद्यपि दुर्जयौ युवां कामक्रोधौ, तथापि किञ्चिन्मनसि मे परिवर्तते । सहायभूयस्त्वं सर्वेष्वपि कार्येष्व-  
यत्नसिद्धिकारणम् । ( पदशब्द सूचयन् )

धर्मध्वंसधुरंधरः शमदमप्रारम्भसर्वकषः प्रज्ञावारिधिवस्सरः प्राणिदधत्प्रत्यूहमृत्युंजयः ।

मुक्तिप्रार्थनमोचनाय महता मोहेन संप्रेषितस्तृष्णावारविलासिनीसहचरो लोभः विलोदीयते ॥

( कामक्रोधौ सहर्षमवलोकयतः )

वसन्तः— विश्वहलोभनो लोभ इहाकार्यः ।

कामक्रोधौ— सुष्ठु चिन्तितं सुहृदा वसन्तेन ।

[ कामः छोटिकां ददाति; क्रोधः सोद्घोषमनुमोदते ]

[ ततः प्रविशति लोभस्तृष्णा च । ]

लोभः— महामोहस्याज्ञां शिरसि निदधानः स्रजमिमामहं तृष्णाजानिस्त्वरितमिह लोभः समुदितः ।

प्रदिष्टैस्तत्तादृक्प्रथिमविकटैर्हाटकमयैरखण्डैर्ब्रह्माण्डैर्मम क इव तृप्तिं घटयिता ॥ ४७ ॥

( तृष्णां परिष्वज्य ) प्रिये !

अशेषसुरनारीणामभिरूप्यसमुच्चयैः । अजहद्यौवनां तृष्णे विदधे त्वां विधिः स्वयम् ॥ ४८ ॥

तदिदं निदर्शयामि,

कनककलधौतशैलप्रभृतिभिरपि हन्त पूरणे क्षिप्तैः । तृष्णे भजति समृद्धिं भूयो भूयस्तपोदरे कार्यम् ॥

तृष्णा— अय्यउत्त ! तुम्ह वळ्ळहाए मह रमणिज्जत्तणं सव्वरमणीसमब्भहिअं ति किं अच्चरिअं ? तह वि देवासुर-  
घरगअसअळरअणोवहारेण मह सोभग्गजोग्गाइ हारकेऊरमेहळाणूउराइ तुए करणिज्जाइ । [ आर्यपुत्र ! तव  
वल्लभाया मम रमणीयत्वं सर्वरमणीसमभ्यधिकमिति किमाश्चर्यम् ? तथाऽपि देवासुरगृहगतसकलरत्नोपहारेण मम  
सौभाग्यसदृशानि हारकेयूरमेखलानूपुराणि त्वया करणीयानि ।

लोभः— प्रिये ! ईषत्करमिदमभ्यर्थयसे । निर्जिताः खलु मया देवासुरकिंनरकिंपुरुषविद्याधरमुनिमनुष्यतिर्यञ्चः, यथा  
परस्परमेव व्यतिहन्यन्ते, यथा वा तुषकणमपि मेरुं मन्यन्ते । तत्र तावद्धनदविरुदविख्यातस्य त्र्यम्बकसखस्य  
मत्कृतामवस्थामाकर्णय ।

लब्धं न मुञ्चति विलक्षमतिर्न भुङ्क्ते धत्ते पुनः पुनरसौ महतीं धनायाम् ।

निद्रासं न लभते महतां निधीनां रक्षापिशाच इव संप्रति राजराजः ॥ ५० ॥

तृष्णा— अय्यउत्त ! तुए अत्थपुरुसत्थसद्धासण्ठाविअहिअए तेळ्ळोक्के विवेअपरिगहिअस्स पुरुसस्स का उण दसा ?

[ आर्यपुत्र त्वया अर्थपुरुषार्थश्रद्धासंस्थापितहृदये त्रैलोक्ये विवेकपरिगृहीतस्य पुरुषस्य का पुनर्दशा ? ]

लोभः— प्रिये ! विमर्शनीयमेतत् । तस्य पुनः समाधिकौतुकं प्रशमयितुं महाराजेन महामोहेन समादिष्टौ काम-  
क्रोधौ मदागमनकाङ्क्षिणौ तिष्ठतः । इमौ तावदुपसर्पावः । ( उपसृत्य ) लोभनामाहमभिवादये ज्यायांसौ कामक्रोधौ ।



तृष्णा— सुण्हा एसा पणमइ गुरुअणं । [स्नुषैषा प्रणमति गुरुजनम् ।]

[इत्युभौ प्रणमतः ।]

कामक्रोधौ— दीर्घायुषौ भूयास्तम् ।

वसन्तः— अहो निदाघपवनदवाग्नीनामिव भवतां समागमः ! किं न सेत्स्यति राज्ञो महामोहस्य ? मा भूद्विवेकतो  
भवत्पत्नीनां रतिजिघांसातृष्णानां माङ्गल्यभूषणवैकल्यम् । [सर्वे परस्परमाश्लिष्यन्ति ।]

कामः— अपि स्वागतमस्मदुपजीव्यमर्थपुरुषार्थमभिरक्षते लोभाय ?

लोभः— अथ किम् । अनुग्रहपदं खल्वहं भवताम् ?

क्रोधः— अपि कथममोघवृत्तिरपवर्गोदन्तवैदेशिकस्त्वमवधत्से स्वामिकृत्यम् ?

लोभः— युष्मदवष्टम्भेन सर्वतामोघवृत्तिरस्मि । पश्य सुयोधनादिवन्मत्परिगृहीतस्य लोकस्येदानीमद्वितीयां द्वितीय-  
पुरुषार्थनिष्ठाम् ।

क्षुद्रक्षोणिरजःकणस्थिरतृषः क्षुभ्यन्ति पृथ्वीभृतस्तप्येत स्वपदाय कः कचिदिति त्रस्यन्त्यमर्त्येश्वराः ।

भिक्षाकेषापि केषुचित्त्रचिदुपक्षिप्तेष्वधिक्षेपतः पक्षे दुर्मतिभृत्ययोरिह जगत्तिष्ठत्यस्येष्टयोः ॥

अपि च, अटन्ति हरितो दश स्थपुटयन्ति विश्वंभरां पठन्ति धनिनां चटून्परिच्छदं विभ्रति ।

तरन्ति जलधिं प्लवैः समरमारभन्ते मुधा दुरन्तधनदोहलग्रहिलवेतसो देहिनः ॥ ५२ ॥

वसन्तः— आयुष्मन् महामोहामात्यधुरीण ! पुनस्तृष्णासहायस्य ते पूर्वापरपुरुषार्थसाधके स्वयं च सर्वचित्तसाक्षिकं  
स्वादुतयोपलभ्यमाने सर्वराजन्यसेवनीयचरमोपवेदसिद्धे प्रत्यक्षपुरुषार्थे कः प्रत्यूहः ? अयं च,

कालप्राप्ताद्धर्मतोऽधर्मतो वा कक्षीकार्यः कामतन्त्रप्रधानैः ।

लाभे गुप्तावप्रदानव्रते वा त्वय्यायत्तो ह्यर्थनामा पुमर्थः ॥ ५३ ॥

शृण्वन्तु सर्वे भवन्तो मामकमनुयोगम् । विवेककवचदुर्भेदविज्ञानो विपश्चित्तमः कथंकारमवस्कन्दनीयः ?

कामः— सखे ! एवमहमेतदध्यवस्यामि । अहं तावदग्रेसरो गच्छामि । भवद्विस्तु पक्षद्वयं पार्णिं च परिपालयद्वि-  
रन्तरा निवेश्य तृष्णामनुप्लवैर्भवितव्यम् । तदनेन दुर्भेदेन व्यूहेन विवेकस्य स्वकुलविध्वंसनमनोरथप्रत्यूहीभविष्याम  
इति । (तथा व्यूह्य सर्वे पञ्चषाणि पदानि परिक्रामन्ति )

कामः— (सरभसपुङ्खितशरं पौष्पं धनुरान्दोलयन्) पश्यत तावदिदानीमधिज्यधन्वनो मे ललितघोराणामिषूणां  
लक्ष्यलाभम् ।

प्रणिधानविशेषभावितात्मा करणग्रामनिरोधनिष्प्रकम्पः ।

निभृतश्चसनो निवृत्तिधर्मा पुरुषस्त्यक्तपरिग्रहोऽयमास्ते ॥ ५४ ॥

वसन्तः— (सूक्ष्ममवलोक्य) हन्तावहितैरस्माभिर्भवितव्यम् । अत्र हि,

वितमसि पदे विधास्यन्मायाजलधेः समुद्धृतं पुरुषम् ।

विमृशति किमपि रहस्यं सुमतिसहायो विवेक एकान्ते ॥ ५५ ॥



क्रोधः— (सभ्रुकुटीभङ्गम्) भो वसन्त ! विमृश्यतां किमपि दुरात्मना विवेकेन । पुरुषस्तावत्पुरस्कृतमन्मथानामस्माक-  
मभिमतं नातिवर्तते । यतः,

अनवसमाधिसंपदुदरंभरिरात्मभवः प्रबलमहोर्मिजालभरिते दुरिताम्बुनिगौ ।

जडमतिजन्तुजातमुपजातविहारमसौ सुखवडिशवकृष्टमुपदंशदशां नयति ॥ ५६ ॥

पश्यतु भवानेतस्य पुरुषस्य भावनाविशेषम् ।

स्वसंबोधः सौधः शुभगुणगणो मण्डनविधिः समाधिः संभोगो रहसि जपशैली रतिकथा ।

सुषुप्ते लोकेऽद्य श्रुतिपरिषदन्तःपुरगतो मुनिः शान्तिव्याजान्मुखरयति शृङ्गारनिगमम् ॥ ५७ ॥

वसन्तः— (स्वगतम्) आशामात्रकृतेयमन्यथाकल्पना । (प्रकाशम्) सखे! प्रबलप्रतिपक्षसंनिधौ किमनेन प्रगल्भभाषितेन?

लोभः— सखे वसन्त ! प्रिया तावन्ममैषा प्रतिपक्षप्रतिक्षेपभीता प्रत्याश्वासयितव्या । (तृष्णामवलोक्य) सुमुखि तृष्णे !

महावीरव्यूहमध्यगता महत्यपि प्रतिपक्षे मा भैषीः ।

तृष्णा— सअलसुरासुरमहिअमाहप्पेसु तुम्हेसु जीवन्तेसु णिच्चं णिब्भअम्हि । [सकलसुरासुरमहितमाहात्म्येषु  
युष्मासु जीवत्सु नित्यं निर्भयाऽस्मि ।]

कामः— (सान्त्वनासं परिवृत्यावलोक्य) पश्चात्पदानि प्रतिक्षेप्यन्तामस्माभिः । अद्य हि,

अनिद्राणप्रज्ञासहजबलधीराद्भुतगतिस्तितिक्षासंतोषस्थिरतरतनुत्राणघटितः ।

प्रयुक्तं केनापि प्रणवरथमास्थाय पुरतो विवेकः प्रत्युद्यन्निघटयति मे व्यूहघटनाम् ॥ ५८ ॥

[ सर्वे भयं नाटयन्ति । ]

वसन्तः—

युष्मासु त्रिषु कस्यचिद्यदि त्रिपत्संपत्स्यते केनचित्यक्षत्येव हि भक्तजीविततया मोहः स्वयं जीवितम् ।

सद्यश्चैनमनुम्रियेत नियतं तद्वल्लभा दुर्मतिस्तत्संप्रत्यपसर्पणं क्षममितः क्षिप्रं विवेकास्पदात् ॥ ५९ ॥

लोभः— अराजकैरस्माभिरत्र न योद्धव्यम् । मन्त्रधिष्यति च राजा स्वयमेव कृत्यशेषम् ।

क्रोधः— (सनिर्वेदम्) धिग्धिक् ! किमियता कालेनास्माभिराचरितं राजकृत्यम् !

लोभः— सखे !

अतिक्रामन्कालस्तपनरथवेगेन महता न रोद्धुं शक्येत प्रतिबहन्(वात्यावि)वातूलरहितः ।

गतस्रोतोरोधे न खलु यतितव्यं कृतधिया तदारम्भः श्रेयानुपरितनभीतिप्रतिभटः ॥ ६० ॥

तदत्रायुस्तावदस्माभिरभिरक्षणीयम्, सर्वत एवात्मानं गोपायेदिति हि श्रूयते ।

कामः— समयोचितमिदं समर्थ्यते लोकवृत्तान्त)तवेदिना लोभेन ।



आधे(दे)यो न हि सौप्तिकप्रणिहितैरस्माभिराकस्मिकः पातः कुद्विवेकलक्षणमहापातालगतोदरे ।

सद्यः संप्रति डम्भदर्पकुहनासूयादिदत्तक्षणः प्रत्यर्थिप्रतिरोधकर्मणि महामोहः प्रवर्तिष्यते ॥ ६१ ॥

तद्वयमिदानीं भिन्नदिक्काः प्रतिष्ठेमहि । आत्मार्थे पृथिवीं त्यजेदिति हि वदन्ति । [इति निष्क्रान्ताः सर्वे ।

इति श्रीकवितार्किकसिंहस्य सर्वतन्त्रस्वतन्त्रस्य श्रीमद्वेदान्ताचार्यस्य कृतिषु संकल्पसूर्योदयनाटके चतुर्थोऽङ्कः ।

### पञ्चमोऽङ्कः

[ततः प्रविशति डम्भः कुहना च ]

डम्भः— अहहारे त्वां धर्मपत्नि कुहने ! संबोधयामि । त्वं हि मे तारेव बृहस्पतेः अहल्येव गौतमस्यास्पृष्टपुरुषान्तरा  
क्षणविरहाक्षमा सहधर्मचारिणी ।

कुहना— जं बम्हणेसरो भणइ । तह वि लज्जामि णिदिठ्ठादो णिदंसणादो । अरुन्धई विअ वसिष्ठस्सेत्ति वअणिज्जं  
घरसामिणा । जाहे अहं तकरेहिं किदवेहिं गामणीहिं णरिन्दामच्चेहिं पासण्डीहिं अण्णेहिं वि तारिसेहिं पत्थिदम्हि,  
ताहे वि ता तुमं एव्व सुमरिऊण सेवम्मि । [यद्ब्राह्मणेश्वरो भणति । तथाऽपि लज्जामि निर्दिष्टान्निदर्शनात् । अरु-  
न्धतीव वसिष्ठस्येति वचनीयं गृहस्वामिना । यदाहं तस्करैः कितवैर्ग्रामिणीभिर्नरेन्द्रामात्यैः पाषण्डिभिरन्यैरपि  
तादृशैः प्रार्थिताऽस्मि, तदाऽपि तांस्त्वामेव स्मृत्वा सेवे । ]

डम्भः— (सान्तर्हासम्) अत एव सर्वलोकपतिव्रता खल्वसि । अद्य पुनरनुगतानपि मे गार्हपत्यादीन् यतः कुतश्चि-  
दानीतैरपि शुष्मभिः समादधानया यज्ञपत्न्या त्वया न कदाचिदपि मामकमग्निहोत्रं विच्छिद्यते । पर्वकालेषु च  
अनाविष्कृतपुष्पया त्वया दर्शपूर्णमासौ च नित्यमनुवर्त्येते । निर्वर्त्येते च पिण्डपितृयज्ञादिकम् । का कथा प्रायश्चित्तस्य ?

कुहना— सन्तं पावं; सन्तं पावं । जाअम्मि खु विच्छेए समाहाणिज्जं । ण खु काहे वि अम्हघरे अग्गीणं  
विच्छेओ । पसण्णाहिं खु कुलदेवआहिं णिच्चं रक्खिज्जन्ति अम्हाणं अग्गिणो । तह उप्पण्णं खु पुप्फं अणा-  
विकरणिज्जं । पतो वि अ पव्वसु ताहिं एव्व कुलदेवआहिं विळम्बीअदि पुप्फसमओ । [शान्तं पापम्, शान्तं  
पापम् । जाते खलु विच्छेदे समाधानीयम् । न खलु कदाऽप्यस्मद्गृहेऽग्नीनां विच्छेदः । प्रसन्नाभिः खलु कुलदेव-  
ताभिर्नित्यं रक्ष्यन्तेऽस्माकमग्नयः । तथा उत्पन्नं खलु पुष्पमनाविष्करणीयम् । प्राप्तोऽपि च पर्वसु ताभिरेव कुल-  
देवताभिर्विलम्ब्यते पुष्पसमयः । ]

डम्भः— साधु कुहने ! साधु । अस्मत्सहधर्मचारिणी खल्वसि । बहु मन्ये त्वां ब्राह्मण्यप्रतिष्ठापिकां यज्ञपत्नीं परम-  
श्रोत्रियधर्मपुत्रीम् । नित्यमेव खल्वशनायोदन्याभ्यामातुरस्य मे हरिवासरेषु मृष्टमपि भोजनमनाविष्कुर्वाणया त्वया  
प्राप्यते द्वादशीव्रतम् । प्रख्याप्यते च प्रतिगृहं साधनसंपत्तिसंभ्रमेण । किं तु किञ्चिद्रहस्यमुपदिशामि । सन्तीदानी-  
मन्तिमयुगभूमिकाभेदा इव केचिदवधीरितसकलधर्माः प्रव्रजितवेषभाजः प्रकटितमायाविलासाः पूर्वदेवाः । ते च  
रावणधनंजयन्यायेन भवनीं जिघृक्षेयुः । अतो मत्समीपं कदाचिदपि नातिवर्तेथाः । न च परमब्राह्मणं मां मुहूर्तमपि



त्वदन्याः परिचरितुमर्हन्ति । अहं पुनरधुना दिव्यादिव्यसर्वभोगसार्वभौमस्य राज्ञो महामोहस्यानुचितमाचरन्तमातता-  
यिनं विवेकमभिचरितुं देव्या दुर्मत्या प्रार्थितोऽस्मि । यथा 'वत्स डम्भ ! विश्वधर्मोपप्लावकेन त्वया विवेकः प्रध्वंस-  
नीयः' इति । ततश्चाहं नित्यनिःस्पृहोऽपि दाक्षिण्यपरवशतया 'षट्स्वनभिचरन्पतेत्' इति महर्षिभाषितं चानुवर्त-  
मानः कामप्यलक्ष्यां देवतामारिराधयिषुरास्थितनियमोऽस्मि । तन्मे दिव्यगङ्गाजलाप्लुतलोकपालपुरोहितोपनीतानि  
पारिजातपुष्पफलान्युपाहर ।

कुहना— हृद्धि हृद्धि ! सअळाअमसारगहणविसारदो विवेओ समदमप्पमुहेहिं अमच्चअणेहिं संरक्खिओ कंहं अभि-  
चरिज्जइ ? तारिसेसु पवुतो अभिआरो कतुणो एव्व बाहं आवहइत्ति सुणीअदि । [हा धिक् हा धिक् ! सकला-  
गमसारगहणविशारदो विवेकः शमदमप्रमुखैरमात्यजनैः संरक्षितः कथमभिचर्यते ? तादृशेषु प्रयुक्तोऽभिचारः  
कर्तुरेव बाधामावहतीति श्रूयते ।]

डम्भः— अयि मुग्धब्राह्मणि ! अविचारितास्मद्वैभवा किं भाषसे ?

विद्याश्चतुष्कसहिता विदिता द्विसप्त क्षिप्रं चतुर्गुणितचन्द्रकलाः कलाश्च ।

काले च साधु विहिताः क्रतवः सहस्रं धर्मध्वजाश्च भुवनेषु मया निबद्धाः ॥ १ ॥

अयि परमधार्मिकसहधर्मचारिणि ! आस्तामिदं तावद्विद्याचारमाहात्म्यम् । निःस्पृहत्वमपि निपुणमवधारय ।

निर्जित्य क्षितिमण्डलं भृगुपतिर्मह्यं प्रदातुं पुनः प्रह्वः प्रार्थयत न्यपेधि च मया त्रिशं तृणीकुर्वता ।

अस्मद्वैभवदृष्टिसंभृतचमत्कारैरमर्त्यैश्चरैर्दत्तौ धिक्कृतवानहं शमधनः स्वर्गापवर्गावपि ॥ २ ॥

कुहना— (सविमर्शम्) एव्वं णाम महप्पहावाणं तुम्हाणं विवेआभिआरो किं सेणो, अण्णारिसो वा जो वि को वि ?  
जत्थ अहं सहधम्मआरिणी होम्मि । [एवं नाम महाप्रभावाणां युष्माकं विवेकाभिचारः किं श्येनः, अन्यादृशो वा  
योऽपि कोऽपि ? यत्राहं सहधर्मचारिणी भवामि ।]

डम्भः— अयि महाश्रोत्रियधर्मपति ! महानुभावानामस्मदन्तेवासिनामत्यन्तरहस्यमिदमावेदयामि । सखीभ्यस्तृष्णादि-  
भ्योऽपि नैतद्ब्रूयाः । न खलु श्येनादिवद्विशेषतो विहितोऽयमभिचारः । किं तु,

ये तु धर्मतयाऽधीतास्ते सर्वे मत्पस्त्रिहात् । अविशेषेण गच्छन्ति विवेकस्याभिचारताम् ॥ ३ ॥

कुहना— सुट्ठु चिन्तिअं । को उण इमस्सि परपीडणजण्णे तुम्हाणं उवदेसं कुणुज्ज ? [सुष्ठु चिन्तितम् । कः  
पुनरस्मिन्परपीडनयज्ञे युष्माकमुपदेशं कुर्यात् ?]

डम्भः— अहह ! अयि मुग्धे ! सर्वज्ञस्य मे किमन्येनोपदेष्टा ? सर्वेऽपि हि पण्डितमन्या मामेवाश्रित्य संशयं प्रश-  
मयन्ति । अथापि मयेदानीं साक्षिमात्रतया स्थापितः कश्चिदुत्कृष्टसर्वजनतिरस्कारको गर्वो नाम सर्वजनहृदयसंवादी  
महामोहसमयमहोपाध्यायः । तस्य चेदानीमागमनं प्रतीक्ष्यास्मिन् सिद्धाश्रमे नवकृत्वः पुण्याहपूते संभृतसंभारः  
सप्तर्षिभिः प्रदिष्टां व्रसीमधितिष्ठामि ।



कुहना— जुतं आअरिअं । कज्जसिद्धी अ तुम्ह करगआ होज्ज । [युक्तमाचरितम् । कार्यसिद्धिश्च युष्माकं करगता भूयात् ।]

उम्भः— (निमित्तं सूचयन्) अस्मत्कुलधर्मपालिनि कुहने ! स्पन्दते मम दक्षिणं चक्षुः । अद्यैव च सुहृत्समागमः संपत्स्यते । (पुरस्तादवलोक्य) कः खल्वसौ ज्वलत्प्रभाकञ्चुकितदुर्निरीक्ष्यमूर्तिर्महात्मा मध्यमं लोकमवतीर्यास्मदाश्रमा-भिमुखमागच्छति ?

[ततः प्रविशति परिगृहीतपृथुलपादुकः प्रतिक्षणविक्षिप्यमाणविकटभुजदण्डो दृढतरदण्डावलम्बितप्रतिज्ञापत्रिकापताको दर्पः ।]

दर्पः— अहं किल राज्ञा महामोहेन प्रकृष्टजनतिरस्काराय प्रणिहितः सकललोकतारतम्यदिदृक्षया परिक्रान्तः पितामह-गृहान्मध्यमलोकमवतरन्नाचक्रवालमवलोकितदिशाचक्रवालः पुरंदरपुरोगमैर्लोकपालैरभ्यर्चितः सुरभिर्मदिरासुधाचन्द्र-पारिजातमणिवरवितरणमहावदान्येन मन्दरमन्थमथनसंक्षोभसर्वसहेन मधुकैटभमथनबन्धुना सिन्धुना समाहृतं हारोपहारमाभिभ्राणः प्रत्यागतोऽस्मि भारतं वर्षम् । अद्य च,

त्रयोदशमित्रादित्यं रुद्राणां द्वादशं तथा । मन्त्रीत नियतं लोको वसूनां नयमं च माम् ॥ ४ ॥

(विचिन्त्य सरोषहासम्) अहो नु खलु जगतो मौढ्यम् ! येषामस्मदनुचरप्रतिनिधिपर्वण्यप्यवस्थानमपहास्यम्, तेऽपि मत्साम्यमाधिक्यं वा प्रतिलब्धुं मोघवृत्तिं मनोरथमारोहन्ति । इह हि,

छन्दश्छन्दितबुद्धयः पदविदः कल्पे विकल्पत्यजः शिक्षाशिक्षितमानसा विगणितज्योतिर्गणावृत्तयः ।

निर्णीतार्थनिरुक्तयस्त्रिविधया मीमांसया मांसला नृत्यन्तो नयविस्तरेषु सुधियः सर्वे मया खर्विताः ॥

(आकाशे) रे रे बालिश ! किं ब्रवीषि ? कुतस्तवेयं शिक्षा कीदृशी च परिचितिरिति ? (सहस्तास्फालनं विहस्य)

विधिमन्तरेण विहगेन कुतः पयसोरशिक्ष्यत विवेकविधिः ।

कति वा दिनानि वद पर्यचिनोत्कलशीसुतः कवलपञ्जलधिम् ॥ ६ ॥

आस्तां तावद्विश्रतोमुखीयमास्माकी विद्या । अभिजनवृत्ताभ्यामप्यहं निःसमाभ्यधिकः । तथा हि,

मद्वंशोद्भवपाजनार्हपुरुषाभावादमुष्मिञ्जगत्यागोत्रप्रथमादनध्वरतया प्रख्यातमस्मत्कुलम् ।

अप्रत्यक्षमनक्षपीडनविधिप्रागल्भ्यतः स्थापितं विषयवृत्ति तपः परं किमपि मे विश्वाधिकं के विदुः ॥ ७ ॥

(पुरस्तात्पश्यन्) अह ह !

बहव इह नरुत्तात्रा बाह्याः कुदृष्टय इत्यमी मिषति विबुधस्तोमे मेरुं विगूहयितुं क्षमाः ।

प्रवलकुहनागम्भीराभिः प्रलोभनयुक्तिभिर्जडवधिरपङ्गवन्धप्रायं जगज्जनयन्ति च ॥ ८ ॥

अथवा, अनपहृतवद्भिरद्य यावत्प्रतिपक्षानिह किं प्रमाणवर्गैः ।

स्ववशे विनिवेशयामि विश्वं मणिमन्त्रौषधिवञ्चनोपजापैः ॥ ९ ॥

किमाह कश्चित्—प्रतिष्ठिते प्रमाणवर्गे कथं कैश्चिदेवं पाटच्चरवृत्तिः प्रतिपत्तव्येति ? (सरोषदुंकारम्) पश्य, अरे ब्राह्मणा



पशद ! सार्वलौकिकं गगन(तल)मलिनिमप्रत्यक्षं किं न प्रामाणिकैः परिभूयते ? अपि च,  
षड्भिः पूर्वप्रणीतैरलमिह समयैः श्रद्धानप्रमाणैर्वस्तुस्थित्यैकरूप्ये मतिविहतिहते कस्य कीदृग्व्यवस्था ।  
अक्षुभ्यद्द्वित्रकक्ष्याव्यवहरणसहानस्मदुन्नीतनीत्या सिद्धान्सिद्धान्तभेदान्मदुपहितधियः प्रत्ययस्थापयन्तु ॥

(अपसव्यं पश्यन्) एते मगधकलिङ्गान्ध्रमिडकर्णाटकेरलकोङ्कणादयो जनपदाः । अहह !

अष्टाचत्वारिंशतं बौद्धभेदान्नीचोक्त्याहं हेलया निर्मिमाणः ।

अध्यासीनो बोधिवृक्षस्य मूलं विद्यादर्पं वैदिकानामहर्षम् ॥ ११ ॥

ततः प्रभृति सुगृहीतनामानो नाममात्रनिःशेषितविपक्षाः सप्तद्वीपनिहितजयस्तम्भाः संचरन्त्यस्माकमन्तेवासिनः । अपि च,  
अद्वैतं क्वचिदर्पितं क्वचिदिह द्वैतं मया साधितं द्वैताद्वैतसमाहृतिः क्वचिदसौ दुःस्था व्यवस्थापिता ।  
तत्तद्भक्तिमुधाग्रहोदितकथाकल्लोलतो वादिनां मन्ये संप्रति मल्लमेषसमरप्रेक्षारसं प्राप्नुमः ॥ १२ ॥

(परिवृत्त्यावलोक्य) एते पुनर्यवनतुरुष्काद्युपप्लुताः प्रत्यन्तदेशाः । इह च,

वादद्यूतपणं प्रकल्प्य किमपि क्षिप्त्वाभिमानः क्वथन् कश्चिद्वैदिकपद्धतिं द्विजपतिः क्षिप्रं मया त्याजितः ।  
अर्हद्बुद्धबृहस्पतिप्रभृतिभिः क्लृप्तान्कृतान्तक्रमानन्योन्यव्यतिहारितानपि पठन्व्यामोहयत्यर्भकान् ॥ १३ ॥

अमी च पशुमृगपक्ष्यादिकल्पैरनार्यैरधिष्ठिता नास्मदृष्टिगोचरतामर्हन्ति । एतेष्वनिश्चिताक्षराः कक्षावलम्बितपुस्तका  
विस्तारितकूर्चभाराः केचिदेते विपश्चित इवाभान्ति । आः प्रतारितोऽस्मि गाढमापातदृष्ट्या । तथा हि,

अनियतबहुजल्पैरल्पबोधावलिप्तैरवमतगुरुवर्गैरत्रिवर्गापवर्गैः ।

अभिनयविधुताङ्गैरङ्गुलीनृत्तसारैरलमिह जडभूभृत्पीठमदैरमीभिः ॥ १४ ॥

(उत्तरतो दृष्टिं दत्त्वा) कश्चिदिहासौ काश्मीरतो वा जलंधराद्वा दक्षिणाभिमुखः समायाति । एतस्मात्तावत्त्रिययोरवस्थानं  
परिपृच्छामि । भद्र सुब्राह्मण ! किं जानासि दुर्मतिसमादेशादद्विराजपरिक्रमणाय प्रस्थितयोरस्मदृष्टिप्योरीप्यासूययो-  
रधुनातनं वृत्तान्तम् ? (कर्णं दत्त्वा) किमाह ? ते किल सुमतिसखीभिर्मैत्रीकरुणामुदितोपेक्षाभिः प्रतारिकाभिः कस्यां  
चिन्निवृत्तिपथसुरङ्गायां निरुद्धे इति । (सक्रोधम्) आः पापोऽयमलीकवादी ब्राह्मणवेतालः । रे रे दुरात्मन् बौधवेय  
श्रोत्रियब्रह्मराक्षस ! कथं सर्वलोकाभिसरणेऽप्यस्मत्सहधर्मचारिणीत्वमनुज्झन्त्योर्महाभागयोरनयोरेतादृशमत्याहितं संभवि-  
विष्यति ? (निर्वर्ण्य) प्रागप्यवगतोऽयं पर्वतीयैर्व्याधपतिभिः प्रतिजनपदं प्रणिधिभावेन प्रेषितः पर्यटनशीलः कश्चि-  
त्पान्थः । (सपरिहासम्) अहो देशकालविशेषसंभवोऽयं दोषसमवायः । यथा,

श्वश्रूरस्य दिगम्बरव्रतवती संवन्धिनः सौगता माता चास्य पिता च पाशुपतिनौ वैशेषिको देशिकः ।

जाया तिष्ठति सांख्ययोगसमये चार्वाकशिष्यः सखा मिथ्याचारसमाह्वयः स्वयमसौ विष्णुवक्तो वैदिकः ॥

तदयं मिथ्याचारनामा व्याधप्रणिधिरलीकवादी चासंभाष्यो मादृशैर्महात्मभिः । एतदवलोकनदोषपरिहाराय दिवाकर-  
मात्मानं वा पश्यामि । (विकटं परिक्रम्य) अहह महानद्योरिह गङ्गायमुनयोरमी मध्यमा जनपदाः । एतेषु चाव-



धीरितवृहस्पतिप्रज्ञानामस्माकमनन्तमिद्धान्तसृष्टिकर्तुर्मुपन्यासं प्रजापतिपशुपतिदत्तवरोऽपि कः पुनः प्रत्येप्यति ? कुतः पुनरनुवादादयः ? इह चापवर्गमार्गनिरोधोद्यतेनास्मत्स्वामिना समाहूतैरपरान्तवासिभिर्लेच्छभूपतिभिरधरोत्तरीकृता राजधान्यः । चरन्ति चात्र केचिदमी चक्रवर्तिनो डाम्भिकानाम् । एते च,

अयाचन्तः किञ्चित्स्वयमुपनतेऽनादरगिरो धनायाशैलूषीसहचरितसाकूतगतयः ।

निवृत्त्याख्ये धर्मे स्थितिमभिनयन्तो निरुपधिं नमस्यन्ते सद्भिर्नवमरसनाडिंधमदृशः ॥ १६ ॥

अपि च, हन्तैतत्कलेरनङ्कुशमाधिराज्यं; महामोहस्य वा तपसां परिपाकः ।

स्वतन्त्रवरवर्णिनीसुरतकेलिसौत्रामणीरसार्पितमनोभवां रहसि निर्विशद्भिः क्षपाम् ।

दिवा विविधभूमिकाविहितकञ्चुकैर्वञ्च्यते वियातकितवैरिदं वितथदत्तचित्तं जगत् ॥ १७ ॥

अत्र चामी म्लेच्छाधिष्ठितं देशमपरित्यजतां बहिरावरणमात्रसंरक्षितवर्णाश्रमधर्माणामनन्यगतिकानां द्विजानामग्रहाराः । एतेषु च,

संस्काराः परमुत्सवैकवपुषः संध्या विनोदावधिः सावित्री जनवादजर्जरतनुः शौचं नटप्रायिकम् ।

इत्थं मोहमहीपतेरभिमते विश्वं विपर्यस्यतः कालस्यैष कलेरलेपकमतव्यक्तक्रमः प्रक्रमः ॥ १८ ॥

अहो नु खल्वयमपि महानत्र धर्मक्रमः ।

तरुणाकृतयः कचेषु कृष्णास्त इमे दम्पतयः सहैव साध्यम् ।

इतरेतरदैवतं भजन्ते मदनोपज्ञमजस्रमग्निहोत्रम् ॥ १९ ॥

अपि च, प्रतिवीथिकमाश्रयन्त एते कुहनासूक्तिमयीं कुसीदवृत्तिम् ।

अपरीक्षितशिष्यमद्य सर्वे शुक्रवद्ब्रह्म पठन्ति शुद्धवेषाः ॥ २० ॥

(अन्यतोऽवलोक्य) एते चित्तार्पितमुक्तपुरुषसंनिभाः पुराणमठभित्तिकोणमाश्रित्य जोषमासते । (सूक्ष्मं निर्वर्ण्य) अहहामी दीर्घतरदर्भपूलपूरिताङ्गुलीविवरेण दक्षिणकरेण नासिकां कबलयन्तः प्राणसंशयेनापि प्राणसंयमनमभिनयन्ति । (सहस्तास्फालनम्)

अपटुफणितिभावाद्विभ्रतो मौनमुद्रामनितरशरणत्वादादितान्योन्यसंघाः ।

अगतिविहितभिक्षावृत्तयः केचिदेते चिरविश्रुततुरङ्गब्रह्मचर्या महान्तः ॥ २१ ॥

[ सोपकोशं हस्तौ विधूवन् ]

अनल्पमदपित्तलैरनुपरुद्धमानग्रहैरजल्परणकैरपरिदृष्टतर्कक्रमैः ।

अतथ्यनियमस्थितैरनतिवृत्तडम्भोद्यमैरशिक्षितचमत्कृतैरलमसद्भिरेतादृशैः ॥ २२ ॥

(अन्यतो दृष्टिं प्रसारयन्) अमी पुनरमुष्टिमेययज्ञोपवीतसंछन्नवक्षसः करावलम्बिताक्षमालाः करचरणनयननामादिषु मन्त्रवर्णान्निरन्तरं न्यस्यन्तस्तीर्थयात्रोत्सुकपथिकसार्थयातायातपद्धतिपरिसरप्रतिष्ठापितं चेलाजिनकुशोत्तरमासनमधितिष्ठन्ति । हन्तैषां महायोगिनामत्यद्भुतं नैरपेक्ष्यम्, येन स्वयमप्यन्तर्हसन्ति । यतश्च,



डम्भस्येव ध्वजममितया मण्डितं दर्भमुष्ट्या द्रावीयांसं कमपि पुरतः संप्रतिष्ठाप्य दण्डम् ।

पादोपान्तप्रणिहितधनान्प्राणिनो भक्तिनम्रान्नावेक्षन्ते कितवमुनयो नामतस्तीर्थपादाः ॥ २३ ॥

अहहामी निरन्तरमान्तरं ध्यानमभिनयन्तः पुरः प्रतिष्ठापितां देवतामपि नोद्रीक्षन्ते । अभ्यर्णमागतानप्याचार्यमाता-  
पितृप्रमुखानर्धनिमीलितेन लोचनेनावलोकयन्तोऽप्यनवलोकनं नाटयन्ति ? का कथा प्रणामादीनाम् । एतेषु च,

शमदमवृत्तसमाधिषु निःस्पृहभावे च नैष्ठिका डम्भाः । अयुतायुतांशकक्ष्यामडम्भडम्भस्य नार्हन्ति ॥

अयं पुनरिहानुपतितमार्जारधूर्तबकवृत्तीनां त्रयीविद्यातपस्विनामग्रगण्यो महातपाः,

शिक्षाविशेषनिभृताकृतिरूर्ध्वबाहुः प्रक्रीडयन्निव निजां तपसि प्रतिष्ठाम् ।

दर्भावृते क्षितितले निहितैकपादश्चित्र सजीवमिव तिष्ठति डाम्भिकेन्द्रः ॥ २५ ॥

इतश्चायमेतादृशो यायजूकः,

अलिकचिवुकनासाजानुबाहूदराद्यैर्विवृतनतिविशेषो मृत्तिकालेपचिह्नैः ।

कनकगिरिमिवेच्छन्कश्चिदग्नीन्समिन्धे मुकुलितनयनार्धो मूर्तिमानेष डम्भः ॥ २६ ॥

(परिवृत्यावलोक्य) अहो नु खलु काषायदण्डमात्रशरणानां कलियुगसंन्यासिनां नैरपेक्ष्यम् ।

भिक्षेति शिष्यजनरक्षणदक्षिणेति शाटीति शाश्वतमठोपधिकल्पनेति ।

ग्रन्थोपसंग्रहणमूल्यमिति ब्रुवाणाः संन्यासिनोऽपि दधते सततं धनायाम् ॥ २७ ॥

(सहर्षम्) नूनमीदृशपुरुषावष्टब्धे जीवलोके सिद्धप्रायं समीहितं महामोहस्य । अथाप्येतदिह सितासितनदीसंभेदे  
विवेकस्थानमिव किञ्चिदाभाति । यदुत,

आचारोदधिसैकतप्रतिनिधिर्मृत्पिण्डकूटः क्वचित्पापच्छेदनशस्त्रजालपरुषः कुत्रापि दर्भोत्करः ।

पूजाशेषितपुष्पपल्लवफलस्तोमः स्फुरत्यन्यतो मन्ये कस्यचिदेतदाश्रमपदं मान्यं महायोगिनः ॥

अत्र च, विरुद्धमतिकर्दमं विषयवृत्तिविन्ध्याटवीं त्रिवर्गमृगतृष्णिकां त्रिगुणत्रागुरायन्त्रणाम् ।

निवर्त्य नियमक्रमैः स्फुरति मुक्तवत्कोऽप्यसावपत्यमथ वाऽग्रजः सवितुरेष तातोऽपि वा ॥ २९ ॥

उपसर्पामि तावदेनम् । (इत्याश्रममासीदति । निमित्तं सूचयन् सहर्षम्) नूनमिह मे प्रियासमागममत्यासन्नमभि-  
व्यनक्ति दर्शितस्पन्दलास्यं दक्षिणं चक्षुः ।

[ततः प्रविशति प्रव्रजितवेषधारिणी असूया ।

असूया— अहं हि विवेकपरिपन्थिचूडामणेर्महाराजस्य महामोहस्य देव्या दुर्मत्या विश्वजनहृदयविस्मम्भकवेषपरिग्रहेण  
विदुषां चित्तमुपप्लावयितुमादिष्टा परिक्रान्तचतुर्दशभुवना प्रयागतीर्थमवगाह्य प्रतिगताऽस्मि भगवतो धर्मध्वजाख्यस्य  
कुलपतेराश्रमम् । निपुणमिहापि गुणवद्विषये दोषानुद्धाटयितुं चारतन्त्रं तन्त्रयितव्यम् । (स्वसामर्थ्यं बहुमत्य)

मयि दत्तावधानायां विश्वदोषापहारिणा । न शक्यमीश्वरेणापि निरवद्येन वर्तितुम् ॥ ३० ॥



निरङ्कुशाः खलु मत्परिगृहीताः पुरुषा नित्यमविद्यमानमपि दोषं विद्यमानवदापादयन्ति । किमुत विद्यमानम् । तथा हि,

निरवधिगुणग्रामे रामे निरागसि वागसिस्फुरणमुषितालोका लोका वदन्ति सदन्तिके ।

वरतनुहतिं वालिद्रोहं मनागपसर्पणं परिमितगुणे स्पष्टावधे मुधा किमुदासते ॥ ३१ ॥

(परिक्रम्य) क एते प्रत्यासन्नसुरसरिदनूपनीपवनमहीतलनिहितयोगासनाः स्थिरतरपर्यङ्कबन्धबन्धुरनिभृतोन्नततरर्जुकायाः मुण्डजंटिलशिखाजटा मुनयः । (निर्वर्ण्य) हन्त विदितमेतत् ! (सान्त्वयामास)

स्तनभरनतमन्तर्ब्रह्म संचिन्तयन्तः पुलकितनिभृताङ्गाः पुष्पवाणागमस्थाः ।

विजितकरणवर्गा विश्रुतात्मान एते मुषितनिखिलधर्मा मुक्तभावं भजन्ते ॥ ३२ ॥

नामतश्चैतान्निर्दिशामि ।

श्रद्धायोजी षड्सब्रह्मवादी कामैकान्ती काकिणीनिष्कदासः ।

मार्जाराणां कुक्कुटानां बकानां छात्रा एते सिद्धचार्याकतन्त्राः ॥ ३३ ॥

स्वस्ति चैतादृशां स्वोपकारमात्रसंरम्भाय । दृश्यते हि,

नवदलपुटे कल्प्या यस्य प्रभोरपि तल्पधीर्नटपरिवृढो यस्याधस्ताच्छ्रमं शमयिष्यति ।

वटविटपिनस्तस्याङ्कुराननुत्कटपल्लवान्स्थपुटचटसापेक्षी भिक्षुः प्रतिक्षणमीक्षते ॥ ३४ ॥

(आकाशे कर्णं दत्त्वा) किं ब्रूथ भिक्षवः ? प्रव्रज्यापरिग्रहः परिवदनं चेति विप्रतिषिद्धमिति ? ही ही ! निगृहीता एव यूयं स्ववचनविरोधेन । प्रव्रजिताः खलु भवन्तोऽपि स्वगृहेभ्यः, परिवदन्ति च मामिति । (अन्यतोऽवलोक्य) अयमपरः कश्चिदिह रौक्मकुण्डलदण्डकमण्डलुमण्डितः कटितटनिबिडनिगुम्भितदर्भरज्जुः अष्टगयाश्राद्धभोजननिरन्तराधमातकुक्षिरनवरतविरचितहुंकारभर्त्सितपुरोवर्तिजन इतस्ततो दत्तदृष्टिस्तृणीकृतजगत्रयस्त्रैविष्टपैरपि दुष्प्रवेशं धर्मध्वजस्य कुरुपतेराश्रममुपजिगमिषति । इमं तावदाश्रमद्वारोपरोधेन तस्थुषी विशेषतो विविदिषामि ।

दर्पः— (उपसृत्य प्रश्रयमभिनयन्) अयि भगवति ! भारतकथाप्रसिद्धवैभवा प्रव्रजिताश्रमाधिदेवताकल्पा प्रत्यायित-योगसिद्धिः \* सुलभेव संदृश्यसे । तदहमिह ग्रामकुलगोत्रादिभिर्विशेषतस्त्वां विजिज्ञासे ।

अमूया— भद्र ! अन्तिमाश्रमप्रविष्टैरवक्तव्यं पृच्छसि । अप्रणम्य तु मां कथं यूयवत्तिष्ठसि ?

दर्पः— वयःकर्मविद्यादिभिरधिकोऽहम्, आश्रमाधिका तु भवती । इह तु नन्वृणन्तव्यभावे संदिहानस्तिष्ठामि ।

अमूया— अथ तर्ह्यस्मिन्नाश्रमे योऽसौ कुलपतिरशेषधर्मविदास्ते, तमेव धर्मसंकटं पृच्छावः ।

दर्पः— यदभिमतं भवत्यास्तदभ्युपगच्छामि । तिष्ठत्वयं विमर्शः । किं तु किंचिदन्तर्वर्तते ।

भवतीं संनिवेशेन भाववीक्षितचेष्टितैः । अनुभूतचरीं मन्ये वेषस्तु विषमस्तत्र ॥ ३५ ॥

अमूया— अहमपि दृष्टपूर्वमिव भवन्तं भावयामि । तिष्ठत्वयं विमर्शः । परमहंसपरिव्राजकैरपि महानुभावैर्वृत्तवृद्धेति क्रियासमभिहारेण वन्दितपादां महाभागां मामप्रणम्य दीपदण्डवत्तिष्ठतः पाण्डरपटस्य ते प्रार्थयन्ति ब्राह्मणेन विधा-



पयितुं तव च शुद्धिमापादयितुमिच्छामि ।

दर्पः— (स्वगतम्) परिगृहीतान्त्याश्रमा प्रगल्भमिव किमपि प्रजल्पति । (प्रकाशम् ; सविचिकित्सम्) अस्तु तर्ह्यसावाश्रम-  
स्वामी प्रष्टव्यः । [इत्युभावुपसर्पतः । डम्भः उभौ दृष्ट्वा मौनव्रतमभिर्नय पत्नीं चेष्टया चोदयति ।]

कुहना— (ससंभ्रममुपसृत्य) भद्र ब्रह्मण ! भवद् सण्णासिणि ! तुम्हेहिं अम्हघरवइसआसादो दूरे ठादव्वं । दीह-  
मग्गागमणदूसिआणं तुम्हाणं अकिअमज्जणाणं अच्चासत्ती दूरपरिहरणिज्जा । मन्तसिद्धिपरिपन्थिणी अं तुम्हाणं  
छाआ महाजोइविग्गहे मा होज्ज । णं खु महप्पाणो वि मुणिअणा दूरे पणमन्ति । तेहिं वि उवणीअं भाईरही-  
सळिलं ण काहे वि घरसामी हत्थेण वेप्पइ । [भद्र ब्राह्मण ! भगवति संन्यासिनि ! युवाभ्यामस्मद्गृहपतिसका-  
शादूरे स्थातव्यम् । दीर्घमार्गागमनदूषितयोर्युवयोरकृतमज्जनयोरत्यासत्तिर्दूरपरिहरणीया । मन्तसिद्धिपरिपन्थिनी च  
युवयोश्छाया महायोगिविग्रहे मा भूत् । एनं खलु महात्मानोऽपि मुनिजना दूरे प्रणमन्ति । तैरप्युपनीतं भागीरथी-  
सलिलं न कदाऽपि गृहस्वामी हस्तेन गृह्णाति ।]

दर्पः— अतिमहानयमपूर्वदम्पत्योर्युवयोर्धर्मनियमः । अपि च वयमाप्लुता गङ्गायमुनासंगमे पुण्यतमैश्च मन्त्रैः पुनः  
पुनः प्रोक्षिताः । आदित्यवत्तेजस्विनां स्वयंप्रकाशविग्रहाणामस्माकं किं त्वया च्छायोपलभ्यते ? लभ्यते तु परं  
निरयपातः । अहह सर्वलोकसंभावितं सर्वाधिकं मामतिथिमिमां च परमहंसपरिव्राजिकामन्योन्यनन्तृनन्तव्यभावसंशय-  
निर्मोचनाय समधिगतावनादृत्य नूनमसौ ते पतिराश्रमापस्मारो मौनव्याजेन स्वमौढ्यमेव प्रच्छादयति ।

(डम्भः सञ्भ्रूक्षेपं हुङ्करोति ।)

कुहना— (सरभसमुपसृत्य करतलेन मुखं पिधाय) महप्पहाव धम्मध्वअ ! वाअणिअमं जोगेण कम्मणा मोक्कूण  
जोगाणं अइहीणं जोगं पडिवअणं दाअव्वं । [महाप्रभाव धर्मध्वज ! वाङ्नियमं योग्येन कर्मणा मुक्त्वा योग्ययो-  
रतिथ्योर्योग्यं प्रतिवचनं दातव्यम् ।]

डम्भः— (प्राणसंयमनमभिर्नय प्रणवमुद्धोष्य स्वगतम्) अकामोपनतमिदमसंभाष्यसंभाषणम् । (प्रकाशम्) रे रे ब्राह्म-  
ब्राह्मण मूढजनमूर्धाभिषिक्त ! स्वमौढ्यप्रच्छादकं मां (मूढं) प्रख्यापयसि । दिष्ट्या खलु मया तपःसंक्षयभीरुणा नैतावन्तं  
कालं शप्यसे । शप्ताः खलु मया कति कति भस्मसात्समपद्यन्त । अविदितपूर्वं दुराचार ! दूरं गच्छ गच्छ ।  
मा ते भून्मम दृष्टितेजसा भस्मीभावः ।

दर्पः— (सक्रोधम्) रे रे मूढ ! द्विजातिरिति जातिबहुमानादेव मया पादेन शिरसि न ताड्यसे । अपि च,  
तुण्डीरं मण्डलं मे कुलपतिरपि च स्कन्दभूपालवन्द्यः क्षेत्रं सत्यव्रताख्यं क्षितितलतिलकं क्षुद्रकाञ्चयग्रहारः ।  
प्रख्यातः शिष्यभूम्ना दिशि दिशि भवता कूपकूर्मोपमेन स्थाता वादाहवेषु स्थविर कथमहं न श्रुतो नापि दृष्टः ॥

(विहस्य) अहो महाडाम्भिक ! अविदितमदीयाचार ! किमिति दुराचार इत्युपक्रोशसि ? अथवा कः खलु मया  
विना मत्प्रभावज्ञः ? यस्य मे महायोगिनोऽपि अभिजनविद्यावृत्तेषु षोडशीमपि कलां नार्हन्ति, किमुत पृथग्जनाः ।  
अत एव हि श्रोत्रियानपि त्रिवर्षपूर्वान्न नमस्करोमि । किं न वेत्थ मामकं धर्मप्रवर्तनाभिसन्धिम् ?



रथ्यात्रादविशङ्क्यमानजरठासंघन्धिसंभाषणात्त्यक्ता हन्त पतिव्रता गुणनिधिः सत्रासमम्बा मया ।

विद्यातश्च विवाहतश्च विदितादाचारतश्च क्षितौ कूटस्थाभ्यधिकस्य मे किमधिकः को वा समः कथ्यते ॥

डम्भः— रे ब्रह्मबन्धो, दुर्विनीत, दुराग्रह ! यद्येवं त्वमास्थितसमाचारः किं न परिव्राजिकां प्रणमसि ? पितरमिव सर्वलोकाभ्यर्चितं विदितसकलवेदितव्यैर्महात्मभिरप्यविदितवैभवं त्रिवर्षपूर्वं श्रोत्रियं मां, धर्मपत्नीं च मम पतिव्रता-वृत्तिनियमेन प्रत्यक्षितपरावरतत्त्वैरपि पितामहादिभिः क्रियासमभिहारेण कृतनमस्कारां किं नाभिवादयसि ?

दर्पः— हे धर्मध्वज ! आत्मश्लाघापातकिन् ! अद्य खलु पूज्यपूजाव्यतिक्रमेण कपूयां योनिं प्रतिपत्स्यसे; श्वयोनिं वा चण्डालयोनिं वा । अहमपि सर्वलोकसंचारी त्वदभ्यर्चकं क्वापि कमपि न पश्यामि । (सोऽर्चैर्हासम्) भो जडवञ्चक !

प्रजानां पतयो दृष्टाः पशूनां बृहतामपि । न च त्वमधिकस्तेभ्यो न चास्मान्बहुमन्यसे ॥ ३८ ॥

नूनमधिकजनपरिवादेन सहसैव निरयं गमिष्यसि ।

कुहना— भअवइ ! एसो दुब्बम्हणो महेसिपरिवाएण विणासं पडिवज्जइ । [भगवति ! एष दुर्ब्राह्मणो महर्षिपरिवादेन विनाशं प्रतिपद्यते ।]

असूया— अयि धार्मिकपति ! दुर्ब्राह्मणीव किमिति नामाभ्यागतमतिथिमधिक्षिपसि ? किं तु अन्योन्यपरिवादिनावेतौ महानुभावौ क्षणमावाभ्यां क्षन्तव्यौ ।

डम्भः— (सक्रोधम्) रे रे वाचाटवायस ! सारमेय इव वृथा पर्यटनशीलोऽसि । तथा हि,

जातिमात्रशरणा बहिष्कृताः केचिदादृतजघन्यवृत्तयः । रोषणा विपरिधात्रिनो मुधा ह्येपयन्ति जनमुज्झितह्रियः

दर्पः— (सहस्तास्फालनं विहस्य) यथावस्थितवादिने मह्यं मर्कट इव किमिति कुप्यसि ?

डम्भः— रे रे स्तम्भ इव वृथास्थूलस्त्वं विश्ववृत्तान्तं न जानासि ?

मयि चरति कदाचित्सत्यलोकोपकण्ठे सपदि सनकमुख्यैः साकमभ्युज्जिहानः ।

सत्रिनयनिभृताङ्गः सप्तशः क्षालितेन स्वयमुदबहदर्थ्यं पाणिना पद्मयोनिः ॥ ४० ॥

कति कतीह पुरातनतापसाः कमलसंभववंशसमुद्भवाः ।

अतितरन्ति महान्त्यपि पातकान्यहह मामकपादजंलाप्लुताः ॥ ४१ ॥

कुहना— सच्चं एदं, दिडुं मए वि सहधम्मआरिणीए । [सत्यमेतत्, दृष्टं मयाऽपि सहधर्मचारिण्या ।]

दर्पः— (स्वगतम्) नूनमयमार्यो डम्भः, इयमपि कुहना । न खल्वन्येषामीदृशं चारित्रमतिवदनं वा संभवति । तदेता-वेवास्मद्वन्धुभूतावभ्युपगमयामि । (प्रकाशम्) भगवति विश्ववेदिनि ! युक्तिसिद्धमिह किमपि भगवत्यै निवेदयामि ।

परधनहरणप्रव्रीणभावा कुटिलमतिः कुहनैव सेयमार्या ।

पशुवधपरिशेषनामयज्ञः स्ववशजनः स्वयमेव डम्भ एषः ॥ ४२ ॥

तत्कथमेतत्सकाशाद्धर्मसंकटं मोक्ष्यावः ।



असूया— अहमप्येवं संभावयामि ।

डम्भः— (सान्तर्हासम्) युवामप्यहं युक्तितः स्थापयामि ।

ध्रुवमत्र गुणोत्तरापवादी ध्वनिसारः स्वयमागतोऽसि दर्पः ।

परिकल्पितरीतरागवेषा तव भार्यैव भवेदसावसूया ॥ ४३ ॥

(नेपथ्ये) गृहपतिरतिथिश्च सत्यवादिनावेतौ गौडलाटधार्मिकौ ।

[सर्वे सप्रत्यभिज्ञं परस्परमवलोक्य संतोषमभिनयन्ति]

डम्भः— (सानन्दम्) सखे दर्प ! अभिव्यञ्जिता वयमशरीरिण्या भारत्या ।

दर्पः— अवितथवादिनी खल्वेषा । तदार्येणापराधो मामकः क्षन्तव्यः ।

डम्भः—मयाऽपि खल्वपराद्धम् ।

(डम्भदर्पावन्योन्यमञ्जलिं बध्नीतः; निबध्नीतश्च प्रियवचनम् । असूयाकुहने गाढं मिथः श्लिष्यतः ।)

डम्भदर्पौ— यथामनोरथमिह वयं यदृच्छया देव्या समागताः । अभिगन्तव्यस्त्वनन्तरं समये महाराजः ।

[ततः प्रविशति महामोहो दुर्मतिश्च ।]

महामोहः— (विचिन्त्य) प्रिये ! महासाहसिकस्य कुलघ्नस्य विवेकस्य विध्वंसने कृतप्रतिज्ञेन मया समाधिसाकाङ्क्षपुरुष-  
संक्षोभणाय प्रेषिताः सिंहवनगुप्तिन्यायेन परस्पराभिरक्षिताश्च कामक्रोधादयः कालोपपन्नकार्तर्यकलुषिताः सैकतसेतव  
इव भग्नव्यूहाः प्रतिनिवृत्य कथमप्यस्मन्मुखमवलोकयितुमक्षमाः प्रतिदिशं प्रस्थाय प्रायोपवेशमास्थिता इत्युपश्रुत-  
मस्माभिः । तदिह भवत्या तत्प्रेयसी रतिजिघांसातृष्णास्तत्सकाशं गमयित्वा मामकास्ते मन्त्रिणः समाश्वासयितव्याः ।

दुर्मतिः— अय्यउत्त ! पुत्रं एव ताओ ताणं समीवं गमिआओ । [आर्यपुत्र ! पूर्वमेव तास्तेषां समीपं गमिताः ।]

महामोहः— साधु, प्रिये साधु ! यदस्मद्बलभोचितमनुष्ठितं भवत्या । प्रत्याश्वस्तास्ते समरसमये समाहूतव्याः ।

दुर्मतिः— एवं एव । [एवमेव ।]

महामोहः— (विषादातिशयं नाटयन्) प्रिये ! अद्य यावदप्रतिहतकीर्तिरपत्रपेऽहमसदृशेन दुरात्मना विवेकेन सह  
विवादः संवृत्त इति । यथा त्वं नारीषु निःसमाभ्यधिका, तथाऽहं पुरुषेषु । यतः,

सुरदनुजगणाः स्वमूर्ध्नि नित्यं निदधति शासनपत्रिकां मदीयाम् ।

प्रतिफलितलिपिप्रकारदीव्यन्मणिमकुटांशुमपीरसानुलिप्ताम् ॥ ४४ ॥

अपि च, वर्गः स्वर्गसदां मया नियमितः क्षोणीभूतः किं पुनः पद्माम्भोनिधिपर्वतेषु निहितास्तिस्रो मया मूर्तयः ।

विश्वं कर्तुमकर्तुमन्यथयितुं मद्भूरमोघक्रमा सोऽहं कस्य वशे क एष न च मे किं कस्य वा कथ्यते ॥

(स्वगतम्) किं तावदद्य केनापि हेतुना प्रदीप्यमाने विवेके प्रतिविधातव्यम् ? अस्तु, नन्वहं महामोहः । (प्रकाशम्)  
प्रिये ! यद्यपि सर्वत्र मया प्रवर्तिताः समयभेदाः कैश्चिदौपनिषदापशदैरहस्करकिरणा इव घनैः किंचिदन्तर्धा-  
पिताः, यद्यपि च कामादयश्चिकीर्षितवैकल्यजनितवैलक्ष्यवशादनालक्ष्या गूढमासते, तथाऽपि भेदमभेदं च वस्तूनां



पूर्वपक्षसिद्धान्तौ च सर्वत्र विपर्यस्य विश्वं व्यामोहयामि । अथ वा पुनरहमहङ्कारादिसंमतमचरमप्रमाणप्रधानमलौ-  
किकार्थकल्पनादुर्व्यसनहीनमर्थकाममात्रपुरुषार्थहृद्यमवितथं सिद्धान्तं गम्भीरयुक्तिभिरुत्तम्भयन्वृथोत्साहमेव जडमतिं  
विवेकं विधित्सामि । अहह,

पृथिव्यापस्तेजः पवन इति तत्त्वानि मिलितैरमीभिश्चैतन्यं भवति मदशक्त्यादिनयतः ।

किमात्मा दृष्टोऽन्यः किमुत वपुषि ध्वंसिनि सुखं तदेतद्वागीशः समतनुत लोकायतमतम् ॥ ४६ ॥

उपनिषदपि खलु बलवदभिमतसमयबलीयस्त्वमभिसंधाय व्यवस्थापयति ‘असुराणां ह्येषोपनिषत्’ इति । तदिह  
त्वय्यन्तवादिभिरुपनिषत्प्रामाण्यसमर्थनमप्यस्माकमरातिकरलिखितविजयपलायते । अपि च,

स्वमतविपरीतमन्यैः क्रोशति हृदये विधीयते स्वैरम् । अमरगुरुशिक्षितार्थैरस्मत्सार्थैर्यथाहृदयम् ॥

दुर्मतिः— अय्यउत्त ! पञ्चकखमत्तप्पमाणो बुहप्फइसिद्धन्तो बहुप्पमाणसाहिअपरोखविसआणं बहूणं इदरसिद्ध-  
न्ताणं पुरओ कंहं ठाइ ? [आर्यपुत्र ! प्रत्यक्षमात्रप्रमाणो बृहस्पतिसिद्धान्तो बहुप्रमाणसाधितपरोक्षविषयाणां बहूना-  
मितरसिद्धान्तानां पुरतः कथं तिष्ठेत् ?]

महामोहः— प्रिये ! नूनं स्वमतप्राबल्यबुभुत्सया परिपृच्छसि । तदेतदाकर्ण्यताम् ,

परमनुगुणयन्तः पण्डितमन्यवर्गानवितथमिव जल्पन्त्यागमाः किंचिदेते ।

त्रिबुधगुरुमतेऽस्मिन्व्यक्तमुत्तभ्यमाने मुषितनिखिलसारा मौनमुद्रां भजन्ते ॥ ४८ ॥

न खलु सहस्रमपि प्रतिसूर्याः कदाचिदपि सूर्यमभिभवन्ति ।

दुर्मतिः— अय्यउत्त ! पबळअमे इमस्सिं पुरन्दरपुरोहिअमए का मुत्ती को वा भोओ का वा देवआ ? [आर्यपुत्र !  
प्रबलतमेऽस्मिन्पुरंदरपुरोहितमते का मुक्तिः, को वा भोगः, का वा देवता ?]

महामोहः— श्रूयतां तावदवहिततया ।

शरीरप्रलयो मुक्तिर्भोगस्तु रतिरुत्तमा । देवतास्तत्प्रदायिन्यः स्त्रियस्तारुण्यभूषणाः ॥ ४९ ॥

एवं च देवि ! परमार्थदर्शिन्यास्तव प्रत्यक्षत एवैते परिप्रश्नाः प्रत्युक्ताः । अपि चास्माकं विवेकरूपवैरिविजये  
एतासामेव प्रत्यक्षदेवतानां प्रसादः प्रधानकारणम् ।

दुर्मतिः— होदु णाम पसादो इत्थिआणं सळ्ळावजोगाणं सचेअणाणं देवआणं । तेण कंहं विवेओ विजेउं  
तिरिज्जइ ? [भवतु नाम प्रसादः स्त्रीणां संलापयोग्यानां सचेतनानां देवतानाम् । तेन कथं विवेको विजेतुं तीर्यते ?]

महामोहः— इत्थं नाम,

अपि तपसि रतानामप्यधीतागमानामपि यमनियमाद्यैरन्वहं शिक्षितानाम् ।

शिथिलयति समाधिं शिल्पिहस्तानपेक्षं वरतनुमयचित्रं वासनाभित्तिलग्रम् ॥ ५० ॥

पठन्ति चोपनिषदाः परिहृतविषयानुरागतया परमपुरुषमुपसन्नस्यापि जक्षणादिकमक्षीणविह्वलिशालिनीभिरुपभोगं चेति  
महदिदं सारस्यम् । न खलु वृश्चिकभयात्पलायमानैराशीविषमुखे निपतितन्यम् । अपि च,



तमिस्राशीतांशुस्तवकवियदावर्तघटितैः प्रकल्पानां रम्भामणिमुकुरतूणीरनलिनैः ।

स्मरन्तः के धैर्यं दधति युवतीनामभिमुखं स्मरस्कन्धावारप्रचलितपताकाप्रतिभुवाम् ॥ ५१ ॥

अहह ! अनादिशुद्धतया संमतानां वैकुण्ठवैमानिकानां वैनतेयादीनामाजानसिद्धाः कति कति विलासिन्यः श्रूयन्ते । श्रूयते किल सकलसंसारनिवर्तकः सर्वेश्वरो लक्ष्मीभूमिनीलानायकः । तदिह कामपुरुषार्थप्रतिक्षेपकैः कापेयवृत्तिभिः प्रतिभटनगरदिधक्षानिक्षिप्तेन पावकेन स्वनगरमपि दंदह्यते । यश्चासौ मोक्षप्रद इति मुमुक्षुभिरुद्धुष्यते, स च,

सत्त्वप्रवर्तकः सन्सह प्रियाभिः पुराणपुरुषोऽपि । बहुमुखभुजंगसङ्गी विहरति विविधासु राजधानीषु ॥

ततश्चार्वाकपक्षप्रतिक्षेपो दिव्यदम्पतिसमर्थनं चेति शतप्रदानप्रतिक्षेपिणो महाप्राज्ञस्य पञ्चविंशतिप्रदानवचनवदपहास्यम् ।

किं च, मूढग्राह्यान्मोक्षधर्मप्रबन्धान्निर्मातृणां निष्प्रमादप्रयुक्तः ।

भोगप्राप्त्यै कल्पते भूरिभूम्नां ब्रह्मादीनां ब्रह्मचर्यप्रयासः ॥ ५३ ॥

(कर्णं दत्त्वा) किं ब्रवीति कश्चित् ?

दाम्पत्यं सहजं समस्तजगतां पित्रोस्तदिच्छावशात्कामिन्यादिविभागकल्पितरपि तत्कैर्कर्यसिद्धयै नृणाम् ।

इत्थं शेषमशेषमद्य तु भवत्सारस्यसंवर्धकं वैरस्यं विदधाति हन्त विदुषां वैरोचनं दर्शनम् ॥ ५४ ॥

(सक्रोधम्) कः कोऽत्र भोः ! उत्सार्यतामसौ दृष्टिगोचराद्वैष्टिकदिवाभीतः । (इत्यवज्ञां नाटयति ।)

दुर्मतिः— अय्यउत्त ! मम किल गिहिळाओ कामिणीओ दासीओ । ताहिं एव्व तुह विवेअविअओ त्ति सम्पण्ण-बहुमाणम्हि । (विचिन्त्य) पच्चक्खसिद्धपरमाणन्दजुवइसम्भोअप्पहाणं तुह सिद्धन्तं मुअन्तो किं त्ति ठिरप्फहाणेसु तेषु तेषु मएसु पउराअरा जणा होन्ति ? [आर्यपुत्र ! मम किल निखिलाः कामिन्यो दास्यः । ताभिरेव तव विवेकविजय इति संपन्नबहुमानाऽस्मि । प्रत्यक्षसिद्धपरमानन्दयुवतिसंभोगप्रधानं तव सिद्धान्तं मुञ्चन्तः किमिति स्थिरप्रधानेषु तेषु तेषु मतेषु प्रचुरादरा जना भवन्ति ?]

महामोहः— प्रिये ! अविचारितप्रवृत्तोऽयमास्तिकवेतालानामन्धपरम्परान्यायः ।

अमरगुरुप्रणीतमनपायमपोह्य मतं विविधकुतर्कजालकलहायितकौतुकिनः ।

कपिलहिरण्यगर्भकणभोजनबुद्धजिनप्रभृतिसमर्थितेषु समयेषु भजन्ति रतिम् ॥ ५५ ॥

अपि च, चरमितरदप्यशेषं चन्द्रकनयतः स्वभावचित्रमिदम् ।

किं वा निरूपणीयं कण्टकतैक्षण्यादिकारणं कविभिः ॥ ५६ ॥

इत्थं नाम दुस्त्यजः स्वभाववादः । कार्यकारणभावश्च काकतालीयन्यायमनुसरति । एवमपि,

अतत्तदिति वा न तत्तदिति वा बृथोद्यत्कथाकनत्कथककथनक्रमविकल्पितप्रक्रमा ।

जगद्विपरिवर्तिनी जनपदेषु जोषुष्यते कुतर्कशतशर्करानिकरकर्कशा पद्धतिः ॥ ५७ ॥

इत्थमुपप्लुतेऽपि जगति,



चिरसेवनतोषितेन धात्रा निपुणस्थानविदा निवेदितार्थः ।

असुरोपनिषद्ब्रह्मस्यमग्र्यं प्रथयामास विरोचनः प्रजानाम् ॥ ५८ ॥

अत्र च, करणविलयरूपा मुक्तिरित्युक्तमाद्यैर्वितथमिति मयाऽन्यद्वार्तिके विन्यवेशि ।

स्तनयुगलवृहत्त्वस्थापनीयस्वभूम्ना बहुगुणविभवेन ब्रह्मणा भोगसाम्यम् ॥ ५९ ॥

दुर्मतिः— अय्यउत्त ! एवं तुम्हेहिं रक्खिज्जन्तं जीअलोअं पीडेन्ति णिक्कारणविदेसा परसिद्धन्तपरिवाडीपक्खपडिआ ।

[आर्यपुत्र ! एवं युष्माभी रक्ष्यमाणं जीवलोकं पीडयन्ति निष्कारणविद्वेषाः परसिद्धान्तपरिपाटीपक्षपातिताः ।]

महामोहः— भवतु किं नश्छिन्नम् ? न खलु पाटच्चराः प्रकृतिं मुञ्चन्ति । न चाप्रमत्तमतयस्तैरुपहन्यन्ते ।

पठन्तस्त्रय्यन्तान्परिहसनकाकुं विदधतां भजन्तस्ताटस्थ्यं परिभवितुमिच्छन्तु महतः ।

उदन्तः शान्तानामयमिति च जल्पन्त्वभिमतं किमन्तर्दुर्दान्तैः कृपणकथकैरेभिरिह नः ॥ ६० ॥

(विचिन्त्य) प्रिये ! अद्य तावदस्मत्सिद्धान्तपुनःप्रतिष्ठापनपटीयांसः पुरुषा गवेषणीयाः । कः कोऽत्र भोः !

डम्भादयः— (त्वरितमुपसृत्य) अमी वयमागताः । (इत्युपसृदन्ति ।)

महामोहः— स्वागतं स्वकुलहितैषिभ्यो भवद्भयः ।

डम्भदपौ— (सप्रश्रयम्) महाराज ! त्वत्प्रसादात्सर्वत्राप्रतिहतगतयः समागताः स्मः । किं कर्तव्यमनेन किंकरजनेन?

महामोहः— कामादीनामिदानीं का वार्ता ?

डम्भः— (स्वगतम्) किं राज्ञे विज्ञापयामि ? (प्रकाशम्) देव दुर्मतिवल्लभ ! ‘सत्यं राजसु शोभते’ इति प्रियेतरदपि दृष्टं ब्रवीमि । वेद्मि कामस्य लोभस्य चाहमधुनातनीमवस्थाम् । तयोश्च,

अनन्तविषयस्पृहाजलधिसंप्लुते मानसे वसन्तसमये स्थिते मलयमारुते जीवति ।

सकृद्विहितसौप्तिकप्रतिनिवृत्तिवैलक्ष्यतः प्रसुप्त इव हन्त न स्पृशति पञ्चबाणः शरान् ॥ ६१ ॥

अन्यस्मिन्नपि कैमुत्यसिद्धमावेदयामि ।

पुरुषस्य विवेकविप्रलम्भात्स्वशरीरेऽपि विरज्यमानबुद्धेः ।

कृपणप्रतिनन्दनीयवृत्तिः किमिवालम्बनमाश्रयेत लोभः ॥ ६२ ॥

दर्पः— देव दुर्मतिपण्डित ! अहं पुनः क्रोधस्य सांप्रतिकीमवस्थितिमद्राक्षम् । ‘याथातथ्येन पण्डितम्’ इति नीतिमनुसरन् यथानुभूतमेवावेदयामि । यथासौ,

द्विसप्तदलपत्रलद्रुहिणसृष्टिभङ्गक्रियापुरस्कृतयुगक्षयभ्रुकुटिताण्डवाडम्बरः ।

विरक्तिविषवल्लरीव्यतिकरेण रोषः स्वयं सुषुप्त इव वर्तते सुभटकेलिसौवस्तिकः ॥ ६३ ॥

महामोहः— (सविषादं विहस्य) अहो विवेकस्य कुलघातिनो दुर्मन्त्रितमेतत् ! यथासौ सर्वत्र निरवकाशः स्यात्तथा-  
ऽस्माभिरवहितैर्विश्वमिदमधर्मेण व्यापनीयम् । स्वकुलसंरक्षणप्रवृत्तानामस्माकं त्वयमधर्म एव धर्मः । पठन्ति चैतिहा-



सिकाः—‘ स एव धर्मः सोऽधर्मस्तं तं प्रति नरं भवेत् ’ इति । एवमुपप्लुतावस्थानो विवेकः स्वयं चानतिप्रबलः सुखेन साधनीय । अथ वा कोऽयं विवेकः । न खलु शाकुटस्य लवने शङ्कुलायाः कियानिव भारः । न चेष्ठीका-तूलमिन्धनयितुं वह्निना संरभ्यते । (विमृश्य) प्रिये कुलधर्मपालिनि ! त्वदभिमतवृत्तेरुत्तमगुणस्य मे पश्य यावज्जीवं प्रारब्धकर्मापरित्यागम् ।

कामस्ताम्यतु कोपलोभसहितः काले समभ्येतु वा रक्षःसंयति रावयस्थितिमहं व्यङ्गा विवेकाहवे ।

कालस्त्वेष रथो भवत्विह कलिस्त्वं सारथिर्दुर्मते डम्भः संप्रति जैत्रदुन्दुभिरसौ दर्पस्तथा कङ्कटः ॥

डम्भः— महाराज ! स्वायत्तसिद्धेस्तव किमायत्तमस्मासु ?

कस्तुभ्यं रणरङ्गखेलनकलामातिष्ठते तिष्ठते कश्च प्रेप्सति कामतन्त्रनियतस्वैराय वैरायितम् ।

येन क्षोदयितुं क्षमां प्रभवति क्षेप्तुं कुलक्षमाभृतः पातुं सप्त सरस्वतोऽपि भवता साकूतमालोकितः ॥

तथाऽपि वयं त्वदादिष्टास्त्वदधीनवृत्तयो यथासामर्थ्यं यतिष्यामहे । कपयोऽपि काकुत्स्थस्योपकुर्वन्ति । वल्लवाश्च वासुदेवस्य साह्ये संनहन्ति ।

महामोहः— अभिमतमेव युष्माकमहमादिशामि—

डम्भ त्वमद्य नियतो निजधर्मगुप्त्यै पुण्यापगापरिसरान्पुनराश्रयेथाः ।

गाढोपलक्षितविरक्तिमदेषु (गर्व)दर्पस्तन्वीत वासमनघेषु तपो(ध्र)वनेषु ॥ ६६ ॥

डम्भदर्पौ— स्वीकृतोऽयं स्वामिसमादेशः ।

[इति सभायौ निष्क्रान्तौ ।

महामोहः— (स्वगतम्) किं नामारातिविहतावाद्यं साधनम् । ननु प्रत्यवमृष्टम् ।

प्रज्वलति जाठराग्नौ क्षिपन्यथावच्चतुर्विधं हव्यम् । प्राणाग्निहोत्रमेकं परिपालयिताऽस्मि दुर्मतिसहायः ॥

ततश्च जात्याश्रयनिमित्तदुष्टैरिष्टैरेव द्रव्यैर्मृष्टाहारविहारे(र) दृष्टचेष्टे पुरुषे कथमिव विवेकस्य विजयाशंसा । (प्रकाशम्)

अलं मेरुस्तोमैरलमपि च कैलासनियुतैरलं द्वीपैरष्टादशभिरखिलैर्वाऽपि भुवनैः ।

अखण्डैर्ब्रह्माण्डैरपि न खलु तृप्तिर्भवति मे विरुन्धानध्वंसं त्वभिनिविशते संप्रति मनः ॥

दुर्मतिः— अमच्चा एव पुणो अराइविद्धंसणे पेसणेण अणुग्गहणिज्जा । [अमात्या एव पुनरारातिविध्वंसने प्रेषणेन अनुग्रहणीयाः ।

महामोहः— प्रिये ! कृत्याकृत्यवेदिनी खल्वसि । अहमपि तथा मन्त्रयामि । तदाहूयतामन्तःपुरे कश्चिदन्तरङ्गपरिजनः ।

दुर्मतिः— हळा दुव्वासणे ! इदो होहि । [सखि दुर्वासने ! इतो भव ।]

[ ततः प्रविशति दुर्वासना । ]

दुर्वासना— एसाहं उवट्ठिअम्हि । आणवेदु महाराओ राइणी अ । [एषाऽहमुपस्थिताऽस्मि । आज्ञापयतु महाराजो राज्ञी च ।



महामोहः— भद्रे ! ब्रूहि मद्वचनादधिगतगणितविद्यान्करणाधिकारिणः । आदिशति भवतो महाराजाधिराजपरमेश्वरो दुर्मत्या सह महामोहः । कामक्रोधलोभमदमात्सर्यडम्भस्तम्भेभ्यः सप्तभ्यः सचिवेभ्यः सप्त मुक्तिक्षेत्रतया प्रसिद्धा राजधान्यः ससागराश्च सप्त महाद्वीपा दत्ता महामोहेनेति लिख्यताम् । अपि च,

स्वकीयाख्यामात्रचक्षुरणपरिणह्यद्भ्यभरान्वहिष्कृत्येदानीं विजहदधिकारान्कतुभुजः ।

यदृच्छाशक्येऽपि व्यवहरतु लोकोऽयमखिलो नमःस्वस्तिस्वाहास्वधमिह महामोहविषयम् ॥ इति ।

दुर्वासना— जं आणवेइ भट्टा भट्टिणी अ । [यदाज्ञापयति भर्ता भर्त्री च ।] [इति निष्क्रान्ता ।

(नेपथ्ये) विजयतां देवः ।

भुक्तिक्षमं समयमेकरुचिं वितन्वन्पुंसां निजप्रतपनेन गतिप्रतीपः ।

आशाविशेषमपरं प्रतिपत्स्यमानो मोहेश्वर त्वमिव भाति मयूखमाली ॥ ७० ॥ इह च,

उपहरति सूपकर्ता महतो मोहस्य दुर्मतिप्रेष्यः । वलरिपुवरुणगृहाभ्यां स्वाद्यं धारान्तमुचितमाहारम् ॥

महामोहः— (कर्णं दत्त्वा) प्रिये ! प्राणशब्दाभिलष्यानां सर्वशरीरव्यापिनीनां सर्वसिद्धान्तसंमतानां देवतानां समर्चनसमयमावेदयति वैतालिकः । तत्प्रविशावः शुद्धान्तम् । [इति निष्क्रान्ताः सर्वे ।

इति श्रीकवितार्किकसिंहस्य सर्वतन्त्रस्वतन्त्रस्य श्रीमद्वेदान्ताचार्यस्य कृतिषु संकल्पसूर्योदयनाटके पञ्चमोऽङ्कः ।

## षष्ठोऽङ्कः

[ततः प्रविशति कञ्चुकी]

कञ्चुकी— अहं हि देवस्य महामोहस्य दर्पसंभवः स्तम्भो नाम सदागमप्रतिरोधकः प्रतिहारी । मम च,

वलिभिरविरलाभिर्वर्ष्म सोपानकल्पं द्रुतपदमधिरूढा दुर्निवारा जरेयम् ।

तदपि नियतिभूम्ना तादृशी वेत्रयष्टिस्सहचरति मयाऽसौ शैशवे संगृहीता ॥ १ ॥

किं च, निशङ्कसंचरणविघ्नविधायिनीभ्यां निष्पीडितोऽस्मि जरसा च नृपाज्ञया च ।

मध्योपलक्षितमनोरथभङ्गदीना वाञ्छा न शाम्यति वयः सकलं प्रशान्तम् ॥ २ ॥

आस्तां तावदशेषसाधारणगतिर्जरा । “ न हि जानपदं दुःखमेकश्चोचितुमर्हति ” इति नीतिविदः । नृपाज्ञा तु निष्ठुरतरा ।

तरतु त्रिवित्सयाऽब्धिमधिरोहतु शैलतटीं धमतु च धातुवर्गमभिगच्छतु शस्त्रमुखम् ।

तदिदमरुन्तुदं यदुत बह्वधाय भिया धनमदमेदुरक्षितिभृदङ्कणचङ्क्रमणम् ॥ ३ ॥

आः ! कष्टम् । प्रत्यङ्गकंपपरिणर्तितकञ्चुकेऽस्मिन् पर्याप्तरूढपलिते परतन्त्रपिण्डे ।

अक्षीणरागमजरामरजीवितारं मामेव हन्त हसतीव ममान्तरात्मा ॥ ४ ॥



(सनिःश्वासं विचिन्त्य) निरधिकारतैव नूनं सुखस्याधिकारः । अथ वा किमनेन महामोहपरवशस्य मे मुधा निर्वेदेन । स्वतन्त्रस्य तीक्ष्णदण्डस्य स्वामिनः प्रेषणे स्थातव्यम् । अतिनिपुणपरिजनोचितं च नित्यमाचरितव्यम् । अद्य खलु देवो महामोहश्चारचक्षुषा विपक्षवृत्तान्तं दिदृक्षमाणः विपक्षभूमिषु कल्मषप्रवर्तनाय सर्वधर्मनिर्मूलने कलौ प्रस्थापिते, प्रतिबलभेदनोपायकोविदं पाकशासनादिषु पशुपक्ष्यादिषु च अविशेषेण निरङ्कुशगतिं विघ्ननामानमपसर्पमपसर्प्य, सदसद्वा किं वदिष्यतीति संदेहडोलाधिरोहतरलिताशयस्तत्प्रत्यागतिमावेदितुमावेदयितुं च मामादिक्षत् । स चायं विघ्नः सत्वरपरिक्रान्तयमनियमादिस्थानपञ्चकः तत्रतत्र सन्निहितैः कुशलाचारैः सर्वतः प्रतिहतगतिः संप्रति संयमारम्भसंभृतसंरम्भं स्यन्दनेन सह देवं विवेकं देवयानेन दृष्ट्वा प्रत्यागतः स्वामिसंदर्शनसमयप्रतीक्षः समया शुद्धान्तमवतिष्ठते । यथादृष्टार्थवादी चासौ । तथा चेदानीं तदुक्तमध्यक्षेण संवदति । यदुत,

मनोरथरथारूढो विवेकस्तर्कसारथिः । दिदृक्षुः संयमस्थानं इतस्समभिवर्तते ॥ ५ ॥

तदहमपि यथादिष्टमाचरामि ।

[इति निष्क्रान्तः ।

शुद्धविष्कम्भः ।

[ततः प्रविशति यथानिर्दिष्टो विवेकः]

विवेकः— अये सूत ! आहार्यहेतुमुखेनापि अन्ततस्सूतवादिना निष्प्रतिघवृत्तिना नियमभूयिष्ठेन परानुकूलत्यजा तदनिष्टप्रसञ्जकेन तद्विपर्ययपर्यवसायिना त्वयाऽसौ मे मनःपूर्वो रथस्सुपथा संचरते ।

तर्कः— देव ! अहमपि खलु त्वदायत्तप्रसरः । अपि च,

स्वपक्षपरपक्षादीन् विविङ्क्ते यदि न त्वया । कृत्याकृत्यविवेकान्धः किं करिष्यति पूरुषः ॥ ६ ॥

विवेकः— वयं खलु सूत ! इदानीं वशीकृतसर्वेन्द्रियस्य पुरुषस्य धारणादिसिद्धिसाधनस्थानमन्वेषयन्तः सर्वलोकपरिक्रमणेन मध्यमलोकावलोकनाय मेरुशिखरमधिरूढाः । (समन्ततोऽवलोक्य)

स्फुरदरपरिपाटीचारुशैले विशाले गुरुणि धरणिचक्रे चक्रवालाद्रिनेमौ ।

दधति जलधयोऽमी सप्त संपूर्णवृत्ताः प्रचितविविधपट्टस्पष्टसङ्ख्यामभिरुयाम् ॥ ७ ॥

इदं हि त्रिगुणमरुकान्तरगतागतखेदनिर्वेदविधुराणां कामकामानां किमपि विश्रमस्थानम् । अयं च,

भुजगपतिनालविधृते भूपत्रे कर्णिकारूपः । विलसति केसरभूधरपरिवृततनुरत्र काञ्चनक्षमाभृत् ॥ ८ ॥

असाविह समन्ततो निपतदलिपटलविरुतमुखरपरिसरा प्रफुल्लवकुलमुकुलप्रणालिकामुखगलितमधुरमधुधाराधोरणीपूर्यमाणमूलालवाला प्रत्यासीदति विबुधसिन्धुसविधवनतरुवाटिका । इह च,

निष्प्रत्यूहसमुन्नमन्मदसिराकण्डूलगण्डस्थलीहेलाधूननभूतभृङ्गपटलीमूर्च्छन्मृषाचामरः ।

मन्दान्दोलितमन्दराचलतटीनिष्ठयूतधातुच्छटासिन्दूरद्युतिबन्धुरो विहरति स्तम्बेरमग्रामणीः ॥ ९ ॥

अपि च, क्षरत्यारादैरावणकरटिशुण्डाचुलकिता कथंचित्सन्तानद्रुमकिसलयापादितलया ।

स्मरस्मेरोत्कण्ठाविहरदमरीलोलकवरीजरीजृम्भन्माला मधुलवहरी वातलहरी ॥ १० ॥



तर्कः— (स्वगतम्) रत्नसानुरामणीयकलग्नचित्तं महाराजं प्रक्रान्ते संत्वरयामि । (प्रकाशम्) देव ! किमसौ केसराय-  
माणकेसरशैलपरिवृतकाञ्चनशिखरिर्कर्णिकास्थितेन भवता सर्वतः समीक्षितः क्षितिपद्मः ?

विवेकः— सत्पथप्रवर्तिना भवता प्रदर्शितः समीक्षित एव सामस्त्येन, प्रस्तुतानुगुण्याय तु प्रतीकशो विवेक्तव्यः ।

अथवा, द्विसप्तभुवनात्मकद्रुहिणगह्वरप्रेक्षणे क्षितिस्तु परिशिष्यते तदिह सर्वधर्मास्पदे ।

त्रिवर्गपुटभेदनत्रिदशयोग्यवर्षत्यजं प्रवर्तय रथोत्तमं सपदि भारतैकोन्मुखम् ॥ ११ ॥

तर्कः— यदाज्ञापयति देवः । [इति वेगतो रथं प्रवर्तयति ।]

विवेकः— अये ! तिष्ठ तिष्ठ । यावदनङ्गविजयिनो भवानीपतेरावासः कलधौतगिरिरवलोक्यते ।

[ तर्कः रथवेगं स्थापयति ]

विवेकः— (परितो दत्तदृष्टिः परामृश्य)

विजितमनोभवेन विभुनाऽधिगतोऽपि सदा निरुपधिसंयमस्य न पदं कलधौतगिरिः ।

गजमुखगण्डशैलघनदानकलिन्दसुतालहरिझलंझलाबहलकज्जलकम्बलितः ॥ १२ ॥

तर्कः— (अग्रतो रथं प्रवर्त्य) पश्य देव ! गन्धर्वयूथसेवितं गन्धमादनम् ।

विवेकः— (सकुतुकं दृष्ट्वा)

एतं गिरिवरं सूत मन्ये विश्वमनोहरम् । आगामिस्वर्गसृष्टीनामादिकन्दमिव स्थितम् ॥ १३ ॥

अयमपि सिद्धैरासेव्यमानो न साधकानामावासः । अपि च,

सहचरदिव्यभव्यशबरीकबरीत्रिकसन्मदनमहेषुजालमधुसौरभसारभृतः ।

इह महतो वहन्ति मददन्तुरदन्तिघटाकरटकटाहवाहिघनशीकरशीफरिताः ॥ १४ ॥

तर्कः— इतस्तर्हि दिव्ये तपोवने दीयतां दृष्टिर्देवेन ।

विवेकः— ( दूरतः पश्यन् ) स्वकल्पितरघूद्वहप्रथनकेलिगाथाशतप्रयुक्तिपथशिक्षणप्रवणसिद्धवृन्दाश्रितः ।

क इत्थमुपसर्पति स्थिरकठोरवीरव्रणः कपिः कदलिकावनं कनकशैलशृङ्गाकृतिः ॥

तर्कः— अवधारयतु देवः ।

परिणतफलप्राप्तश्रद्धाजिघृक्षितभास्करः पवनगरुडस्पर्धादानप्रवीणजबोलवणः ।

दशमुखपुरीदाहोत्सिक्तस्ववालधिवैभवः रघुपतिरणारम्भक्रीडारथोऽयमुपस्थितः ॥ १५ ॥

विवेकः— (सादरचमत्कारमवलोक्यन्) अयमिह श्रोतृजनकर्णामृतायमानं वर्णनातिशायिवैभवं किमपि गायति ।

भगवति भरद्वाजे भुक्तिस्तथा शबरीगृहे प्रभुरनुसृतो विश्वामित्रः पुत्रङ्गपतिस्तथा ।

भृगुपतितपो लूनं दृष्टिः खगस्य च दक्षिणा जयति ललितोत्तुङ्गा वृत्तिर्दशस्यरिपोरिति ॥ १६ ॥

(विमृश्य) विजिताक्षतया विज्ञातस्याप्यमुष्यानवरतजोबुध्यमाणदुन्दुमिवीणावेणुमृदङ्गैरङ्गीकृतलान्यताण्डवैरनुपमगान्धार-  
ग्रामगीतरसिकैर्गन्धर्वदंपतिभिरावृतस्य सत्त्वोत्तरेऽपि तपोवने संयममिद्धि न श्रद्दधे । पश्यामि च सरसगीतास्वाद-



समाकृष्टावस्थितमपूर्वं सजीवं चित्तम् । इह च,

परिणमति जनानां संविदानन्दरूपा निखिलमपि विहाय स्निह्यतीवात्तराग(न्तरङ्ग)म् ।

स्वरपरिणतिचित्रां मूर्च्छनां भूषयद्भिः श्रुतिसुरभिततन्त्रीशंकृतैस्स्वैरगीतैः ॥ १८ ॥

अशक्यश्च संनिधौ परित्यागस्संयमारम्भविरोधिनां विषयाणाम् ।

अहत्वा विक्रीणन्निह मदनहस्ते त्रिभुवनं वरस्त्रीमञ्जीरध्वनिरपि किमालोकितमुखैः ।

यदृच्छासम्पन्नो यमिनमनघं मुक्तमपि वा विकर्तुं पर्याप्तो विजितकलहंसीकलरवः ॥ १९ ॥ अपि च,

कठिननियमोऽपि पुरुषः सहसा नवनीतकुंभवद्भवति । वस्युग्रतिग्रहिकुण्डे सन्निहिते सपदि लीयमानमतिः ॥

तर्कः— अस्त्वेवम् । तथाऽपि सर्वधातुरत्नचित्रितं सर्वौषधिसंभवस्थानं सर्वोर्वीधरसमधिकमहिमवन्तं हिमवन्तमवलोकयतु देवः ।

एष मैनाकजनको धरणीधेनुतर्णकः । त्रिदशाचलजामाता त्र्यम्बकश्चशुरो गिरिः ॥ २१ ॥

विवेकः— (सर्वतो दृष्टिं प्रसार्य) इयं हि भगवती भागीरथी । अत्र च,

वाहिन्यः कति सन्ति वन्यमहिषश्रेणीविषाणाहतिक्षुभ्यद्दुर्मकर्दमाङ्गपयसस्तत्संमितिं क्षाम्यति ।

वारिक्रीडितवलिगताङ्गवलभिच्छुद्धान्तसीमन्तिनीवक्षोजक्षरदङ्गरागसुभगोत्सङ्गा न गङ्गापगा ॥ २२ ॥

अयमिह विषयस्तपोधनानां न भवति संयमिनां निवासयोग्यः ।

हरिचरणनदीनिपातघोषैः मुखरितकाननगह्वरो हिमाद्रिः ॥ २३ ॥

(ससंभ्रमाद्भुतम्) अये ! कथमिहाचिन्तितोपस्थितं प्राणस्पर्शनोन्मादनम् । इह हि,

उद्यानायातविद्याधरमिथुनरतिश्रान्त्यपक्रान्तिहेतुः तिम्यद्वात्रस्तुषारैः त्रिदशयुगतिनिश्वासविश्वासभूमिः ।

नीहारत्विङ्गलङ्कप्रतिग्रदनपदन्यस्तकस्तूरिकोद्यन्नेपालीगण्डपालीपरिमलललितः स्पन्दते मन्दवातः ॥

अतस्त्वरितमार्यावर्ताय प्रवर्त्यतां रथः । अत्र च,

नवयौवनदुर्मदान्धनारीदुरितोपप्लवदूषिताऽपि जातिः ।

अनपायपतिव्रताप्रवाहैः अधुनाऽपि प्रलयं न याति सत्सु ॥ २५ ॥

तर्कः— प्रविष्टमिदं विविधतीर्थतपोवननिरन्तरं विन्ध्यहिमवतोरन्तरम् । अत्र च तीर्थयात्राचरितार्थस्सार्थवाहसार्थश्चिरतरोपोषितस्य चक्षुषः परां पारणां पूरयन् अनवधिकधर्मलाभसन्तोषेण गन्धसिन्धुरस्कन्धमधिरूढ इव ततस्ततः प्रसर्पति । (सर्वतोऽवलोक्य सविषादम्) हन्त ! निरङ्कुशकलिबलसङ्कुचितनिगमवर्त्मनि चास्मिन् देशे प्राच्योदीच्यपाश्चात्यपाषण्डिगणकरम्बिते भग्नचरणत्रये च भगवति धर्मे प्रायशः परीक्ष्यमाणं न किञ्चित् स्थानमवशिष्यते । तथाऽपि मुरभिदवतारमुषितकलुषोऽयं संदृश्यतां साकेतजनपदः ।

अयोध्या दिव्येयं वहति सरयूरत्र विरजा विभोरेते यूपा विधिनियमनिर्मुक्तपशवः ।

अकुण्ठस्वातन्त्र्यः स्वपदमधिरोहन्नसरे सहानैषीदेषः स्थिरचरमशेषं रघुपतिः ॥ २६ ॥



विवेकः—(सर्वतो दृष्टिं प्रसार्य)

उपवनशुकवृन्दैरुद्गूणद्भिस्त्रिवेदीं प्रतिकलमनुमेयप्राच्यधर्मानुबन्धम् ।

चिरगतजनघोषं तीरमेतत्सरय्याः रघुकुलनृपतीनां शोभते रत्नयूपैः ॥ २७ ॥

(सहर्षपुलकोद्गममनुस्मृत्य)

विषयिभिरसौ वक्त्रैर्घोरं मनो रजनीचरं प्रशमयति यो युञ्जानानां प्रबोधशरोत्करैः ।

जनकसुतया देव्या जुष्टो दिशत्यभयं सतां दशरथसुतो देवः श्रीमान् दयामृतवारिधिः ॥ २८ ॥

(सकौतुकमञ्जलिं बध्नन्)

नमस्तस्मै कस्मैचन भवतु निष्किंचनजनस्वयंरक्षादीक्षासमधिकसमिन्धानयशसे ।

सुराधीशस्वैरक्षणकुपितशापायुधव्यूढषत्तादुर्जातप्रशमनपदाम्भोजरजसे ॥ २९ ॥

(विचिन्त्य) अये सूत अयमप्यद्य पाषण्डिमण्डलप्रचारखण्डितकार्तयुगधर्मो निवृत्तिधर्मनिष्ठैरनिष्टुरबुद्धिभिः परित्यक्तो देशः ।

तर्कः— देव ! प्रतिपद्यतामियं तर्हि प्रादुर्भावभूमिरपरा ।

विवेकः— (मथुरां पश्यन्) अत्र खल्ववतीर्णमवनिभारमपजिहीर्षिता सपर्यङ्केन वासुदेवेन । (सहर्षम्)

नाथायैव नमःपदं भवतु नश्चित्रैश्चरित्रक्रमैः भूयोभिर्भुवनान्यमूनि कुहनागोपाय गोपायते ।

कालिन्दीरसिकाय कालियफणिस्फारस्फटावाटिकारङ्गोत्सङ्गविशङ्कचङ्कमधुरापर्यायचर्यायते ॥ ३० ॥

(सर्वतोऽवलोक्य सहर्षम्) निरङ्कुशाः खल्वत्र भगवतः परिहसनवृत्तयः । स खलु,

हर्तुं कुंभे विनिहितकरस्स्वादु हैयङ्गरीनं दृष्ट्वा दामग्रहणचटुलां मातरं जातरोषाम् ।

पायादीषत्प्रचलितपदो नापगच्छन्न तिष्ठन् मिथ्यागोपस्सपदि नयने मीलयन्विश्वगोप्ता ॥ ३१ ॥

अपि च, वासो हत्वा दिनकरसुतासंनिधौ बल्लरीनां लीलास्मेरो जयति ललितामास्थितः कुन्दशखाम् ।

सत्रीडाभिस्तदनु वसने ताभिरभ्यर्च्यमाने कामी कश्चित्करकमलयोरञ्जलिं याचमानः ॥ ३२ ॥

हन्त सूत ! मुरभिदुपभुक्तमुग्धगोपिकावृत्तान्तमुद्धाटयति संप्रति मथुरा ।

इमामधर्मेण विभाव्य विप्लुतामुदन्वता द्वारवतीमित्राधुना ।

न भावये संयमसंपदास्पदं न कालतः कस्य गुणव्यतिक्रमः ॥ ३३ ॥

तर्कः— (रथं प्राङ्मुखयित्वा) देव ! परमपुरुषप्रादुर्भावपवित्रीकृतक्षेत्रद्वयविप्लवे क्षेत्रान्तरेषु का प्रत्याशा ? तथाऽपि

स्वाभाविकसुदर्शनचिह्नभूषितशिलाकलापसूचितभगवदभिमानविशेषः प्रागुत्तरः प्रेक्ष्यतां देशः ।

पुनरुपजनिभीतैः पुण्डरीकादिभिस्तैः चिरपरिचितपूर्वं श्रीहरिक्षेत्रमेतत् ।

सकृदपि विमलेऽस्मिन्मञ्जतश्चक्रतीर्थे भवजलनिधिगतात् क्षिप्रमुन्मज्जनं स्यात् ॥ ३४ ॥

विवेकः— (दूरतः पश्यन्) पुण्यतमोऽप्यसौ भूभागः नेदानीं मम चेतसे रोचते । यतः,

अयमुपहतस्सालग्रामोपलान्तरवस्थितद्रविणकणिकालुब्धैर्देशो मलिम्लुचलुब्धकैः ।

बहुगुणपरब्रह्मप्रेक्षासुधाब्धिमनोरथैः मुहुरुपनतप्रत्यासेधैर्मुमुक्षुभिरुज्झितः ॥ ३५ ॥



तर्कः— इदं तर्हि भागीरथीतरङ्गधौतपर्यन्तभागभावितनियमैः परमर्षिभिरुप(सेवितं)शोभितं भवत्कटाक्षपात्रं भवतु वारा-  
नसीनामकनदीद्वयपरिगतोपकण्ठं वसुमतीललामभूतं वाराणसीक्षेत्रम् ।

विवेकः— (सबहुमानमवलोक्य)

लब्ध्वा तु मूर्तिमधरीकृतपूर्वरूपां रत्या समेत्य च रथाङ्गभृतः प्रसादात् ।

धर्मोपरोधमिह नेच्छति पुष्पधन्वा त्रैयम्बकात्प्रच(कि)लितो नयनात्तृतीयात् ॥ ३६ ॥

अपि च, इह पुरुषमजानतां पुराणं नियतिवशेन निमीलतां दयालुः ।

उपदिशति पतिस्स्वयं पशूनामुपनिषदामपि दूरगं रहस्यम् ॥ ३७ ॥

अद्यत्वे पुनरतिचिरसमुपचितदुरितावलीमलीमसैरनाघ्रातभागवतधर्मैरवैदिक्यवनतुरुष्काद्यभिन्नजातीयदेशाधिपतिसन्नि-  
धानलुप्तशौचाचारैः पुरुषैरविशेषितत्रिचतुरसाधुसमेतामेतां वाराणसीं समाधिसौधाधिरोहणसोपानभूतधारणाध्यान-  
सिद्धिस्थानमिति न मन्यते चेतः । तथा हि,

सा काशीति न चाकशीति भुवि सायोध्येति नाध्यास्यते साऽवन्तीति न कल्मषादवति सा काञ्चीति नोदञ्चति ।

धत्ते सा मथुरेति नोत्तमथुरां नान्याऽपि मान्या पुरी या वैकुण्ठकथासुधारसभुजां रोचेत नो चेतसे ॥ ३८ ॥

(विचिन्त्य) अहो दुर्विलसितं महामोहस्य ।

विटविदूषकगायकवैशिकैः विषमितेव विभाति वसुंधरा ।

कवनु निवेशमुपेत्य परं पदं विमृशता भवितव्यमिह क्षणम् ॥ ३९ ॥

तर्कः— देव, भवन्तमन्तरेण को नाम सदसत्परीक्षार्हः ? आस्तामयमाजानशुद्धोऽप्यन्तिमयुगसंक्षोभगलितसौभाग्यो  
मध्यमदेशः । दक्षिणापथस्तु निरीक्षणीयः । तत्र हि मरुद्वृधादिमहानदीसेवितेषु श्रीरङ्गादिषु तेषुतेषु स्थानेषु नारायण-  
परायणा महान्तस्सांप्रतमपि संभवन्तीति पौराणिकाः पठन्ति ।

विवेकः— सूत, प्रमाणानुगुणवृत्तिः खल्वसि । किंत्ववधारितधर्मविप्लवमनार्यजनभूयिष्ठम् अचिरादेव विन्ध्याचलपरिसर-  
मतिलङ्घयेम । पश्य,

मिषतो विलोभयन्ती मृगतृष्णाभिस्तरङ्गिताभिरसौ ।

मरुभूमिरुज्झितरसा दुर्जनपरिषदिव दूरपरिहार्या ॥ ४० ॥

अयं चात्र हुतवहज्वालामध्यमध्यासीन इव दृश्यते पथिकः । आः कष्टम् !

अतिमथनगृहीतानन्धकूपस्य पान्थः कतिचन जलविन्दून् कुण्डिकापीतशेषान् ।

करचरणकपोलेष्वर्पयन् गाढतापः कथमपि मरुभूमिं क्रामति क्लान्तदेहः ॥ ४१ ॥

अपि च, अत्र कतिचिदभिगतकुसीदवृत्तयः कृच्छ्रलब्धधनमुदितकृपणतरमानसाः कीकटाः पुरुषाः ।

न धर्ममनुवर्तन्ते न कामं नापुनर्भवम् । अर्थमेकमुपाश्रित्य दुःखमेवोपभुञ्जते ॥ ४२ ॥

एष चैषामाधिपत्यमारूढो नवधनमूढः ।



प्रलपति घूर्णते स्खलति मुह्यति हुङ्कुरुते न च पदवीमवैति न च धाम न च त्रपते ।

विकृतिशतप्रसूतिविषमाशयदोषभुवा धनमदिरामदेन धमतीव धरावलयम् ॥

अपि च, अभिजनवयोविद्यावृत्तैरकिल्बिषकर्बुरैरतिशयभृतस्तृप्यन् मत्वा तृणाय महीयसः ।

नवधनमदक्षीवः क्षुद्रो नटप्रकृतिः क्रमात् नरकिण्णनालेख्यारूढिं न किं प्रतिपत्स्यते ॥ ४४ ॥

हन्त, निरर्थिका खल्वीदृशपुरुषसृष्टिरीश्वरस्य । अथवा महीयसामुपकाराय ।

विदधातु धाम तमसा कृतेन किं यदि वा न वेत्ति न विधिर्न वा वयम् ।

प्रथमोपकारि चरमं यतस्ततः प्रतियोगिनो भवति तस्य सार्थता ॥ ४५ ॥

तर्कः— (स्थवेगमभिनीय,)

अतिक्रान्तो विन्ध्यः शबरगणभूयिष्ठगहनः पुरस्तात्किष्किन्धावनमथ च पश्चादपसृतम् ।

असह्यप्रारम्भा परिपतति सहाद्रिशिखरात् असौ कावेर्याख्या सरिदमरसिन्धोरधिगुणा ॥

विवेकः— (परितोऽवलोक्य सविषादम्)

इमां मधुरपानीयां दक्षिणापथजाह्नवीम् । चोरैः परिवृतां मन्ये विद्यां कुमतिविप्लुताम् ॥ ४७ ॥

इह हि परित्यक्तपरिग्रहा अपि परिसरभाजः पाटच्चरगणजनितरणरणकचटुलचेतसः प्रवातकदलीन्यायेन वर्तन्ते ।

अपि च, अमी कलियुगधर्मसंचया इव कतिचन पुरुषा वसुमतीसुतनुहारायमाणानग्रहारानुपपन्नन्ति । तथा हि,

मुक्ताहारनिषेविता अपि न तद्वृत्त्यै दिशन्त्यन्तरं बन्धे गाढविमर्दनेऽपि न जहत्यन्योन्यसंपीडनम् ।

उष्णे शीतलतामुपेत्य शिशिरे प्राप्ते भजन्त्युष्णतां कामान्तःपुरचेटिकाकुचतटीकाठिन्यवन्तः खलाः ॥

तर्कः— अयं पुनरमुष्याः परिसरे पुरुहूतपुरोहिताभ्यधिकबुद्धिभिः पुराणपुरुषचरणारविन्दमधुकरायमाणमानसैः

मनीषिभिरधिष्ठितो यदुकुलसार्वभौमस्य भगवतः परिग्रहात् प्रख्यातगुणसमाख्यः यादवाचलो नाम पर्वतोत्तमः । इह च,

कर्पदिमतकर्दमं कपिलकल्पनावागुरां दुरत्ययमतीत्य तद्गृहिणतन्त्रयन्त्रोदरम् ।

कुट्टष्टिकुहनामुखे निपततः परब्रह्मणः करग्रहविचक्षणो जयति लक्ष्मणोऽयं मुनिः ॥ ४९ ॥

अपि च, बादरायणादिभिरभ्यर्चिते दक्षिणबदरिकाश्रमै नारायणगिरौ,

लक्ष्मीकौस्तुभलक्षणेन वपुषा वाचं विनैव स्वयं श्वेतद्वीपनिवासिनामिव दिशन् सन्तोषमन्तर्मुखम् ।

विद्यावीचिसहस्रसंभ्रममिलदुग्धार्णवाडम्बरे स्थानं संयमिसार्वभौमविजयस्थाने विधत्ते विभुः ॥

अमुं च, कटाक्षलहरीमहःकवलितामृतस्तोमया विलोचनयुगश्रिया विवृतसर्वदानव्रतम् ।

शुकादिभिरुपासितं शुभचरित्रभाजो जनाः समस्तभयवारणं शरणयन्ति नारायणम् ॥ ५१ ॥

विवेकः— (सकौतुकमवलोक्य सविमर्शम्) सूत ! सहापर्वतप्रत्यासत्तेरसह्यवनसंक्षोभसंवासितस्य दुर्बलबुद्धेः कथमत्रा-

वकाशः ।



यद्वा तावदयं भवेदधिगुणो वासो यदुक्ष्माधरः कर्णालङ्कृतिविभ्रमं भजति यः कर्णाटदेशश्रियः ।

अन्यान्यप्यरविन्दलोचनपदानुध्यानमेधाविनां स्थानान्याल्प कौतुकं मम पुनः सर्वत्र निर्वर्तने ॥

तदन्यतो रथं प्रवर्तय ।

तर्कः— (तथा कृत्वा) देव ! दृश्यतामसौ दंभोलिदारुणपरशुदारितदुष्टराजन्यरुधिरभरभरितबहुमहाहृदतर्पितपितृगणस्य पात्रसात्कृतभूमण्डलस्य भगवतो भार्गवस्य दिव्यप्रायो निवासदेशः । अत्र हि,

नाहं नापि च मत्सुतो न च सुराः सर्वे न चामी सदा ध्यानारोपितचेतसो मुनिगणा जानन्ति विष्णोः पदम् ।

इत्थं नाभिसरोजशायिपृथुकव्याहारमाकर्णयन् शेते पन्नगसार्वभौमशयने श्रीपद्मनाभः श्रिया ॥ ५३ ॥

विवेकः— (दृष्ट्वा सहर्षमञ्जलिं बध्नन्)

क्रोधाग्निं जमदग्निपीडनभवं संतर्पयिष्यन् क्रमात् अक्षत्रामपि संततक्ष य इमां त्रिस्सप्तकृत्वः क्षितिम् ।

दत्त्वा कर्मणि दक्षिणां क्वचन तामास्कन्द्य सिन्धु वसन् अब्रह्मण्यमपाकरोतु भगवानाब्रह्मकीटं मुनिः ॥

(विचिन्त्य) अयं खलु मलयाचलवासिना महर्षीणां निवृत्तिधर्ममुपदिश्य यथाधिकारं परिमितमतीनामिह प्रवृत्ति-  
धर्मं प्रवर्तयन्नास्ते । अपि च,

बुभुक्षाभिक्षाकब्रुवपठितमिथ्यागुणगणा मुमुक्षूनक्षुद्रानिह मुहुरुपपन्नन्ति परुषैः ।

कदध्वोपानीतद्रविणकणदुर्मानमदिरागुणक्षैब्यक्षुभ्यन्मतिकलहकाकोलकलुषैः ॥ ५५ ॥

तर्कः—मलय एव तर्हि विलोक्यतां देवेन ।

विन्ध्यस्तम्भप्रकटमहिमा विष्णवाचान्तसिन्धुः कुंभीसुनुर्दनुजकबलग्रासदीप्तोदराग्निः ।

नाकाधीशं नहुषभुजगीकारदुर्वारशक्तिर्ब्रह्मापत्यं मुनिरिह वसन् राजते मुक्तकल्पः ॥ ५६ ॥

विवेकः— (उक्तमुपललयन्) स कथमस्माभिः सुप्रेक्षः ?

निरवधिमहिमा निरुद्धविन्ध्यो निगममहार्णवनित्यकर्णधारः ।

सुचरितमिव नः स्वयं स काले कतकनिभांशुरुदेति चेत्समीक्ष्यः ॥ ५७ ॥

तर्कः—देव ! तस्येदमाश्रमपदम् ।

तापोन्मुक्तं दिवसमखिलं शर्वरी नातिशीता शाखारूढाः स्वयमिह शुकास्तत्त्वविद्यां पठन्ति ।

सिंहैस्सार्धं विहरति गणः सैन्धुरः शान्तवैरः तन्नः पुण्यैरिव परिणतं स्थानमेतत्समाधेः ॥ ५८ ॥

अमी च कुम्भसंभवानुगामिनामन्येषामपि महर्षीणामाश्रमाः ।

इह प्रशान्तेषु तपोवनेषु प्राधीत वेदान् प्रतिपन्नदीक्षान् ।

अन्वासते वह्निमतो यथार्हं छायाः सजीवा इव धर्मदाराः ॥ ५९ ॥

विवेकः—(सर्वतो निर्वर्ण्य) हन्त !

एलालिङ्गितचन्दना वनभुवो मुक्ताप्रसूतिर्नदी तांबूलीपरिणद्धपूगपटली कच्छोपकण्ठस्थली ।

काले दक्षिणमारुता विदधते कामाग्निसंधुक्षणं कुञ्जान्यत्र च भुञ्जते युवतिभिः स्वर्लोकशृङ्गारिणः ॥



अतो मनुष्यभोग्यमिदं भौमं त्रिविष्टपम् । अत्र चैवं मनोहरतरे मन्मथकथापराङ्मुखा महर्षयश्चरन्तीत्याश्चर्यमेतत् ।  
वयं पुनरन्यदास्पदमन्वेषयेम ।

तर्कः—देव ! आलक्ष्यतामयमदूरादेव नलसेतुसंदर्शनोत्सुकमुनिजनगतागतविभवताण्डवितवैभवः पाण्ड्यदेशः । अत्र च,  
सारस्सारस्वतानां शठरिपुफणितिशान्तिशुद्धान्तसीमा मायामायामिनीभिः स्वगुणविततिभिर्बन्धयन्तीं धयन्ती  
पारं पारंपरीतो भवजलधिभवन्मञ्जनानां जनानां प्रत्यक्प्रत्यक्षयेन्नः प्रतिनियतरमासन्निधानं निधानम् ॥ ६१  
विवेकः— ( सहर्षभक्तिर्पुलकोद्गमम् )

निरञ्जनमयं जनः किमपि नेत्रमुन्निद्रयन् नमस्यति शठद्विषे नरकत्रैरिजीवातवे ।

अगस्त्यगिरिनिम्नगासुभगवीचिकासोदरस्वलक्षणसरस्वतीसुरभिकेसरश्लाधिने ॥ ६२ ॥

तर्कः— अन्यदपि किञ्चिदिहावलोकनीयं महाराजेन ।

अग्रे पश्य वृषाचलं क्षितिभृतामग्रयं यदग्रे हरेः मञ्जीरोदकमाविभर्ति महतीं मन्दाकिनीसंपदम् ।

नृत्यच्चन्दनगन्धवाहनियतव्यालोलचूडाटवीशाखाताडितचन्द्रमश्च्युतसुधाधाराभिसंवर्धितम् ॥ ६३ ॥

विवेकः— अहहात् सर्वतः प्रसर्पिणी खल्वियं वृषगिरिपतेरनुकम्पा । ( साञ्जलिबन्धम् )

त्वया जुष्टस्तुष्टिं भजति परमेष्ठी निजपदे वहन्मूर्तीरष्टौ विहरति मृडानीपरिवृढः ।

विभर्ति स्वाराज्यं वृषशिखरिशृङ्गारकरुणे शुनासीरो देवासुरसमरनासीरसुभटः ॥ ६४ ॥

( दक्षिणतोऽवलोक्य )

नलहस्तनिवेशितै( रुद्रग्रै )रदभ्रैर्हिमवन्मन्दरमेरुविन्ध्यशृङ्गैः । हरिचक्रपदक्रमैरसीदन्नुदधेरूर्मिगणं रुणद्धि सेतुः ॥

( विमृश्य ) नलसेतुनिबन्धनयन्त्रितधरणीधरशिखरनिकरास्फालनमुखरतरदक्षिणोदन्वदूर्मिघोषजर्जरितजानपद(जन)कर्ण-  
रन्ध्रे नास्मिन्नपि देशे समाधिसंभवं संभावयामि । तदितः प्रागुत्तरं तु रथः प्रवर्त्यताम् ।

तर्कः—(तथा कृत्वा) देव ! इयं पुनरविरलनालिकेरपङ्क्तिपरिवृतक्रमुकनवकुहलिकापरिमलानुरञ्जितपान्थजनहृदया चोलभूमिः

विवेकः— ( परितोऽवलोक्य सेद्वेगम् )

इतस्त्वरितमन्यतः प्रहिणु सारथे ! मद्रथं यदत्र कवयश्चरन्त्यपटुचित्तपाटचराः ।

द्रुतप्रचरणक्वणद्द्रुहिणसुन्दरीनूपुर(स्वन)ध्वनिप्रचयसूचनासुभगसूक्तिविष्कूर्तयः ॥ ६६ ॥

इह खलु संयमसिद्धिमिच्छतः पुरुषस्य सिद्धमपि विनङ्क्ष्यति । तथा च वृद्धिमिच्छतो मूलस्यापि नाशवदपहाम्यता ।

तर्कः— (अग्रतो निर्दिश्य) देव ! कथमिह निखिलनिगमहृदयान्तरङ्गमभङ्गुरप्रसरया भगवदनुकम्पया तरङ्गितविविध-  
वैभवं रङ्गमपि नावलोकयसि ।

विवेकः— ( विलोक्य ) सूत ! अनवरतविकसितकहारपरिमलानुबन्धादुल्लोकमहिमशालिनीभिः चोलभूपवनलहरीभिः

चुलकितसर्वेन्द्रियप्रवृत्तिना परमापातदृष्टिवि(भ्रा)श्रान्तेन न खलु मया (द्रा)प्रागेव सम्यगवधारितम् । (सान्त्वन्तोषम्)



निरातङ्गं रङ्गाध्युषितललितोदारपुलिनां चिरक्लिष्टा दृष्टिश्चुलकयति मे चोलतटिनीम् ।

यदृच्छानिद्राणत्रियुगशयनीयद्विरसनप्रतिच्छायान्तर्वत्पृथुमधुरगीचीपरिगताम् ॥ ६७ ॥

(साञ्जलिबन्धम्) घनकरुणारसौवभरितां परितापहरां नयनमहश्छटां मयि तरङ्गय रङ्गपते ।

दुरितहुताशनस्फुरितदुर्दमदुःखमपीमलिनितविश्वसौधदुस्पर्हवर्णसुधाम् ॥ ६८ ॥

अपि च, दास्यं लास्यवताऽनुमत्य मनसा रङ्गेश्वर त्वत्पदे नित्यं किंकरवाण्यहं न तु पुनः कुर्यां कदर्याश्रयाम् ।

मीलच्चक्षुषि वेल्लितभ्रुणि मुहुर्दत्तावमानाक्षरे भीमे कस्याचिदाढ्यकस्य वदने भिक्षाविलक्षां दृशम् ॥

(विचिन्त्य) अये सूत ! अस्तु तावदिदमाद्यं स्थानम् । किमन्यदप्यावेदयिष्यसि ?

तर्कः— (उत्तरतो निर्दिश्य) देव ! इदं पुनः इहाखण्डभुवनशिखण्डकायमानं तुण्डीराभिधानं मण्डलम् । अत्र च,

किमपि विबुधमुख्यैः सेवितं क्षेत्रमेतद्भवभयशमनाहं भाति सत्यव्रताख्यम् ।

निजसुतहयमेधे यत्र दिव्येन पुंसा क्षितिकलुषमशेषं क्षेप्तुमात्रिर्वभूवे ॥ ७० ॥

अयं खल्वेतद्देशवामिनामन्ववायसिद्धो निर्णयः ।

आत्मैक्यं देवतैक्यं त्रिकसमधिगतातुल्यतैक्यं त्रयाणामन्यत्रैश्वर्यमित्याद्यनिपुणफणितीराद्रियन्ते न सन्तः ।

त्रय्यन्तैरेककण्ठैस्तदनुगुणमनुव्यासमुख्योक्तिभिश्च श्रीमान्नारायणो नः पतिरखिलतनुर्मुक्तिदो मुक्तभोग्यः ॥

इति । इह च मुनिपरिषदनुगृहीतो मुक्तप्रायः कश्चिदाधित्सितवह्निमनुजानाति ।

इह बहुविधिसिद्धैः शोधकैरिन्दिरेणं प्रणिपतनमुखैश्च प्राज्यभक्तिः प्रसाद्य ।

प्रभुतरपरिभूतः कर्मयोग्यः प्रजानाम् अनुपधिसुहृदग्नीनाद(धीथा)धानो यजेथाः ॥ ७२ ॥ इति ।

विवेकः— (सहर्षबहुमानमञ्जलिं बद्ध्वा)

द्विरदशिखरिसीम्ना सन्नवान् पद्मयोनेः तुरगसवनवेद्यां श्यामलो हव्यवाहः ।

कलशजलधिकन्यावल्लरीकल्पशाखी कलयतु कुशलं नः कोऽपि कारुण्यराशिः ॥ ७३ ॥ (मुहूर्तमनुचिन्त्य)

संसारवर्तवेगप्रशमनशुभदृग्देशिकप्रेक्षितोऽहं संत्यक्तोऽन्यैरुपायैरनुचितचरितेष्वद्य शान्ताभिसन्धिः ।

निःशङ्कस्तत्त्वदृष्ट्या निरवधिकदयं प्रार्थ्य संरक्षकं त्वां न्यस्य त्वत्पादपद्मे वरद निजभरं निर्भरो निर्भयोऽस्मि ॥

(सूतमवलोक्य) दृष्टमेव खलु निखिलं द्रष्टव्यम् ?

तर्कः— इतश्च दीयतां दृष्टिर्देवेन । अयं खल्वधिगतपरावरतत्त्वयाथार्थ्यैः महात्मभिः अध्यक्षितमिव परमपदमनेकदेश-

दर्शनप्रयासपरिश्रान्तयोरावयोर्विश्रान्तिभूमिरिव भगवता स्वयमेव निर्मितो दूरादवलोक्यमानविकटतरहाटककूटविराज-  
मानदशदिशावकाशः कलिवलप्रसारितसकलसङ्कटप्रशमनो वेङ्कटाद्रिरालक्ष्यते ।

पारे शृङ्गमिहादिपूरुषपदप्रस्यन्दिपाथस्विनीपाथः पातपरंपराद्भुतमहारण्ये शरण्ये सताम् ।

पारावर्यविवेकपक्विमधियस्सत्त्वाश्च तत्त्वं परं पश्यन्तः प्रचरन्ति हन्त सुखिनः सर्वेऽपि निर्वैरतः ॥ ७५ ॥



इह खलु कश्चिदनादिपापवासनाजलधिकुक्षिभरीमादिपूरुषकृपां भगवतीमनवरतमभिष्टौति ।

मृदुहृदये दये मृदितकामहिते महिते धृतविबुधे बुधेषु चिततात्मधुरे मधुरे ।

वृषगिरिसार्वभौमदयिते मयि ते महतीं भवुकनिधे निधेहि भवमूलहरां लहरीम् ॥ ७६ ॥ इति ।

अन्यदप्येतदनवरतमावर्तयति ।

निषादानां नेता कपिकुलपतिः काऽपि शबरी कुचेलः कुब्जा सा व्रजयुवतयो माल्यकृदिति ।

अमीषां निम्नत्वं वृषगिरिपतेरुन्नतिमपि प्रभूतैः स्रोतोभिः प्रसभमनुकम्पे समयसि ॥ ७७ ॥

विवेकः— (सबहुमानमवलोक्य साष्टाङ्गं प्रणमति)

सूतः— (सर्वतो निर्दिश्य)

श्रीरङ्गं वृषभाचलः करिगिरिर्दृष्टानि देव त्वया दीप्यन्ति द्रमिडेष्ममी च कतिचिद्देशाः प्रजेशार्चिताः ।

प्रत्यग्रोदितवोरपश्चिमयुगप्रक्षोभविक्षोभकेष्वेतेषु क्वचिदस्तु संयमविधिस्वास्थ्यं त्रिवर्गत्यजः ॥ ७८ ॥

विवेकः— सूत ! सांप्रतमेव त्वया सांप्रतं प्रदर्श्यते । स्मर्यते च मुनिभिः—“ निगृहीतेन्द्रियग्रामो यत्र यत्र वसे-  
त्तरः । तत्र तत्र कुरुक्षेत्रं नैमिशं पुष्कराणि च ॥” इति । अपि च,

परिक्रान्ता पृथ्वी प्रणिधिपदमन्विष्य बहुधा कलिक्षोभग्रस्ते जगति न गतिः क्वापि सुलभा ।

अथाऽपि द्रष्टव्यं पुनरिह किमप्यादिमयुगक्रियायोग्यं किञ्चित् कथमपि मया स्थानमनघम् ॥ ७९ ॥

संभवन्ति च सर्वत्र श्रेयसामन्तरायाः । शमयितव्याश्च ते सर्वनिर्वोढारमेकमेव शरणमुपगच्छद्भिः । अपि च स्वय-  
मेवाह भगवान्— “ मामेव ये प्रपद्यन्ते मायामेतां तरन्ति ते ” इति । अथ वा,

बहिर्भूतैरेतैर्विनिधयिनिपातस्थपुटितैः यदृच्छासंवादप्रचितगुणविख्यातिभिरलम् ।

प्रतिक्षिप्ताद्यं प्रवरगुणभूयिष्ठमधुना नियच्छाम्यन्तःस्थं किमपि यमिनः संयमपदम् ॥ ८० ॥

किं च, पुरुषस्य पुराणस्य पुंसश्च शरणार्थिनः । अपृथक्सिद्धयोरेकमदूष्यं स्थानमान्तरम् ॥ ८१ ॥

इदमपि सारथे ! मन्वीथाः ।

शुद्धाचारतपोवनैकनियतः प्रज्ञानशैलाश्रितः पद्माकान्तपदस्पृहासुरनदीनित्याभिषेकोज्ज्वलः ।

अध्यात्मश्रुतिचिन्तनेन तपसा निर्धूतदोषः पुमान् कस्मै कुत्र गमिष्यति स्थितमिदं कस्मै च निर्देक्ष्यति ॥

अपि च, गङ्गासेतुसरस्वतीरविमुतागोदावरीनर्मदातुङ्गाशोणमरुद्व्याप्रभृतिभिः तीर्थैरलं प्रार्थितैः ।

नित्यात्तन्मशेषपापशमनं निःश्रेयसप्रापकं ग्रीष्मे शीतमिव हृदं बहुगुणं ब्रह्म प्रविष्टो मुनिः ॥ ८३ ॥

तद्वयं शुभाश्रयनिर्धारणेन धारणादिकक्ष्यासु विशदतमां वृत्तिं पुरुषस्य विभावयामः । [इति ससूतो निष्क्रान्तः ।

इति श्रीकवितार्किकसिंहस्य सर्वतन्त्रस्वतन्त्रस्य श्रीमद्वेदान्ताचार्यस्य कृतिषु संकल्पसूर्योदयनाटके षष्ठोऽङ्कः ।



## सप्तमोऽङ्कः

[ ततः प्रविशति संस्कारः ]

संस्कारः— अहं खलु अनुभवामुप्यायणः संस्कार(पर)नामा देवस्य विवेकस्य शिक्षितसकलविद्यः शिल्पी । देवशिल्पिनं विश्वकर्माणम् असुरशिल्पिनं मयं च विजित्य विश्रमाभिलाषी चिरमस्वाप्सम् । तावच्चेदमन्तरमासाद्य महामोहप्रयुक्ताभ्यां मधुकैटभाभ्यामिव महाबलाभ्यां मध्यमचरमगुणाभ्यां सत्त्वमित्रमसाविति जिघांसितः । नूनमप्रबुद्धतैव पुरुषेषु प्रतिपक्षजनस्य हस्तावलम्बः । ततश्चाहं प्रतिबोधितः सहसैव परमपुरुषदयाचोदितया देव्या सुमत्या सहजदृष्टिसदृशदृष्टिसंज्ञाभ्यां दासीभ्याम् । तदिह निरवकाशतया ततस्ततः पलायिते प्रतिपक्षे केनापि हेतुना विश्वचित्रं दिदृक्षमाणस्य महाराजविवेकस्य सेनापतिन व्यवसायेन स्वामिसंमतमादिष्टोऽस्मि । यथादिष्टं च तदाहितदृष्टिरन्वतिष्ठम् । अवसरानुकूलवृत्तीनां खल्वधिकारिणामाधिपत्यं प्रतितिष्ठति । ततश्च,

त्रिदुषश्चिन्त(ना)नां शक्त्या चित्रभित्तिं वितन्वता । शुद्धाशुद्धविभागार्हं विश्वं विलिखितं मया ॥ १ ॥

(सर्वतोऽवलोक्य) अहह ! सहस्रेष्वपि शिल्पकर्मसु किञ्चिदेव कदाचिदतिशेते । इह च,

श्लक्ष्णं स्थानं सान्द्रलग्नो विलेपः सूक्ष्मा रेखाः सुस्थितः सूत्रपातः ।

स्निग्धो वर्णस्तत्तदहो विशेषः शङ्के पक्वं शिल्पविद्याफलं नः ॥ २ ॥

अपि च, आजानसिद्धशक्तीनामभ्युच्चयो हि शिक्षाप्रकर्षः । वदन्ति हि— “ प्रतिनियतैव हि वस्तुशक्तिः ” इति । यद्वा भवतु नामैतत्साधारणं सर्वशिल्पिनाम् । मम पुनरालेखनीयानां भगवदवताराणां प्रसादादद्य यावददृष्टचरमीदृशं हस्तकौशलमुपलभ्यते । किं प्रतिपत्स्यते देवः । निरङ्कुशाः खलु राजानः परिजनकृत्येषु; यथाक्रमं प्रसीदेयुरूपेक्षेरन्वा । अथ वा न खल्वयमसमीक्ष्यकारी नयपथनियतवृत्तिरस्मत्त्वामी । तदहं देवस्य विवेकस्य देव्याः सुमतेश्च सबहुमानप्रसादेन धन्यो भविष्यामि । अत्र च,

विश्वप्रीणनविश्वकर्मरचनाचातुर्यकार्यदैः शिल्पैः कल्पयतीत्र मण्डनमसौ चेतःस्थितेर्मण्डपः ।

रत्नस्तम्भभुवोऽपि रश्मय इमे सोपानगोपानसीमध्यं यत्र गवाक्षयन्ति विहितप्रत्यग्रचित्रक्रमाः ॥ ३ ॥

(नेपथ्ये) कः कोत्र भोः !

संस्कारः— (श्रुत्वा सहर्षम्) किमासीदति शिल्पशालां व्यवसायदत्तहस्तः सुमतिसहायो विवेकः । तदहं यथोचितपरिजनकृत्ये वर्तिष्ये ।

[इति निष्क्रान्तः]

शुद्धविष्कम्भः ।

[ततः प्रविशति विवेकः सुमतिर्व्यवसायश्च ।]

व्यवसायः— इत इतो देवः । इयं सा सर्वाश्चर्यसमुच्चयालोकनकुतूहलाहूतपुरुहूतपुरपुरन्ध्रीपरिष्कृतखल्वरिकोपान्तभागा बहिरन्तश्च लम्बितामन्दमकरन्दपरिमलमन्दारदामचित्रिता चित्रशाला । यत्र च परस्परप्रतिफलनादलिखिताऽपि भित्तिः लिखितेवावभासते ।

[सर्वे प्रवेशं नाटयन्ति ।]



व्यवसायः— (चित्तशालां दर्शयन्) आलोकयतु देवो देवी च । इह हि,

परिचयमहिमानं प्राप्य संजातभूमा दिविषदनुविधेयो दिव्यसंस्कारशिल्पी ।

व्यलिखदनघरूपं विश्वमेतद्यथावत् चिरगतमपि दृश्यं चिन्तनाचित्रभित्तौ ॥ ४ ॥

अपि च, प्रमाणप्रत्ययादत्र कल्पितान्यविकल्पतः । अपि भूतानि भावीनि भवन्तीव भवन्ति नः ॥ ५ ॥

राजा— (विश्वतो दृष्टिं प्रसारयन्) देवि ! दृश्यतामिदमपूर्वमद्भुतम् । यस्य पुनः स्वेन विना नोपमानान्तरमुपलभा-  
महे । अस्ति किञ्चित् । तथा हि,

परिमितमपरिमितानामास्पदमेतत्प्रपञ्चचित्राणाम् । दहस्रगगनाभिधानं दिव्यं पुरुषं निदर्शयति ॥ ६ ॥

(विमृश्य) अथ वा, जठरविवरविन्यस्तसमस्तवस्तुजातस्य कल्पान्तबालस्य कल्पयति कल्पनाम् । अपि च,

नैतद्वाद्यैस्तूलिकावर्णकाद्यैः क्लृप्तं चित्रं किंतु सन्तोषलिप्ताम् ।

नानाकारां भावनामेव शिल्पी शिल्पव्याजान्नूनमत्रोज्जगार ॥ ७ ॥

सुमतिः— गाह ! अचित्निजिमाहप्पस्स ईसरस्स विअ तुह सत्तीए इअरदुध्धटं सव्वं संघटइत्ति किं अच्चरिअं ।

[नाथ ! अचिन्तनीयमाहात्म्यस्य ईश्वरस्येव तव शक्तेरितरदुर्धटं सर्वं संघटत इति किमाश्चर्यम् ।]

राजा— अत्र किल विश्वतश्चित्रे विश्वचित्रे,

अशुद्धसृष्टिविषयं भागं भवभृदाश्रयम् । अधिकप्रतिकोटिस्थं दृष्टिस्तत्र दिदृक्षते ॥ ८ ॥

अत्र च, प्रवर्तयितुमिच्छतः प्रगुणवृत्तिमन्तर्दृशं गुणत्रयविचित्रिता यवनिकेयमाच्छादिका ।

तदत्र भवदुर्जरज्वलनजन्मभूमौ त्वया दिदृक्षणमितः परं दृढविलक्षया त्यज्यताम् ॥ ९ ॥

व्यवसायः— देवि ! सम्यगिदमादिष्टं देवेन । तथा हि,

विविधविषयद्वीपारोहात्ररोहविसंस्थुलस्थितिभिरमुकैरन्योन्यस्मादुपस्थितसाध्वसैः ।

कमठमकरग्राहप्रायैरबुद्धिभिराश्रितः त्रिगुणजलधिर्न द्रष्टव्यस्समीहितसंयमैः ॥ १० ॥

सुमतिः— अय्यउत्त ! ठिरणिबद्धाहिं वासणाहिं आकिट्ठा वि मह दिट्ठी दाणिं तुह णिओएण पच्चाणिज्जइ । [आर्य-

पुत्र ! स्थिरनिबद्धाभिर्वासनाभिराकृष्टाऽपि मम दृष्टिरिदानीं तव नियोगेन प्रत्यानीयते ।]

व्यवसायः— इतस्तर्हि शुद्धसृष्टिमये भगवतो विभूतिभागे देवेन देव्या च दत्तदृष्टिभ्यां भवितव्यम् । अत्र च,

परव्यूहव्यूहान्तरपदविभक्तेषु बहुषु त्रिधात्रो रूपेषु स्थितिमनधिगम्यापि मनसः ।

अवैजात्यं बृन्दारकनरतिरश्रामभिनयत्यमुष्मिन् दृष्टिस्ते भवतु विभवव्यक्तिनिबहे ॥ ११ ॥

राजा— देवि ! उचितमेवोत्प्रेक्षितं सेनापतिना । परिचितसजातीये ह्ययत्नलभ्यो भावबन्धः ।

व्यवसायः— देव ! अवताररहस्यवेदिनाम(प्य)पुनर्जननेन परप्राप्तिरपि गीयते स्वयमनघोपदेशेन परमपुरुषेण । अपि च,

ईक्षणध्यानसंस्पर्शप्रमुखैः पोषयन्प्रजाः । मत्स्यकूर्मविहङ्गादिविग्रहः प्रेक्ष्यते प्रभुः ॥ १२ ॥



अतः च, अनासीददोषो जहदवधिषाङ्गुण्यजलधिः विहारस्वाच्छन्द्यात् विभुरिह दधानो विभवताम् ।

तिरश्चामप्येतैः कमठकिटिपाठीनपतगप्रकारैराकारैः परिवृढतमत्वं द्रढयति ॥ १३ ॥

राजा— अपारकारुण्यसंभवो ह्ययमशेषजनसंरक्षणामिलाषिणः परमपुरुषस्यावतरणगणः । तथा हि,

प्रणतदुरितप्राणाकृष्टिप्रयोगपटीयसः प्रथितविविधप्रादुर्भावात्प्रभोरनुभावतः ।

जगति बलवन्मोहद्रोहाद्यमित्रशतावृते जनिपथमहापान्थास्सर्वे जना जितकाशिनः ॥ १४ ॥ अपि च,  
त्रातुं जगन्ति कृपया कल्पेकल्पे भवन्ति दिव्यानि । चरितानि चक्रपाणेः प्रग्राहवृत्त्या परस्परप्राश्चि ॥ १५ ॥

व्यवसायः— (किस्यावेशमभिनयन् )

मयस्त्वष्टाऽन्यो वा विपुलमहिमा विश्वसृडपि स्वशक्त्येदं चित्रं किमपि न विधातुं कृतमुखः ।

अखण्डब्रह्माण्डप्रथमतरशिल्पी स भगवान् स्वयं पद्मजानिर्व्यलिखदिह शिल्पं स्वविषयम् ॥ १६ ॥

अत्र च जलधिमधिकरणीकृत्य दर्शितास्त्रयोऽवताराः । तत्र तावदिममवलोकयतु देवो देवी च । इदं हि,

निर्मग्नश्रुतिजालमार्गणदशादत्तक्षणेर्ग्रीक्षणेः अन्तस्तन्वदिद्यारविन्दगहनान्यौदन्वतीनामपाम् ।

निष्प्रत्यूहतरङ्गरिङ्गणमिथःप्रत्यूढपाथश्छटाडोलारोहसदोहलं भगवतो मात्स्यं वपुर्दृश्यते ॥ १७ ॥

राजा— देवि ! पश्य पश्य । त्वदक्षिसारू(प्येणाभिव्यक्तं)प्यमभिव्यनक्ति भगवतो रूपम् ।

सुमतिः— (दृष्ट्वा स्वगतम्) माणुसस्स जोइणो माणुससरिच्छे चित्तसंगो संपाअणिज्जो । (प्रकाशम्) अय्यउत्त ! एदेन  
विअ तुए साअरणिमग्गा विअ मोहन्धआरणिमग्गा वेदा उद्धरिऊण रत्खिज्जन्ति । किं णाम परमपुरुसस्स  
एआरिसाइ रूवन्तराइ वि होन्ति । [मानुषस्य योगिनः मानुषसदृशे चित्तसङ्गस्संपादनीयः । आर्यपुत्र ! एतेनेव  
त्वया सागरनिमग्ना इव मोहान्धकारनिमग्ना वेदा उद्धृत्य रक्ष्यन्ते । किं नाम परमपुरुषस्यैतादृशानि रूपाण्तरान्यपि  
भवन्ति । ]

व्यवसायः— भवन्त्येव । तेष्वेतदेकमवलोक्यताम् ।

आखण्डलीयमजरामरमाधिराज्यं त्रैयम्बकं सुभगशेखरमुत्तमाङ्गम् ।

औदन्वतं प्रियतरं स्वगृहं यतोऽभूत् स्वाधार एष कमठो विधृताद्रिमन्थः ॥ १८ ॥

इयं चात्र तद्विषया शिल्पिनैव लिखिता श्लोकाक्षरावली ।

अव्यासुर्भुवनत्रयीमनिभृतं कण्डूयनैरद्रिणा निद्राणस्य परस्य कूर्मवपुषः निश्वासवातोर्मयः ।

यद्विक्षेपणसंस्कृतोदधिपयःप्रेह्वोलपर्याङ्किकानित्यारोहणनिवृत्तो विहरते देवस्सहैव श्रिया ॥ १९ ॥

राजा— स्वकारणभूतमेनमप्रत्यभिजज्ञिवांसं प्रजापतिं प्रति पूर्वमेवाहमिहासमिति वादी सोऽयं पुरुषः ।

सुमतिः— अय्यउत्त ! लच्छिस्सयंवरणजोगतारिससोउमळ्ळणिहिणो कंहं एआरिसं कठिणत्तणं आसी । [आर्यपुत्र!  
लक्ष्मीस्वयंवरणयोग्यतादृशसौकुमार्यनिधेः कथमेतादृशं कठिनत्वमासीत् । ]



राजा— किं किं न कारयति कार्यगौरवम् ।

व्यवसायः— देव ! अत्यद्भुतेयं भगवतः कूर्मरूपस्य अमृतमथनारम्भभाविन्यवस्था । यथा,

क्वचिद्वाहाधीशः क्वचिदमरदन्तावलपतिः क्वचित्प्रालेयांशुः क्वचिदमृतविच्छर्दितमिति ।

अतिक्षोभे सिन्धोरयमनघनिद्रो धृतगिरिः विषादं देवानां विघटयति वैकुण्ठकमठः ॥ २० ॥

सुमतिः— अय्यउत्त ! तुमम्मि विअ इमम्मि वि अमिअळाहमारो पडिडिओ । [आर्यपुत्र ! त्वयीवास्मिन्नप्यमृत-  
लभभारः प्रतिष्ठितः ।

राजा— प्रिये ! मम खल्वीदृशभारवहने त्वमप्यर्धभागिनी ।

व्यवसायः— इतश्च दीयतां दृष्टिर्देवेन ।

आरादाकर एष कौस्तुभमणेर्यारी मरुदन्तिनः क्रीडाशेखरशिल्पकृत्पुरुभिदो गञ्जागृहं पाशिनः ।

प्राचीनाङ्कुरपालिका सुरतरोरालक्ष्यतामद्भुतः स्वैराहारमहानसः सुमनसां शुद्धान्तशय्या हरेः ॥ २१ ॥

राजा— (सकौतुकमवलोक्य) देवि ! दृश्यतां स एष त्रिगुणपरिणतिरूपोऽपि परमपुरुषपरिग्रहात् परिशुद्धतरः पारा-  
वारः । अपि च सुरभिसुरद्रुमचिन्तामणिप्रभृतिपात्रसात्करणजनितहर्षप्रकर्षताण्डवोद्यत इवायमकूपारस्तरङ्गमण्डलेन ।

सुमतिः— एवं एव इमं पेक्खंताणं वि हिअअं । [एवमेवेमं प्रेक्षमाणानामपि हृदयम् ।]

व्यवसायः— निशाम्यन्तामिह ।

इतरेतरसन्निकर्षवन्तः कमनिम्नोन्नतयो महोर्मिभेदाः । परितो वितताः पयःपयोधेः स्फटिकारोहणविभ्रमं वहन्ति  
अपि च, इयमत्र विश्वजननी समुत्थिता कमला विकासिकमलोदरस्थिता ।

मुरमर्दनस्य भुजमध्यपीठिकामधिरुह्य रक्षति जगन्ति वीक्षणैः ॥ २३ ॥

राजा— (विलोक्य सानन्दम्)

कल्याणानामविकलनिधिः काऽपि कारुण्यसीमा नित्यामोदा निगमवचसां मौलिमन्दारमाला ।

संपद्दिव्या मधुविजयिनः सन्निधत्तां सदा मे सैषा देवी सकलभुवनप्रार्थनाकामधेनुः ॥ २४ ॥

(अञ्जलिं बद्धा) सेवे देवि त्रिदशमहिलामौलिमालार्चितं ते सिद्धिक्षेत्रं शमितविपदां संपदां पादपद्मम् ।

यस्मिन्नीषन्नमितशिरसो याषयित्वा शरीरं वर्तिष्यन्ते वितमसि पदे वासुदेवस्य धन्याः ॥ २५ ॥

(सुमतिं विलोक्य) देवि ! इयं सा निखिललोकजननी जलधिराजदुहिता जनार्दनवल्लभा देवी । दुस्सहापराधभीता-  
नामपि यत्पुरस्कारेणायमसौ भगवानधिगम्यतमो भवति । अत्र च,

सैवाकृतिस्तत्र त एव गुणानुभावाः स्यादेव सागरसुता लिखिता त्वमेव ।

शिञ्जानमञ्जुमणिनूपुरमेखलस्ते सञ्चार एष चतुरो यदि नान्तरायः ॥ २६ ॥

सुमतिः— अय्यउत्त ! एदेण विअडुवअणेण अप्पाणं एव मिरिवळ्ळहसरिच्छं पआसेसि । [आर्यपुत्र ! एतेन  
विदग्धवचनेन आत्मानमेव श्रीवल्लभसदृशं प्रकाशयामि ।]



व्यवसायः— देवि ! पठन्ति खल्विमं भवद्भ्यां प्रतिपादितमर्थं पौराणिकाः— “देवतिर्यङ्मनुष्येषु पुंनामा भगवान् हरिः । स्त्रीनाम्नी लक्ष्मीर्मेतयेय नानयोर्विद्यते परम् ॥” इति ।

राजा— सेनापते ! उभयोर्विभूतिभूतमुभयविधं जगदित्युक्तं भवति ।

व्यवसायः— एवमेतत् ।

राजा— साधारण्ये सत्यपि स्वेच्छयैव द्वेधा विश्वं यद्विभूतिर्व्यभाजि ।

चूडाभागे दीप्यमानौ श्रुतीनां दिव्यावेतौ दंपती मे दयेताम् ॥ २७ ॥

आस्तां तावदेतत् । अपरमप्यैश्वरं रूपमभिपश्येम ।

व्यवसायः— प्रदर्शितमिदं लक्ष्मीधरं रूपम् । भूधरमपि प्रदर्शयामि ।

प्रवर्धमानात्प्रलयाम्बुराशेराविर्भवन्नादिवराह एषः । दंष्ट्रानुषक्तां धरणीं दधानो जम्बालरेखामिव केलिलग्राम् ॥

राजा— अहो महत्तरमद्भुततरं च महीधरमिदं रूपम् । (अञ्जलिं बद्ध्वा सहर्षभक्तिरोमाञ्चगद्गदम्)

क्वापि कल्पान्तवेशन्ते खुरदघ्ने समुद्धृताम् । वहते मेदिनीमुस्तां महते पोत्रिणे नमः ॥ २९ ॥

अपि च, नम इदमजहत्सपर्याय पर्यायनिर्यासितभ्रमदमितपयोधिवेलाविलोलाय कोलाकृते ।

पृथुविकटविटङ्गनिष्कम्पविष्कम्भविश्वंभराभरभरणधुरीणघोणापरीणाहकोणाय ते ॥ ३० ॥

अयं खलु, गोपायेदनिशं जगन्ति कुहनापोत्री पवित्रीकृतब्रह्माण्डः प्रलयोर्मिघोषगुरुभिः घोणारवैर्धुर्धुरैः । यदंष्ट्राङ्कुरकोटिगाढघटनानिष्कम्पनित्यस्थितिः ब्रह्मस्तम्बमसौदसौ भगवती मुस्तेव विश्वंभरा ॥

(देवीमवलोक्य, सप्रणामम्)

पूर्वं वराहवपुषा पुरुषोत्तमेन प्रीतेन भोगिसदने समुदीक्षितायाः ।

पादाहताः प्रलयवारिधयस्तवासन्नुद्राहमङ्गलविधेरुचिता मृदङ्गाः ॥ ३२ ॥

अपि च, संभावयन्मधुरिपुः प्रणयानुरोधात् वक्षस्थलेन वरुणालयराजकन्याम् ।

विश्वंभरे बहुमुखप्रतिपन्नभोगः शेषात्मना तु भवतीं शिरसा दधाति ॥ ३३ ॥

सुमतिः— जह एसो महावराहो पल्लअण्णवणिमग्गं भूमिं उद्धरइ, तह अय्यउत्तो वि संसारसाअरणिमग्गं पुरिसं उद्धरिज्ज । अण्णं वि भगामि । दिढअरदढगदारिअहिरण्णक्खवक्खअडकठिनकवाडसंपुटोट्टिअघणसोणिअणईपवाह घणघणाअंतघोणन्तरस्स जण्णवराहस्स विअ अय्यउत्तस्स जण्णणेउणं दट्ठुं उक्कण्ठिअम्हि । [यथैष महावराहः प्रलयार्णवनिमग्गं भूमिमुद्धरति, तथाऽऽर्यपुत्रोऽपि संसारसागरनिमग्गं पुरुषमुद्धरेत् । अन्यदपि भगामि । दृढतर-दंष्ट्राग्रदारितहिरण्याक्षवक्षस्तटकठिनकवाटसंपुटोत्थितवनशोणितनदीप्रवाहघणघणायमानघोणान्तरस्य यज्ञवराहस्येवार्थ-पुत्रस्य जन्यनैपुणं द्रष्टुमुत्कण्ठिताऽस्मि । ]

व्यवसायः— देवि ! सेत्स्यति खलु मङ्गल्यनिधेः भवत्या मान्यं समीहितम् ।



राजा— सेनापते ! अपरमपि एतादृशमभिपश्येमाद्भुतं रूपम् ।

व्यवसायः— अस्तु तर्ह्ययमसौ प्रह्लादपरिरक्षिता दिव्यनरसिंहो देवो दिदृक्षितव्यः । तेन चासौ जिघांसितो हिरण्याक्षा-  
नुजन्मा हिरण्यो नाम दानवेन्द्रः ।

कल्पान्तपावकनिभैस्तपसां प्रपञ्चैरुष्णालुरस्य समुपेत्य किल प्रसन्नः ।

दत्ते वरेऽभिलषिते प्रतिपन्नभीतिस्सौवस्तिकत्वमगमत्स्वयमेव वेधाः ॥ ३४ ॥

अपि च, दूरे हन्त गिरां दुरासदयशोदुर्गारगर्वानलज्वालालुण्ठितजम्भकण्टकबलारण्यो हिरण्योऽसुरः ।

यस्यास्थानिकपादपीठविलुठत्कोटीरकोटीरवैः स्वच्छन्दप्रसरं स्तुवन्ति चरितं सेवासु देवासुराः ॥

अनेन च परमपुरुषप्रशंसी कुमारः प्रह्लादस्सोपालम्भमधिक्षिप्तः कनु ते पुरुषोत्तम इति पृष्टस्सर्वत्रेति प्रत्यवादीत् ।

राजा— ततस्ततः ।

व्यवसायः— किमत्र हरिरित्यथ प्रकटितोपहासक्रमं हिरण्यकरघट्टितात्सपदि जृम्भितः स्तम्भतः ।

पुरस्स्फुरति संभ्रमस्फुटसटाच्छटाच्छोटनव्रुटद्वनघनारवद्विगुणबृंहितस्सिहराट् ॥ ३६ ॥

अयं च, विदारयति दारुणैर्वलभिदस्त्रभङ्गोद्भटां सटाविधुतिसंभ्रमभ्रमितसप्तलोकस्थितिः ।

कुलाचलशिलातलद्रढिमडम्बरस्तम्भिनीं प्रभुर्द्विषदुरःस्थलीं नखरशृङ्गदम्भोलिभिः ॥ ३७ ॥

राजा— (सविस्मयम्) अहो महानयमद्भुतनरसिंहः ।

दम्भोलिश्रेणिदीव्यत्वरनखरमुखक्षुण्णदैतेयवक्षोनिष्ठयूतासृक्स्रवन्तीभरितदशदिशादर्शितापूर्वसन्ध्यः ।

स्वामिध्वंसप्रकुप्यत्सुररिपुपृतनास्तोमरूपं स एष ब्रह्मस्तम्बैकचन्द्रो बहुभिरिह करैरन्धकारं निरुन्धे ॥

तदहमिह महामोहनिरसनाय दुरितभङ्गमाशासे ।

विकस्वरनखस्वरुक्षतहिरण्यवक्षःस्थलीनिर्गलविनिर्गलद्रुधिरसिन्धुसन्ध्यायिताः ।

हरन्तु मदघं रमासहचरस्य लीलाहरेरहंप्रथमिकामिथःप्रकटिताहवा बाहवः ॥ ३९ ॥

व्यवसायः— देव ! इयं पुनरस्मदभिमतमर्थमभिमुखयन्ती स्वयमेव भगवता भावनामात्रनिर्मितेव सुभगविन्यास-  
शालिनी निखिलभयनिर्मलिनी श्लोकाक्षरपरंपरा । यथा,

प्रह्लादह्लादनानि प्रणतसुरजनप्राणनप्रीणनानि प्रत्यूढस्थेमभीमप्रलयघनघटाघोषणाडम्बराणि ।

क्षुभ्यस्सप्तम्बुधीनि क्षुरपरुषनखक्रीडितक्षुण्णशत्रोरस्मद्भीतिव्यपोहं विदधतु नृहरेरदृहासाद्भुतानि ॥

राजा— (सहर्षमवलोक्यति)

व्यवसायः— देव ! इयं च काचित् । यथा,

प्रत्यादिष्टपुरातनप्रहरणग्रामः क्षणं पाणिजैरव्यात्रीणि जगन्त्यकुण्ठमहिमा वैकुण्ठकण्ठीरवः ।

यन्प्रादुर्भवनादवन्ध्यजठरा यादृच्छिकाद्वेधसां या काचित्सहसा महासुरगृहस्थूणा पितामहभूत् ॥ ४१ ॥



सुमतिः— अय्यउत्त ! एसो हिरण्णो विअ महामोहासुरो पुरिससीहेण तुए पसमणिज्जो । [आर्यपुत्र ! एष हिरण्य इव महामोहासुरः पुरुषसिंहेन त्वया प्रशमनीयः ।]

व्यवसायः— देव ! कालोपपन्नमिह कर्तव्यं स्मारयति देवी । तदिह नातीवेदानीमत्र निहितदृष्टिभ्यां भवितव्यम् । तथाऽपि संक्षेपेण तु किञ्चिदर्शयामि । अयमिहासुरापहतत्रैलोक्यप्रत्यानयनेन देवगणसंतोषणाय प्रवृत्तो दिव्यवामनः । अमी च.....इत्यर्थोक्ते

राजा— तिष्ठ तिष्ठ सेनापते ! यावदेतस्मादपि दिव्यवामनात् किमपि मङ्गलमाशासे । (सहर्षम्)

ब्रीडाविद्वदान्यदानवयशोनासीरधाटीभटः त्रैयक्षं मकुटं पुनन्नवतु नस्त्रैविक्रमो विक्रमः ।

यत्प्रस्तावसमुच्छ्रितध्वजपटीवृत्तान्तसिद्धान्तिभिः स्रोतोभिस्सुरसिन्धुरष्टसु दिशासौधेषु दधूयते ॥४१॥

सुमतिः— देव ! अस्स विअ तुम्ह वि पडिहअपडिपक्खस्स भाईरईव्व जसप्पवाहो पडिदिसं संवहुइ । [देव ! अस्येव तवापि प्रतिहतप्रतिपक्षस्य भागीरथीव यशःप्रवाहः प्रतिदिशं संवर्धते ।]

व्यवसायः— अमी च भृगुरघुयदुवंशसंभवाः प्रबलतरदुष्टनिरसनेन परित्रातलोकतयास्त्रयो रामाः । एष पुनरेतेषु बहुमुखपुण्यजनबाधनेऽपि परित्रातपुण्यजनो मध्यमो रामः । अनेन किल कोसलसुताकुमारभावकञ्चुकितकारणाकारेण, कौमारकेलिगोपायितकौशिकाध्वरेण, रणाध्वरधुर्यभयदिव्यास्त्रशालिना, प्रणतजनविमतविमथनदुर्ललितदोर्ललितेन, मैथिलनगरसुलोचनालोचनचकोरचन्द्रेण, दिनकरकुलकमलदिवाकरेण, खण्डपरशुकोदण्डप्रकाण्डखण्डनशौण्डभुजदण्डेन, भृगुपतिसुगतिविहतिकरनतपरुरिषुपरिवेण, पितृवचनपरिपालनप्रतिज्ञावज्ञातयौवराज्येन, दण्डकतपोवनजङ्गमपारिजातेन, खरतरखरतरु(षण्ड)खण्डनचण्डपवनेन, द्विसप्तरक्षस्सहस्रनलवनविलोलनमहाकलभेन, महितमहामृथदर्शनमुदितमैथिलीदृढपरिरम्भणविरोपितविकटवीरव्रणेन, मारीचमायामृगचर्मपरिकर्मितनिर्भरदर्भास्तरणेन, गृध्रराजदेहदिधक्षालक्षितभक्तजनदाक्षिण्येन, अवन्ध्यमहिममुनिजनभजनमुषितहृदयकलुषशबरीमोक्षसाक्षिभूतेन, प्रभञ्जनतनयभावुकभाषितरञ्जितहृदयेन, तरणिसुतशरणागतिपरतन्त्रितस्वातन्त्र्येण, विपुलभुजमूलनिबिडनिपीडितरावणरणरणकजनकचतुरुदधिविहरणचतुरकपिपतिहृदयविशालशिलातलदारुणदारुणशिलीमुखेन, विमतसहोदररक्षःपरिग्रहसंरम्भविजृम्भितसर्वेश्वरभावेन, सकृत्पन्नसंरक्षणदीक्षितसत्यव्रतेन, कपिकुलकरतलतुलितगिरिनिकरसाधितसेतुपथसीमासीमन्तितसमुद्रेण, लङ्कावरोधवेपथुलास्यलीलोपदेशदेशिकेन, विशङ्कटविशिखविताडनविघटितमकुटविह्वलविश्रवस्तनयविश्रमसमयविश्राणनविख्यातविक्रमेण, कुम्भकर्णकुलगिरिदलनदम्भोलिना, मधवजिदभिहननकृदनुजसाक्षिकराक्षसद्वन्द्वयुद्धेन, निखिलजगदनवरतभयजनकदशलपन(मुख)लपनदशकलवनजनितकदनदलितरजनिचरयुवतिजनविलपनवचनविख्यापितपारम्येण, विभीषणवशंवदीकृतलङ्कैश्वर्येण, पुष्पकरभसगोप्पदीकृतगगनमहार्णवेन, प्रतिज्ञार्णवतरणकृतक्षणभरतमनोरथमिहासनाधिरूढेन, दिव्यभौमायोध्याधिदैवतेन, जानकीसहधर्मचारिणा, सर्वधर्मसमाराधनीयेन, सनातनधर्मेण, साकेतजनपदजनिधनिकजङ्गमतदितरजन्तुजातदिव्यगतिदानदर्शितनित्यनिस्सीमवैभवेन, भगवता, भक्तजनाभिरामेण, श्रीरामेण विश्वमेतत्सनाथीकृतम् ।

राजा— (सहर्षविष्कारिताक्षमवलोकयन्)



पारावारपयोविशोषणकलापारीणकालानलज्वालाजालविहारहारिविशिखव्यापारघोरक्रमः ।

सर्वावस्थसकृत्प्रपन्नजनतासंरक्षणैकवती धर्मो विग्रहवानधर्मविरतिं धन्वी स तन्वीत नः ॥ ४३ ॥

सुमतिः— देव ! णलसेतुकत्तुणा इमिणेव्व धम्मसेतुसंठावण्ण तुए वि धम्मिअजणो किअद्धीकरिज्जइ । [देव ! नलसेतुकर्त्ताऽनेनेव धर्मसेतुसंस्थापकेन त्वयाऽपि धार्मिकजनः कृतार्थीक्रियते ।]

व्यवसायः— देव ! अयं पुनराप्रादुर्भावमनुगतपररूपः समस्तनिगमान्तसारभूतगीतोपनिषदाचार्यो भगवान्वासुदेवः ।

कंसध्वंसैकगीरो दनुजभटहतक्षोणिदुर्जातबन्धुर्गोपीनां प्राणमित्रं गुरुसुतपुनरुज्जीवनोदारकीर्तिः ।

नाथो वृष्ण्यन्धकादेर्नरकपुरवधूपत्रभङ्गापहारी पाञ्चालीवल्लभानां प्रथनमुखसुहृत्पञ्चाम्नायसारः ॥४४॥

अमुना किल पूतनाशकटयमलार्जुनारिष्टप्रलम्बधेनुककालियकेशिकुवल्यापीडचाणूरमुष्टिकादिदुष्टजनमर्दनेन गोपाल-कुलवर्धनाय समुद्धृतो गोवर्धनः ।

राजा— (सहर्षमवलोक्य)

निकटेषु निशामयामि नित्यं निगमान्तैरधुनाऽपि मृग्यमाणम् ।

यमलार्जुनदृष्टबालकेलिं यमुनासाक्षिकयौवनं युवानम् ॥ ४५ ॥

व्यवसायः— इयं पुनरिह वासुदेवस्य वामतो वर्णपरम्परा ।

जयति ललितवृत्तिं शिक्षितो वल्लवीनां शिथिलवलयशिञ्जाशीतलैर्हस्ततालैः ।

अखिलभुवनरक्षागोपवेषस्य विष्णोः अधरमणिसुधायामंशवान्वंशनालः ॥ ४६ ॥ इयं चापरा,

फकत्कौरवपत्तनप्रभृतयः प्रास्तप्रलम्बादयः तालाङ्गस्य तथाविधा विहृतयस्तन्वन्तु भद्राणि नः ।

क्षीरं शर्करयेव याभिरप्रथक्भूताः प्रभूतैर्गुणैः आकौमारकमस्वदन्त जगते कृष्णस्य ताः केलयः ॥ ४७ ॥

सुमतिः— अय्यउत्त ! अवणिमारुद्धरणप्पवुत्तं जउधुरंधरं विअ तुमं वि संसइभअभरनिस्सेसद्धंसणसण्णद्धं अइरा एव्व किअकज्जं पेक्खहिम्हि । [आर्यपुत्र ! अवनिमारोद्धरणप्रवृत्तं यदुधुरन्धरमिव त्वामपि संसृतिभयभरनिश्शेष-ध्वंसनसन्नद्धमचिरादेव कृतकार्यं प्रेक्षिष्ये ।]

व्यवसायः— सत्यमेतत् । आलक्ष्यतामयमखिलदोषनिर्मूलनः कल्की ।

राजा— (विलोक्य)

भाविन्या दशया भवन्निह भवध्वंसाय नः कल्पतां कल्की विष्णुयशस्सुतः कलिकथाकालुष्यकूलङ्कषः ।

निःशेषशतकण्टके क्षितितले धाराजलौघैर्ध्रुवं धर्मं कर्तयुगं प्ररोहयति यन्निस्त्रिशधाराधरः ॥ ४८ ॥

व्यवसायः— देव ! इत्थं किल भगवतः कतिचिदवतारभेदाः । कति कति भवन्ति भूता भाविनश्च भगवतः स्वच्छन्दावताराः । अमीषां चातिशयवर्गने निगमान्तवेदिनोऽपि निवृत्तव्यापाराः । अपि च,

इच्छामीन विहारकञ्छप महापोत्रिन् यदच्छाहरे रक्षावामन रोषराम करुणाकाकुत्स्थ हेलालिन् ।

क्रीडावल्लव कल्कयाहनदशाकलिकन्निति प्रत्यहं जल्पन्तः पुरुषाः पुनन्ति भुवनं पुण्यौघपण्यापणाः ॥



तेषु चैतेषु भगवदवतारेषु निराशिषः पुरुषस्य यथाभिमतमेकमालम्बनं निर्धारणीयं महाराजेन ।

राजा— सेनापते ! साधीयः संचिन्तितम् । तदहं संप्रति,

विशुद्धे विश्वरूपस्य यत्र क्वचन विग्रहे । समाधिजननीं पुंसः साधयिष्यामि भावनाम् ॥ ५० ॥

न चात्रास्माकमतिभारः । यतः,

पदकमलनतानां भासमानः प्रमाणैः प्रणिहितरुचिभेदः प्राच्यसंस्कारशक्त्या ।

प्रभुरयमनुकम्पानिघ्ननिर्विघ्नलीलः परिकलयति रूपं भावनालम्बनार्हम् ॥ ५१ ॥

तदिह कृतं शिल्पदर्शनेन । दीयतां शिल्पाधिकारिणस्संस्कारस्य अस्मत्प्रसादोचितं पारितोषिकम् ।

व्यवसायः— यदाज्ञापयति देवः ।

राजा— सेनापते ! बलवदभियुक्ता वयं संत्वरेमहि समनन्तरकरणीयाय ।

[इति निष्क्रान्तास्सर्वे ।

इति श्रीकवितार्किकसिंहस्य सर्वतन्त्रस्वतन्त्रस्य श्रीमद्वेदान्ताचार्यस्य कृतिषु संकल्पसूर्योदयनाटके सप्तमोऽङ्कः ।

### अष्टमोऽङ्कः

[ततः प्रविशति अभिनिवेशः]

अभिनिवेशः— (स्वसामर्थ्यं बहुमत्य)

हृष्यन्ति व्यसनेषु सप्तसु मुधारब्धेषु मत्प्रेक्षिताः प्रारब्धं न परित्यजन्ति च मुहुः प्रत्यूहवात्याहताः ।

नानादुःखभयानकेऽपि न जहत्यर्थे पुमर्थे रतिं मोहस्याभिनिवेश एकद्वगहं कोशाधिकारे स्थितः ॥

अपि च, लोभोऽपि महामोहसर्वस्वभूतो मामेव दर्शितसौभ्रात्रं सहायीकृत्य सर्वत्र विजयते । यतः,

अवसादप्रसङ्गेषु स्वयमुत्तम्भनोद्यतः । अहमार्यस्य लोभस्य भ्राता चरमसंभवः ॥ २ ॥

अहो महत्सांपरायिकमुपस्थितमास्माकस्यान्ववायस्य । यदिह विवेकेन प्रथममध्यात्मविद्यामशिक्षि पुरुषः । यच्चासौ मतान्तरदौर्बल्यप्रकाशनेन परब्रह्मप्रकाशके शास्त्रे प्रशमितश्रद्धावैकल्यः । यदपि च सपरिकरे मोक्षोपाये संमुखीकृतः, विमुखीकृताश्च कामक्रोधादयः, विमृष्टं च किमपि संयमस्थानम्, अवधारितं च धारणायाश्चुभमालम्बनम्, आरिप्सितश्च शमदमवैराग्यादिपरिकर्मितस्सालम्बनो महायोगः । (दौर्बल्यं निश्चयस्य सविषादम्)

विजिग्ये यैरिदं स्त्रीभिः विजिताभिर्जगत्त्रयम् । त एव सुभटाः ख्याताः स्त्रीभिरेव जिगीषिताः ॥ ३ ॥

(नेपथ्ये) अलिअं एव भणइ भावो । जं इत्थिआहिं एव जिईसिआ महामोहसैणिअधुरंधराइत्ति । [अलीकमेव भणति भावः, यत् स्त्रीभिरेव जिगीषिता महामोहसैनिकधुरन्धरा इति ।]

अभिनिवेशः— (कर्णं दत्त्वा, सरोपहासम्) काऽसौ रण्डा, या मामप्यलीकवादिनं मन्यते ।



(पुनर्नेपथ्ये) एदेण वि तुह अळीअभासिअं पडिठ्ठाविअं । जं उण अगिसक्खिअं तुए गहीदपाणिं परपुरुसदंसण-  
विमुहिं मं रंडेति भणसि । [एतेनापि तवालीकभाषितं प्रतिष्ठापितम् । यत्पुनरग्निसाक्षिकं त्वया गृहीतपाणिं परपुरुष  
दर्शनविमुखीं मां रण्डेति भणसि । ]

अभिनिवेशः— किमसावस्मद्देहिनी दुर्वासना । शान्तं पापम्, शान्तं पापम् । अद्य पुनरियमुपसृत्य क्षान्तपरिवादा  
सत्यवादिनं मां संभावयतु ।

[ततः प्रविशति दुर्वासना]

दुर्वासना— अय्यउत्त ! इयम्हि । अहं दुम्मइचळणसेवारसपरवसहिअआ अण्णाअलोअवुत्तंदा पुच्छम्मि । के पुरुसा  
काहिं इत्थिआहिं जिईसिआ । [आर्यपुत्र ! इयमस्मि । अहं दुर्मतिचरणसेवारसपरवशहृदया अज्ञातलोकवृत्तान्ता  
पृच्छामि । के पुरुषाः कामिः स्त्रीभिर्जिगीषिताः । ]

अभिनिवेशः— प्रिये ! कामो जुगुप्सया, कोपस्तिक्षया, लोभस्तुष्टया, अहङ्कार आत्मविद्यया, एवमन्येऽपि ।

दुर्वासना— किं उच्चाहमेत्तेण कज्जं संघटइ । हदासा खु एदा सळहीओ विअ अप्पविणासणे सअं पउत्ता ।  
[ किमुत्साहमात्रेण कार्यं सङ्घटते । हताशाः खल्वेताः शलभ्य इवात्मविनाशने स्वयं प्रवृत्ताः । ]

अभिनिवेशः— अहमप्येवमध्यवस्यामि । अथापि यदृच्छादेवी किमाचरेदिति दुरवधरम् । शलभीनिपाते प्रदीपोऽपि  
कदाचिद्विनाशमधिगच्छति ।

दुर्वासना— (सविषादम्) जइ एवं महामोहपेरंताणं अम्हपहूणं विणासो होज्ज । [यद्येवं महामोहपर्यन्तानामस्मत्प्र-  
भूणां विनाशो भवेत् । ]

अभिनिवेशः— (सभ्रक्षेपं विचिन्त्य) प्रिये ! मया जीवितव्यमेव सर्वदा । अतः चोपायमेवमुत्पश्यामि । भोगसंचय-  
रूपात् महामोहकोशगृहात् निर्गत्य मुमुक्षापुरस्कारेण विवेकमाश्रितः समाध्यभिनिवेश इति सविशेषगृहीतनामकः  
चिरं जीविष्यामि ।

दुर्वासना— णाह ! अहं उण तुम्ह पिआ कंहं होम्मि । [नाथ ! अहं पुनस्तव प्रिया कथं भवामि । ]

अभिनिवेशः— प्रिये ! किं भीरुरसि ? त्वमपि दुरन्वयं परित्यज्य मामेव परिचरन्ती सुसङ्गता चिरं जीविष्यसि ।

दुर्वासना— महंतो पसाओ अय्यउत्तस्स । जं चिरसेविअस्स रण्णो महामोहस्स विणासेवि सअं जीविअण्ण जीविअसमं  
मं च रक्खिअहुं अहिणिविससि । [महान् प्रसाद आर्यपुत्रस्य । यच्चिरसेवितस्य राज्ञो महामोहस्य विनाशेऽपि स्वयं  
जीवित्वा जीवितसमां मां च रक्षितुमभिनिविशसे । ]

अभिनिवेशः— न केवलं जीवितसमा त्वम् ; जीवितेश्वरी खल्वसि !

दुर्वासना— धण्णिआ खु एसा संवुत्तम्हि, जं एवं संभावेसि । [धन्या खल्वेषा संवृत्ताऽस्मि, यदेवं संभावयसि । ]

अभिनिवेशः— (सर्वतोऽवलोक्य विचिन्त्य साशङ्कम्) पश्यामि दारुणान् दिव्यान्तरिक्षभौमानुत्पातान् ।



गृध्रास्तोरणशूलशृङ्गमभितोऽगृह्णन्नभोमण्डलीं वात्यामण्डलखण्डितध्वजपटीशून्यानि सैन्यानि नः ।

शूलप्रासकृपाणमुद्गरधनुःऋरैर्मुहुः किंकरैः दृश्यन्ते परिवारिता इव दिशस्संवर्तसंवर्तकैः ॥ ४ ॥

आः कष्टं ! निवृत्तिधर्मः पर्येति नाम्ना लोकेषु नारदः । अयं च तुम्बुरुस्तौ च प्रणिधी मोहवैरिणः ॥ ५ ॥

तयोरपि प्रविष्टश्चायं त्रिभुवनविदूषको नारदः श्वेतवायस इव राजधानीम् । कलहकुतूहलं च तस्य स्वलक्षणम् ।  
विप्रलम्भकवशंवदश्च वीराभिमानी देवो महामोहः । न जाने भवितव्यतावैभवेन किं भविष्यति ? अथ वा यदेव  
भविष्यति तदेव तथा । आत्मच्छायेव खलु नियतिरलङ्घनीया । अहह ! महामोहविजयलक्ष्मीः ! नूनमिदानीं  
संशयमापन्नाऽसि ।  
(नेपथ्ये)

छत्रैरुत्तभ्यतां द्यौर्दश झटिति दिशश्चामरैरात्रियन्तां संवर्तोदन्वदूर्मिध्वनिमुखरमुखस्ताड्यतां वाद्यवर्गः ।

काल्यन्तां लोकपालाः क्षणरुचिपटलीविभ्रमैर्हेमवेत्रैः क्रुद्धः सन्नह्यतेऽसौ घटयितुमचिरादाहवं मोहवीरः ॥ ६ ॥

अभिनिवेशः— (कणं दत्त्वा) किं देवो महामोहः स्वयमेव समराय सन्नह्यति ? (सभयविषादम्) प्रिये ! महदत्याहितम् ।

अमुष्मिन् दिवसे श्वो वा नूनं नियतिवैभवात् । अमोहमविवेकं वा जगदेतद्भविष्यति ॥ ७ ॥

तदसावस्माकमवधानस्य प्रधानसमयः । अद्य खलु विविधभोगभाण्डागारलुण्टाकानां संसारकण्टकानां विवेकसैन्य-  
नासीरवीराणाम् अतिधीराणां शमदमादीनां प्रचारमुपरोद्धुं पदवीषु प्रतिपदमयःशङ्कवः प्रतिष्ठापनीयाः । अन्यदपि  
चैवं समयोचितं सर्वमनुष्ठातव्यम् ।  
[इति सभयसंभ्रमं सभार्यो निष्क्रान्तः ।

मिश्रविष्कम्भः ।

[ततः प्रविशति महामोहो दुर्मतिर्नारदश्च ।]

महामोहः— भगवन् ! धन्याः खलु वयमिदानीं संवृत्ताः । यद्भगवतः पितामहस्य प्रियसुतेन चतुर्दशभुवनवैचित्र्य-  
दर्शिना सकललोकपालमौलिमालोपलालितपादपङ्कजेन भगवता संभावितेयं मायाभिधाना मदीया राजधानी ।

नारदः— राजन् ! अनितरसाधारणं भावत्कमा(भवत्कर्मा)श्चर्यमनुभवितारो वयमेव धन्याः ।

महामोहः— देवि ! दीयतामस्मै देवर्षये पाद्यमर्घ्यं मधुपर्कश्च ।

दुर्मतिः— (सविनयमुपसृत्य) भअवं ! इदं पज्जं, इदं अण्णं, इमो महुपक्को । [भगवन् ! इदं पाद्यम्, इद-  
मर्घ्यम्, अयं मधुपर्कः ।]

नारदः— (हस्तेन वारयन्) संपन्नो ममासौ सत्कारः । अद्य खल्वौपवस्तं मया व्रतमङ्गीकृतम् । यावदिह तुलसी-  
वनवासिनीं द्वादशीं संभावयामि, तावन्न किञ्चित्कुतश्चित्प्रतिगृह्णामि ।

महामोहः— भगवन् ! अत्यद्भुतमनोहरोऽयं भवत्स्वभावः । तथा हि,

लास्यान्विता च ललिता च गतिस्त्वदीया मञ्जुस्वना बहुगुणा च विभाति वीणा ।

देहश्च दर्शयति चान्द्रमसीमभिख्यां प्राप्तोऽसि नस्त्वमिह भोगसमृद्धिहेतुः ॥ ८ ॥

नारदः— (स्वगतम्) मूढस्वभावोऽसौ विश्वमपि विपरीतं कल्पयति । हन्त विजितमस्मन्मनोरथेन । (प्रकाशम्) महाराज !



त्वमेव खल्वत्यद्भुतः । यदुत पुष्करपलाशवन्निर्लेपस्वभावं पुरुषमनन्तान् भोगाननुभावयसि । अपि च,

प्रत्यूहोत्सेकनम्रप्रतिभटमकुटीपादपीठीसनाथं दुर्दान्तद्वेपिदन्तावलरदनपदं भाति भद्रासनं ते ।

त्वत्सन्नाहप्रसङ्गप्रथमदुहितरं भीतिमेवाश्रयन्ते लोकालोकोपरोधप्रतिहतगतयो लोकपालावरोधाः ॥

(नेपथ्ये) भो भोः प्रतिहारिन् ! अयमहमागतो देवस्य विवेकस्य दृष्टप्रत्ययो नाम दूतः । आवेद्यतां महाराजाय ।

[ प्रविश्य ]

प्रतिहारी— देव ! प्रतिरुद्धप्रवेशस्तिष्ठति बाह्यद्वारे विवेकदूतः ।

महामोहः— प्रवेश्यताम् ।

प्रतिहारी— यदादिशति देवः ।

[ इति निष्क्रान्तः । ]

[ ततः प्रविशति दूतः ]

दूतः— (मोहसमीपे नारदमवलोक्य स्वगतम्) अयमसौ चण्डालसदनवापिकायां चन्द्र इव प्रतिबिम्बितस्समीक्ष्यते देवर्षिर्विप्रलम्भकचक्रवर्ती । अस्त्वसावपि साहायकमाचरिष्यति ।

नारदः— (दूरतो दूतं निर्दिशन्) महाराज !

चलधुरुधुरुमालाश्लेषवाचालजङ्घः शर इव निरपायश्चारुचण्डातकश्रीः ।

अयमिह रुचिराभिः स्रग्भिरुन्नद्धमौलिः त्वरितमुपसमेति स्वेदभिन्नस्सुगन्धिः ॥ १० ॥

तदयं कोऽसाविति विचारणीयः, उपचरणीयश्च ।

महामोहः— आस्तामुपचारः, विचारणीयस्तावत् ।

दूतः— (उपसृत्य) इदं महाराजस्य शासनम् । (इति भूर्जपत्रं दर्शयति)

महामोहः— (अपवार्य) किं महामोहोऽपि केनचिच्छासनीयः ?

नारदः— महाराज ! किं परीक्षया परिजनोपचाराणाम् ।

महामोहः— भद्र ! असंस्तुतयुष्मद्दीपलिपयो वयम् । तत्स्वयमेव वाचय ।

दूतः— (उद्वाह्य वाचयति) “ स्वस्ति श्रीश्वेतद्वीपविहारमण्टपिकामातस्थुषा विबुधमहितवृत्तिना महाराजविवेकेन महामोहाय संदिश्यते । प्रसिद्धं खल्विदम्— “ नीचाः कलहमिच्छन्ति सन्धिमिच्छन्ति साधवः ” इति ।

महामोहः— किमतः ? स्वनैच्यमेवैतेन सूचयति ।

दुर्मतिः— भद्र, तदो तदो ! [ भद्र ततस्ततः । ]

दूतः— ततश्च,

दीयन्तामिह दक्षिणापथभुवो यावत्कलेस्त्ययस्तत्र स्थावरतिर्यगंशमखिलं भुङ्क्ष्व त्वमप्यक्षतः ।

इत्थं नाम कुलक्षयोपशमनोपाये त्वया तस्थुषा सन्धिस्सत्यगिरामतुच्छमनसामच्छात्मनामस्तु नः ॥ ११ ॥

महामोहः— (सहस्तास्फालनं विहस्य) तदिदं सहस्रकिरणस्य तेजोवरदानम्, वैश्रवणस्य वा किमप्यैश्वर्यप्रदानम्, यदा-



जानसिद्धनिरवधिकवैभवस्य मे विक्लवेन विवेकेन विभूतिभागभोगलेशाभ्यनुज्ञानम् ।

नारदः— (सान्त्वनां स्वगतम्) हन्त, समापतति मम चक्षुषोः पारणा । सर्वदा चाहं विवेकमहामोहयोः सन्धिं प्रति-  
रोत्स्यामि । (प्रकाशम् । मूर्धानमान्देलयित्वा सविषादम्) अहह,

भ्रूभङ्गेषु पृथग्विधेषु बलिनो यस्यायतन्ते जगत्यासंसारमलङ्घ्यशासनगोराजन्मधीरात्मनः ।

ब्रह्मस्तम्भभटस्य मुक्तजनकद्रोहस्य मोहस्य ते तस्यासीदितरेण सन्धिवचनं किं कस्य वा कथ्यते ॥

दुर्मतिः— अय्यउत्त ! एवं मे लाअकज्जं पडिभाइ । संधिव्वदेसेण अम्ह सआसं आसाइज्ज विवेओ । तासौ  
जीवग्गाहं गहिऊण दिढपीडणिज्जो होज्ज । [आर्यपुत्र ! एवं मे राजकार्यं प्रतिभाति । सन्धिव्यदेशेनास्मत्सकाश-  
मासाद्यतां विवेकः । तत् सजीवग्राहं गृहीत्वा दृढपीडनीयो भवेत् ।]

महामोहः— (सोच्चैर्हासम्) मुग्धे ! स्वप्नेऽप्येवंविधं कार्तर्यवचनं मा वोचः । नन्वहं महामोहः ? किमिदानीमन्यमिव  
मामभिमन्यसे ! अथ वा, न हि कदाचिदपि परिस्फुरन्ति प्रमदानां राजकार्यगतयः । प्रिये ! शृणु चैतन्महा-  
मोहस्य वीरव्रतम् ।

ऋकचैः कृतदेहोऽपि दीपितोऽपि दवाग्निना । न सूच्यग्रं प्रदास्यामि न सन्धास्यामि केनचित् ॥ १३ ॥

अथ वा, नाहमस्मि महामोहः न च विश्वं जितं मया । विभूतिरमिता यस्य विभक्तव्यपदास्पदम् ॥ १४ ॥

नारदः— (स्वगतम्) कलहकौतुकिनामस्माकं तपांसि परिणमन्ति । ननु स्वात्मावधिर्महामोहस्य श्वमुष्टिवद्गृहीत-  
ग्राहिता । (प्रकाशम्) देवि ! दुर्मते ! परमकृत्यमध्यवसितं प्रियतमेन ते, अथ तु निर्धारणीयः सन्देशवाक्यशेषः ।

महामोहः— (अनादरातिशयं नाटयन्) किं नः शिछन्नम् । शृणुमस्तावत् । ततस्ततः,

दूतः— ततश्च यदि नस्सन्धिः, यथास्थानं पुनरवस्थास्यामहे । यदि विग्रहः, तदा तु—

निष्कामक्रोधलोभं निपतितकुहनाडम्भदर्पाभिमानं निर्धूतेर्ष्याभ्यसूयामदविहति जहन्मत्सरस्तम्भजाड्यम् ।

अद्य श्वो वा विदध्यादपि चरमयुगे विश्वमक्षुद्रसत्त्वं वेलातीतप्रसर्पन्मधुमथनदयादत्तसेको विवेकः ॥ १५ ॥

महामोहः— (सरोषसंरम्भं दन्तान्कटकटापयन्) भगवन् ! आः कष्टम्, अश्रुतपूर्वमिदं श्रुतम्, वाचिकशेषस्तु भवतु  
वा मा वा । कः कोत्र भो ! हन्यतामयं वार्ताहरः ।

नारदः— राजन् ! दूतः किल ।

महामोहः— तर्हि व्यङ्गीकृत्य निष्कास्यताम् ।

दूतः— स्वयमहमपसर्पामि । (इति तिरस्करिणीमास्थाय, स्वगतम्) विदितवृत्तान्तशेषः प्रतिगमिष्यामि ।

(नारदः अनाहितदृष्टिरवलोकयन् इङ्गितेन दूतमभिनन्दति ।)

महामोहः— (सक्रोधनिर्वेदं समधिकताम्राक्षः पादेन पादपीठं माहत्य दन्तेनाधरमापीडयन्)

धिग्रह्णाण्डकरण्डगह्वरकुटीकर्पूरपूरं यशः धिग्रह्णत्रिदशेन्द्रफालफलकस्पष्टोपमृष्टं पदम् ।

धिग्रोर्विक्रममद्भुतं मम पुनर्धिग्रादमेवास्तु धिग्रोढा वैरिक्तयामपि स्वयमहं नीचाय मह्यं नमः ॥ १६ ॥



(विचिन्त्य सनिःश्वासम्) प्रिये ! विपक्षप्रतार्यमाणं पितरमनुचिन्त्य भृशं दूये ।

गतजलसेतुबन्धगजयूथपशौचकथागगनतलानुलेपगणिकापरिणीतिनिभैः ।

व्यथितमतिविवेकहतकस्य विचारशतैः कुलपतिरद्य नः कथमसौ भविता पुरुषः ॥ १७ ॥

नारदः— महाराज ! किमत्र चिन्त्यते । न कुतश्चिदप्ययमन्यथा भविष्यति ।

महामोहः— (सक्रोधकम्पम्) भगवन् ! अतिपापीयान्खल्वसौ अशेषभोगनिर्मूलनोद्यतो विवेकहतकः ।

(आकाशे लक्ष्यं बद्ध्वा) आः पाप ! दुराचार ! विश्वविद्वेषदूषित ! मूढ ! विवेकापशद !

मोघारम्भक्षपितमनसा मोहवीरल्लिलोकीवेलाभेदस्वरसरसिको विभ्रमप्राणमित्रम् ।

ब्रह्मस्तम्बप्रसृतनिगमस्तोमशाखाविभङ्गक्रीडाचण्डः कृपण भवता किं न दृष्टः श्रुतो वा ॥ १८ ॥

नारदः— महाराज ! न श्रुतं, न दृष्टं वा केन भवदपदानम् ? आसंसारं प्रसिद्धवैभवः खल्वसि ।

महामोहः— (सक्रोधं) भगवन्निदमपि भवन्तमनुस्मारयामि ।

पुरा किल निराकृतस्वपरभेदनिर्धारणे रणे विहरता मया रदनयन्त्रितश्चन्द्रमाः ।

अपर्वणि सुपर्वणामधिपतेस्समक्षं क्षणात् अरुन्तुदविधुन्तुदग्रहणवेदनामन्वमूत् ॥ १९ ॥

नारदः— (सान्त्वयन्) किमसावुन्मत्तदशां प्राप्तः । यदयं जरद्ववादिवाक्यवदपार्थं किमपि जल्पति । उपस्थित-

महाविपतिरपि दुर्मतिमेव पुरस्कृत्य शृङ्गारगते निमज्जति । (प्रकाशम्) महाराज ! सोऽयमिदानीं पश्चिमे पारावारे सान्ध्यं नियममिव चिकीर्षुः अम्बरतलादवलम्बते मयूखमाली । तदहं साधयामि कालोचितकर्मणे । [इति निःक्रान्तः ।

महामोहः— प्रिये ! संप्रति संसारसन्ततिनिदानभूतसम्भोगारम्भसमयसूचिका प्रजापतिपरिभुक्तपूर्वा प्रवर्तते पितृप्रसूरिय-  
मपरा सन्ध्या । इह च,

क्षीयन्ते सवितुः क्षणात्क्षितिधरैरुत्तंसिता दीप्तयः श्रूयन्ते यजतां तृतीयसवनब्रह्मप्रणादोर्मयः ।

लीयन्तेपतगाः कुलायतरुषु प्रत्युद्भजत्पोतकाः स्त्यायन्ते च तमश्छटास्तत इतः श्रीकण्ठकण्ठत्विषः ॥ २० ॥

अपि च, कादम्बन्ति जलाशयेषु वितताः कालाम्बुदन्त्यम्बरे मातङ्गन्ति महीधरेषु मधुपस्तोमन्ति मल्लीषु च ।

स्पृष्ट्वा निश्चिनु पाणिना कुलयापीडन्ति ते कुन्तले धम्मिल्लन्ति निशामुखेषु सुमुखि स्त्यानास्तमःपङ्कयः ॥

दुर्मतिः— अय्यउत्त ! प्रबलतमेहिं विवेअप्पमुहेहिं पक्कन्तजुत्थस्स तुह संभोअसमअवण्णणं किं अणण्ण पउत्तं,  
अहवा अइधीरत्तणेण । [आर्यपुत्र ! प्रबलतमैर्विवेकप्रमुखैः प्रक्रान्तयुद्धस्य तव संभोगसमयवर्णनं किमनयेन प्रवृत्तम्  
अथ वा अतिधीरत्वेन ।]

महामोहः— अग्रि महावीरपति ! किं बिभेति भवती कृपणाद्विवेकहतकात् ? किं न वेत्थ ?

वश्यं तिष्ठति षड्विधं मम बलं मायाविनस्सैनिका मोहस्सोऽहमभङ्गुरो मुनिमनःप्रक्षोभदक्षोदयः ।

आस्तामन्यदनङ्गतन्त्रनिपुणैरङ्गीकृतस्सांप्रतं सेतुर्धोरविवेकसिन्धुतरणे शृङ्गारदेवार्चनम् ॥ २२ ॥



अथवा किमिहान्येन दैवतेनार्चितेन मे । त्वामेव शरणं यामि कामतन्त्राधिदेवताम् ॥ २३ ॥

तदेतां रात्रिं वासगृहे त्वया सह निर्वेष्टव्यमखिलं निर्विशय प्रभाते संयतिष्ये शत्रुविजयाय । [इति सभायों निष्क्रान्तः ।

[ततः प्रविशति नभोयानेन तन्त्रीविनोदतरलकरपल्लवो नारदस्तुम्बुरुश्च ।]

नारदः— सखे ! सुप्रभातं त्रैलोक्यस्य । यन्महामोहविजिगीषया सत्यसन्धो विवेकः सपदि संयतिष्यते । अहह ! सूच्यते संप्रति विवेकाभ्युदयः । यतः,

इदं पुरः स्वयमुदयक्षमाभृतिप्रबोधनं प्रबलतमोविमोचनम् ।

विवेचितस्थिरचरभेदमद्भुतं त्रयीमयं किमपि मेहो विजृम्भते ॥ २४ ॥

तुम्बुरुः— भगवन् ! वयमिव नूनं महासमरसंदर्शनकुतूहली त्वरितमुत्तिष्ठते मयूखमाली । अद्य हि,

प्राचीनाचलतुङ्गशृङ्गनिकटप्रक्रीडदैरावणक्षोभोदीरितधातुधूलिपटलीपर्यायधुर्योदयाः ।

व्योमारण्यतमालशीथिमलिनामुन्मूलयन्तस्तमीमुन्मीलन्त्यरविन्दगर्भसुहृदो भानोरमी भानवः ॥ २५ ॥

नारदः— सखे ! सुव्यक्तमिव विवेकवैभवं सूच्यते । तथा हि,

दिवि च भुवि च विष्वग्दृष्टिरोधे निसृष्टं मुकुलितनिखिलाशामण्डलं मोहवृत्त्या ।

मलिनमतिमहीयो मङ्क्ष्वमोघैः करौघैः कबलयति तमिस्रा कश्मलं रश्मिमाली ॥ २६ ॥

तदिह रामरावणणावलोकनरसश्चिरान्निवृत्तोऽपि नियतिवृत्त्या पुनरिदानीमस्माकं प्रादुर्भविष्यति । यदिह महामोह-  
डम्भदर्पादयः विवेकव्यवसायादिभिः योत्स्यन्ते । अद्य चातिगाढवैरमूलस्य आह्वानोकहस्य फलं हस्तापचेयं  
भविष्यति विवेकस्य । तथा हि,

द्वेधा कल्पितदेवदानवचमूनासीरमासीदतोरारब्धे तु विवेकमोहनृपयोरायोधनैकोत्सवे ।

वैलक्ष्ण्यनिरूपणप्रहरणो बिभ्रत्प्रमाकङ्कटं जेताऽसौ जगदन्धकारमितरं देवो विवेकेश्वरः ॥ २७ ॥

ततश्च, विद्याभेदैरुपचयवतां वेदकल्पद्रुमाणां व्यक्तोल्लासद्विजपरिवृढव्याप्तशाखाशतानाम् ।

श्रेयोमार्गप्रतिभयजितः श्रीविवेकस्य मौलौ भूयो भूयस्सपदि भविता भूयसी पुष्पवृष्टिः ॥ २८ ॥

तुम्बुरुः— भगवन् ! अव्यवस्थिता हि युद्धसिद्धिः । तत् कथमेवं संप्रधार्यते ?

नारदः— कथ्यते न मया मिथ्या किं वा संद्रक्ष्यसे स्वयम् । दर्पणं किमपेक्षन्ते कङ्कणस्य निरीक्षणे ॥ २९ ॥

(नेपथ्ये महान् कलकलः; उभौ सचमत्कारकौतुकमाकर्णयतः)

नारदः— (सहर्षम्) सखे ! आगतोऽयमनेकधा कर्णास्वादः । यदुत,

पणवमङ्कुमदलजर्झरीमुरवडिण्डिमदुन्दुभिसंभवः । त्रिदिवगोपुरसन्धिविभेदनः प्रसभमुत्पतति ध्वनिरद्भुतः ॥

तुम्बुरुः— (सहर्षकौतुकम्) अहो समरारम्भस्य दर्शनीयता ! अत्र हि,

नीरन्ध्रं व्योमरन्ध्रं भवति कुलगिरिस्तोमतुङ्गैश्शताङ्गैर्जाघस्यन्ते मदान्धा दिशि दिशि करिणः कल्पजीमूतकल्पाः

घोराणां घोटकानां खुरपुटरटितैः वृक्षतीव त्रिलोकी प्रत्युड्डीयन्त एते प्रतिहतिषु मिथः पत्तयो दत्तवेगाः ॥



अपि च, महानयं प्रवृत्तशस्त्रसंपातः । एकीभूते एव च मिथः प्रतिरोधाद्विवेकमोहवाहिन्यौ । निर्वर्त्यते चाय-  
माकालिको निशीथः । यतः,

सूचिभेद्यतिमिरोपलंभने मेदिनीरजसि मेघमेदुरे । श्रूयते कलकलैर्महीयसी वाहिनी रणखलापवाहिनी ॥ ३२

किं च, क्षतजमधु रणस्थैर्दत्तमुत्तम्भिताग्रध्वजपटपुनरुक्तस्वर्धुनीकैरनीकैः ।

पलभुज इह जाग्रन्नन्दधूनां वधूनां पृथुकरटिकरोटीकर्परैरर्पयन्ति ॥ ३३ ॥

नारदः— न तृप्यत्यद्य मे किमिदमिति कुतूहलोलसितं चक्षुः ।

पत्नीनुद्यद्विपत्तीन्नुटितपृथुशिरःकन्धरान्सिन्धुरेन्द्रान् वाहानाकीर्णदेहान्व्यतिहननमिथःखण्डिताङ्गान्शताङ्गान् ।

शस्त्राशस्त्रिप्रसङ्गप्रभवचटचटारावयोरप्रचाराः कुर्वन्त्युदामगर्वाः कृतिन इह रणे विक्रमैरक्रमेण ॥ ३४ ॥

अपि च, एतस्य संभृतविवेकविमोहभूम्नः सेनायुगस्य समराङ्गणसंभ्रमेण ।

प्रायेण संप्रति विकल्पितया स्ववृत्त्या डोलाधिरोहणरसं लभते जयश्रीः ॥ ३५ ॥

तुम्बुरुः— (सर्वभत्सम्) अयमिह कश्चित् कव्यादडिम्भः डिम्भमाकर्षन्नित्थं भाषते ।

शोहइ शुमइशहाए ईळिअळोहाइमाळणशमत्थे । एशे अ शुळहशोळहळुहिळशुहाशाळशीअळे संखे ॥ इति,

[शोभते सुमतिसहाय ईदृशलोभादिमारणसमर्थः । एष च सुलभसौरभरुधिरसुधासारशीतले सङ्घे ॥] ॥ ३६ ॥

इयं च काचन पिशाची संतोषादेवमाह—

पणममि विवेअदेवं पकुविदपतिपक्खपडिमहणपहणम् । सोणिअणवमहुणिवहे सुज्जं व समग्गळ्ळपडिमाणम्

[पणमामि विवेकदेवं प्रकुपितप्रतिपक्षप्रतिमथनप्रधनम् । शोणितनवमधुनिवहे सूर्यमिव समग्रलग्नप्रतिमानम् ॥] ॥ ३७ ॥

नारदः— (दूरतो निर्दिशन्) सखे ! द्वन्द्वयुद्धमिह नूनमुपक्रम्यते । तत्र हि,

अभिलाषथारूढस्सुभटो लोभलुब्धकः । एकस्त्वरितमाधावत्येकलव्य इवापरः ॥ ३८ ॥

तुम्बुरुः— अहह !

दुरध्वनिहृतिक्षमो दु(रुपरोध)रपनोददुर्वासनासहस्रपृतनौघवानभिनिवेशसत्सारथिः ।

विरुद्धमतिशस्त्रिकाविषमदत्तमूर्छादशालुठत्प्रतिभटः परिभ्रमति लोभवीरो युधि ॥ ३९ ॥

नारदः— (सान्त्वार्हासम्)

द्रविणपरिणामरूपं जगदिदमविमज्य दत्तमप्येषः । बध्नन् कुसीदकुहनां बहुगुणयितुमीहते भूयः ॥ ४० ॥

तुम्बुरुः— भगवन् ! दृष्टमिदानीमप्यस्य दुश्शकदुरन्तविवेकविजिगीषोद्योगेन ।

नारदः— सखे ! आश्चर्यमाश्चर्यम् । अदोषागमसमयेऽप्यमृतकिरणसंदोहेन संप्लुतमिव त्रिभुवनमखिलमवलोक्यते ।

नूनं कयाचिदवदातप्रकाशया देवतया प्रादुर्भूतया भवितव्यम् । (सूक्ष्मं निर्वर्ण्य) आलक्षितोऽयमाश्चर्यमंभवः । यथा,

सैपा पञ्चमुखी तुष्टिशेषमृष्टिरिवापरा । अतर्कितमुपस्थाय ग्रसते लोभमूषकम् ॥ ४१ ॥



तुम्बुरुः— (सहर्षम्) भगवन् ! संप्रति लोभविश्वंसेन लुप्तलोकायतमिव लोकमवलोकयामि । अद्य हि,

प्रशस्तिं विन्दन्ति प्रशमरसदिव्यामृतरसप्रलीनोदन्यानां परिषदि न संपत्तिसरितः ।

अमित्रोपक्षेपक्षणाविगलदात्मीयपृतनादृढामर्दत्रस्यद्मिडभटजङ्घाजवभृतः ॥ ४२ ॥

अपि च, प्रशमितलोभमिदानीं प्रौढविवेकप्रयुक्तया तुष्ट्या । धनमनघनीतिसिद्धं जातं सर्वत्र दत्तभुक्तफलम्

नारदः— नन्वसावपरीक्षितलोकवृत्तान्तानामविवेकिनामेव लुप्तसर्वगुणो लोभः ।

ब्रह्मायुतायुतविभूतिरपि ह्यपूर्णः कल्पायुतायुतशतायुरपि व्यतीयात् ।

नागायुतायुतसहस्रबलोऽपि बाध्यः किं तद्भवेद्यदिह किञ्चन लोभयोग्यम् ॥ ४४ ॥

अद्य तु लोभविश्वंसादवधीरितलाभान्तरा परिहृतप्रत्यूहा बुद्धिः परमपुरुषपदकमलपरिचरणमेव परं धनमभिनिविशते ।

अपि च, नलनहुषमुखानां नाकलोकेश्वराणामपि नलिनभवानामस्मदग्राह्यभूम्नाम् ।

अगणितमुपनन्त्रीमापदं प्रेक्ष्य विभ्यत्कचिदिह न विधत्ते कौतुकं जातु कश्चित् ॥ ४५ ॥

किं च, अपैति पुरुषायुषं निमिषनिर्विशेषं नृणां तृणाग्रजलविन्दुवत्प्रतिकलं गलन्ति श्रियः ।

तथापि नृपमन्दिरप्रघणसीम्नि संक्षीयते महानहह देहिनां द्रविणमोहदाहज्वरः ॥ ४६ ॥

तद्वयं च नैराश्यमेव परमं सुखमुपतिष्ठामः । ततश्च,

उत्तालद्विपकर्णतालतरलप्रस्थानदुःस्थसिकानित्यातङ्कतरङ्गितं विजहतस्त्रैविष्टपानां पदम् ।

प्रत्यूढापदनन्तसंपदुदयं पद्मापतेस्तत्पदं प्रत्यादिष्टपुनर्भवं परिहृतावद्यं प्रपद्येमहि ॥ ४७ ॥

तुम्बुरुः— (ससंभ्रममवलोक्य) भगवन् ! अयमिह पुनः कश्चिदसह्यवेगो महावीरः प्रशिथिलसङ्घटितपलायमानां

लोभवाहिनीं मुखरितहरिता घोषेण मुहुर्मुहुः प्रत्याश्वासयन् मुग्धामध्याप्रगल्भाभिः वरूथिनीभिरुपगतो विवेकाभिमुख उपसर्पति । कतमः, कीदृशो वा सोऽयमिति न विजानामि ।

नारदः— सखे ! महितमधुप्रदिष्टमधुदिग्धविचित्रशरः परभृतवन्दिमान् भ्रमरसंहतिगीतगुणः ।

मलयमरुत्सखो मकरलक्षणकेतुरसौ धृतधनुरभ्युपैति मदनः प्रमदापृतनः ॥ ४८ ॥

पश्य पश्य सखे ! प्रसूनबाणस्य पारिपार्श्विकसमृद्धिम् ।

काचित्क्रीडति पद्मिनीह पुरतः काप्यन्यतश्चित्रिणी शङ्खिन्यप्यपरत्र काचिदितरा हस्तिन्यसावन्यतः ।

तस्यैतस्य समृद्धिमेति सरसप्रेक्षानिरूढोदयं चित्रं मन्त्रिचतुष्टयं त्रिभुवनावस्कन्दिनो धन्विनः ॥

तुम्बुरुः— भगवन् ! अत्यासन्नवृत्तिरयमसौ विवेकरथस्य । अपि च,

ऋतुस्नाता नृत्तग्लपिततनुरध्वश्रमवती मदक्षीवा कुद्धप्रसदनवती भिन्नघटिता ।

इदं पूर्वैत्येवंविधयुवतिवर्गेण सहितो युयुत्सत्युन्मत्तः स्मर इह विवेकेन महता ॥ ५० ॥



नारदः— (सहासम्) किमस्यानेन दुर्भेदयुवतियूथव्यूहकल्पनेन ।

स्वायत्तसिद्धविभवस्य समग्रशक्तेः स्वच्छन्दचेष्टितभृतः स्वयमेव योद्धुः ।

किं मुग्धया किमिह मध्यमयाऽऽत्मयोनेः किं प्रौढयाऽपि जरठापि हि जैत्रमस्त्रम् ॥ ५१ ॥

(नेपथ्ये) विवेकपरिप्लुतपुरस्कृतविरक्तिवाराङ्गनाकचग्रहविचक्षणप्रथितगर्वदोर्विक्रमः ।

रतिप्रियतमः स्वयं रणविहारमारिप्तते विमुक्तिपुरवर्तनीविपरिवर्त(र्ति)नीतिस्थितिः ॥ ५२ ॥

उभौ— (कर्णं दत्त्वा) विकल्थनमिदं युयुत्सतो विषमास्त्रस्य । (पुनर्नेपथ्ये)

स्वभर्तव्यं भार्यादुहितृपितृपुत्रप्रभृतिकं विसृज्य प्रव्रज्यामुपनिहितव्रत्यै भवभृताम् ।

अमुष्यै किं कुर्मो निरवधिकनैर्घृण्यत्रपुषे नियत्यै भूयिष्ठं भवतु भगवत्यै नम इदम् ॥ ५३ ॥

नारदः— सखे ! विडम्बयति चासौ विषयरसवैमुख्यकारिणीं नियतिम् ।

तुम्बुरुः— भगवन् ! पश्य पश्य । मुषितव्यवसाय इवासौ संप्रति समीक्ष्यते मुखवैमुख्येन । परिजनश्चास्य साङ्गामिक्यां सिद्धौ साशङ्क इवाभाति । यदुत,

मधुसमयावरोधवदनासवदोहलिनां वकुलमहीरुहामलघुभिस्सुमनोभिरिमाः ।

मदनधनुःप्रकाण्डगुणनिस्त्रुटनावसरप्रतिनिधिशिञ्जिनीं प्रजनयन्त्यभितः प्रमदाः ॥ ५४ ॥

नारदः— सखे ! प्रहसनविनोदमात्रप्रस्तावकमिदमखिलं प्रायशः प्रभूतव्यवसायसंपदो विवेकस्य । अपि च, महतो विवेकाद्विभ्यदप्ययमपरावर्ती मन्मथः प्रवर्तते । तथा हि,

जगत् क्षिपति चापले ललितचापलेखा(युधो)धरो युनक्त्यपथि बाहयन्युगलदेहयन्त्रद्वयम् ।

त्रिवर्गवडिशामिषग्रसनवेधतो बाधते स एष दृढसाहसः सकलजन्तुचिन्ताभटः ॥ ५५ ॥

अद्य च निरन्तरपरिणमदविद्यया कयाचन शिल्पविद्यया दुर्निरूपघटनया विवेकयूथविघटनमसौ विधातुमभिलषति ।

ततश्च, रथवारणवाजिभिः प्रहृष्यन् महिलारत्नसमूहनेन सिद्धैः ।

मकरध्वज एष पुष्पधन्वा रणमभ्येति रतिप्रियापदानः ॥ ५६ ॥

तुम्बुरुः— भगवन् ! असहायशूरोऽयं विभ्रममात्रबलाभिरबलाभिरेव संहतान्विवेकव्यवसायशमदमादीन् विजेतुमभिलषति अपि च, अङ्कुरस्मितमकेवलेक्षणं भङ्गुरभ्रुवदनं नतभ्रुवाम् । अश्रिताधरमवञ्चितादरः पञ्चबाणसुभटः प्रतीक्षते ॥

नारदः— सखे ! तथैव खल्वेतमपि विजेतुं विश्वजिद्विवेको विरक्तिनामानं स्त्रियमेव प्रत्यस्त्रतया प्रयुङ्क्ते ।

(नेपथ्ये) भोगेषु यौवतानां योगेषु लभेत सारमर्थानाम् । कन्देषु कन्दलीनां स्तम्भेषु च क इव राजरम्भाणाम्

[उभौ सादरमाकर्णयतः; पुनर्नेपथ्ये]

अदभ्रजघनस्तनप्रभृतिमांसविस्फूर्जितप्रसक्तविकटव्रणप्रतिपदज्ञया प्रज्ञया ।

स्त्रियस्त्रिगुणवीचिमद्गरलवीचिकाश्चिन्तयन्नसभ्यपरिपाटिकां पठति गाढमूढो जनः ॥ ५७ ॥

नारदः— सखे ! श्रूयते किलायमायोधनाभिमुखहृदयाया विरक्तेरालापः ।



तुम्बुरुः— (सभयसंभ्रमम्) भगवन्! अतिपतति चासौ विरक्तिमपहस्तयितुकामः कामः । (क्षणमिव निर्वर्ण्य) अहह,

स्वमित्रमुपधात्रयप्रथितशुद्धिलोभात्मकं झटित्यलघुतुष्टिकुक्ष्यनलदग्धमित्याकुलः ।

विरक्तिरणदेवताविपुलदृष्टिवैश्वानरं प्रविश्य मकरध्वजः पुनरनङ्गतामागतः ॥ ६० ॥

अपि च शृङ्गारोऽप्ययमनङ्गसमरनासीरयोधी सर्वतो भङ्गमनुभवन् अभङ्गुरमहिमशालिना विरक्तिवैभवेन विलयमधि-  
गच्छति । इह च,

निःसंबोधमशेषतो वितनुते देवासुरान्तःपुरं कर्णेषु प्रचिनोति कामपि सुधां कामागमद्रोहिणाम् ।

क्षिप्रक्षोभितचक्रवालशिखरिप्राकाररिङ्गारटच्छृङ्गाघातनिरोधपिण्डितपटुशृङ्गारभङ्गारवः ॥ ६१ ॥

नारदः— हन्त जुगुप्सनीयाः संप्रति योषितः संवृत्ताः ।

तुम्बुरुः— उचितमेवैतत् ।

महेन्द्रप्रतिनन्द्यानां वपुरप्सरसामपि । त्वगसृङ्गांसमेदोस्थिमज्जाशुक्लमयं न किम् ॥ ६२ ॥

किं च, वर्ष्मेदं सप्तधातु त्रिविधमलमयं योनियुग्मप्रसूतं चातुर्विध्योपपन्नस्थिरचरत्रिविधाहारसारत्मकं च ।

इत्थंत्वेऽनन्तदोषाकर इति मुनिभिर्घोषिता योषिदारुया मीमांस्या मांसरेतोरुधिरकफवसानिर्मिता चर्मभस्त्रा

ततश्च, गर्हणीयबहुदोषगर्हिते योषितां वपुषि तोषितात्मनः ।

नारकेऽप्यमितदुःखकारके रौरवे भवतु गौरवेण धीः ॥ ६४ ॥

भगवन्! य एतावन्तं कालमत्यन्तबहुमतिपदम्, स एवेदानीमत्यन्तजुगुप्सनीयः संवृत्तः सर्वलोकमौलिधार्यसायकः  
सयूथो मन्मथः । (सनिर्वेदमिव निश्चस्य)

परिचरति तत्रासौ पार्श्ववर्ती वसन्तः किमपि मधुकरीभिर्गीयते नाम जैत्रम् ।

तदपि मदन दैन्यं प्रापितस्त्वं नियत्या क इव कथय देवं पौरुषेणोपरुन्ध्यात् ॥ ६५ ॥

भगवन्! अभङ्गुरा खलु देवी नियतिः ।

संभोगैकान्त्यग्रादी निरयभयकथामङ्गसङ्गी निकामं शस्त्रच्छिन्नार्धदेहद्वयघटनभवद्विषदांपत्यशिल्पः ।

प्रख्यातातिक्रमोऽसौ परपुरुषवशैर्गोपकन्यासहस्रैरेकस्त्रैलोक्यवीरः स्मर इह मृदितः क्वावतिष्ठेत कोपः ॥

नारदः— सखे! मा नाम सहसा कोपमेवमवमंस्थाः । अयं किल पुरस्तालोभस्य कामस्य च विनिपातमसहमानः

क्रोधस्समुत्पत्य विश्वलोकप्रथितकीर्तिं विवेकमास्कन्दितुमीहते । तथा हि,

क्षुदिन्धनवसुन्धराधरधुरन्धरः किं मृषा तृषारभसचूषणक्षपितपञ्चषाम्भोनिधिः ।

हठत्रुटितहाटकाचलतटीवृहत्कुण्डलः प्रसर्पति रणाङ्गणं प्रथित एष कोपासुरः ॥ ६७ ॥

तुम्बुरुः— (सभयसंभ्रमम्) अतिघोरचेष्टितः खल्वसावशेषविध्वंसनतर्षवानमर्षः । तथा हि,

अपि वैरवरूथिनीमशेषामपि शैलानपि सागरानपि क्षमाम् ।

प्रसितुं प्रभवत्ययं प्रदीप्तः प्रथितः कोपतनूनपादनूनः ॥ ६८ ॥



नारदः— सखे ! पश्य पश्य ।

जिघांसाजानिनाऽनेन स्थिरत्रसमिदं जगत् । बध्यघातकभावेन विभज्य विनियुज्यते ॥ ६९ ॥ अपि च,  
करचरणनखरदन्तप्रभृतिकमपि जगति सहजमितरदपि । प्रतिघसुभटस्य विश्वं प्रहरणमथवा विहर्तुमुपकरणम्  
अत्र पुनरसह्योत्थानममर्षमुपशमयितुमप्रधृष्योदयां क्षान्तिं पुरस्कृत्य निस्तरङ्गजलधिरिव निरूढधैर्येतिष्ठति विवेकः । इह च,  
रुन्धानस्सिन्धुघोषप्रथनमनिभृतं क्रन्दयन्क्षमाधरेन्द्रान् भिन्दानस्स्कन्धभेदान्सुरपथरथिनां शुष्मणस्सारथीनाम्  
शुद्धालोकेन सद्य क्षयमुपगमितः क्षान्तिमन्दस्मितेन क्षुभ्यद्वैधात्रसौधध्वनिगुणितरवः कोऽपि कोपाट्टहासः ॥

अमी च, कुलशिखरिगरिष्ठाः क्षोणिवृत्यर्हकुंभाः कुलिशकठिनदन्ताः क्ष्वेलसङ्घातघोराः ।

कतिचन रणरङ्गे कन्तुकीकृत्य मुक्ताः न जहति भयमस्मादन्तिमं दन्तिमल्लाः ॥ ७२ ॥

तुम्बुरुः— भगवन् ! अपि विश्वमिदं दिधक्षतोऽस्य त्रिपुरारातिमुखेषु लब्धभूम्नः ।

मदहस्तिघटावमर्दलीलां मशकामर्शनमात्रमित्यवैमि ॥ ७३ ॥

भगवन् ! अयमसाविदानीममर्षस्य संप्रति संवर्तधाराधरगर्जितगम्भीरभैरवप्रसृतिस्त्रिभुवनमपि बधिरयति कुलगिरिकुहर-  
भरितप्रतिनिवृत्तः संहताकृतिः सिंहनादः । तदाकर्णनसमयसमुत्थितया निष्प्रतिक्षेपया क्षमया निरुध्यमानः स्तब्ध-  
वृत्तिरयं संदृश्यते कोपः । तथा हि,

अयमिह क्षमया दलितः क्षणात् प्रतिमुखोऽपि पराङ्मुखवद्भवन् ।

स च न याति न तिष्ठति च हिया भवति सप्रतिघः प्रतिघः परः ॥ ७४ ॥

(क्षणं निर्वर्ण्य) हन्त भगवन् पश्य पश्य ! अपरावर्त्यपि कोपः पश्चादाकृष्टपाद इव भाति ।

नारदः— (सान्त्वयित्वा) क्वचिदतिसङ्कटविषये सुभटानां संमतोऽयमपसर्पः ॥ ७५ ॥

तुम्बुरुः— (सहर्षसंभ्रमम्)

यस्य त्रासनतर्जनप्रभृतयः कूरोद्धता वृत्तयः यस्योन्मेषनिमेषयोस्त्रिभुवनं निद्राति जागर्ति च ।

आबध्यैनमवैधर्हिंसनमहासंरम्भसंभावितक्रीडोड्डामरबाहुदण्डलडहं क्रोधं निहन्ति क्षमा ॥ ७६ ॥

अपि च, गुरुवधमुखकूरक्रीडाकठोरपराक्रमः प्रथितमहितध्वंसो दक्षाध्वरप्रभृतिष्वसौ ।

स्वयमिह सुखारातिः स्वर्गापवर्गत्रिधातकः क्षणरुचिपदं क्षान्त्या गच्छत्यमर्षहुताशनः ॥ ७७ ॥

नारदः— सर्वगुणातिशायिनी खल्वियं क्षान्तिः । यत्र किञ्चिदपि स्वावष्टब्धं केनाप्यवधेन योजयति । तथा हि,

विबुधमहिते मेरावैरावणः करटी मुहुः कपतु करटं कण्डूलं स्वं क्षरन्मदकर्मम् ।

भजतु च तटक्रीडां पीडाभिसन्धिरसौ दृढं न तु मलिनता नापि क्षोभः क्षमाभृति संभृतः ॥ ७८ ॥

तुम्बुरुः— भगवन् दुर्जयोऽसौ कोपः । कथं नाम विजितमिति विस्मयाविष्टं चेतः ।

नारदः— न वयमिह विस्मयामहे । यतः



न शापो नाभिचरणं न बहिर्न विषं तथा । नास्त्राणि न च शस्त्राणि यथा तीक्ष्णतमा क्षमा ॥ ७९ ॥  
ततश्च, अहार्येण कदाप्यन्यैरसंहार्येण केनचित् । तितिक्षाकवचेनैव सर्वं जयति संबृतः ॥ ८० ॥

तथा हि, प्रतिघोऽयमसह्यविस्फुलिङ्गैः प्रलयोदीर्णहुताशनप्रकाशः ।

अमृतोदधिसंप्लुतिप्रथिम्ना क्षमया क्षिप्रमभूदसावलक्ष्यः ॥ ८१ ॥

(विचिन्त्य) कथमिह विवेकभूभृतः सांग्रामिकविहारशेषः संपत्स्यते । अथ वा,

मदनक्रोधलोभानां निपाते मोहभूपतिः । योधयिष्यति यं कंचित् स्वयं वा योद्धुमर्हति ॥ ८२ ॥

तुम्बुरुः— भगवन् ! अलङ्घनीयस्वभावः खल्वभिनिवेशः । येन प्रत्यक्षितबलपराक्रमेऽपि विवेके प्रतिहतमनोरथस्यापि महामोहस्य पुनर्विजिगीषा विजृम्भते । श्रुतं किल महाभारते— “ हते भीष्मे ” इत्यादि । (अन्यतो निर्वर्ण्य)

कामादिनिधने दृष्टे कैमुत्यमपरामृशन् । क इवासीदति क्षुद्रः कश्चिदेष रणाङ्गणम् ॥ ८३ ॥

नारदः— सखे ! प्रख्यातनामा खल्वसावगणितपरहृदयशल्यः शल्य इव सन्नहति । तथा हि,

अवधीरायिता महत्तराणामवलेपोऽयमयन्त्रितस्वभावः । परकीर्तिवधूनिराचिकीर्षासुभगंभावुकबाहुरुज्जिहीते ॥

सर्वथा तावन्मोघोद्योग एव भविष्यत्ययमपि मोहसचिवः । तथा हि,

दर्पस्येह दृढप्रतिष्ठितमदोदग्रैर्विवेकाग्रतो डिम्भक्षोभकडम्भरस्यपुटितारम्भैरलं सम्भ्रमैः ।

मृग्यं केसरिणो विधित्सितरणे रङ्गौ परं कौतुकं क्रीडाखण्डितचण्डवारणघटातन्त्रस्वतन्त्रश्रियः ॥

तुम्बुरुः— (साश्चर्यम्) भगवन् ! किमयमिदानीं मेघनाद इव तिरस्करिणीं विद्यामास्थितः, यदसाविदानीमेवास्माभिः दृष्टः, क्षणान्तरे न दृश्यते ।

नारदः— (सहर्षं विहस्य) तस्यैव मेघनादस्य लक्ष्मणेनेव परप्रयुक्ता खल्वियमस्य तिरस्करिणी ।

अभिजनधनविद्यावृत्तदाक्ष्यादिरूपैः उपधिभिरयमेकोऽनेकधा जृम्भमाणः ।

पृथुमहिमविवेकप्रेक्षणादुत्पतन्त्या प्रसभमधिकदृष्ट्या प्रापितो वीरशय्याम् ॥ ८६ ॥

तुम्बुरुः— (ससंभ्रमाद्भुतम्)

काचैषा कलियुगताटकेव भीमा धिक्कष्टं कृतकलहेयमभ्यसूया ।

आसीदत्यभिपतति स्वयं विवेकं तामेतां द्यति मुदिता समग्रभूमा ॥ ८७ ॥

नारदः— (सहर्षम्) दर्पनिधनमसहमानेयमसूयाराक्षसी देहिनीव भैरवरी रणमुखमागत्य दैवयोगेन दीर्घनिद्रामासादिता

तुम्बुरुः— अहो दुर्निरोधा खलु भगवती भवितव्यता ।

आत्यन्तिकीमभिजनादिभिरप्रवृष्ट्यां तृष्णादिभिः प्रियतमाभिरिहोपगूढाः ।

दर्पादयः क्षितितले दधति प्रसुप्तिं वीराः स्वयं विधिवशादुपशान्तवैराः ॥ ८८ ॥

नारदः— सखे ! न खल्विदमद्भुतम् यन्निरवधिकपौरुषाणामप्यनतिक्रमणीया नियतिरिति । एतस्यैव खल्वियमुदाहृतिः



इतरेतराभ्यधिकभीमविक्रमाः पुनरुच्यमानमधुकैटभादयः ।

प्रविशन्त्युदग्रविगलन्मदग्रहाः त इमे विपत्तिमिह मोहमन्त्रिणः ॥ ८९ ॥

(अन्यतोऽवलोक्य) अहो महदिदमापतितमिदानीमप्रतिद्वन्द्वं द्वन्द्वयुद्धम् । इह हि,

अतिबलेन विवेकमहीभृता निरवशेषितमन्त्रिगणः क्षणात् ।

अहह मोहमहीपतिराहवे सपदि राघवशत्रुरिवोत्थितः ॥ ९० ॥

अत्र चायमहितबलनिर्मूलनसमुन्मीलितसमरसंरम्भः स्वयमिह समायाति सुरगणसंस्तूयमानवैभवः सुमतिवल्लभः ।

अयं हि, मर्यादातीतवादद्विरदमृगपतिर्वक्रतर्काद्विवज्रः प्रत्यग्वैमुख्यतूलप्रलयदिनमरुद्भ्रान्तिवीरुद्वाग्निः ।

कामक्रोधाहिताक्षर्यः कलिकलुषकथाकालरात्रिप्रभातं मोहावश्यायभानुर्विहरति समिति व्यक्तवेगो विवेकः॥

तुम्बुरुः— (सहर्षाद्भुतम्) भगवन् ! इदं पुनरिह महामोहस्य मौलिताडनम् । अत्र हि,

निरुद्धरिपुडम्बरो निगमघोषनिष्पादितप्रतिश्रुतिरनुद्रुतप्रलयसिन्धुधीरध्वनिः ।

त्रिवर्गपुटभेदनप्रथमकम्पकर्णेजपो विवेकसुभटाग्रतो विजयदुन्दुभिस्ताड्यते ॥ ९२ ॥

नारदः— सखे ! नूनमिदानीमत्यासन्नो विवेकस्य मनोरथलाभः । अत्र हि,

दुराशादुर्मानच्छलनमदमात्सर्यकुहनापरीत्रादद्रोहप्रभृतिपरिवारस्तुतगतिः ।

मनोषासारव्यप्रमुदितविवेकप्रतिमुखं महामोहः क्रुद्धः स्वयमयमुपायाति समरम् ॥ ९३ ॥

अपि च, प्रत्यासन्नं प्रतिभटमिह प्रत्युदेता विधत्ते गाढामर्षस्फुरणकुटिलान् कार्मुके दृष्टिपातान् ।

दूरोद्धूतस्वपरनियतिं दुर्मतिं प्रेक्षमाणो रागाभिख्यं दुरितजलधिं गाहते मोहवीरः ॥ ९४ ॥

तुम्बुरुः— (सभयसंभ्रमाद्भुतम्) भगवन् ! अतिघोरवृत्तिरसौ रथयूथवीधिकापथेन रणाङ्गनमवतीर्णः ।

उद्धटकबन्धताण्डवमुन्मदभारुण्डतुण्डहतमुण्डम् । रणभूमिमण्डलमसौ मण्डलमिह चरति मोहदण्डेशः ॥

अपिच पातालक्षिप्तसिन्धुः प्रशकलितकुलक्षमाभृदुत्कीलभूमिनिर्धूतादित्यचन्द्रद्युतिगणनिबिडध्वान्तनीरन्ध्रदिकः

वेधस्प्रौधप्रभेदी विघटितपवनस्कन्धपर्यस्ततारः प्रारब्धोऽसौ विवेकप्रतिरथिनि महानाहवे मोहवेगः ॥

नारदः— (सहर्षसंभ्रमम्) सखे ! दिष्ट्या वर्धसे । पश्य पश्य ।

अप्रत्यूढचरः सुरासुरगणैरक्षोभितो राक्षसैरद्य प्रत्यगरुद्धवैरिसमरोत्सेके विवेकेश्वरे ।

स्वथप्रत्ययितव्यदोषमलिनस्वर्वासदुर्वासनामूलच्छेदविलीयमानमहिमा मोहस्य मोघस्स्यदः ॥ ९७ ॥

अहह, विवेकाशनिवेगेन महामोहविषद्रुमः । पतितः क्षमातले दिष्ट्या द्वितीय इव कैटभः ॥ ९८ ॥

तुम्बुरुः— हन्त !

जागर्त्यद्भुतमुद्धटं यदधुना वीरव्रतैकवती विषगृत्तिविवेकदेवविशिखस्कन्धैरवस्कन्दितः ।

मोहः प्रापितमूर्छनो मुनिगणप्रद्विष्टदैत्यप्रियो धिक्कष्टश्रुतिघटितश्रुतिरसौ बुद्धा पुनर्युध्यते ॥ ९९ ॥



नारदः— (सहर्षसंभ्रममुत्तरीयाजिनमुद्धूवन्) अहह निपातितः पुनरसौ निष्प्रतिघृत्तिना महामोहस्सुमतिवल्लभेन ।

जितं कर्तयुगैर्धर्मैर्जितं शमदमादिभिः । महता यद्विवेकेन महामोहः पराहतः ॥ १०० ॥

भवतु सब्रह्मता । भवतु सब्रह्मता । (सर्वतः परिक्रामति ।)

तुम्बुरुः— (सहर्षम्)

निखिलसुभटश्लाघारेखाविलङ्घनजाङ्घ्रिको निरग्रधिवलो मोहः क्रीडन्ननुत्तरणे रणे ।

विविधनिगमग्रामस्थेयाद्विवेकमहीभृतो विपदमधुना वीरादस्मादिदं प्रथमां गतः ॥ १०१ ॥

अपि च, दिनकर इव दीव्यन् दृष्टशक्तिस्तथाऽसौ मुनिपरिषदभीष्टे मोहभङ्गे विवेकः ।

समतनुत यथैकः साधुपीडोद्यतानां रजनिचरपतीनां राघवो दीर्घनिद्राम् ॥ १०२ ॥

(नेपथ्ये) हा महाराज, हा दुम्मइजीविएसर, हा णिहिळजणमोहण, कहां गओसि ? बंदिगाहं गहिआहिं णूणं संभरिअगुरुवेराहिं बंदिगाहं गहीदो मम णाहो ताहिं तिअसमहिळाहिं । [हा महाराज ! हा दुर्मतिजीवितेश्वर ! हा निखिलजनमोहन ! कुत्र गतोऽसि ? बन्दिग्राहं गृहीताभिर्नूनं संभृतगुरुवैराभिर्बन्दिग्राहं गृहीतो मम नाथस्तामि-  
स्त्रिदशमहिलाभिः ।

नारदः— सखे ! हन्त हन्त ! प्रतिबुद्धा दुर्मतिस्सोरस्ताडनं स्वयं विलपति ।

(पुनर्नेपथ्ये) बाहिअजणेहिं सत्थं दीहमगं तुए पक्कंतेण दीणदसासंततो दइअजणो णाह किंति संचत्तो ? [बाह्य-  
जनैस्सार्धं दीर्घमार्गं त्वया प्रक्रान्तेन दीनदशासंततो दयितजनो नाथ किमिति संत्यक्तः ।]

नारदः— सखे ! अश्रुतपूर्वमिदमाकर्णितम् ।

तुम्बुरुः— भगवन् ! अयं खलु सुरासुरसमरनाटकसूतधारस्य भगवतस्सूत्ररचनापरिपाकः ।

नारदः—

हतजीवजीवितेशां विषादमूर्च्छादिलुप्तनिश्वासाम् । तृष्णादयस्सकुल्या दुर्मतिमभितो निपत्य विलपन्ति ॥

(निष्प्रतिघातः) दुष्परिहरः खल्वसौ दारुणो नियतिपरिणामः । यतः,

आकर्ण्य चामरभृताममराङ्गनानां मञ्जूनि तानि मणिकङ्कणशिञ्जितानि ।

भृशन्नसौ विलपितानि निजप्रियाणां मोहः प्रयात्यपुनरुन्मिषिताय निद्राम् ॥ १०४ ॥

तुम्बुरुः— भगवन् ! महाप्राणोऽसावद्यापि निद्राति मूर्च्छति निमिषति वेति संशयडोलामधिरूढोऽस्मि ।

नारदः— भवतु दृष्टं तावदेतावत् । शिष्टमपि यथागमं द्रक्ष्यावः । अयं पुनरत्र मधुकैटभादिमहासुरनिरसनप्रकाशित-  
प्रभावो महापुरुष इव विजितमहामोहो विबुधपतिभिरभिष्टूयते सुमतिपतिः ।

तुम्बुरुः— भगवन् ! इदमस्य विक्रमप्रीणितवियच्चरणप्रयुक्तं वीराभिषेकमङ्गलम् । यदेतत्,

अमुष्य दृढविक्रमद्रुतनिपीतमोहाम्बुधेर्विवेकनृपतेरसौ विनयसंनते मूर्धनि ।

परप्रणिधिपक्त्रिमस्थिरसुखापवादोद्भूतिप्रतिप्रसवसौरभा पतति पुष्पवृष्टिर्दिवः ॥ १०५ ॥



नारदः— सखे ! संप्रति चिरप्रार्थितमहासमरसंदर्शनेन सन्तोषितं चक्षुः । तदिह भवता परिविवाहयिषितहर्षप्रकर्षेण विश्वेषु भुवनेषु विवेकविजयो विश्रावयितव्यः । अहं तु प्रशमितप्रतिपक्षं स्ववशीकृतहृषीकगणं सुमतिसहायं महाराजं समयोपनतसार्वभौमपदाभिषेकं सौस्त्रातिकवृत्त्या संभाव्य समाधिसप्ततन्तुसाहाय्यकेन संतोषयितुमात्मानमिच्छामि ।  
[इति निष्क्रान्तौ ।]

इति श्रीकवितार्किकसिंहस्य सर्वतन्त्रस्वतन्त्रस्य श्रीमद्वेदान्ताचार्यस्य कृतिषु संकल्पसूर्योदयनाटके अष्टमोऽङ्कः ।

### नवमोऽङ्कः

(नेपथ्ये) मोहारूपारकुक्षिभरिरयमनघो मुक्तिवीरुत्प्ररोहः प्रज्ञासौधैकदीपः प्रतिसमयकथातूलवातूलवेगः ।  
दुःखद्वारोपरोधस्थिरतरपरिघो दूरतः प्रत्युपैति क्रूरक्रोधाशुशुक्ष्ण्युपशमनसुधासारसेको विवेकः ॥  
चूलिका ।

[ततः प्रविशति राजा व्यवसायश्च ।]

राजा— (सहर्षबहुमानम्) सेनापते ! अद्य खलु मया त्वत्पुरस्कारेण निर्जितः सर्वदोषप्रसूतिः मधुकैटभादिभिर्महासुरैः महद्भिरपि देवैः दुर्जयो महामोहः ।

व्यवसायः— देव ! वयं हि भवतो वाहनादिवदुपकरणमात्रम्, प्राधान्यं तु सर्वत्र भवत एव । अनुस्मरतश्च ते तादृशं समरविहारमद्यापि विस्मयाविद्धं मे मानसम् । तदा खलु,

न भ्रूरभज्यत न च भ्रुकुटी निबद्धा नैवारुणं प्रकृतितो नयनाञ्चलं ते ।

कुत्राभवन्निति न वेद्मि भवत्प्रतीपाः चण्डद्युताबुदयतीव तमःप्रबन्धाः ॥ २ ॥

किं च, त्रिगुणात्मिकया तिरस्करिण्या स्थगयामास शुभं य एष मोहः ।

स बभूव तदा त्वदाभिमुख्ये दिवसारोपितदीपनिष्प्रकाशः ॥ ३ ॥

अद्य तु, लम्बालकैरविरलक्षरदश्रुपूरैः म्लानैरपत्रतिलकैर्वदनारविन्दैः ।

शंसन्ति शौर्यविभवं भुजशालिनस्ते मोहावरोधमुद्दृशो मुषिताङ्गरागाः ॥ ४ ॥

विवेकः— (सान्तस्तोषम्) स्वयंप्रवृत्तस्वतन्त्रकृत्ये किं परतन्त्रानस्मान् प्रशंससि ? तथा हि, वायुर्दोषयते यद्यदयमुद्गणो बभ्रमीति द्रुतं खे तेजो जाज्वल्यते यद्यदपि न जलधिर्माधवीं दोधवीति ।

भूर्यद्वा बोभवीति स्थिरचरवृत्तये तच्च तादृक्च सर्वं स्वायत्ताशेषसत्तास्थितियतनपरब्रह्मलीलोर्मिचक्रम् ॥

किं च, यथाधिकरणं प्रभुर्यजनदानहोमार्चनाभरन्यसनभावनाप्रभृतिभिस्समाराधितः ।

फलं दिशति देहिनामिति हि संप्रदायस्थितिः श्रुतिस्मृतिगुरुक्तिभिर्नयवतीभिराभाति नः ॥ ६ ॥

ततश्च, प्रभुणैव सर्वजगदुद्भवस्थितिप्रलयप्रवाहपरिरब्धकेलिना ।

अहमस्त्रमन्त्रपरिमृष्टदर्भवद्भूमितः स्ववध्यनिधने निमित्तताम् ॥ ७ ॥



व्यवसायः— देव ! विक्रमादपि गरीयांस्तवासौ विनयगरिमा । (सान्द्रतरोमाञ्चम्) देव !

दर्पोदग्रनिधुद्रताग्रकभुजानिर्घातपातोदितस्फारासृक्परिवाहगद्गदरवो मोहः पतन्नग्रतः ।

अद्यापि स्मृतिमभ्युपैति मथनक्षोभक्षरद्वैरिकस्रोतःसंस्तुतमन्दरक्षितिधरक्षेपक्षणाक्षेपकः ॥ ८ ॥

इह पुनरिदानीं विश्वविख्यातवीरायितस्य ते विभूतिसमुचितं किमपि मङ्गलमाचरणीयम् । अद्य तु,

युक्तायुक्तवितर्कदक्षमतिभिर्युष्मद्भटैरुद्भटैर्निर्धूताखिलशल्यकण्टकततिर्नैश्रेयसी पद्धतिः ।

मोहध्वंसधुरन्धरस्य तत्र तु त्रय्यन्तपीठे महत्यासीदत्यभिषेकमङ्गलविधेरभ्यर्हितोऽयं क्षणः ॥ ९ ॥

राजा— सेनापते ! मैवं वादीः । अनिष्पन्नसमाधौ पुरुषे कथमहमभिषेक्तव्यः । तथा हि,

करणहरिणश्रेणीदूरापकर्षणदारुणां कलुषतपनस्फायन्मायानिदाघविजृम्भिताम् ।

विषमविषयास्वादोत्कण्ठामयीं मृगतृष्णिकां मुनिरतिपतन्मुक्तिद्वारं गवेषयते मुहुः ॥ १० ॥

प्रकान्तमाला खल्विदानीं परब्रह्मोपलब्धिः । परिनिष्पत्तिस्तु दुर्लभेति परिपश्यामि । तथा हि,

कथमद्य निरालम्बं कर्मशृङ्खलितः पुमान् । आरोहतु दुरारोहं समाधिगगनस्थलम् ॥ ११ ॥

(विचिन्त्य) अस्त्वेवं तावत्—

सत्त्वोदग्रसमग्रनन्दधुभुवस्सालम्बनध्यानतः शुद्धे चेतसि यद्यपि प्रभुरिहादृश्यो दरीदृश्यते ।

प्रत्यग्वस्तुविशेष्यवर्ष्मणि पुनस्तस्मिन् दृढप्रेक्षिते नाथस्सोऽहमहं स इत्यपि गिरो नाध्यासमध्यासताम् ॥

व्यवसायः— देव ! अद्यापि कथमध्यासः । पुरुषः खल्विदानीं स्वशरीरे स्वात्मबुद्धिं विहाय स्वात्मनि परशरीरत्व-  
बुद्धिमनुरुन्धे ।

राजा— हन्त ! सिद्धप्रायमपि सर्वं सान्तश्शल्यमिवाद्य संदृश्यते । तथा हि,

तत्त्वज्ञाने विशुद्धे शमयति दुरितारम्भमात्मावधाने व्यक्ताकृष्टेतराक्षे विरमति च मनोवानरे चापलात्स्वात् ।

भस्मच्छन्नाग्निकल्पः परपरिभवनाद्यागमे दीप्यमानः श्लक्ष्णस्संस्कारसारश्शिथिलयति शनैरुज्जिहानं समाधिम्

अपि च, क्रमपक्वित्रमकर्मजागरूकस्थिरसंस्कारनिरुध्यमानचित्तः ।

स्मरति प्रणिधातुमेकतानो बहिरर्थान्विवशः पितामहोऽपि ॥ १४ ॥

तथाऽपि स्वतन्त्रानुग्रहदत्तहस्तेन मया कदाचिदपि न स्खलितव्यम् । संभावितस्खलितं च सिषाधयिषितम् ।

बहुरपि लघुः प्रत्यक्चि(त्ता)न्ता बहिर्विषयाटवीविहृतिचटुलं चेतो रोद्धुं कथं प्रभविष्यति ।

अनिभृततटक्रीडोत्कण्ठाविजृम्भितसंभ्रमे कलभचरणे लूतातन्तुः कथं निगलायते ॥ १५ ॥

व्यवसायः— महाराज ! किमिह पुनः प्रत्यूहशङ्कया ।

स्वयमिह विपदो वा स्वप्नवत्संपदो वा नियतिविपरिवृत्तौ नेमिवृत्त्या भवन्त्याम् ।

शतमपि विशयानां शस्त्रवच्छातयन्ती नयनिगमसमीची नव्यतिस्ते मतिस्ते ॥ १६ ॥



राजा— सेनापते ! सिद्धमपि सर्वं साध्यशेषावमर्शनादसत्कल्पमिवाभाति । अद्य हि,

अपि निर्मुक्तजीवानां कामादीनां बलीयसाम् । अविद्या कर्मसंज्ञा तु मृतसंजीविनी स्थिता ॥ १७ ॥

व्यवसायः— महाराज ! त्वत्प्रसादादेषाऽपि न स्थास्यति ।

राजा— (सानुशयम्) अहितनिग्रहवत्या हन्त संतन्यमाना कथमियमपचेतुं कल्पकोट्याऽपि शक्या ।

व्यवसायः— इत्थमेव—दहति निरवशेषं देवसंभूतिरेनां युगपदिह समिद्धो योगकल्पान्तवहिः ॥ १८ ॥

न च तदुत्पत्तिरपि कथं भवित्रीति शङ्कनीयम् । यत ईदृगवस्थः पुरुषः—

सत्कारकालकूटं तरुणीकुणपं सभाभुजङ्गीं च । परिहरति राजधानीकुम्भीपाकं च गुप्तमाहात्म्यः ॥ १९ ॥

अपि च, मुकुन्दे निक्षिप्य स्वभरमनघो मुक्तवदसौ स्वतन्त्राज्ञासिद्धां स्वयमविदितस्वामिहृदयः ।

परित्यागे सद्यः स्वपरविविधानर्थजननादलङ्घयामा गोक्षादनुसरति शास्त्रीयसरणिम् ॥ २० ॥

ततश्च, अनघमतिरनुज्झन्नाश्रमादिव्यवस्थां हरिचरणसपर्यास्वादतुष्टो मनीषी ।

अवतरति विरक्त्या गाढमालिङ्गितोऽसौ मुषितनिखिलखेदे मुक्तिघण्टापथेऽस्मिन् ॥ २२ ॥

इदमपि यथावत्प्रतिसन्धातव्यम् ।

संसाराख्यज्वलनभसितीभूतसंजीवनार्हा धर्मोत्पत्तिप्रथितविभवा धार्यमाणा गिरीशैः ।

गम्भीरत्वादकलुषगतिर्गम्यतीर्थोपपन्ना गङ्गेवान्या पुरुषजलधिं गाहते विष्णुभक्तिः ॥ २२ ॥

अपि च, शान्तमेव रसमेकं शरणयतो मनीषिणः पुनरपि संप्रति रसान्तराण्यपि पुष्पातीव विष्णुभक्तिः ।

तथा हि, जुगुप्सां देहादौ विषयरसभोगेषु हसनं प्रकोपं निद्रादौ परपरुषवादादिषु भयम् ।

शुचं योगालाभे फलपरिणतौ विस्मयमपि प्रयच्छत्युत्साहं दुरितविरतौ ब्रह्मणि रतिम् ॥

न चात्र महाराजेन संस्कार(शेषितस्य)शेषतस्समाधिप्रत्यूहः शङ्कनीयः । यतः,

पृथुक्तरुणप्रायावस्थाव्यवस्थितसंचया बहुलनिगमप्रत्यादिष्टा बहिर्मुखवासना ।

पटुतरदृढप्रत्याहारक्रियापरिपक्विमा ज्वलति महति ज्योतिष्यन्तर्लयं प्रतिपत्स्यते ॥ २४ ॥

अद्य च, प्रत्यक्तत्त्वसतत्त्ववेदनसुखप्रत्यूहसिद्धिप्रदैः क्षुद्रैः केवलकालयापनपरैरन्यैरनाकृष्टधीः ।

मुक्तिद्वारकवाटिकाविघटनध्वानप्रतिश्रुन्निभैरध्यक्षीकृतसत्पथैर्मुनिरसौ मन्त्रैर्धृतिं विन्दति ॥ २५ ॥

राजा— सेनापते ! संप्रधारयताऽपि त्वदुक्तं त्वराधिक्यात्प्रचलितेनेव मया नानुभूयते । यावदिह पुरुषस्य निःश्रेयसो-

पायमविकलं न निष्पादयामि, यावद्वा प्रियाप्रियेषु सुकृतदुष्कृते न संक्रमयामि, न तावच्चिद्रामाद्रिये । अद्य तु,

कामातङ्कमतीत्य कोपदहनं निर्वाप्य वित्तस्पृहावेतालीं व्यवधूय बान्धवकथागर्तं समुत्तीर्य च ।

सङ्गोत्तंसितवासनासहचरस्संसारकाराकुटीनिष्क्रान्तिक्रमपादुकां तनुमनुद्विग्नो मुनिः क्षाम्यति ॥

व्यवसायः— महाराज ! मैवमाशङ्केथाः ।



स्वापोद्धोऽध्वयतिकरनिभे भोगमोक्षान्तराले कालं कंचिज्जगति विधिना केनचित्स्थाप्यमानाः ।

तत्त्रयोपायप्रभृतिविषये स्वामिदत्तां स्वनिष्ठां शेषां कृत्वा शिरसि कृतिनः शेषमायुर्नयन्ति ॥ २७ ॥

ततश्च, सिद्धप्रायसमीहितस्य वितथोदको वितर्कः पुनः स्थूलाभ्यूहविसंस्थुलस्थितिमतामत्के चमत्कारिणः ।

दूरीकृत्य बलात्त्रया रिपुचमूदुर्वारदर्वीकरान् किंचिन्न्यूनमनोरथेन कृतिना किं नाम संचिन्त्यने ॥

राजा— (विचिन्त्य) अस्तु तावदेवम्—

त्रिमुक्तिपथदेशिकैर्वितथवृत्तिवैदेशिकैर्विमृष्टशुकशौनकप्रभृतिभाषितैरुज्झितम् ।

भिषज्यति भवं प्रभौ पितरि शेषिणि श्रीपतावपथ्यविनिवर्तकं किमपि भद्रमभ्यर्थये ॥ २९ ॥

अद्य च, जननत्रिलयवृत्त्या जाद्विकस्यास्य जन्तोः समयमवमृशन् नस्तिष्ठति श्रीसहायः ।

प्रभुरयमनुकम्पानिघ्ननिर्विघ्नलीलः प्रजनयतु समाधिं स्वात्मनैव स्वलक्ष्यक्षम् ॥ ३० ॥

तद्वयमत्यासन्नेन महोदयेन पुरुषमभिनन्दयितुं प्रतिष्ठेमहि । (नूपुररवमाकर्ण्य) का पुनरिहेदानीं चरणकमलकल-  
हंसायमानमणिनूपुररवेणामृतमिव शृण्वतां कर्णेष्वभिवर्षति ?

(नेपथ्ये) भट्टिणि ! दिट्ठिआ वड्डुसि । मोहं जेऊण पडिणिवुत्तो महाराओ । ता इदो इदो भट्टिणी । [भर्त्रि !  
दिप्प्या वर्धसे । मोहं जित्वा प्रतिनिवृत्तो महाराजः । तदित इतो भर्त्री ।

राजा— (कर्णं दत्त्वा) सेनापते ! तदिदं प्रणिधानसिद्ध्या पुरुषमभिनन्दयितुं प्रतिष्ठमानान्नः प्रथमोपस्थितं मङ्गलम् ।  
यदसावभिमुखमायाति मङ्गलदेवतेव महागुणा देवी ।

[ततः प्रविशति सुमतिः चेटी च ।]

चेटी— भट्टिणि ! एसो महाराओ सेणावड्डणा सह इदो भट्टिणीए आअमणं पडिवाळअंतो चिट्ठइ । ता तुरिअं  
एव्व उवसप्पदु भट्टिणी । [भर्त्रि ! एष महाराजस्सेनापतिना सह इतो भर्त्र्या आगमनं प्रतिपाल्यन् तिष्ठति ।  
तस्मात् त्वरितमुपसर्पतु भर्त्री ।]

सुमतिः— (उपसृत्य) जेदु महाराओ ।

गअणंमि अच्चराणं जएण तुंहाण जणिअतोसाणम् । वीणा मे पिअमधुरं पहरिसीअं सुणावेइ ॥

[जयतु महाराजः ।]

गगनेऽप्सरसां जयेन युष्माकं जनिततोषाणाम् । वीणा मे प्रियमधुरं प्रहर्षगीतं श्रावयति ॥ ]

राजा— देवि ! जितं मया, यस्य भवत्या जयशब्दः प्रयुज्यते ।

व्यवसायः— देवि ! किमत्राश्चर्यम्, यत् त्वत्प्रियेण जितं जेष्यते चेति? कस्तावदतः परं निस्तार इति तु निर्धारणीयम् ।

सुमतिः— सेणावड्ड ! कज्जसेसणिव्वहणम्मि णिव्वूढसमरकज्जो महाराओ एव्व पमाणम् । [सेनापते ! कार्यशेष-  
निर्वहणे निर्व्यूढसमरकार्यो महाराज एव प्रमाणम् ।

राजा— देवि ! मैवं मय्येव भारमारोपयेथाः । अस्ति खलु सर्वधुरीणः (कश्चित्) सर्वजगदन्तर्यामी पुरुषः । तथा हि,



आधेयत्वप्रभृतिनियमैरादिकर्तुः शरीरं सत्तास्थेमप्रयतनफलेष्वेतदायत्तमेतत् ।

विश्वं पश्यन्निति भगवति व्यापकादर्शदृष्टे गम्भीराणामकृतकगिरां गाहते चित्तवृत्तिम् ॥ ३२ ॥

व्यवसायः— एतदेव तत्त्वम् । तथाऽपि तन्निबन्धनं किञ्चिदहमध्यवस्यामि । कर्मनिगलयन्त्रितस्य हि पुरुषस्य कालक्षेपरहितकल्याणनिर्वहणाय कश्चित्समाधिकदरिद्रः समाधिराधातव्यः । तदुपसंपत्तये चासौ समयनियतसाधिष्ठसूक्ष्मसन्मन्तरहस्यवेदिना पुनरपि दिव्येन केनचिद्देशिकेन दत्तदृष्टिर्भावयितव्यः ।

राजा— एतदेव ममापि हृदये वर्तते । संपत्तिस्तु परस्मिन्नेव समायतते ।

सुमतिः— (अग्रतोऽवलोक्य) अय्यउत्त ! अअण्डचन्द्रोदयो विअ अइविशदो कोवि पआसो अगदो दीसइ ।

[आर्यपुत्र ! अखण्डचन्द्रोदय इवातिविशदः कोऽपि प्रकाशोऽग्रतो दृश्यते ।]

राजा— सेनापते ! किमिदमैन्द्रजालिकमिव किमप्यतर्कितोपस्थितमनिर्धारितकारणममृतपारावारपूरपर्यायप्रसरमाप्लावितदशदिशावकाशमवदातमनोहरमदृष्टपूर्वं धाम ।

व्यवसायः— नूनं नारदेन भगवता समागतेन भवितव्यम् । न ह्यन्यस्य कस्यचिदास्थितश्चेताद्वैतमेतादृशं तेजः ।

(नेपथ्ये) अधराहितचारुवंशनालाः मकुटालम्बिमयूरपिञ्छमालाः ।

हरिनीलशिलाविभङ्गनी(शी)लाः प्रतिभास्सन्तु ममान्तिमप्रयाणे ॥ ३३ ॥

राजा— अहो नु खलु भगवतो महामुनेः प्रपञ्चितपरमपुरुषभावनाविशेषा विपञ्चीनिनादकर्बुरा विभ्रमगीतिः ।

सुमतिः— अय्यउत्त ! एदेण खु आअदेण इसिणा तुम्ह जाव संवाओ होज्ज । अहं दाव सहीअणसहिदा सळ्ळवंती तव समीहिदे तुरम्मि । [आर्यपुत्र ! एतेन खल्वागतेन ऋषिणा तव यावत् संवादो भवेत् ; अहं तावत् सखीजनसहिता संलपन्ती तव समीहिते त्वरे ।

[इति निष्क्रान्ता ।]

[ततः प्रविशति नारदः ।]

नारदः— अहो नु खलु महाराजोऽयमनादिसंसारसागरनिमग्नं पुरुषमाध्यात्मिकविज्ञानपोतमारोप्य बहुविधबाह्यकुदृष्टिजलजन्तुभिरनुपप्लुतेन सुपथा समाधिपारसंनिकर्षमानीय (सान्निध्यविशेषे)साध्यशेषे संत्वरमाणस्तिष्ठति । अद्य किल,

सुमतिबहुमतेन स्वात्मना सत्त्वधाम्ना बहिरबहिरुदीर्णे वारिते वैरिवर्गे ।

जनयति पुरुषस्य ज्यायसीं चित्तवृत्तिं समविषमविभेदी सार्वभौमो विवेकः ॥ ३४ ॥

ततश्च, तितिक्षुर्द्वन्द्वानि द्रुतमतिरयत्नोपनतभुक्परित्याज्यत्यागी भ्रमर इव सारग्रहरुचिः ।

कृतज्ञः प्राप्तव्ये नियतवृत्तिरेकान्तरसिको मुमुक्षुस्संधत्ते मुनिरनिभृतं ब्रह्मणि मनः ॥ ३५ ॥

राजा— (त्वरितमुपसृत्य) भगवन् ! अद्य खलु धन्या वयमनुगृहीताः स्मः ।

अयमहमभिवादये भवन्तं (त्रिविध)सकलसुरासुरवृन्दवन्दनीयम् ।

विधिवशपरिभूतमोहपक्षो विनयपरिष्कृतसंनतिर्विवेकः ॥ ३६ ॥



नारदः— आयुष्मन् ! अप्रतिहतमनोरथः पुरुषमपवर्गे स्थापयेथाः । अवधूतमहामोहेन भवता नूनमन्तरितोऽय-  
मन्तिमयुगारम्भः । किं तु

वीरश्रीरतिवेलविक्रमभवदोश्शृङ्गनिश्शृङ्खलक्रीडादत्तकृतार्थतापरवती न त्वत्परं प्रेक्षते ।

अद्यत्वे पुनरद्भुतप्रणयिनी दृष्टिस्त्वया पात्यतामन्तर्द्रष्टुमनन्यदृष्टमनघं त्यक्तावधिं शेवधिम् ॥ ३७ ॥

राजा— भगवन् ! किमस्ति कश्चिच्छत्रुशेषः, यतोऽस्माभिस्सावधानैर्भवितव्यम् ?

नारदः— न कश्चिदस्ति । तथाऽपि नीतिप्रधानेन भवता नित्यं विमृश्यते । अद्य तु,

समग्रबलयोगेन समरे पातितास्त्वया । कामक्रोधादयो वीराः स्वर्गस्त्रीभिः स्वयंवृताः ॥ ३८ ॥

किंच, तत्त्वबोधजनके तवाहवे मोहवीरविजयेन मोहिताः । अप्रविष्टसमराः प्रदुद्रुवुर्हर्षशोकभयचापलादयः ॥

तथाऽपि किंचिदिह चिन्तनीयम् । इह हि,

त्रैगुण्याम्भोधिवेलावनतृणविषयग्रासदुर्वासनोद्यद्भोगैदंपर्यपर्याकुलितमनुयुगोत्कण्ठितोदग्रवृत्तिम् ।

भूयो भूयः स्वचक्रे भ्रमयति नृपशुं गाढवन्धोपरुद्रं कालोऽसौ कर्ममालाघटितभवघटीयन्त्रतन्त्रस्वतन्त्रः ॥

राजा— अत एव खल्वहमनेहश्चक्रभ्रमणादह्वाय बहिर्भावयितुमभिवाञ्छामि । तथा हि,

कालावर्तान् प्रकृतिविकृतीः कामभोगेषु दोषान् ज्वाला(व)गतेप्रतिमदुरितोदरकदुःखानुभूतिम् ।

याथातथ्यं स्वपरनियतं यच्च दिव्यं पदं तत् काराकल्पं वपुरपि विदन् कस्तितिक्षेत बन्धम् ॥ ४९ ॥

अत्र तु भगवता निस्समाभ्यधिकनिवृत्तिधर्मात्मना निपुणमस्मन्मनीषिते साहायकमाचरणीयम् । निजदुरितनिदाघ-  
निष्टप्तजन्तुसंजीविनी खलु भव्यवृत्तीनां भवादृशां वागमृतवृष्टिः ।

लुप्तदृष्टिभिरलब्धदेशिकैर्लोकवेदपदवी दुरत्यया । तत्प्रसीद भगवन् मदीक्षितं पुण्डरीकमिव पाहि मन्त्रतः ॥

व्यवसायः— स्वधर्म एव भगवता श्रुतिशिरसि गीतः सूचितोऽसौ देवेन ।

नारदः— अस्मदभिमतमेव समादिष्टं महाराजेन । यतिष्ये चाहं (यथासारम्) यथावसरम् ।

अधिकमिह मुमुक्षोरागमग्राह्यवर्गात् स्वयमिह गुरुभक्त्या दर्शितं स्वानुभूतौ ।

प्रथयति मयि सौम्य त्वन्निदेशेन (लग्ने) मन्ये सपदि भवति चित्ते गाढलग्नस्समाधिः ॥ ४३ ॥

तदिह यदभ्यर्थिता वयं भवद्भ्यां किमपि करणीयम्, तत्साधयितुमितस्साधयामः । [इति सहर्षेनृत्तगत्या निष्क्रान्तः ।

राजा— सेनापते ! संप्रति सिद्धप्रायं समाधिमुत्पश्यामि । अस्ति (किंचित्) तावत् ।

पडङ्गमथवाऽष्टाङ्गं समाधिमधिरोक्ष्यतः । अवलम्बनमक्षुद्रा दयैका दानवद्रुहः ॥ ४४ ॥

तयैव गाढावलम्बितोऽसौ पुरुष इदानीमालक्ष्यते । तथा हि,

विषयमदिरामुग्धैस्त्यक्तस्स एष पृथग्जनैः क्वचन समये यत्रैकाग्र्यं क्वचिच्च तदास्पदे ।

निभृतकरणग्रामस्तृप्यन्निरुद्धमरुद्गणः परमिह परे धाम्नि प्रत्यङ्मुखः प्रतितिष्ठति ॥ ४५ ॥



अपि च, पुलकमुकुलोत्तुङ्गैरङ्गैरुदश्रुभिरीक्षणैरयमनुभवत्यन्तर्दृष्टिस्समाधिरसं पुमान् ।

ध्रुवमिह महानन्दब्रह्मोपलम्भनलक्षणे महति विभवे निष्प्रत्यूहा मनोरथपद्धतिः ॥ ४६ ॥

व्यवसायः— देव ! अहमप्येवमवगच्छामि ।

तृणक्षोदं क्षेप्तुं प्रलयपवनो न प्रभवति क्षमस्तन्निर्दग्धं यदनभिमतौ कालदहनः ।

तदर्वाचस्सर्वानजहदवधिद्वन्द्वनियमान् विदन्नासौ तृप्यत्यथ च न विषादे निपतति ॥ ४७ ॥

अपि च, तुलायन्त्रोदन्तक्रमघटितनिम्नोन्नतिभृतौ गुणौ मूढकूरौ युगपदधरीकृत्य मुदितः ।

मुनिर्मुक्तिद्वारं मुरमथनधीसन्ततिसुधानिधिप्रादुर्भावं भजति पुरुषः सत्त्वमनघम् ॥ ४८ ॥

तदहं निष्पन्नकल्पमेवास्य समाधिमभिमन्ये । अस्य च,

स्वफलेन तुलारूढः समाधिर्मुक्तिसाधकः । न्यूनाधिकसमत्वेषु विकल्पायैव कल्पते ॥ ४९ ॥

राजा— सेनापते ! अपावृत्तार्धमहमिह मुक्तिद्वारमभिमन्ये । अद्य पुनरत्यासन्नमनोरथैरस्माभिरवहितैरास्थेयम् ।

अविकलबहुमत्या सेवितोऽहं सुमत्या नियतिमनतिलङ्घ्यां निर्ममः सान्त्वयामि ।

त्वरयितुमिह देवीं त्वन्मते विष्णुभक्तिं गणयितुमपि सिद्धिं गच्छ सेनापते ! त्वम् ॥ ५० ॥

व्यवसायः— यदादिशति देवः ।

[इति निष्क्रान्तः ।]

राजा— (पुरस्तादवलोक्य) सुमतिनिकेतनमेतत् (स्वयंप्रभमासीदामि) स्वयमासीदति । (सहर्षबहुमानम्)

बलदर्शनमण्डपं श्रुतीनां बहुभिर्भावितवैभवं प्रमाणैः । अवधूतरजस्तमस्कमेतत्सुमतेस्सत्त्वमयं विभाति सौधम् ॥

(विलोक्य) कासाविह विशुद्धसुधासन्दोहसौम्यस्वभावा श्वेतद्वीपदेवतेव संदृश्यते । (किञ्चिदुपसृत्य) प्रत्यभिजानाम्येनाम् । परिणतिविशेषादसावन्येव भाति ।

इयमखिलपुमर्थप्रार्थनाकल्पवल्ली सितमतिभिरनन्यैः सेविता सिद्धबृन्दैः ।

द्युतिभिरविरलाभिर्द्योतयन्ती दिगन्तान् विशति सुमतिसौधं विष्णुभक्तिर्विशुद्धम् ॥ ५२ ॥

तदहमप्यत्र प्रविश्य यावत्पुरुषं कृतकृत्यं कृतार्थं च निर्धारयामि, तावदवहितः सहधर्मचारिण्या देव्या सुमत्या सह नैश्रेयसीं नियतिमास्थाय निवत्स्यामि ।

[इति सविमर्श निष्क्रान्तः ।]

इति श्रीकवितार्किकसिंहस्य सर्वतन्त्रस्वतन्त्रस्य श्रीमद्वेदान्ताचार्यस्य कृतिषु संकल्पसूर्योदयनाटके नवमोऽङ्कः ।

## दशमोऽङ्कः

[ ततः प्रविशति विष्णुभक्तिः । ]

विष्णुभक्तिः— (आलम्बनविशेषाधीनमात्मनो वैभवं निर्वर्ण्य)

अहं वैकुण्ठदास्यैकलास्यलीलाविनोदिनी । विश्वकिल्बिषसंहारविभ्रमारभट्टी नदी ॥ १ ॥



किं च, अम्बा मे पुरुषस्य बुद्धिरनघा तातस्स धर्मोत्तरः संतुष्टिस्सहजा क्षमा प्रियसखी सदृत्तिराज्ञाकरी ।

विद्यैव स्वयमस्मि विश्ववृजिनप्रध्वंसनं क्रीडितं साऽहं प्राणिमि विष्णुभक्तिरचला संतिष्ठते संसृतिः ॥

अपि च प्रत्यक्षितपरावरतत्त्वैर्महर्षिभिर्भगवतैव च गीतं परमार्थभूतमन्यमप्यर्थमनुकथयामि ।

निरुध्य तरसा मरुत्करणमण्डलीं कुण्डलीं विचिन्त्य विगणय्य वा धमनिधातुमर्मादिकम् ।

किमत्र निगमत्रयस्थितिमताऽपि वा लभ्यते मयि स्थितिस्वस्थिता यदि किमुच्यते मुच्यते ॥ ३ ॥

यश्चासौ निवृत्तिधर्मकाष्ठारूपो नैश्रेयसो योग उच्यते, सोऽपि मदनु(रो)वेधादेव महतीं निद्विमापादयति । अद्य च,

मुमुक्षुत्वे सिद्धे मुषितमतिमोहस्य मुरभित्समाधिः संरोहन्नुपहरति सर्वाधविरतिम् ।

परस्तादास्थेयं यदिह विदुषाऽनिष्टजनुषा फलार्थं तत् किं वा फलमिति वितर्कः श्रमफलः ॥ ४ ॥

(विचिन्त्य) कीदृशी पुनरिदानीं किंकर्तव्यता? इयं तावत्,

अघपरिणमितैरमित्रभेदैः करणकलेवरपुत्रदारकाद्यैः ।

ग्रहिल इह मयैव मोचनीयो मुरभिदनुग्रहलीलया मुमुक्षुः ॥ ५ ॥

अत्र चैतदभिनिष्पन्नम् ।

भवरोगैकभिषजा विवेकेन विपश्चिता । शमं दोषगणो नीतः शारीर इव मानसः ॥ ६ ॥

अयं च क्षेत्रज्ञ इदानीमपुनर्भवयोग्यामवस्थामारूढः । तथा हि,

कामादिकेष्वपगतेषु कथावशेषं संप्रत्यसौ शमदमादिगुणोपपन्नः ।

मैत्रीदयादिपरिकर्मविभूषितेन श्रद्धाधनेन मनसा लभते समाधिम् ॥ ७ ॥

अपि चास्य परश्शतप्रत्यूहशालिन्यपि पश्चिमयुगे परमपुरुषचरणयुगलपातिव्रतीप्रभावेन प्रथमयुग इव परम्परितवृद्धि-  
रिव संदृश्यते समाधिसिद्धिः । तथा हि,

कलया विहितोदयः कयाचित् प्रतिपच्चन्द्र इवैष विश्ववन्द्यः ।

उपयाति दिनेदिने समृद्धिं पुरुषो विष्णुपदाश्रितः सितत्मा ॥ ८ ॥

स्वतस्सिद्धस्वच्छस्थिरमधुरचिन्तासुरसरित्प्रवाहोपश्लिष्टात्प्रणिधिमुखभागादवतरन् ।

चिदानन्दोदन्वत्यनघगुणरत्नौघभरिते निमज्जत्यन्यस्मिन्नयमपुनरुन्मज्जनमिह ॥ ९ ॥

संप्रत्येतस्य संभृतसमाधेरुत्तरपूर्वाघाश्लेषविनाशकरणाय विवेकव्यवसायादिभिरुपचि(कीर्षे)कंसे ।

(नेपथ्ये) लुलितमुग्रनपद्मां लुम्पतो वासतेयीमुदयशिखरिमध्यादुज्जिहानस्य भानोः ।

अपतमसि पदेऽस्मिन् वैष्णवे दृश्यमारादिह भवति पताकास्थानकं धाम पूर्वम् ॥ १० ॥

विष्णुभक्तिः— (कर्णं दत्त्वा) सुप्रभातं प्रख्यापयत्यसौ सुमतिपतेर्विवेकस्य वैतालिकः । अपि च निमित्तान्यपि  
नैश्रेयसीं सिद्धिं सूचयन्ति ।



त्रिभुवनमिदं शान्तक्षोभं समाधिरनाकुलः प्रसृमरसुधाधाराकारा प्रसीदति शेमुषी ।

स्फुरति च मुहुर्दृष्टिस्सव्या तदप्यपरिस्फुटं तदिह महतीं सिद्धिं मन्ये झटित्युपतस्थुषीम् ॥ ११ ॥

तदयमवसरस्समीहितसमर्थनस्य । ततश्च,

वैकुण्ठकृपया देव्या मदभीष्टे व्यवस्थितम् । प्राध्वं संकल्पमार्ताण्डं प्रवर्तयितुमुत्सहे ॥ १२ ॥

न च प्रभूतसंरम्भयाऽपि मया भगवत्कृपामनालम्ब्य प्रारिप्सितपरिसमाप्तिस्सुप्रापा । तथा हि,

शरणागतरक्षणैकदीक्षः समये तत्परिपन्थिनो निरुन्धन् ।

प्रभुरायतते परः कृपायां सचिवास्तस्य च सर्व एव देवाः ॥ १३ ॥

अतस्तामेव तावदापतिष्ठे । अद्य च प्रत्यक्षितेव मे भाति पद्मापतेरनुकम्पा । (साञ्जलिबन्धम्)

त्वयि बहुमतिहीनः श्रीनिवासानुकम्पे जगति गतिमिहान्यां देवि संमन्यते यः ।

स खलु त्रिबुधसिन्धौ सन्निकर्षे वहन्त्यां शमयति मृगतृष्णाशीचिकाभिः पिपासाम् ॥ १४ ॥ अपि च,

त्वद्दृष्ट्या सकृदीक्षिता दिविषदः स्वं स्वं पदं भुञ्जते भोगानत्र च भूभुजामभिमतान् पुष्पासि तृष्णाधिकान् ।

किंचोदश्चदनुग्रहाकृपणतामालक्ष्य वैलक्ष्यतो नैराश्यप्रमुखानि सौति भवती निर्वाणपर्वाण्यपि ॥ १५ ॥

अद्य पुनर्मातेव स्तनन्धयानामस्माकमभिरक्षणे पक्षपातिनी भवती ।

फलवितरणदक्षं पक्षपातानभिज्ञं प्रगुणमनुविधेयं प्राप्य पद्मासहायम् ।

महति गुणसमाजे मानपूर्वं दये त्वं प्रतिवदसि यथार्हं पाप्मनां मामकानाम् ॥ १६ ॥

(पुरस्तादवलोक्य; सहर्षम्) अयमसाविह विवेकमहाराजागारपूर्वभागे दनुजमथनदयानियुक्तो नृत्तोद्यत इवावतिष्ठते निखिलनिगमनैगमिकविद्यैकराशिर्विहङ्गराजः । प्रसीदति चासौ मे पन्नगरिपुः ।

आनेतुमात्मरभसेन समीहमानो रक्षोन्मुखं नतगृहेषु रमासहायम् ।

प्रायः प्रभोस्तदपृथक्स्थितिवृत्तिशक्तिं संकल्पमप्युपहरिष्यति तद्रथोऽसौ ॥ १७ ॥

तदेनमभिष्टौमि ।

नमः पन्नगनद्धाय वैकुण्ठवशवर्तिने । श्रुतिसिन्धु(रसो)सुधोत्पादमन्दराय गरुत्मते ॥ १८ ॥ अपि च,

क्षुण्णक्षोणीधराणि क्षुभितचतुररूपारतिम्यद्गरुन्ति ब्रुह्यत्तारासराणि स्थपुटितत्रिबुधस्थानकानि क्षिपेयुः ।

पातालब्रह्मसौधावधिविहितमुधावर्तनान्यस्सदार्तिं ब्रह्माण्डस्यान्तराले बृहति खगपनेरर्भकक्रीडितानि ॥ १९ ॥

दण्डकेन चैनमण्डजनाथमनुनाथेय ।

गरुडमखिलवेदनीडाधिरूढं द्विषत्पीडनोत्कण्ठिताकुण्ठवैकुण्ठपीठीकृतस्कन्धमीडे स्वनीडागतिप्रीतरुद्रागुकीर्तिस्तना-  
भोगगाढोपगूढस्फुरत्कण्टकवातवेधन्यथावेपमानद्विजिह्वाधिपाकल्पविष्कार्यमाणस्फटावाटिकारबरोचिश्छटाराजिनीराजितं  
कान्तिकलोलिनीराजितम् ।



जय गरुड सुपर्ण दर्वीकराहार देवाधिपाहारहारिन् दिवौकस्पतिक्षिप्तदम्भोलिधाराकिणाकल्प कल्पान्तवातूलकल्पोदयानल्प-  
वीरायितोद्यच्चमत्कारदैत्यारिजैत्रध्वजारोहनिर्धारितोत्कर्ष संकर्षणात्मन् गरुत्मन् मरुत्पञ्चकाधीश सत्यादिमूर्ते न कश्चि-  
त्समस्ते नमस्ते पुनस्ते नमः ।

नम इदमजहत्सपर्याय पर्यायनिर्यातपक्षानिलास्फालनोद्वेलपाथोधिवीचीचपेटाहतागाधपातालभाङ्गारसंकुद्धनागेन्द्रपीडासृणी-  
भावभास्वन्नखश्रेणये चण्डतुण्डाय नृत्यद्भुजङ्गभ्रुवे वज्रिणे दंष्ट्रया तुभ्यमध्यात्मविद्या विधेया विधेया भवद्दास्य-  
मापादयेथा दयेथाश्च मे ।

मनुरनुगतपक्षिवक्रस्फुरत्तारकश्चित्तमानुप्रियाशेखरस्तावकस्त्रायतामायतान्नस्त्रिवर्गापवर्गप्रसूतिः परव्योमधामन् वलद्वेषिदर्प-  
ज्वलद्बालखिल्यप्रतिज्ञावतीर्ण स्थिरां तत्त्वबुद्धिं परां भक्तिधेनुं जगन्मूलकन्दे मुकुन्दे महानन्ददोग्धीं दधीथा  
मुधाकामहीनामहीनान्तक ॥

इदं च श्रुतमनुचिन्तयामि ।

व्यक्तौ सन्नाहसंकल्पौ विश्वगोप्तुरिमौ हरेः । प्रथितावागमग्रामे पक्षीश्वरसुदर्शनौ ॥ २० ॥

(सर्वतोऽवलोक्य) अहो नु खलु विष्वक्प्रकाशा दिशो विदिशश्च । तदासीदतीव दयावल्लभस्य देवस्य संकल्पः ।

[ ततः प्रविशति संकल्पः । ]

संकल्पः— (आत्मानं निर्वर्ण्य)

यस्मिन्विस्मयनीयभूमनि मनागुन्मीलितेनैकधा सिध्यन्त्यस्य सितासितस्य जगतः स्वर्गापवर्गादयः ।

ऐशस्सोऽहमत्रासरात्ययभवन्मायामहायामिनीसत्ताशेषसुषुप्तबोधनपटुः संकल्पसूर्योदयः ॥ २१ ॥

आदिष्टस्सोऽहमनघपरविद्याप्रसादितया प्रदित्सितपारितोषिकया सकलगुणसेव्यया देव्या भगवदनुकम्पया । यथा  
मदधीनवृत्तिना मोहादिविजयिना विवेकेन जनितभूमा विनिष्पन्नसमाधिः पुरुषः त्वयैव मोचनीय इति । अहं तु  
सर्वदा निखिलजगदम्बायास्तदनुकम्पायाः प्रियमाचरामि । न च (मया साधुपरित्राणे तद्विरुद्धनिरसने) तदनुरोधि-  
परित्राणे तद्विरोधिनिरसने च दुष्करं किञ्चित् । अहं हि,

अचरन्मधुकैटभान्पयोधीन् अहिरण्याक्षहिरण्यत्रिप्लुतां द्याम् ।

अदशाननकुम्भकर्णघोषां पुनरुर्वीमपि विक्रमैरकार्षम् ॥ २२ ॥

आस्तामेतत् । अद्य तु,

अनिदं प्रथमां निद्रां विनिवर्त्य क्षणादहम् । अनिदं पश्चिमां पुंसो जनयिष्यामि जागराम् ॥ २३ ॥

तदर्थमपि तावदिदमिदानीमाददीय । यदुत,

मयि विनिहितभारं मध्यमे वृत्तिभेदे स्थिरमनसमुपायापायरध्यानिवृत्तम् ।

मुरमथनसमीक्षाशेखरेण स्वभूम्ना मुषितनिखिलदोषं मोचयिष्यामि जीवम् ॥ २४ ॥

(परिक्रम्य) क पुनरिदानीं मत्समर्थनीयसाध्यसाकाङ्क्षा महाभागा निखिलपापनिराकरिष्णुः विष्णुभक्तिः, यत्प्रीण-



नार्थोऽयमस्माकमारम्भः । (पुरस्तादवलोक्य) इयं सा,

नियतपुलकिताङ्गी निर्भरानन्दवाण्या गलितनिखिलसङ्गा गद्गदस्तोत्रगीतिः ।

अमृतलहरिवर्णा हर्षनृत्तोपपन्ना त्रिगतनरकभीतिर्विष्णुभक्तिर्विभाति ॥ २५ ॥

अपि च, नियताक्षहयं सैषा स्फुरत्प्रशमपत्तिकम् । मनोरथमधिष्ठाय विष्णुभक्तिरिह स्थिता ॥ २६ ॥

विष्णुभक्तिः— (सहर्षसाध्वसम्) देव ! इयमहमस्मि । (इति गद्गदस्वरा दूरतः साष्टाङ्गं प्रणमति ।)

संकल्पः— (सत्त्वादरोदात्तगतिरूपसृत्य सहस्तालम्बमुत्थापयति ।)

विष्णुभक्तिः— देव ! नन्तव्योऽसि मया त्वं नाथसंकल्पः । (इति पुनः पुनः प्रणमति)

संकल्पः— भद्रे ! अलमेतावता । महायोगेश्वरि ! महाप्रभावा खल्वसि । तदिह नामयति भवती मामप्यनेन नमसा ।

विष्णुभक्तिः— देव ! धन्येयं खल्विदानीमहमस्मि । याऽहमिह निरङ्कुशैश्वर्यशालिना भवतैवं संभाव्ये ।

संकल्पः— भद्रे ! परावरनिखिलतत्त्वान्तरात्मना भगवताऽपि संभावनीयां त्वामहं संभावयामीति किमत्र चित्तमव-  
गच्छसि ? यदीदृशी भवती,

शमधननिधिस्संविद्धल्लीसमग्रफलोदयः श्रु(ति)तपरिणतिशुद्धिस्थेमा सुखप्रतिभूरसि ।

भवभयतमः प्रातस्सन्ध्यापरावरदीपिका भगवति हरौ भक्तिर्दिव्या परिष्कृतिरात्मनः ॥ २७ ॥

अपि च, जनन्या सर्वलोकानां विष्णुबलभया तया । कृपया कल्पितस्सोऽहं त्वद्भूविभ्रमकिंकरः ॥ २८ ॥

तदादिशतु भवती मामभिमतसाधनाय ।

विष्णुभक्तिः— अहो देव ! पारतन्त्र्यपरिग्रहोऽपि स्वातन्त्र्यकाष्ठैव भवतः । तदहमिदानीं भवतैव भावनीयं  
प्रहर्षपरवशा प्रत्यभिज्ञापयामि । अद्य हि,

प्रकृतः क्रियया धिया च योगः परमैकान्त्यपरिष्कृतस्य पुंसः ।

निधिदर्शनवन्निरूढहर्षं प्रणिधत्ते विशदं परप्रकाशम् ॥ २९ ॥

अयं तावदिदानीमान्तरस्य योगस्य परिपाकः । बाह्यस्य चैतादृशीं दशमनुभवति पुरुषः ।

सिद्धे महति पाण्डित्ये सनिर्वेदश्चतुर्विधे । प्रणवद्विचतुष्काद्यैः प्रशान्तैरेव गोदते ॥ ३० ॥

संकल्पः— अहो ! वैभवमकम्पनीयभगवदनुकम्पासंभृतमहिम्नो विवेकस्य । यद्यमिह कर्मशृङ्खलैर्निगलितः करण-  
कलेवरकारागृहे निरुद्धगतिरन्तर्लुठन्नपि निर्मोचितमोहमहाग्रहो निवृत्तिधर्मकाष्ठां प्रापितः । अथवा भवत्या एवायं प्रभावः

विष्णुभक्तिः— देव ! विश्ववेदिना भवता विवेके मयि च किमिति वैभवमारोप्यते ? पश्यतु भवानेताम्,

स्वमायाशैलूपीविहरणपरिभ्रान्ततनुभृत्यपरित्राणोद्योगप्रणकरुणावेशविशः ।

प्रतिक्षेप्तुं तापान् प्रभुरयमपर्यन्तमहिमा हिमानीमानीय स्वपद्मनिभेनः प्रशुद्धि ॥ ३१ ॥

ततश्च, उपायः स्वप्राप्तेरुपनिषदधीतः स भगवान् प्रपश्यै तस्योक्तो प्रशन्ननिदिध्यायनगती ।

तदारोहः पुंसस्सुकृतपरिपाकेन महता निदानं तत्रापि स्वयमखिलनिर्माणनिपुणः ॥ ३२ ॥



अपिच, ग्रस्ने पित्तेन चित्ते गलकुहरमुखे संनिरुद्धे कफेन व्याप्ते वातेन गात्रे विलपति लपने कान्दिशीके हृषीके।

जङ्गले जीवितांशे जिगमिषति बले जन्तुमुद्भ्रान्तबन्धुं कस्त्रातुं चक्रहस्तादपर इह दयादत्तदृष्टिः क्षमेत॥

संवेद्मि च भगवद्दृष्टस्य सर्वविद्धिरपि दुरूहां सांपरायिकीं संपदम् । यथा,

कालोपयातकमलापतिदृष्टिपातादूरापनीतदुरितादिपरिप्लवोऽसौ ।

सुप्तोऽपि जागरमुपैत्यपुनर्निमेषं स्वान्तेन निष्प्रतिघमुक्तिमनोरथेन ॥ ३४ ॥

अत्यद्भुतप्रेक्षणीयमिदं त्वदनुग्रहसुधासारचातकव्रतिनः पुरुषस्येदानीमवस्थानम् । अयं हि,

कलत्रसुतसोदरप्रभृतिकल्पनावर्धरैरशक्यविनिवर्तनैरहितशृङ्खलैर्यन्त्रितः ।

निसर्गसुहृदि प्रभौ निहितगुप्तिभारः पुमानुपस्थितमुपस्थितं हितमशेषमुद्रीक्षते ॥ ३५ ॥

अतः परं तु भवन्निर्दिष्टमेव भव्यमवधारयामि ।

संकल्पः— यदिह भवत्या प्रख्याप्यते, प्रत्यक्षयामि तावदेतदखिलम् ।

दुरितजलधिद्वीपप्राये सुखे विगतस्पृहा पुरुषविषये यत्त्वं ब्रूषे पुरस्कृतगौरवम् ।

हिततमतया दुर्लब्धेऽस्मिन् क्रियापरमुत्तरं तदपि किमपि प्रत्युक्तं नः प्रतीक्षणमर्हति ॥ ३६ ॥

यद्यसावनादिभवरसभोगवासनापाशपरवशः पुरुषः सत्यलोकप्रभृतिषु संसारमरुकान्तारपथिकपानीयशालासु विश्रम-  
मभिकाङ्क्षेत्, तदा कथमहमेनमस्थाने सपदि मोक्षयेयम् ।

विष्णुभक्तिः— (कणौ पिधाय करकमले धून्वाना) मा मैवमाशङ्कनीयं मदेकसाक्षिकमनोरथे महात्मनि पुरुषे भूतभावि-  
समस्तवस्तुसाक्षात्कारिणा भवता । इदं च विज्ञापयामि ।

अपि पद्मयोनिरवशो भजते मधुकैटभादिजनिता विषदः ।

इति दृष्टदोषनिवहः पुरुषो न वहेत नाकनरकेषु रतिम् ॥ ३७ ॥

(अपि च,) अमृतस्यन्दिनं कंचित्कृष्णमेघं द्विजः स्मरन् । उदन्यया न वेशन्तमुदन्वन्तं च वीक्षते ॥ ३८ ॥

तदसौ झटिति निस्त्रुटितनिगलयुगलः त्वया विधातव्यः । अहं त्विदानीमभिनिर्वर्तिताभिगमनादिनियतिरहिंसादिमयी-  
मष्टपुष्पीमुपादाय त्वत्प्रभावनष्टादिलष्टपूर्वोत्तरपुण्यपापराशिमनन्ययाजिनमनन्यध्यायिनं च पुरुषमासन्नमुक्तिलाभव्यव-  
सायजनितनिरवधिकप्रमोदमनुमोदितुं त्वदेकान्तिना विवेकेन सह त्वरितमागमिष्यामि । [इति निष्क्रान्ता ।

संकल्पः— (परितोऽवलोक्य) अयमसावनवधिकस्वमाहात्म्यगोपनप्रदर्शितबालभावः प्रशान्तमधुरगम्भीराकृतिः परब्रह्म-  
समाधिप्रारम्भभावितममन्दमानन्दमनुभवन् पुलकितनिखिलगात्रविडम्बितकदम्बगोलकमलनालः पुण्यतमदर्शनः पुरुषः ।  
अहो महदिदमाश्चर्यम् ।

शृङ्गारवीरकरुणाद्भुतहास्यभीतिभीभत्सरौद्रविषयानतिवर्तमानः ।

तत्तावलोकनविभावसमेधितात्मा शान्तो रसः स्फुरति मूर्त इवैष धन्यः ॥ ३९ ॥



अपि च, अङ्गान्यस्य मुहुर्मुहुः पुलकितान्यन्तर्मुखं मानसं चिन्ता च द्रुतशर्कराप्रतिनिधिशीताश्रुणी लोचने ।

मायासारथिगीतयोपनिषदा दृष्टक्रमं द्रागसौ मन्ये याति मनोरथेन पुरुषो वैकुण्ठघण्टापथम् ॥४०

तमेतं सर्वधर्मक्षेत्रगिरिनगरतीर्थाश्रमारण्यसारसमाहारमिवैकत्र संभृतमस्मदागमनप्रतीक्षमकालक्षेपेणोपसर्पामि । अथवा अन्तर्हितः क्षणमस्याभिप्रायमवधारयामि ।

[ ततः प्रविशति श्रद्धादत्तहस्तः प्रशान्तमधुरवेषः पुरुषः । ]

पुरुषः— (स्वावस्थां परामृश्य सनिर्वेदम्) हन्त ! निरन्तरदुरन्तदुरितकान्तारजाङ्घ्रिकस्य मम दुःसहदुःखजालजटिला जन्मसन्ततिरनन्ताऽतिक्रान्ता । अतः परमपि पूर्वावस्थानिर्विशेषपुनर्भवपरम्पराहेतुभिरपरिमितैः कर्मसंचयैरावृतोऽहमवसरप्रतीक्षया भगवदनुकम्पया कथंचिन्निवृत्तिधर्मे निवेशितः प्रबलतमविवेकवैभवप्रतिक्षिप्तमोहपक्षोऽपि परप्राप्तिविरहादवसीदामि । (दीर्घं निश्चस्य)

चिरपरिचितदेहाद्यर्थचिन्तानुवृत्त्या नियतिमनुसरन्त्या नित्यडोलायितात्मा ।

अयमहमिह मन्दद्योतखद्योतकल्पः कतिकति दिवसानि क्षीणशक्तिः क्षिपेयम् ॥ ४१ ॥

अपि च, न मुक्तो न च बद्धोऽहं यथा पश्चाद्यथा पुरा । कृपणः किं करिष्यामि न करिष्यामि वा स्वयम् ॥

अस्ति वा कश्चिदनिदं प्रथमनिरवधिककारुण्यराशिरभङ्गुरस्वातन्त्र्यः पथ्यप्रवृत्तावपथ्यपरिहारे च प्रभुरेकः प्रमाणम् । तदाहितमतिस्तदेकाधीनप्रवृत्तिश्चाहं प्रतिबुद्धोऽस्मि । (विचिन्त्य मुहूर्तमिव स्थित्वा)

अमतिविहितैरहस्तोमैर्झटित्यहमुज्झितश्शमितविषयैस्सत्त्वोदग्रैश्शमादिभिराश्रितः ।

परमपुरुषध्यानस्तोत्रप्रणाममुखैर्मखैः परिहृतमुधाकालक्षेपः फलोदयमाद्रिये ॥ ४३ ॥

श्रद्धा— भट्ट ! अण्णाअपरमत्था इद्धिआवि किं वि विण्णवेमि पहरिस जोगेवि समए किं पुणो अप्पा अवमाणिज्जइ । णं अच्चासण्णा खु तुम्हाणं मोक्खसिद्धी । [ भर्तः ! अज्ञातपरमार्था स्यपि किमपि विज्ञापयामि । प्रहर्षयोग्येऽपि समये किं पुनरात्माऽवमन्यते । नन्वत्यासन्ना खलु युष्माकं मोक्षसिद्धिः । ]

पुरुषः— भद्रे ! भविष्यत्यपि परमपुरुषार्थे दृष्टिं प्रतिरुणद्धि मे दुर्वाराऽसौ दोषानुवृत्तिः । तथा हि,

सकृदपि विनतानां सर्वदे सर्वदेहिन्युपनिषदभिधेये भागधेये विधेये ।

विरमति न कदाचिन्मोहतो हा हतोऽहं विषमविषयचिन्तामेदुरा मे दुराशा ॥ ४४ ॥

श्रद्धा— भट्ट ! बालिसबुद्धि अहं किं वो पडिभणामि । तह वि तरळसहावाए मए भणिज्जइ । चिरगअं वि उत्तन्तं दाणिं वि चिंताहिं आअड्डिऊण भट्टिणा अप्पा विळपज्जइ । [ भर्तः ! बालिशबुद्धिरहं किं वः प्रतिभणामि । तथाऽपि तरलस्वभावया मया भण्यते । चिरगतमपि वृत्तान्तमिदानीमपि चिन्ताभिराकृष्य भर्ता आत्मा विलप्यते । ]

पुरुषः— अयि सूत्रवादिनि श्रद्धे ! कीदृशः पुनरनागतः प्रारब्धकर्मफलप्रवाहः भविष्यतीति नित्यं विभेति मे चेतः ।

अथ वा किमनया निरर्थकचिन्तया ? अच्छिद्रपरभजनयोगिना तु मया नित्यमवहितेन वर्तितव्यम् । तत्र च,

मृत्युरद्येति विदुषा यत्कर्तव्यं हितैषिणा । तदेव नित्यं कर्तव्यमनिर्धारितमृत्युना ॥ ४५ ॥



श्रद्धा— एवं वि पडिऊलचिन्ता भट्टिणा ण काअव्वा । अज्ज वा परं वा मोक्खो होहिति विस्सद्धहिअण्ण होदव्वं ।  
[एवमपि प्रतिकूलचिन्ता भर्ता न कर्तव्या । अद्य वा परं वा मोक्षो भविष्यतीति विस्त्रब्धहृदयेन भवितव्यम् ।]

पुरुषः— भद्रे ! साधु भवत्या संसारितोऽस्मि । यत्तदाम्नातं “ इति यस्य स्यादद्धा न विचिकित्सास्ति ” इति । तद्वती  
मद्विमोक्षणैकतानमनसो विष्णुभक्त्यास्सकाशं गत्वा ममेदृशीमवस्थामावेदय ।

श्रद्धा— जं भट्टा आणवेइ । [यद्वर्ता आज्ञापयति ।] [इति निष्क्रान्ता ।]

पुरुषः— (विचिन्त्य साभिलाषमिव स्थित्वा) नाद्यापि तावत् ,

पितृपथघटीयन्त्रारोहावरोहपरिभ्रमैर्निरयपदवीयातायातक्रमैश्च निरन्तरैः ।

अधिगतपरिश्रान्तीनाज्ञाधरैरतिवाह्य नस्सुखयति निजच्छायादायी स्वयं हरिचन्दनः ॥ ४६ ॥

संकल्पः— (सहर्षम्) अवधारितस्वभावोऽयमस्मत्त्वामिसंमतोऽनन्यभक्तः ।

मिथ्यादृष्टिमुखैर्विवेकमुषितैरस्पृष्टधीः कश्मलैरुत्तीर्णः प्रतिबुद्धदोषचिदचिद्भोगस्पृहाकर्दमात् ।

निध्यानस्थिरदर्पणप्रतिफलं निःश्रेयसश्रीरसावद्य प्रत्यवपत्तुमिच्छति भवाकूपारपारस्थलीम् ॥ ४७ ॥

अपि च, प्रगुणवृत्तिरपथ्यपराङ्मुखः कृपणचित्तहरैर्व्यसनग्रहैः ।

अयमपत्रपते निरुपप्लवः परगतैरपि दृष्टपरावरः ॥ ४८ ॥

अहह ! कति कति जगति न सन्ति कर्मिणो योगिनस्तपस्विनश्च । न तेषु कस्यचिदेतादृशस्वभावः ।

कम्पन्ते यमकिंकराः स्वयमसौ कालश्च सर्वकषः शङ्कन्ते किल निर्जरा निजपदावष्टम्भनं पाक्षिकम् ।

रक्षोदानवयक्षगुह्यकमुखा धावन्त्यतो दूरतः पद्मावल्लभपादपद्मयुगलप्रत्यर्पितस्वात्मनः ॥ ४९ ॥

यत्राप्यसौ सुकृतिभिर्विदितानुभावैरभ्यर्चितो जनपदे निवसत्यनन्यः ।

सिद्धाश्रमप्रतिनिधाविह सर्व एते निर्व्याधयश्च विचरन्ति निराधयश्च ॥ ५० ॥

अहो नु खल्वमुष्य परमपुरुषप्रीतितोऽपि तद्वक्तृप्रीतिरतिशेते । इत्थं किलास्य नियतमालापः ।

नाथे नस्तृणमन्यदन्यदपि वा तन्नाभिनालीकिनीनालीकस्पृहणीयसौरभमुचा वाचा न याचामहे ।

शुद्धानां तु लभेमहि स्थिरधियां शुद्धान्तसिद्धान्तिनां मुक्तैश्वर्यदिनप्रभातसमयासत्तिं प्रसत्तिं मुहुः ॥

तदेनमतिगाढसमाधिसंश्लेषादमृतजलधिनिहितमकरन्दविन्दुवदविभक्तमिव भगवताऽवस्थितमनन्ययोगिनम(हं)नुमन्यमानः  
स्वयमपि धन्यो भवितुमिच्छामि । (सहर्षबहुमानमुखसूत्र) महात्मन् ! आश्चर्योऽसि, धन्योऽसि, परमपुरुषदास्य-  
प्रियोऽसि ।

पुरुषः— (सहर्षसंभ्रमसाञ्चसमुत्थाय तत्प्रभावपरवशः प्रणिपत्य प्राञ्जलिस्तिष्ठन्) भगवन् !

अनवधिकैभवं त्वामवधारयितुं न पारयति चेतः । आद्यस्स एव भगवानथ वा तस्य त्वमन्तरङ्गतमः ॥

संकल्पः— महाभाग ! अहं किल परमपुरुषसंकल्पः । परमैकान्तिपरिषदग्रगण्यमनन्तसुकृतदुष्कृतनिगलयुगल-  
विगलनपूर्विकया परमपदपर्यङ्कपरिष्कारकपरब्रह्मसेवापर्यन्तया भक्तिपरिपाकसंपदा सङ्घटयितुं तदेकवल्लभया कृपण-



जनविषयकृतपक्षपातया कृपया नियुक्तश्चिरप्रार्थितदर्शनं भवन्तमुपगच्छामि । तदिह निकटवर्तिन्यां निःश्रेयससम्पदि निर्विशङ्केन भवता भवितव्यम् । अद्य च,

कच्चित्क्षिप्ररजस्तमस्कमधुना सत्त्वं समुज्जृम्भते कच्चिन्मोचितविप्लवश्च करणग्रामो वशे तिष्ठति ।

कच्चित्संवदते समाधिरनघः कच्चित्प्रसन्नं मनः किं वा कैटभकण्टकस्य कृपया जुष्टस्य ते दुर्घटम् ॥

पुरुषः— (सहर्षगद्गदम्) अहो नु खलु धन्योऽयमनन्यशरणो जनः । यदेनमनिदं प्रथमसम्पदा भगवदनुकम्पया प्रचोदितस्तत्त्वभवान् प्रसीदन् प्रेक्षते । कश्च त्वदीक्षितः समीहितसिद्धौ संदिग्धे । निर्धारितश्च निगमान्तनिरूढ-  
बुद्धिभिस्त्वदनुभावः ।

यस्याज्ञा विबुधेशमौलिवलभीवास्तव्यपारावती यद्भ्रुविभ्रमकिंकरी विधिशिवस्वस्थानसुस्थासिका ।

ब्रह्मस्तम्बधुरंधरेण मुरभित्संकल्पभूम्ना त्वया कस्मिन् किं नु न जावटीति न च किं कस्मिन्न जावत्यते ॥

संकल्पः— (स्वगतम्) प्रष्टव्यः पुनरसौ विशेषतः सांयमिकीं सिद्धिम् । (प्रकाशम्) भद्र ! कीदृशी भवत इदानीं  
कृपणजनदवीयसी कृतमुखसंमुखी समाधिसंपत्तिः ।

पुरुषः— देव ! प्रस्पष्टमनुभूयमानाऽप्यसौ विशेषतो निर्देष्टुं न शक्यते । तथाऽपि किंचिदवेदयामि ।

निरूढनिगमत्रये निखिललोकचिन्तामणौ प्रसत्तिमधिजग्मुषि प्रणिदधानभावास्पदे ।

रतिं भजति भावनालयमिशोपयाति द्रुतं रमावसुमतीसहाचरितधर्मणि ब्रह्मणि ॥ ५५ ॥

संकल्पः— (सहर्षम्) महात्मन् ! अनन्यलभ्या तवेयमवस्था विस्मयावेशविह्वलं विदधाति मामकं मानसम् । इयं हि

निवृत्तिरसवासनानिरवशेषितोपप्लवा परप्रणिधिपद्धतौ धृतिमुपेयुषी शेमुषी ।

द्रुतप्रवरशर्कराभरितदुग्धधाराकृतिप्रतिक्षणविकल्पनाकलहलङ्घिनी वर्तते ॥ ५६ ॥

अपि च, कवित्वमदकश्मलं कथकदर्पतिग्मज्वरं विकत्थनमिलद्बहुप्रलपनाभिमानग्रहम् ।

परप्रतिपदार्पणप्रथनयातनां च स्वयं निवर्त्य निखग्रहान्निभृतवृत्तिमातिष्ठसि ॥ ५७ ॥

पुरुषः— देव ! भवत्प्रसादसंभवेयं पराङ्मुखस्वभावस्य मे प्रत्यङ्मुखी बुद्धिवृत्तिः । अचिन्त्यप्रभावश्च भवानागमेषु  
जोषुष्यते ।

क्रियाशक्तिं केचिदनुजमथनीं हेतिमपरे मनस्तत्त्वं चान्ये मधुविजयिनस्त्वामभिदधुः ।

तमेवैके तत्तत्पदविषयजुष्टं तदिह नः सदोत्तुङ्गः प्रादुर्भवसि भवसिन्धुप्रमथनः ॥ ५८ ॥

संकल्पः— भद्र ! अत्रत्यूहस्त्वयि भगवत इदानीमनघः प्रसादः । अहमपि तदनुप्लवः । ततश्च,

निर्णायमुख्यरागं निजपक्षनिविष्टनित्यहरितचम् । गुणपञ्जरस्थितं त्वां शुक्रमिव मोक्षयामि दिव्यगतियोग्यम्  
शृणु चेदानीमागामिनीमनन्यलभ्यामपवर्गसिद्धिम् ।

निर्णिक्तत्रिगुणाञ्जनस्य सगुणब्रह्मोपसम्पत्तितः प्रादुर्भूतगुणाष्टकस्य परमं साधर्म्यमभ्येयुषः ।

पारावर्यविभागलक्षणपरित्यागप्रसङ्गोज्झिता शेषादेरिव शेषवृत्तिरपि ते सत्तावधिस्सेत्स्यति ॥ ६० ॥



अपि च, सुहृदस्तवाददीरन् सुकृतफलं यत्त्रया परित्यक्तम् । दुष्कृतफलं द्विषन्तः प्रारब्धान्ते परं पदं विशतः॥

पुरुषः— देव ! भवत्प्रसादलभ्यां भाविनीमवस्थां प्रतिबुध्य निरूढहर्षा मुक्तकलिर्नृत्यतीव मे बुद्धिः । अपुनर्भवस्तु भविष्यति न वेति संदिहानो भृशं दूये । तदिह कथं कल्पितोऽहमिति,

वितमसि पदे लक्ष्मीकान्तं विचित्रविभूतिकं सचिवगमितः संपद्याविर्भवत्सहजाकृतिः ।

स्फुटतदपृथक्सिद्धिः सिद्धद्यदुणाष्टकतत्फलो भजति परमं साम्यं भोगे निवृत्तिकथोज्झितम् ॥

ततश्च यद्यहमभिज्ञातुमर्हामि तदाज्ञापयितुमभिवाञ्छामि ।

संकल्पः— भद्र ! (कथं) किं नु भवते प्रदित्सितस्वाराज्याय सिद्धं न संवेद्यते ।

अवताररहस्यतत्त्ववेदी विबुधग्रामटिकासु वीतरागः ।

अपुनर्भवने न निर्व्यपायं प्रतिगन्ताऽसि परं पदं त्रिधाम्नः ॥ ६३ ॥

श्रद्धास्त्वचैनमपि सत्यवाचो मे सशपथं व्याहारम् ।

स्वसेवासार्धभौमत्वं भवते परमात्मना । विवेकस्य च वीरस्य यौवराज्यं प्रदित्सितम् ॥ ६४ ॥

अपि च, मुक्तस्त्वं सकृदेव सांप्रतमितः प्रागुत्तरैः कर्मभिः प्रत्यक्षात्परसं परित्यज न वा प्रारब्धभोगं प्रियम् ।

अस्माभिः पुनरादिपुरुषदयादेवीकृतप्रेक्षणैः त्वद्वृत्तान्तसतत्त्वविज्ञपनतस्सिद्धोत्सवा सेव्यते ॥ ६५ ॥

तदामन्त्रयामि भवन्तम् । (इति द्विलिपदमतिक्रम्य) विद्यासन्तत्यविच्छेदाय जगति विख्यापयामि किञ्चित् ।

भगवति नियतात्मा भागधेये श्रुतीनां पुरुष इह महात्मा वर्तते भूतधात्र्याम् ।

तदयमवदधानैः सर्वमन्तेवसद्भिः पृथुमतिभिरभीष्टं पृच्छयतां विश्वदर्शी ॥ ६६ ॥

[इति पुरुषं परिवृत्य पश्यन्निष्क्रान्तः ।

पुरुषः— (सहर्षम्) प्रत्यक्षितप्रभावा मयीदानीं विश्रुतपूर्वा विश्वकर्तुरघटितघटनाशक्तिः । यदहमनन्तापराधसंततोऽप्यपवर्गहेतुना प्रसादेन परिगृहीतोऽस्मि । किं च,

यदिह पुरा पुराणपुरुषेण बहिष्करणात् प्रमितविरूद्धवृत्तिविषमं प्रचचार बहिः ।

तदिदमहो तमेकमनुभूय रसातिशयात् स्वपिति मनो मदीयमवलम्बति मुह्यति वा ॥ ६७ ॥

अपरमपि विचित्रमेतदनुभवामि ।

अन्येषामजहत्त्रिवर्गमनसामायुःक्षयत्रासदैरप्रत्यूहगतिक्रमैरवितथव्यापारधन्यस्य मे ।

भ्रश्यद्भिर्दिवसैः प्रवृद्धवृजिनाकूपारपारीभवन् प्रत्यासीदति मुक्तिरासर इति प्रीतिः प्रतिष्ठाप्यते ॥ ६८ ॥

इदमपि महत्तरं प्रीतिकारणम् । यदेतत्,

दहरकुहरे देवस्तिष्ठन्निषद्वरदीर्घिकानिपतितनिर्जापत्यादित्सावतीर्णपितृक्रमात् ।

धमनिमिह नस्तस्मिन् काले स एव शताधिकामकृतकपुरप्रस्थानार्थं प्रवेशयति प्रभुः ॥ ६९ ॥

अधिगतं च महदिदानीमस्माकमैश्वर्यम् ।



प्रत्यृहानवधीद्विवेकसुभटो युद्धेषु बद्धेषुधिस्तद्भूमनैव हता धियस्तरलता संभूय सा भूयसा ।

प्रत्यक्षागमयुक्तिभिः प्रणिहितत्रित्वेषु तत्त्वेष्वमी लक्ष्यालक्ष्यगुणेषु लब्धधिषणोत्सेधास्समेधामहे ॥

अपि च, निरन्तरमन्तरात्मानुभवरसमीश्वराज्ञानुवर्तनप्रीतिं च यावज्जीवमनुपालयतो मे नित्यसंनिहितैव नैश्रेयसी सिद्धिः । तदेतदखिलं यन्मुखेन मया समधिगतं तमसहायवीरं विवेकं विचित्तमहिमशालिनीं विष्णुभक्तिं चामोघ-  
वाञ्छितः संदृष्टुमिच्छामि । अत्र चैतौ तुलसीवननिवासिनीं द्वादशीमुपसेवमानौ नूनमुपस्थास्येते । यावदिमावुपसर्पामि,

[ ततः प्रविशतिविवेकः सुमतिर्विष्णुभक्तिश्च । ]

विष्णुभक्तिः— महाराज ! दिष्ट्या त्वया जिताश्शत्रवः । पुरुषश्चाशेषविकृतिप्रसूत्या प्रकृत्याऽनिदं प्रथमबन्धम्यमाण-  
गर्भजन्मजरामरणादिचक्रयन्त्रमारोप्य निपीड्यमानो निवृत्तिधर्मप्रभृतिनिःश्रेणिकाक्रमेण निःश्रेयसप्रासादसमारोहणाय  
नियोजितः । अहो नु खलु भवन्तमनवधिकवैभवमवधारयामि ।

महासत्त्वोदारस्थिरमधुरगम्भीरहृदयः कृपोत्साहोत्तुङ्गः कृतविदभिगम्यः प्रणयिनाम् ।

श्रुतप्रज्ञामेधास्मृतिजलधिरक्षुद्रचरितः त्वमेकः सर्वासामनघफणितीनामभिमतः ॥ ७१ ॥ अपि च,  
धीरोदात्तानुकूलोत्तमगुणमहिमानायकेष्वग्रणीस्त्वं स्वाधीना त्वत्सनाथा सुमतिरभिमता धर्मपत्नी तवासौ ।  
स्वायत्ता चाद्य सिद्धिस्समजनि भवतस्स्वामिनिःश्रेयसार्था रामस्त्वं च त्रिलोक्यां रणविहृतिमुखैरप्रवृण्वानुभाषौ  
राजा— महाप्रभावे ! सर्वमिदं त्वत्प्रासादप्रसूतमेव । “ भक्त्या त्वनन्यया ” इति भगवतैव च गीयते । (विचिन्त्य)  
अद्यापि न प्रकृत्या पुरुषः परित्यक्तः, नापि चासौ ।

ज्वलनदिवसज्योत्स्नापक्षोत्तरायणवत्सरान् पवनतपनप्रालेयांशून् क्रमादचिरद्युतिम् ।

जलधरपतिं देवाधीशं प्रजापतिमागतस्तरति विरजां दूरे वाचस्ततः परमद्भुतम् ॥ ७३ ॥

अयं हि, मलिनिमद्दशमातन्वनैर्मलीमसवस्तुभिर्मणिरिव महानन्तज्योतिर्निरुद्धनिजप्रभः ।

शुभतररुचिप्रत्यासेधस्वकर्मफलच्छलाज्जडपरिषदि न्यस्तो दैव्या न दीव्यति मायया ॥ ७४ ॥

सुमतिः— अय्यउत्त ! अविच्छिन्नप्रवृत्तकेवलपरसंतवणकेलिसालिणीए माआए किं फलं लब्धं लहिज्जइ वा ?

[ आर्यपुत्र ! अविच्छिन्नप्रवृत्तकेवलपरसंतपनकेलिशालिन्या मायया किं फलं लब्धं लभ्यते वा ? ]

राजा— न किञ्चिदपि । (सनिश्चासम्)

विषतरुफलपाकदर्शनीयैर्विषयरसैः पुरुषं निरुद्धदृष्टिम् ।

अलभत किमशौ फलं विचेता विषमगुणागुणिनं विलोभ्य माया ॥ ७५ ॥

विष्णुभक्तिः— नासौ महाराजस्य निर्वेदावसरः । अद्य हि परसंकल्पकल्पान्तपावकेन प्रारब्धकर्मलेशपरिशेष उप-  
शोपितः पुरुषस्य दुरितार्णवः । प्रकृतिरपि निर्मोककल्पाशेषपरिशुद्धस्वभावं पुरुषमायुषः पारे तमसः पारे च  
निर्मोक्षयति ।

राजा— (सहर्षम्) भगवति सिद्धप्रायस्समीहितः । तर्हि सफलप्रयासोऽस्मि ।



सुमतिः— अय्यउत्त ! किं एदं भअवईए भासणं अम्हाणं उवच्छन्दणं अहवा अणळिअं ति डोळाअंतमाणसम्हि ।

[ आर्यपुत्र ! किमेतद्भगवत्या भाषणमस्माकमुपच्छन्दनम्, अथवा अनलीकमिति डोलायमानमानसाऽस्मि । ]

राजा— प्रिये ! मैवं मन्वीथाः । सत्यवादिनी खल्वेषा सनकसनन्दनादिभिर्महनीया महातपस्विनी । श्रद्धत्स्व चैतत् ,

निर्जरीभिरपि नित्यदुर्लभे जातु काचिदिह जातकौतुका ।

लप्स्यसे ललितकाङ्क्षिणी स्वयं मत्प्रिया त्वमनघं मनोरथम् ॥ ७६ ॥

सुमतिः— महंतो खु एसो पसाओ सहधम्मआरिणीविसए महाराअस्स । [ महान् खल्वेष प्रसादः सहधर्मचारिणी-विषये महाराजस्य । ]

राजा— (परिक्रम्य) इदमहमिदानीं मदेकार्थेभ्यश्चिरपरिचर्यापरिश्रान्तेभ्यः प्रहर्षकारणं विज्ञापयामि ।

विद्याभिः स्वविषयभङ्गपटुषु स्थानेष्ववस्थीयतां सिद्धार्थैरनुमन्यतां शमदमस्त्राध्यायतोषादिभिः ।

मत्सूतस्य मनोरथस्य रथिना दृष्टाध्वना संप्रति प्रत्यावृत्तिकथोज्झितेन परमं ब्रह्म प्रतिष्ठाप्यते ॥ ७७ ॥

अपि च, प्राचीमेकपदीं त्यक्त्वा प्रतीचीमास्थितः प्रभुः । उदीचीमेव गन्ताऽसौ नत्ववाचीं कथंचन ॥ ७८ ॥

( आकाशे डिण्डिमध्वनिः । सर्वे समाकर्ण्यार्द्रतकौतुकं नाटयन्ति । )

विष्णुभक्तिः— श्रूयतामिदं महाराजेन,

निवृत्तमतिकश्मलो निभृतबुद्ध्यबुद्धीन्द्रियः परप्रणिधिवैभववृत्तिकर्मबन्धः कृती ।

विमुक्तिपदमद्भुतं द्रुतमुपैति विद्वानिति त्रिवर्गसघस्मरस्त्रिदशडिण्डिमस्ताड्यते ॥ ७९ ॥

पुरुषः— (सहर्षं) अस्मन्महोदयसन्तुष्टोऽयं वत्सो विवेकः सुमतिविष्णुभक्तिभ्यां सह इत एवाभिवर्तते । तदहमेतान् प्रत्युद्गच्छामि ।

विवेकः— ( पुरस्ताद्निर्दिश्य ) प्रिये ! एष कुलपतिरस्माकं अतर्कितोपनतपरसंकल्पनिवृत्तपूर्वापरपुण्यपापराशिरस्मद्दिदृक्षया समायाति । तदयमस्माभिस्समाहितैरभिगम्योपसर्तव्यः । ( सर्वे सप्रश्रयं त्वरितमुपसृत्य प्रयतबुद्ध्यः प्रणिपतन्ति । )

पुरुषः— सर्वे दीर्घायुषो भूयास्त । भद्रे विष्णुभक्ते ! अनन्यसाधारणाद्यगतप्रभावनिर्धूतनिखिलपरपक्षेण जितकाशिना वत्सेन विवेकेन दिष्ट्या समागतोऽस्मि । ( विवेकमुपगूह्य सस्नेहबहुमानम् ) वत्स विवेकमहावीर ! निजकर्मसन्तति-प्रवृत्तया निद्रया निर्भरप्रसुप्तोऽहं त्वयैव खलु अस्मत्प्रतिकूलसकुल्यघातिना प्रतिबुद्धदशां प्रापितः । अनया च परित्यक्त-फलान्तरया विष्णुभक्त्या पुनरस्मद्वितैकनिरतया दुःसहानन्तदुःखसन्तत्यनुवृत्तिनिदानभूतदुरितराशिरुपसंहतः ।

राजा— (स्वगतं) हन्त कुलक्षयहेतुरयमिति कुलपतिरक्षकं मां कुटिलमतयः केचिदपवदितुमिच्छन्ति ।

गतद्राणिदोहलं गलितमाननागौरवं यशस्यनभिसन्धिकं यमिनमप्यनुद्गृह्णाति ।

तिरस्करणकौतुकग्रहगृहीतचित्ते जने गुणग्रहणलालसो न खलु कश्चिदालक्ष्यते ॥ ८० ॥

अलमनेन । ( प्रकाशं ) तात.... इत्यर्थोक्ते सवैलक्ष्यमवनतमुखस्तिष्ठति ।

विष्णुभक्तिः— भगवन् ! महाराजस्य विवेकस्य विवक्षितं विज्ञापयामि ।



कुल्यत्वेन परिग्रहेऽपि कुटिलप्रस्थानगामिष्वसौ कूटस्थप्रतिकूलवृत्तिषु कृपादाक्षिण्यलेशोज्झितः ।

कामादेः स्वयमौर्ध्वदेहिकविधिं कृत्वा यथार्हं कृती द्रष्टुं त्वां त्रुटितस्वकर्मनिगलं प्राप्तो विवेकः प्रभुः ॥

पुरुषः— (सहर्षबहुमानम्) भद्रे, परमयोगिबहुमतप्रभावे, विष्णुभक्ते ! परित्यक्तस्वप्रयोजनमसंभवत्प्रत्युपकारमेवमुपकृत-  
वद्भयो भवद्भयः परितोषानुगुणं कमपि वरं प्रयच्छामि ।

विवेकोऽयं तत्त्वेष्ववितथविशेषग्रहतनुर्भवोदन्वदोषप्रतिगमनिकात्मा च सुमतिः ।

परप्रेमाकारा त्वमिति समवेतास्त्रय इमे तमःपारे त्यक्तत्रिगुणमपि च त्यक्ष्यथ न माम् ॥ ८२ ॥

(विवेको विष्णुभक्तिश्च साञ्जलिबन्धम्) अनन्यलभ्यः प्रसादोयं अस्मास्वत्वभवतः ।

सुमतिः— (सहर्षम्) महंतो हि एसो वरो महणिज्जो जं अय्यउत्तस्स सहधम्मआरिणी होम्मि । [महान् हि एष वरः  
महनीयः यदार्यपुत्रस्य सहधर्मचारिणी भवामि ।]

विष्णुभक्तिः— भगवन् ! अद्य खल्वासन्नसिद्धिरेव स भवानिति देशिकप्रसादलब्धदिव्यश्रुतिचक्षुषो मे हृदयमेव कथ-  
यति । तथा च, सिद्धपूर्वैः सुनिमित्तैरपि सूच्यते । इह हि,

दिव्यस्संप्रति दुन्दुभिर्दिशि दिशि ध्वानैर्मुहुः श्रूयते देवानामपि हावुहावुलहरी विश्वोभयत्यम्बरम् ।

आरब्धप्रतिसंस्कृतिः कृतमुखैरर्चिर्मुखैः श्रीपतेराज्ञाधारिभिरातिवाहिकगणैरादिश्यते पद्धतिः ॥ ८३ ॥

पुरुषः— (सहर्षोल्लासं) अतस्तर्हि कृतकृत्यान् भवतः कृतार्थोऽहमामन्त्रयामि ।

अलं कालप्रहाणेन प्रतीक्षे पश्चिमं दिनम् । अस्मदेकहितैषिभ्यः स्वस्ति वः साधयाम्यहम् ॥ ८४ ॥

अपि च, ग्रहस्वप्ननिमित्तादिमोघचिन्तापराङ्मुखः । प्राप्तं प्राप्तमुपासीनः प्रवेक्ष्यामि परं पदम् ॥ ८५ ॥

अहह ! रसरुधिरपिशितमेदःकीकसमज्जाशुक्लमयकलेबरकारागृहान्निष्क्रान्तः शबरकुटीरकोटरात् सार्वभौमपितृ-  
सदनसौधाधिरोहणाय संत्वरमाण इव राजकुमारस्तत्तद्देशाधिकारिभिः आतिवाहिकगणैः अनितरसुलभेन देवयानेन  
त्रिगुणमरुकान्तारमतिवाहितस्तमःपारभूतं परमपदमधिरोक्ष्यामि । यत्र च,

सव्यं पादं प्रसार्य श्रितदुरितहरं दक्षिणं कुञ्चयित्वा जानुन्याधाय सव्येतरमितरभुजं नागभोगे निधाय ।

पश्चाद्वाहुद्वयेन प्रतिभटशमने धारयन् शङ्खचक्रे देवीभूषादिजुष्टो जनयति जगतां शर्म वैकुण्ठनाथः ॥

(परिक्रम्य, सविनयमञ्जलिं बद्धा ।)

दिवि भुवि च निविष्टान् देशिकान् दिव्यभूम्नः प्रणतिनियतवृत्तिः प्रार्थये कंचिदर्थम् ।

अधिजिगमिपुराद्यं धाम युष्मत्प्रभावात् प्रियगतिरनुगृह्य प्रेक्ष्यतां भृत्य एषः ॥ ८७ ॥

अपि च, एते मच्चमपोढमन्मथशरोन्माथाय नाथादयः त्रय्यन्तप्रतिनन्दनीयविविधोदन्ताः स्वदन्तामिह ।

श्रद्धातव्यशरण्यदम्पतिद्यादिव्यापगाव्यापकाः स्पर्धाविप्लवविप्रलम्भपदवीवैदेशिका देशिकाः ॥

[इति विवेकसुमतिविष्णुभक्तीस्सप्रसादबहुमानं समीक्षमाणः सिषाधयिषितोत्तरकृत्यो निष्क्रान्तः ।]

सुमतिः— अय्यउत्त ! अह किं पडिवाळिअ मोख्खदिअहस्स अम्ह कुळवड्ढो अहिळसिअळाहो विळंविज्जइ ।



[ आर्यपुत्र ! अथ किं प्रतिपालितमोक्षदिवसस्य अस्मत्कुलपतेरभिलषितलाभो विलम्बेत । ]

राजा— देवि ! अस्माभिरनया च महाप्रभावया विष्णुभक्त्या नित्यप्रत्यूढनिखिलान्तरायस्य किं नाम संप्रति काङ्क्षित-  
विलम्बकारणम् । पश्य पश्य ।

नन्वहं सुमतिजानिरेकधीः त्वं विवेकसहधर्मचारिणी । आवयोर्मतमनन्यभावयोरर्थ्यमेतदचिरेण सेत्स्यति ॥

सुमतिः— अय्यउत्त ! दाणिं कुत्थ गओ एसो किअकज्जो महापुरुसो । [आर्यपुत्र ! इदानीं कुत्र गत एष कृत-  
कृत्यो महापुरुषः । ]

राजा— प्रिये ! वक्तव्यमेतत् । भूतभाविसमस्तवस्तुवेदिन्या भगवत्या विष्णुभक्त्या ।

विष्णुभक्तिः— ( निमीलितदृष्टिः प्रणिधानमभिनीय ) नूनमनिकेतो यत्रसायंगृहत्वमास्थितो यथालब्धवृत्तियोगी ।

अथ वा, श्रीरङ्गं वृषभाचलं करिगिरिं श्रीमद्यदुक्षमाधरं साकेतं मधुरामुपैष्यति हरिक्षेत्रं बदर्याश्रमम् ।

अन्तस्संभृतसप्ततन्त्रवभृथादादेहपातोदयाद्यद्वा संप्रति यत्र कुत्रचिदसौ यत्रैकतानं मनः ॥ ९० ॥

अपि च, स्वयंव्यक्तक्षेत्रे विपिनविषये वा विधिवशात्प्रशस्ते दुष्टे वा क्वचन विषये त्यक्तवपुषः ।

मुकुन्दस्त्रय्यन्तप्रथितमहिमा सोऽयमनघान् प्रपन्नानुद्धृत्य स्वपदमनपायं गमयति ॥ ९१ ॥

अद्य चासौ निखिलजगदेकदेहिना नित्यनिरवद्येन देवेन निजनगरपर्यन्तमनघमपुनरावृत्तिमध्वानं निनीषितः । तेन,

देवर्षिभूतपितृमर्त्यऋणातिलङ्घी दत्ताभयस्य कृपया दृढभक्तिशाली ।

पत्युः समस्तजगतां परमं पदं तत्प्राप्स्यत्यसौ गुरुजनैः प्रथमाधिरूढम् ॥ ९२ ॥

इदमपि किञ्चिदचिन्त्यमहिमशालिनि अमुष्मिन् महात्मनि अद्भुतमवलोकयामि । अद्य हि,

कृतमिह दुरितं प्रमादवृत्त्या किमपि मुकुन्दकृपानिमग्नमेनम् ।

पवनतनयबालबहिनीत्या न दहति धक्ष्यति योजितं परेषु ॥ ९३ ॥

राजा—( सहर्षबहुमानम् ) भगवति विष्णुभक्ते ! विश्वसाक्षात्कारविचक्षणयास्ते किमेतावत्परिमितातिशयदर्शनमाश्चर्यम् ।

( विचिन्त्य स्वगतम् ) महाप्रभावैषा मम वन्दनीया । ( प्रकाशम् )

विधिवशनियतेन विष्णुभक्ते प्राणिपतनेन वयःक्रमाधिकोऽपि ।

उचितमुपचरामि विश्वमान्यां हरिपदपद्मरतिं परामहं त्वाम् ॥ ९४ ॥

( सुमतिं विलोक्य ) प्रिये ! त्वमप्येनामस्मत्प्रयुक्तप्रतिष्ठामप्यादिपुरुषमूर्तिमिव प्रणन्तुमर्हसि ।

विष्णुभक्तिः— ( सप्रश्रयम् ) महाराज ! अनादिसंसारसागरनिमग्नमस्मत्कुलपतिं पुरुषमुद्धृतवते पूर्वजाय भवते  
प्रतिप्रणाममभिरोचयामि ।

विवेकः— महायोगेश्वरि !

किं विज्ञानैः किं तपोदानयज्ञैः किं वाऽन्यैश्च त्वत्परित्यागदीनैः ।

ज्ञातुं द्रष्टुं तत्त्वतश्च प्रवेष्टुं शक्यं ब्रह्मानन्यभाजा त्वयैव ॥ ९५ ॥



विष्णुभक्तिः— (विचिन्त्य) भवत्वेतदेवमन्यथा वा । प्रत्येमि तावन्मत्समक्षमेव मनीषितं साधयतः स्वयमकर्तृत्वामि-  
मानाभिप्रायम् । सर्वथा निस्तरति तावदयमसौ निष्प्रत्यूहभगवदनुकंपावलंबितः पुरुषस्सर्वदोषाकरं संसारसागरं  
प्रविशति च परमं पदम् । किं ते भूयः प्रियमुपहरामि ।

राजा— भगवति महानुभावे !

किं तत्प्रियं परमतः प्रतिपादनीयं पद्मासहायपदपद्मजुषा भवत्या ।

पश्यामि यत्पुरुषमेवमपास्तपङ्कं राकाशशाङ्कमिव राहुमुखाद्विमुक्तम् ॥ ९६ ॥

अपि च, अपुनरुदयो मायामोहः स्थलीमधिशायितः स्फुरति मुरभिद्भक्तिर्भव्या भवत्यनुपप्लवा ।

सरणिमपुनःप्रत्यावृत्तिं भजत्यनघः पुमान् किमिह बहुभिः क्रीडत्यग्रे समीहितमद्य नः ॥ ९७ ॥

किमन्यदहमिह भवत्यास्सकाशादाशासे । तथापीदमस्तु ।— भरतवाक्यम् ।

अङ्गीकुर्वन्त्वकलुषधियो नित्यमध्यात्मविद्यामाद्यो धर्मः स्पृशतु वसुधामाशिपः पारवर्ती ।

देवः श्रीमान् निरवधिदयासिन्धुरस्मिन्प्रबन्धे वक्ता श्रोता वचनविषयः प्रीयतां वासुदेवः ॥ ९८ ॥

[ इति निष्क्रान्तास्सर्दे ।

इति श्रीकवितार्किकसिंहस्य सर्वतन्त्रस्वतन्त्रस्य श्रीमद्वेदान्ताचार्यस्य कृतिषु संकल्पसूर्योदयनाटके दशमोऽङ्कः ।



स्तोतुं निन्दितुमस्मदुक्तमथवा सोढुं समूढं जगत् किं नश्छिन्नमनन्तचिन्तनरसे सुस्थे सुखं तस्थुषाम् ।

शिष्याः शिक्षितबुद्धयः श्रुतिपथे येषां वयं ये च नस्तत्सन्तोषसमर्पणक्षममिदं साडम्बरैः किं परैः ॥

॥ ग्रन्थश्च समाप्तः ॥

श्रीवेदान्तदेशिकग्रन्थमालायां  
काव्यनाटकविभागः समाप्तः ॥



## क्रय्य पुस्तक सूची.

श्रीभगवद्रामानुजमुन्यनुगृहीत श्रीभाष्याद्यखिलग्रन्थविभूषिता भगवद्रामानुजग्रन्थमाला.

(तैलङ्गाक्षर).... 6-0-0

श्रीमद्वरमुनीन्द्रग्रन्थमाला.

( श्रीवचनभूषण-तत्त्वत्रय-मुमुक्षुप्पडि-आचार्यहृदयव्याख्यानविभूषिता ) , , .... 5-0-0

श्रीमद्वेदान्तदेशिकग्रन्थमालायाम्—

हयग्रीवस्तोत्रादि पादुकासहस्रान्त सकलस्तोत्रसंभृतः स्तोत्रावलीविभागः .... 2-0-0

अधिकरणसारावली शतदूषणीविशिष्टम्— वेदान्तविभागस्य प्रथमसंपुटम् .... 3-0-0

मीमांसापादुका-सेश्वरमीमांसा-न्यायपरिशुद्धि-न्यायसिद्धाञ्जनविशिष्टम्—

वेदान्तविभागस्य द्वितीयसंपुटम् .... 3-0-0

सर्वार्थसिद्धिसमेत तत्त्वमुक्ताकलापात्मकम्— , , तृतीयसंपुटम् .... 4-0-0

गीताभाष्यतात्पर्यचन्द्रिकादिग्रन्था अचिरात् सज्जीभवन्ति. तथा अन्ये च बहवो ग्रन्थाः.

सर्वत्र प्रापणव्ययः पृथक्.

प्राप्तिस्थानम् :—

ग्रन्थमाला आफिस,

20-3-1941.

३९. सन्निधि वीथी,

कञ्जीवरम्.







190

6 = 83

7 = 51

8 = 105

9 = 52

10 = 99

390

771



## A'S ALLEGORICAL DRAMA

LPASURYODAYA of Sri  
anatha (with the commen-  
Prabhavilasa of Ahobala and  
avali of Nrsimharaja) Parts I  
Edited by Pandit V. Krishna-  
rya. (The Theosophical Pub-  
House, Adyar, Madras 20.  
Rs. 15 each.)

very interesting and edifying  
by Sri V. V. Srinivasa Iyen-  
del in taste and pre-emi-  
in the appreciation of drama-  
ys "the thanks of the cultured  
rning public are due to the  
of the Adyar Library for  
brought out this Edition of  
spiritual drama Samkalpasur-  
two splendid volumes with  
olarship and thoroughness  
stic of Adyar", "by the devoted  
d scholarly editorship of Pandit  
amacharya", whose masterly  
introduction contains an  
life and bibliography of De-  
y documented—the best till  
ten—as also a learned discus-  
he possibility of the dramatic  
Santirasa which requires the  
on of all human passions  
-passion and passion for  
service. The two ancient  
which have been p  
available as the  
the ancient com-  
odha Chandro-  
ey discuss el-  
sandhis and  
as enu-  
Dasarup-  
tha" of  
at by  
d

## SPELLING REF

### The Foreigner's of View

Mr. Salvador De Madari-  
ter to *The Times* writes:

It is, of course, for the  
decide how their language  
spelt; but since much was  
Parliamentary debate abo-  
eigner's point of view, y  
haps allow one of them,  
to hearing "English spok  
language" and has even o  
the process, to put forward  
gestions:—

(1) The language should  
ed but not-transformed; s  
not made unrecognisable  
phonetic alphabet; (2)  
spelling either; for, since  
dynamic and evolve, whi  
static and do not chang  
spelling  
gene  
bo



190